

ଜଗନ୍ନାଥ ଦାସ କୃତ

ଶ୍ରୀମଦ୍ ଭାଗବତ



ଓଡ଼ିଶା ସାହିତ୍ୟ ଏକାଡେମୀ

Digitized by srujanika@gmail.com

ଅତିବଡ଼ୀ ଜଗନ୍ନାଥ ଦାସକୃତ
ଶ୍ରୀମଦ୍ଭାଗବତ
ସପ୍ତମ-ଅଷ୍ଟମ ସ୍କନ୍ଦ
ଶୁଦ୍ଧ ସଂସ୍କରଣ
ଅର୍ଥଦୀପିକା ସହ

ସଂପାଦନା : ଶ୍ରୀ ନାଳମଣି ମିଶ୍ର



ଓଡ଼ିଶା ସାହିତ୍ୟ ଏକାଡେମୀ

ଅତିବଡ଼ୀ ଜଗନ୍ନାଥ ଦାସକୃତ
ଶ୍ରୀମଦ୍ଭାଗବତ

ସପ୍ତମ - ଅଷ୍ଟମ ସ୍କନ୍ଧ

ସଂପାଦନା :

ଶ୍ରୀ ନୀଳମଣି ମିଶ୍ର

ପ୍ରକାଶକ :

ଓଡ଼ିଶା ସାହିତ୍ୟ ଏକାଡେମୀ

ଭୁବନେଶ୍ୱର - ୭୫୧୦୧୪

ପ୍ରଥମ ପ୍ରକାଶ : ୧୯୯୪

ମୁଦ୍ରଣ :

ସେତେକ୍, ୩-ଚନ୍ଦ୍ରଶେଖରପୁର,

ଭୁବନେଶ୍ୱର-୧୬

ମୂଲ୍ୟ : ପଚାଶ ଟଙ୍କା ମାତ୍ର

ATIBADI JAGANNATHA DASAKRUTA SHRIMADBHAGABATA

Seventh - Eighth Skandha

Edited by :

Sri Nilamani Mishra

Published by

Orissa Sahitya Akademi

Bhubaneswar - 751014

First Edition - 1994

Printed at : **CEDEC**, 3, Chandrasekharpur,
Bhubaneswar - 16

Price : Rupees Twenty five only

ଅଗ୍ରଲେଖ

ବିଶିଷ୍ଟ ବିଦ୍ଵାନ୍ ଶ୍ରୀ ନୀଳମଣି ମିଶ୍ରଙ୍କ ସଂପାଦନାରେ ଅତିବଡ଼ା ଜଗନ୍ନାଥ ଦାସକୃତ 'ଶ୍ରୀମଦ୍‌ଭାଗବତ' ସପ୍ତମ-ଅଷ୍ଟମ ସ୍କନ୍ଦ ଓଡ଼ିଶାର ସୁଧାବର୍ଣ୍ଣଙ୍କ ହାତରେ ଅର୍ପଣ କରୁଅଛୁ । ପୂର୍ବରୁ ଓଡ଼ିଶା ସାହିତ୍ୟ ଏକାଡେମୀ କର୍ତ୍ତୃକ ପ୍ରକାଶିତ, ଶ୍ରୀ ମିଶ୍ରଙ୍କ ଦ୍ଵାରା ସଂପାଦିତ ଭାଗବତର ପ୍ରଥମ, ଦ୍ଵିତୀୟ, ତୃତୀୟ, ଚତୁର୍ଥ, ପଞ୍ଚମ, ଷଷ୍ଠ, ସ୍କନ୍ଦର ଲୋକପ୍ରିୟତା ଆମକୁ ବହୁ ଭାବରେ ଉତ୍ସାହିତ କରିଥିବାରୁ ପରବର୍ତ୍ତୀ ସମସ୍ତ ସ୍କନ୍ଦ ଯଥାଶାସ୍ତ୍ର ପ୍ରକାଶ କରିବା ଦିଗରେ ଏକାଡେମୀ ନିଜକୁ ପ୍ରସ୍ତୁତ କରୁଅଛି । ବ୍ୟାସଦେବକୃତ ଶ୍ରୀମଦ୍‌ଭାଗବତ ସମଗ୍ର ବିଶ୍ଵ ସାହିତ୍ୟରେ ଏକ ଅନବଦ୍ୟ ଭକ୍ତିଗ୍ରନ୍ଥ ରୂପେ ସ୍ଵୀକୃତ । ବହୁ ଭାରତୀୟ ମନାଞ୍ଜୀ ଏବଂ କବିପୟ ବିଦେଶୀୟ ପଣ୍ଡିତ ଏହି ମହାନ୍ ଗ୍ରନ୍ଥର ଅନୁବାଦ, ଭାଷ୍ୟ, ଟୀକା ଚିତ୍‌ପଣା ଆଦି କରି ଯାଇଛନ୍ତି । ଅତିବଡ଼ାଙ୍କ ଭାଗବତର ପଦାବଳୀ ମୌଳିକ ଭାଗବତର ଆକ୍ଷରିକ ଅନୁବାଦ ନ ହୋଇଥିଲେ ମଧ୍ୟ ରବନା-ଶୈଳୀ ଏଭଳି ପଲ୍ଲବିତ ଓ ପୁଷ୍ପିତ ଯେ ସଂସ୍କୃତ ଅନଭିଜ୍ଞ ଜନସାଧାରଣଙ୍କଠାରୁ ପଣ୍ଡିତମାନଙ୍କ ପର୍ଯ୍ୟନ୍ତ ସମସ୍ତଙ୍କ ହୃଦୟକୁ ଏହା ଗଭୀର ଭାବେ ଘୁର୍ଣ୍ଣ କରିଅଛି । ଭାଗବତର କେତେକ ପ୍ରସଙ୍ଗକୁ ଉତ୍କଳର ସାମାଜିକ ଅବସ୍ଥାର ଅନୁକୂଳ କରାଇ ଅତିବଡ଼ା ଜଗନ୍ନାଥ ଦାସ ଓଡ଼ିଆ ପାଠକମାନଙ୍କ ପାଇଁ ଭାଗବତର ମହତ୍ତ୍ଵକୁ ବହୁଗୁଣିତ କରିଅଛନ୍ତି । ପ୍ରସ୍ତୁତ ଶୁଷ୍କ ସଂସ୍କରଣଟି ପାଠକ, ଗବେଷକ ତଥା ଭକ୍ତିରସପିପାସୁମାନଙ୍କ ନିକଟରେ ଆଡ଼ିତ ହୋଇପାରିଲେ ଏକାଡେମୀର ଉଦ୍ୟମ ଚରିତାର୍ଥ ହେବ ବୋଲି ଆଶା କରୁ ।

ମନୋରମା ମହାପାତ୍ର

ସଭାପତି

ଓଡ଼ିଶା ସାହିତ୍ୟ ଏକାଡେମୀ

ସଂପାଦକଙ୍କ କଲମରୁ

ଉତ୍କଳୀୟ ସଂସ୍କୃତିକୁ ଜଗନ୍ନାଥ ସଂସ୍କୃତି ବା ଭାଗବତ ସଂସ୍କୃତି କହିଲେ ଅତ୍ୟୁକ୍ତି ହେବନାହିଁ। ଓଡ଼ିଆ ଜାତିର ଶ୍ରୀଜଗନ୍ନାଥ ଯେପରି ଅତି ପ୍ରିୟ ଓ ଆପଣାର ସେହିପରି ସରଳକବି ଜଗନ୍ନାଥ ଦାସକୃତ ଓଡ଼ିଆ ଭାଗବତ ମଧ୍ୟ ଅତିପ୍ରିୟ ଓ ଆପଣାର। ସେଥିପାଇଁ ଓଡ଼ିଶାର ଘରେଘରେ ଓ ଗ୍ରାମେ ଗ୍ରାମେ ଭାଗବତ ଗାଦିରେ ଏହି ଆଧ୍ୟାତ୍ମଗ୍ରନ୍ଥ ଭାଗବତ ଗୋସେଇଁ ରୂପେ ପୂଜିତ। ଏଥିରୁ ସ୍ପଷ୍ଟ ଅନୁମିତ ହୁଏ ଯେ, ଜଗନ୍ନାଥ ଦାସଙ୍କ ଭାଗବତ ଓଡ଼ିଆ ଜାତିର ସର୍ବ-ଧର୍ମ-ସମନ୍ୱିତ ଧର୍ମ-ଧାରଣାକୁ ଯେ କେବଳ ପ୍ରଭାବିତ କରିଛି ତାହା ନୁହେଁ, ଓଡ଼ିଆ ଜାତୀୟ ଜୀବନଧାରାକୁ ମଧ୍ୟ ଗଭୀରଭାବରେ ରୂପାନ୍ତରିତ କରିଛି। ବିଗତ ପାଞ୍ଚଶହ ବର୍ଷ ଧରି ଏହି କାବ୍ୟ-ଗ୍ରନ୍ଥ ଓଡ଼ିଆ ଭାଷା, ସାହିତ୍ୟ, ସମାଜ ଓ ସଂସ୍କୃତିର ଶ୍ରୀବୃଦ୍ଧି ସାଧନରେ ସହାୟକ ହୋଇପାରିଛି। ଆଜି ସମୟ ଆସିଛି ‘ଓଡ଼ିଆ ଭାଗବତ-ଘରର’ ପୁନରୁଦ୍ଧାର କରି ଭାଗବତ ଧର୍ମ-ଧାରଣାର ପ୍ରସାର ପାଇଁ ଆମେ ସମସ୍ତେ ବ୍ରତୀ ହେବା ଉଚିତ୍।

ଓଡ଼ିଆ ସାହିତ୍ୟର ଇତିହାସରେ ଅତିବଡ଼ୀ ଜଗନ୍ନାଥ ଦାସଙ୍କ ‘ଓଡ଼ିଆ ଭାଗବତ’ ରଚନା ବାସ୍ତବିକ ଏକ ଯୁଗାନ୍ତକାରୀ ଘଟଣା। ସାଧାରଣ ପାଠକ ସଂସ୍କୃତ ଭାଗବତ ପାଠ କରି ସେଥିରେ ନିହିତ ଭାବ ଓ ତତ୍ତ୍ୱସମୂହକୁ ହୃଦୟଙ୍ଗମ କରିବା ସମ୍ଭବପର ନୁହେଁ ବୋଲି ସରଳକବି ଗଭୀର ଚିନ୍ତାକରି ଅଗଣିତ ନିରକ୍ଷର ଅର୍ଦ୍ଧଶିକ୍ଷିତ ପାଠକ - ଶ୍ରେତାଙ୍କ ଅବବୋଧକୁ ଦୃଷ୍ଟିରେ ରଖି ଏକ ଜାତୀୟ କର୍ତ୍ତବ୍ୟ ଭାବରେ ଓଡ଼ିଆ ଭାଗବତ ରଚନା କରି ଯାଇଛନ୍ତି। କଠିନ ଅଧ୍ୟାତ୍ମିକ ତଥ୍ୟସମ୍ବଳିତ ଶ୍ରମଦ୍ଭାଗବତ ମହାପୁରାଣର

ଭାବସମୂହକୁ ସେ ସରଳ, ମଞ୍ଜୁଳ ଓ ହୃଦୟଗ୍ରାହୀ ଭାଷାରେ ପ୍ରକାଶ କରି ଏ ଜାତିର ଅଶେଷ କଲ୍ୟାଣ ସାଧନ କରିଛନ୍ତି । ସେଥିପାଇଁ ସେ ଏ ଜାତିର ଚିରନମସ୍ୟ ଓ ଚିରସ୍ମରଣୀୟ ।

ପୂର୍ବପ୍ରକାଶିତ ଓଡ଼ିଆ ଭାଗବତର ବିଭିନ୍ନ ସଂସ୍କରଣରେ କେତେକ ଅଶୁଦ୍ଧି ଲକ୍ଷ୍ୟ କରି ଓଡ଼ିଶା ସାହିତ୍ୟ ଏକାଡେମୀ ପକ୍ଷରୁ ଏହାର ଏକ ଶୁଦ୍ଧ ସଂସ୍କରଣ ପ୍ରକାଶ ପାଇଁ ଉଦ୍ୟମ କରାଯାଇଛି । ଓଡ଼ିଶାର ବିଭିନ୍ନ ଅଞ୍ଚଳରୁ ସଂଗୃହୀତ ବିଭିନ୍ନ ପୋଥିର ପାଠ ସହିତ ତୁଳନା କରି ଏହି ଶୁଦ୍ଧ ସଂସ୍କରଣ ସଂପାଦନା କରିଛନ୍ତି ରାଜ୍ୟ ସଂଗ୍ରହାଳୟ ପୋଥି ବିଭାଗର ପୂର୍ବତନ କ୍ୟୁରେଟର ପଣ୍ଡିତ ନୀଳମଣି ମିଶ୍ର । ଏହି ମହତ୍ତ୍ୱ କାର୍ଯ୍ୟ ପାଇଁ ତାଙ୍କୁ ସାଧୁବାଦ ଜଣାଉଛି ।

ଏହି ଅବସରରେ ଭୁବନେଶ୍ୱରସ୍ଥ ‘ସେଣ୍ଟର ଫର ଡେଭେଲପମେଣ୍ଟ ଏଡୁକେଶନ ଆଣ୍ଡ କମ୍ୟୁନିକେଶନ’ ଶ୍ରୀମଦ୍ଭାଗବତର ଏହି ସ୍କନ୍ଦ ମୁଦ୍ରଣ ଦାୟିତ୍ୱ ଗ୍ରହଣ କରି ଖୁବ୍ କମ୍ ସମୟ ମଧ୍ୟରେ ମୁଦ୍ରଣ କାର୍ଯ୍ୟ ଶେଷ କରିଥିବାରୁ ଉକ୍ତ ସଂସ୍ଥାର କର୍ମକର୍ତ୍ତାଙ୍କୁ ଧନ୍ୟବାଦ ଜଣାଉଛି । ବିଶେଷତଃ ଉକ୍ତ ସଂସ୍ଥାର ଉପଦେଷ୍ଟା, ମୁଦ୍ରଣ ଓ ପ୍ରକାଶନ ବିଶେଷଜ୍ଞ ଶ୍ରୀ ଶକ୍ତି ପ୍ରସାଦ ମିଶ୍ର ମୁଦ୍ରଣର ଅଗ୍ରଗତି ପାଇଁ ବହୁ ଶ୍ରମ ସ୍ୱୀକାର କରିଥିବାରୁ ତାଙ୍କୁ ମୁଁ ସାଧୁବାଦ ଜଣାଉଛି ।

ଅତିବଡ଼ୀ ଜଗନ୍ନାଥ ଦାସକୃତ ଶ୍ରୀମଦ୍ଭାଗବତର ଏହି ସ୍କନ୍ଦ ଭାଗବତପ୍ରେମୀ ଓଡ଼ିଆ ପାଠକ-ପାଠିକାମାନଙ୍କ ଦ୍ୱାରା ଆଦୃତ ହେବ ବୋଲି ମୁଁ ଆଶା କରୁଛି ।

ଇନ୍ଦୁଭୂଷଣ କର

ସଂପାଦକ

ଓଡ଼ିଶା ସାହିତ୍ୟ ଏକାଡେମୀ

ଭୂମିକା

ଅତିବଡ଼ା ଜଗନ୍ନାଥ ଦାସଙ୍କ ଭାଗବତର ସପ୍ତମ ଓ ଅଷ୍ଟମ ସ୍କନ୍ଧ ସଂପାଦନା କରିବା ସମୟରେ ମୁଁ ବଙ୍ଗାକ୍ଷରରେ ମୁଦ୍ରିତ ମେଢିନାପୁର ଅଞ୍ଚଳର ଭାଗବତ, ରାଜକିଶୋର ଦାସଙ୍କ ସଂପାଦିତ ଭାଗବତ, ରାଧାରମଣ ପୁସ୍ତକାଳୟ ଦ୍ଵାରା ମୁଦ୍ରିତ ଭାଗବତ, ବ୍ରହ୍ମପୁରର ବାଣଭଣ୍ଡାର ଦ୍ଵାରା ମୁଦ୍ରିତ ଭାଗବତ, ତଥା ଜୟଦେବ ରାଜ୍ୟ ସଂଗ୍ରହାଳୟରେ ସଂଗୃହୀତ ବାଙ୍କୀ, ପାରଳାଖେମୁଣ୍ଡି, ଜୟପୁର, ବଲାଙ୍ଗୀର, କୁଜଙ୍ଗ, କଳାହାଣ୍ଡି ଓ ପୁରୀ ଜିଲ୍ଲାର ଚନ୍ଦନପୁରର ପୋଥିଗୁଡ଼ିକର ସାହାଯ୍ୟ ଗ୍ରହଣ କରିଛି । ଉପରୋକ୍ତ ପୁସ୍ତକ ଓ ପୋଥିମାନଙ୍କର ପାଠକୁ ଅତ୍ୟନ୍ତ ଯତ୍ନ ସହକାରେ ଅନୁଧ୍ୟାନ କରି, ଯେଉଁ ପାଠଟି କ୍ରାନ୍ତବର୍ଗୀ କବି ଜଗନ୍ନାଥ ଦାସଙ୍କର ବୋଲି ମନେହୋଇଛି, ସେହି ପାଠଟିକୁ ମୂଳରେ ଦେଇ, ପାଠାନ୍ତର ଅଂଶକୁ ଟାକାରେ କ, ଖ, ଗ ଆଦି ପାଠ ଭାବରେ ଉଲ୍ଲେଖ କରିଛି ।

ଶ୍ରୀମତ୍ ଭାଗବତରେ ସପ୍ତମ ଓ ଅଷ୍ଟମ ସ୍କନ୍ଧ ଦୁଇଟି ଅତ୍ୟନ୍ତ ଗୁରୁତ୍ଵପୂର୍ଣ୍ଣ ସ୍କନ୍ଧ । ଏଥିରେ ବ୍ୟାସଦେବ, ଶ୍ରୀହରିଙ୍କ ଲୀଳାବିସ୍ତାର କରି ଭକ୍ତପ୍ରବର ପ୍ରହ୍ଲାଦଙ୍କ ଚରିତ ପ୍ରସଙ୍ଗରେ ହିରଣ୍ୟକଶିପୁ ପରି ଏକ ଦୁର୍ଦ୍ଦାତ୍ତ ଦୈତ୍ୟର ବଧ, ବର୍ଣ୍ଣାଶ୍ରମ ଧର୍ମର ଉପଦେଶ, ଗଜ-କୁମ୍ଭୀର ଯୁଦ୍ଧ, ଗଜ ଉଦ୍ଧାରଣ, ସମୁଦ୍ର ମନ୍ଥନ, ଦେବାସୁର ସଂଗ୍ରାମ, ବାମନାବତାର, ବଳାରାଜା ଚରିତ, ମତ୍ସ୍ୟାବତାର ଆଦି ଚରିତର ବର୍ଣ୍ଣନା ମଧ୍ୟରେ ବୈଷ୍ଣବତତ୍ତ୍ଵର ବ୍ୟାଖ୍ୟା କରିଛନ୍ତି । ପ୍ରତ୍ୟେକ ଲୀଳାର ମାହାତ୍ମ୍ୟ ବର୍ଣ୍ଣନାରେ ଭଗବତ୍ ଶକ୍ତିର ଯେଉଁ ବୈଶିଷ୍ଟ୍ୟ ପ୍ରତିପାଦିତ ହୋଇଛି ତାହାହିଁ ହେଉଛି - ଭାଗବତର ସଫଳ ରୂପାୟନ । ତେଣୁ ଏଠାରେ ସପ୍ତମ ଓ ଅଷ୍ଟମ ସ୍କନ୍ଧର କଥାବସ୍ତୁ ସଂକ୍ଷେପରେ ପ୍ରଦାନ କରାଯାଉଛି ।

ରାଜା ପରାକ୍ଷିତଙ୍କୁ ସପ୍ତମ ସ୍କନ୍ଧର ବିଷୟ ବୁଝାଇବାକୁ ଯାଇ କହିଲେ ମହର୍ଷି ଶୁକଦେବ - “ହେ ରାଜନ୍, ପ୍ରକୃତରେ ଭଗବାନ୍ ଅଜନ୍ମା, ଅବ୍ୟକ୍ତ ତଥା ପ୍ରକୃତିରୁ ପର । ସେ ମାୟାଗୁଣକୁ ଆଶ୍ରୟକରି, ଅନେକ ରୂପ ଗ୍ରହଣ କରନ୍ତି । ପରମାତ୍ମା ହେଉଛନ୍ତି - ଗୁଣାତୀତ; ସେ ସଂସାରର ଉଦ୍ଧାର ପାଇଁ ସତ୍ତ୍ଵ, ରଜ, ତମୋଗୁଣରେ ଯୁକ୍ତ ହୋଇ ଲୀଳାବିହାର କରନ୍ତି । ସେହି ପ୍ରସଙ୍ଗରେ ଯୁଧିଷ୍ଠିରଙ୍କୁ ନାରଦ ଯାହା ଶୁଣାଇଥିଲେ, ମୁଁ ତାହା ଆପଣଙ୍କୁ ଶୁଣାଉଛି ।

“ହେ ରାଜନ୍ ! ଭଗବାନ୍ ହେଉଛନ୍ତି - ଭେଦାଭେଦ ଶୂନ୍ୟ । ତାଙ୍କୁ ମିତ୍ର
ଓ ବୈର, ଉଭୟ ଭାବରେ ଲାଭ କରିହୁଏ ।”

ଶିଶୁପାଳ ଓ ଦନ୍ତବକ୍ର ଦୁହେଁ ଥିଲେ ବିଷ୍ଣୁଙ୍କର ପାଞ୍ଚିତ । ସନକାଦି ମୁନିଙ୍କ
ଶାପରେ ସେ ଦୁହେଁ ହିରଣ୍ୟ ଓ ହିରଣ୍ୟାକ୍ଷ, ରାବଣ ଓ କୁମ୍ଭକର୍ଣ୍ଣ ତଥା ଶିଶୁପାଳ
ଓ ଦନ୍ତବକ୍ର ରୂପେ ଜନ୍ମଗ୍ରହଣ କରି ଯଥାକ୍ରମେ ଭଗବାନ୍ ବରାହ, ନୃସିଂହ,
ଶ୍ରୀରାମ ଓ ଶ୍ରୀକୃଷ୍ଣଙ୍କ ଦ୍ଵାରା ମୋକ୍ଷପ୍ରାପ୍ତ ହୋଇଥିଲେ ।

ଭଗବାନ୍ ବରାହ ରୂପରେ ହିରଣ୍ୟାକ୍ଷ ଦୈତ୍ୟକୁ ବଧ କରନ୍ତେ,
ହିରଣ୍ୟକଶିପୁ ମାତା ଦିତିଙ୍କୁ ବୁଝାଇ, ମନ୍ଦର ପର୍ବତରେ ଏକ ସୁରମ୍ୟ ଗୁମ୍ଫା
ମଧ୍ୟରେ ତପସ୍ୟା କରି, ଅମରବର ପରି ଗୋଟିଏ ବର ପାଇ, ସଭିଙ୍କ ଉପରେ
ଅତ୍ୟାଗ୍ରହ ଆରମ୍ଭ କରିଦେଲା । ଦେବତାମାନେ ବୈକୁଣ୍ଠ ବିହାରୀଙ୍କ ନିକଟରେ
ଗୁହାରି କରି ହିରଣ୍ୟର ଅତ୍ୟାଗ୍ରହ ବିଷୟ ଜଣାଇଲେ ।

ହିରଣ୍ୟକଶିପୁର ଗୁରିପୁଅଙ୍କ ମଧ୍ୟରେ କନିଷ୍ଠ ପ୍ରହ୍ଲାଦ ଥିଲା । ବିଷ୍ଣୁଭକ୍ତ ;
ଶୁକ୍ରାଗ୍ରଧୀଙ୍କ ପୁତ୍ର ଅସୁରପିଲାମାନଙ୍କୁ ପାଠ ପଢ଼ାଉଥିଲେ । ପ୍ରହ୍ଲାଦର
ବିଷ୍ଣୁଭକ୍ତି ଦେଖି ଶିକ୍ଷକ ରାଜାଙ୍କୁ ଜଣାଇଲେ । ଦୈତ୍ୟରାଜ ପୁତ୍ର ପ୍ରହ୍ଲାଦକୁ
ନିଜବାଟକୁ ଅଣାଇବା ପାଇଁ ଅନେକ ଚେଷ୍ଟା କରି ବିଫଳ ହେଲେ । ଶେଷରେ
ସେ ପ୍ରହ୍ଲାଦଙ୍କୁ କଠୋର ଦଣ୍ଡରେ ଦଣ୍ଡିତ କଲେ । ଦିନେ ବିଷ୍ଣୁ ଭକ୍ତ ପ୍ରହ୍ଲାଦଙ୍କ
ଆକୁଳ ମିନତିରେ ସ୍ଵପ୍ନରେ ନରସିଂହ ରୂପରେ ପ୍ରକଟ ହୋଇ, ହିରଣ୍ୟକଶିପୁକୁ
ବଧ କଲେ । ସେତେବେଳେ ତାଙ୍କର ବିକଟ ନରସିଂହ ରୂପ ଦେଖି, ଦେବତା,
ରକ୍ଷି, ଶନ୍ଦର୍ବ ଏପରିକି ସ୍ଵୟଂ ବ୍ରହ୍ମା ମଧ୍ୟ ଭୟରେ ଅରହର ହୋଇ ନାନା
ଭାବରେ ତାଙ୍କୁ ସ୍ତୁତି କରିବାରେ ଲାଗିଲେ । ଶେଷରେ ପ୍ରହ୍ଲାଦଙ୍କ ସ୍ତୁତିରେ
ନରସିଂହ ସନ୍ତୁଷ୍ଟ ହୋଇ ତାଙ୍କୁ ଦୈତ୍ୟରାଜ ପଦରେ ଅଭିଷିକ୍ତ କରାଇଲେ ।

ପରାକ୍ଷିତଙ୍କ ଜିଜ୍ଞାସାମତେ ମୁନିରାଜ ଶୁକଦେବ, ଯୁଧିଷ୍ଠିର-ନାରଦ
ସମ୍ପାଦର ଅବତାରଣା କରି, ତାଙ୍କୁ ବର୍ଣ୍ଣାଶ୍ରମ ଧର୍ମର ଗୃହତତ୍ତ୍ଵମାନ ଶୁଣାଇଲେ ।
ଶୁକଦେବ ବ୍ରହ୍ମଗୁରା, ଗୃହୀ, ବାନପ୍ରସ୍ଥ ଓ ସନ୍ନ୍ୟାସୀମାନଙ୍କର ଆଗ୍ରର ବିଗ୍ରହ,
ଗାତିନାତି ତଥା କର୍ତ୍ତବ୍ୟ ସଂପର୍କରେ ଶୁଣାଇ ରାଜାଙ୍କୁ ସନ୍ତୁଷ୍ଟ କଲେ ।

ପ୍ରହ୍ଲାଦ ଦୈତ୍ୟରାଜ ପଦରେ ଅଭିଷିକ୍ତ ହୋଇ ଦେଶ ପର୍ଯ୍ୟଟନ କରିବା ଫଳରେ କାମ, କ୍ରୋଧ, ଲୋଭ ଓ ମୋହାଦି ଛଅରିପୁଙ୍କୁ ଜୟ କରି ସାରା ଜୀବନ ଶ୍ରୀହରିଙ୍କ ନାମ-ଭଜନରେ କାଳ ଅତିବାହିତ କଲେ ।

ମହାରାଜା ପରାକ୍ଷିତଙ୍କୁ ଶୁକଦେବ ଅଷ୍ଟମ ସ୍କନ୍ଧର ବିବରଣୀ ଶୁଣାଇବା ପ୍ରସଙ୍ଗରେ ବରୁଣ ହୃଦରେ ଗଜ-କୁମ୍ଭାର ଯୁଦ୍ଧର ବିଶଦ ବର୍ଣ୍ଣନା କରିଥିଲେ । ଗଜରାଜର ଆର୍ତ୍ତସ୍ବରରେ ବକ୍ରଧର ବିଷ୍ଣୁ ସେଠାରେ ଉପସିତ ହୋଇ କୁମ୍ଭାରକୁ ବିନାଶ କରିବା ସଙ୍ଗେ ସଙ୍ଗେ ଗଜରାଜକୁ ରକ୍ଷା କରିଥିଲେ । ଏତିକିବେଳେ ଦେବଦେବୀମାନେ ଆସି ବିଷ୍ଣୁଙ୍କୁ ଦର୍ଶନ କରିଥିଲେ ।

ଅସୁରମାନଙ୍କ ଉତ୍ପାତ ସହ୍ୟ କରି ନପାରି ଦେବଗଣ ବିଷ୍ଣୁଙ୍କ ଠାରେ ଉପସିତ ହେଲେ । ବିଷ୍ଣୁଙ୍କ ପରାମର୍ଶରେ ଦେବାସୁରଙ୍କ ଦ୍ବାରା 'ସମୁଦ୍ର ମନ୍ଥନ' ଆରମ୍ଭ କରାଗଲା । ଶିବ ହଳାହଳ ପାନ କରି ନାଳକଣ୍ଠ ହେଲେ । ସମୁଦ୍ର ମନ୍ଥନରୁ ମିଳିଥିବା ବସ୍ତୁ, ବିଶେଷତଃ ଅମୃତ ପାଇଁ ଦେବାସୁରଙ୍କ ମଧ୍ୟରେ କଳହର ସୂତ୍ରପାତ ହେଲା । ବିଷ୍ଣୁ ମୋହିନୀରୂପ ଧାରଣ କରି କେବଳ ଦେବତାମାନଙ୍କୁ ଅମୃତ ପରିବେଷଣ କରିଦେଲେ । ତା'ପରେ ଆରମ୍ଭ ହେଲା - ଘୋରତର ଦେବାସୁର ସଂଗ୍ରାମ । ଏହାମଧ୍ୟରେ ଶିବ ବିଷ୍ଣୁଙ୍କ ମୋହିନୀ ମୂର୍ତ୍ତି ଦେଖିବା ପାଇଁ ଆଗ୍ରହ ପ୍ରକାଶ କରି, ଅପଦସ୍ଥ ହେଲେ ।

ବଳିରାଜ ବଳବାନ୍ ହୋଇ ସ୍ବର୍ଗ ଅଧିକାର କରିନିଅନ୍ତେ, ଅଦିତିଙ୍କ ପୟୋବ୍ରତ ଫଳରେ ବାମନ ଜନ୍ମଗ୍ରହଣ କରି, ବଳିଠାରୁ ତ୍ରିପୁର ଦାନ ଗ୍ରହଣ କଲେ । ପ୍ରହ୍ଲାଦଙ୍କ ଅନୁରୋଧରେ ବିଷ୍ଣୁ ସୁତଳରେ ବଳିଙ୍କୁ ଅବସ୍ଥାନ କରାଇ, ନିଜେ ଗଦାଧାରଣ କରି, ତାରି ରକ୍ଷାରେ ନିଯୁକ୍ତ ହେଲେ ।

ଏହାପରେ ମହାପ୍ରଳୟର ସମୟ ଆସିଗଲା । ଭଗବାନ୍ ବିଷ୍ଣୁ ରାଜର୍ଷି ସତ୍ୟବ୍ରତଙ୍କୁ ମାନ ଅବତାର ଗ୍ରହଣ କରି ଦର୍ଶନ ଦେବା ସଙ୍ଗେ ସଙ୍ଗେ ତାହାଙ୍କୁ ଭବସାଗରରୁ ଉଦ୍ଧାର କରି, ପୁନଃସୃଷ୍ଟିର ଆୟୋଜନ କରିଥିଲେ ।

ଶ୍ରୀମଦ୍ଭାଗବତର ପ୍ରତ୍ୟେକ ସ୍କନ୍ଧରେ ଶ୍ରୀକୃଷ୍ଣଙ୍କ ଚରିତ ଭିନ୍ନ ଭିନ୍ନ ଭାବରେ ବର୍ଣ୍ଣନା କରାଯାଇଛି । କୃଷ୍ଣଦ୍ବୈପାୟନ ବ୍ୟାସଦେବ ଜଗତର କଲ୍ୟାଣ ପାଇଁ ଏହି ଗ୍ରନ୍ଥ ରଚନା କରି, ସେଥିରେ ପ୍ରତି ଛତ୍ରେ ଛତ୍ରେ ଶ୍ରୀକୃଷ୍ଣଙ୍କ ମଧୁମୟ ଗୁଣାବଳୀର କାର୍ତ୍ତନ କରିଛନ୍ତି ।

ସପ୍ତମ - ଅଷ୍ଟମ ସ୍କନ୍ଧକୁ ଏକତ୍ର ପ୍ରକାଶ କରିବାର ସିଦ୍ଧାନ୍ତ ପୂର୍ବରୁ ଗ୍ରହଣ କରାଯାଇଥିଲା । ଏବଂ ସେଥିରେ ପୂର୍ବ ସ୍କନ୍ଧ ଗୁଡ଼ିକ ପରି, ଗୋଟିଏ 'ଅର୍ଥଦାୟକା' ଦେବା ପାଇଁ 'ସାହିତ୍ୟ ଏକାଡେମୀ'ର କର୍ତ୍ତୃପକ୍ଷ ସମ୍ମତ ହୋଇଥିଲେ ।

ଏହି ସ୍କନ୍ଧ ଦୁଇଟିର ଆଶୁ ପ୍ରକାଶନ ଦିଗରେ ବିହିତ ପଦକ୍ଷେପ ଗ୍ରହଣ କରିଥିବାରୁ ଓଡ଼ିଶା ସାହିତ୍ୟ ଏକାଡେମୀର ମାନନୀୟା ସଭାପତି ଅଧ୍ୟାପିକା ଶ୍ରୀମତୀ ମନୋରମା ମହାପାତ୍ର ତଥା ସମ୍ପାଦକ ଶ୍ରୀଯୁକ୍ତ ଇନ୍ଦୁଭୂଷଣ କର ମହୋଦୟଙ୍କ ଠାରେ ମୁଁ କୃତଜ୍ଞତା ଜ୍ଞାପନ କରୁଛି ।

ଏହି ସଙ୍କଳନ କାର୍ଯ୍ୟରେ ମୋତେ ଆୟୁଷ୍ମାନ୍ ଶ୍ରୀମୁକୁନ୍ଦ କିଶୋର ସାହୁ ପ୍ରଥମରୁ ସାହାଯ୍ୟ କରି ଆସିଛନ୍ତି । ତେଣୁ ତାଙ୍କୁ ମୁଁ ଅଶେଷ ଧନ୍ୟବାଦ ଅର୍ପଣ କରୁଛି । ସମ୍ପାଦନା ସହକାରୀ ଭାବରେ ଶ୍ରୀ ପ୍ରଫୁଲ୍ଲ କୁମାର ଧଳ ଓ ଶ୍ରୀ ବିଜନ ବିହାରୀ ମିଶ୍ର ମୋତେ ମୂଳ ତାଳପତ୍ର ପୋଥି ପାଠରେ ସାହାଯ୍ୟ କରିଥିବାରୁ ସେ ଦୁହେଁ ମଧ୍ୟ ଧନ୍ୟବାଦର ପାତ୍ର ।

ମୁଁ ଅତ୍ୟନ୍ତ ସାବଧାନତାର ସହିତ ଏହି ସଙ୍କଳନଟିକୁ ପ୍ରସ୍ତୁତ କରିଥିଲେ ହେଁ, ଏଥିରେ ମୁଦ୍ରଣଗତ ପ୍ରମାଦ ରହିବା ଆଦୌ ଅସମ୍ଭବ ନୁହେଁ । ତେଣୁ ସୁଧାବର୍ଗଙ୍କ ଠାରେ ବିନମ୍ର ପ୍ରାର୍ଥନା ସେମାନେ ପ୍ରସ୍ତୁତ ସଂକଳନରେ ଥିବା ଭ୍ରମ-ପ୍ରମାଦ ପ୍ରତି ମୋତେ ସଚେତନ କରାଇଲେ, ମୁଁ ଅନୁଗୃହୀତ ହେବି । ଶ୍ରୀଜଗନ୍ନାଥ ମହାପ୍ରଭୁଙ୍କ ଅପାର କରୁଣା ଦୃଷ୍ଟିରୁ ସପ୍ତମ - ଅଷ୍ଟମ ସ୍କନ୍ଧ ଦୁଇଟିର ମୁଦ୍ରଣ ସମାପ୍ତ ହୋଇଥିବାରୁ, ମୁଁ ତାଙ୍କରି ପଦାରବିନ୍ଦରେ ଏହାକୁ ସମର୍ପଣ କରୁଛି ।

ରାସପୂର୍ଣ୍ଣିମା

୨୯.୧୧.୧୯୯୩

କିଦାରନାଥ ଗବେଷଣା ପ୍ରତିଷ୍ଠାନ

ଭୁବନେଶ୍ୱର - ୭୫୧୦୦୨

ବିନାତ

ନୀଳମଣି ମିଶ୍ର

ମୁଖ୍ୟ ସଂପାଦକ

ସୂଚୀପତ୍ର

ସପ୍ତମସ୍କନ୍ଧ

ଅଧ୍ୟାୟ	ବିଷୟ	ପୃଷ୍ଠା
୧	ହିରଣ୍ୟକଶିପୁ ଓ ହିରଣ୍ୟାକ୍ଷଙ୍କ ଜନ୍ମବୃତ୍ତାନ୍ତ ତଥା ପ୍ରଜ୍ଞାଦତ୍ତର ଉପକ୍ରମ	୧
୨	ହିରଣ୍ୟକଶିପୁର ପିତୃବିଜୟ, ପିତୃଙ୍କୁ ହିରଣ୍ୟକଶିପୁର ସାବୁନା, ଜୀବନମୃତ୍ୟୁ ରହସ୍ୟ ତଥା ନାରଦ-ପିତି ସମ୍ବାଦ	୧୦
୩	ହିରଣ୍ୟକଶିପୁର ଘୋର ତପସ୍ୟା, ବ୍ରହ୍ମାଙ୍କ ଆଗମନ ଓ ହିରଣ୍ୟର ବରପ୍ରାର୍ଥନା	୧୯
୪	ହିରଣ୍ୟକଶିପୁର ବର-ଲାଭ, ସ୍ୱର୍ଗବିଜୟ, କ୍ଷୀରସାଗରତୀରରେ ଦେବଗଣଙ୍କ ପ୍ରାର୍ଥନା ତଥା ପ୍ରଜ୍ଞାଦତ୍ତର ଉପକ୍ରମ ଓ ଜନ୍ମ	୨୪
୫	ଗୁରୁଗୃହରେ ପ୍ରଜ୍ଞାଦଙ୍କ ବିଦ୍ୟାଶିକ୍ଷା, ହିରଣ୍ୟକଶିପୁ ପ୍ରଜ୍ଞାଦ ସମ୍ବାଦ, ପ୍ରଜ୍ଞାଦଙ୍କ ମୁଖରୁ ବିଷ୍ଣୁଙ୍କ ବିଷୟ ଶୁଣି ଦୈତ୍ୟରାଜର କ୍ରୋଧ ତଥା ପ୍ରଜ୍ଞାଦଙ୍କ ଉପରେ ଅତ୍ୟାଚାର	୩୦
୬	ଅସୁରପୁତ୍ରଙ୍କୁ ପ୍ରଜ୍ଞାଦର ଉପଦେଶ ତଥା ଅସୁରପୁତ୍ରମାନଙ୍କ ବିପ୍ଳବ	୪୦
୭	ଅସୁରପୁତ୍ରମାନଙ୍କ ଆଗରେ ପ୍ରଜ୍ଞାଦର ନିଜ ଜନ୍ମବୃତ୍ତାନ୍ତ କଥନ, ତତ୍ତ୍ୱଜ୍ଞାନ ଉପଦେଶ ତଥା ଶ୍ରୀକୃଷ୍ଣ ମହିମା କଥନ	୪୫
୮	ପୁତ୍ରମୁଖରୁ ଶ୍ରୀହରିଙ୍କ ଗୁଣ ବର୍ଣ୍ଣନା ଶୁଣି ହିରଣ୍ୟକଶିପୁର କ୍ରୋଧ, ସମୁଦ୍ର ନରସିଂହଙ୍କ ଆବିର୍ଭାବ, ଦୈତ୍ୟରାଜ ବଧ ଓ ବ୍ରହ୍ମାଦି ଦେବଗଣଙ୍କ ସ୍ତୁତି	୫୩
୯	ନରସିଂହରୂପା ବିଷ୍ଣୁଙ୍କୁ ପ୍ରଜ୍ଞାଦର ସ୍ତୁତି ତଥା ନରସିଂହଙ୍କ ବରଦାନ	୬୫
୧୦	ନରସିଂହ-ପ୍ରଜ୍ଞାଦ ସମ୍ବାଦ, ବିଷ୍ଣୁଭକ୍ତି ରହସ୍ୟ କଥନ ତଥା ତ୍ରିପୁରବିଜୟ	୭୬
୧୧	ବର୍ଣ୍ଣାଶ୍ରମଧର୍ମ କଥନେ ସଦାଚାର ନିର୍ଣ୍ଣୟ	୮୫
୧୨	ସଦାଚାର ନିର୍ଣ୍ଣୟେ ଭିକ୍ଷୁଧର୍ମ କଥନ	୮୯
୧୩	ଯତିଧର୍ମ ଓ ଅବଧୂତ କର୍ମ କଥନ ତଥା ପ୍ରଜ୍ଞାଦ-ଅବଧୂତ ସମ୍ବାଦ	୯୨
୧୪	ଗୃହସ୍ଥଧର୍ମ କଥନ ତଥା ନାରଦ-ଯୁଧିଷ୍ଠିର ସମ୍ବାଦ	୯୮
୧୫	ବର୍ଣ୍ଣାଶ୍ରମଧର୍ମ ସାରସଂଗ୍ରହ ଓ ଯୁଧିଷ୍ଠିର-ନାରଦ ସମ୍ବାଦ	୧୦୩

ଅଷ୍ଟମ ସ୍କନ୍ଦ

ଅଧ୍ୟାୟ	ବିଷୟ	ପୃଷ୍ଠା
୧	ସ୍ବାୟମ୍ଭୁବ ମନୁବଂଶ ଚରିତ ତଥା ମନୁତର ବର୍ଣ୍ଣନା	୧୧୫
୨	ତ୍ରିକୂଟ ପର୍ବତ ମଧ୍ୟସ୍ଥ ରତୁମାନ ବନରେ ବରୁଣ ହୃଦରେ କରିଣାମାନଙ୍କ ସହିତ ଗଜରାଜର ସ୍ଥାନ ତଥା କୁମ୍ଭାର ସହିତ ଯୁଦ୍ଧ	୧୨୦
୩	ଗଜେନ୍ଦ୍ରର ଆର୍ତ୍ତରୋଦନ, ବିଷ୍ଣୁପ୍ରତି, ଚକ୍ରଧରଙ୍କ ଆଗମନ ତଥା ଗଜ ଉଦ୍ଧାରଣ	୧୨୪
୪	କୁମ୍ଭାର ଓ ଗଜରାଜର ପୂର୍ବଜନ୍ମ ବୃତ୍ତାନ୍ତ	୧୨୮
୫	ମନୁତର ବର୍ଣ୍ଣନା ତଥା ବୈକୁଣ୍ଠବିହାରୀଙ୍କଠାରେ ଦେବଗଣଙ୍କ ପ୍ରତି	୧୩୨
୬	ବିଧାତା-ବିଷ୍ଣୁ ସମ୍ବନ୍ଧ ତଥା ସମୁଦ୍ରମନ୍ଥନର ଉପକ୍ରମ	୧୩୯
୭	ସମୁଦ୍ରମନ୍ଥନ, ବିଷ୍ଣୁଙ୍କ କୂର୍ମ ଅବତାର ତଥା ଶିବଙ୍କ ହଳାହଳ ପାନ	୧୪୪
୮	କାମଧେନୁ ଆଦି ବସ୍ତୁର ଉତ୍ପତ୍ତି, ଅମୃତ ଉତ୍ପତ୍ତି, ଦେବାସୁର କଳହ ଓ ବିଷ୍ଣୁଙ୍କ ମୋହିନୀରୂପ ଧାରଣ	୧୫୧
୯	ମୋହିନୀ ରୂପଧାରୀ ବିଷ୍ଣୁଙ୍କ ଦ୍ଵାରା ଅମୃତ ପରିବେଷଣ	୧୫୬
୧୦	ଦେବାସୁର ସଂଗ୍ରାମ	୧୬୦
୧୧	ଇନ୍ଦ୍ର-କଳି ସମ୍ବନ୍ଧ ଓ ଦେବଦାନବଙ୍କ ଘୋର ସଂଗ୍ରାମ	୧୬୬
୧୨	ମୋହିନୀରୂପ ଦେଖି ଶିବଙ୍କ ବ୍ୟାକୁଳତା	୧୭୨
୧୩	ମନୁତର ବର୍ଣ୍ଣନା	୧୭୭
୧୪	ଶୁକ୍ରାଗ୍ନିର୍ଯ୍ୟାଙ୍କ ଉପଦେଶରେ ବଳିରାଜାଙ୍କ ମହାଯଜ୍ଞାରମ୍ଭ	୧୮୨
୧୫	ଅଦିତିଙ୍କ ପୟୋବ୍ରତ ଆରମ୍ଭ	୧୮୭
୧୬	ବିଷ୍ଣୁ-ଅଦିତି ସମ୍ବନ୍ଧ ତଥା ଭଗବାନ୍ ବାମନଙ୍କ ଜନ୍ମ	୧୯୪
୧୭	ବାମନଙ୍କ ଉପନୟନ ଓ ବଳିରାଜାଙ୍କ ନିକଟକୁ ଗମନ	୧୯୮
୧୮	ବଳିଙ୍କଠାରୁ ବାମନଙ୍କ ଦାନ ଗ୍ରହଣର ଉପକ୍ରମ	୨୦୨
୧୯	ଶୁକ୍ରାଗ୍ନିର୍ଯ୍ୟା-ବଳି ସମ୍ବନ୍ଧ, ବଳିଙ୍କଠାରୁ ବାମନଙ୍କ ଦାନଗ୍ରହଣ ଓ ବାମନଙ୍କ ବିଶ୍ଵରୂପ ପ୍ରକାଶ	୨୦୮
୨୦	ବଳିଙ୍କ ଅପମାନରେ ଅସୁରଙ୍କ କୋପ, ସଂଗ୍ରାମ ଓ ପାତାଳ ପ୍ରବେଶ	୨୧୨
୨୧	ବଳାଙ୍କ ଦ୍ଵାରା ବାମନଙ୍କ ପ୍ରତି, ପ୍ରହ୍ଲାଦଙ୍କ ଆଗମନ ତଥା ବଳିରାଜ ମୋକ୍ଷଣ	୨୧୬
୨୨	ବାମନଙ୍କ ଦ୍ଵାରା ଦେବରାଜ ଇନ୍ଦ୍ରଙ୍କ ସ୍ଵର୍ଗ ସିଂହାସନ ପ୍ରାପ୍ତି	୨୨୦
୨୩	ମହାପ୍ରଳୟ ଓ ବିଷ୍ଣୁଙ୍କ ମାନ ଅବତାର ଚରିତ	୨୨୫

ଅତିବଡ଼ୀ ଜଗନ୍ନାଥଦାସକୃତ
ଶ୍ରୀମଦ୍ଭାଗବତ
ସପ୍ତମ- ଅଷ୍ଟମସ୍କନ୍ଧ

ସପ୍ତମ ସ୍କନ୍ଧ

ପ୍ରଥମ ଅଧ୍ୟାୟ

ନମାଇଁ ନୃସିଂହ ଚରଣ	। ଅନାଦି ପରମକାରଣ	॥ ୧
ଲୀଳା-ବିହାରେ ତନୁଧରି	। ମର୍ତ୍ତ୍ୟ କେ ପାରେ ସାଧ କରି	॥ ୨
କୃଷ୍ଣ ଚରଣେ ଦେଇ ଚିତ୍ତ	। ବୋଲନ୍ତି ବ୍ୟାସଙ୍କର ସୁତ	॥ ୩

ଶୁକ ଉବାଚ

ଏବେ ହୋ ଶୁଣ କୁରୁମଣି	। ହରିଚରିତ ସୁଧାବାଣୀ	॥ ୪
ଜନ୍ମବାସନା କର୍ମଫଳେ	। ପ୍ରାଣୀ ଭୁଞ୍ଜନ୍ତି ଏ ଶୟଳେ	॥ ୫
ସପ୍ତମସ୍କନ୍ଧେ ଭାଗବତେ	। କହିବା ଶୁଣ ଏକଟିରେ	॥ ୬
କହିବା ପଞ୍ଚତତ୍ତ୍ୱ ଶୁଣ	। ଶୁଣ ନୃପତି ସାବଧାନ	॥ ୭
କର୍ମବାସନା ରୂପ ଧରି	। ବେନିପ୍ରକାରେ ସେ ସଞ୍ଚରି	॥ ୮
ଶୁଭ ଅଶୁଭ ବେନି ପଦେ	। ପ୍ରକାଶ କରେ ହେତୁ ଭେଦେ	॥ ୯
ମହତ ଅପମାନ କୋପେ	। ଅସୁରଜନ୍ମ ପୁତ୍ରରୂପେ	॥ ୧୦
ପୁଣ ମହତ ଅନୁଗ୍ରହେ	। ସେ କର୍ମ ଶୁଭଫଳ ବହେ	॥ ୧୧
ଶୁଣ କହିବା ପ୍ରିୟଭାବେ	। ଯେ ଯହିଁ ଯେମନ୍ତ ପ୍ରସ୍ତାବେ	॥ ୧୨
ବୈକୁଣ୍ଠେ ହରି ଦ୍ୱାରପାଳ	। ଜୟ ବିଜୟ ମହାବଳ	॥ ୧୩
ସେ ବେନିଭାଇ ହରିଦ୍ୱାରେ	। ଖଚନ୍ତି ସେବା ଅନୁସାରେ	॥ ୧୪
ଚତୁଃସନକ କୋପ ଫଳେ	। ଜନ୍ମିଲେ ଅସୁରଙ୍କ କୁଳେ	॥ ୧୫
ବ୍ରାହ୍ମଣେ ଅପରାଧ କରି	। ଜନ୍ମ ଲଭିଲେ ଦେହଧରି	॥ ୧୬
ଅସୁର ଅଂଶେ ଅବତାର	। ହିରଣ୍ୟକଶିପୁ କୁମର	॥ ୧୭
ସେ ପଦ୍ମଚରଣରେ ମୁହଁ	। ନିରତେ ଶରଣ ପଶଇ	॥ ୧୮
ସମ୍ବତ୍ସରସ୍ଥେ ପ୍ରହଲ୍ଲାଦ	। ଚରିତ ଅମୃତ ସମ୍ପାଦ	॥ ୧୯
ନୃସିଂହ ଅମୃତ ଚରିତ	। ଆଜ୍ଞାରେ ରହୁ ମୋର ଚିତ୍ତ	॥ ୨୦

ସାଧୁ ସୁଜନେ କୃପାକର	। ମୁଁ ତୁମ୍ଭ ଚରଣେ କିଙ୍କର	॥ ୨୧
ଏମନ୍ତେ ଶୁଣ ହେ ରାଜନ	। ହରି ଚରିତ ସୁଧାପାନ	॥ ୨୨
ସେ ପ୍ରହଲ୍ଲାଦ ଦୈତ୍ୟଦେହେ	। ନାରଦ ମୁନି ଅନୁଗ୍ରହେ	॥ ୨୩
ଶ୍ରୀକୃଷ୍ଣ-ଚରଣ-କମଳେ	। ନିଷ୍ଠୁଳ ଭକ୍ତି-ଯୋଗବଳେ	॥ ୨୪
ଜନ୍ମ-ବାସନା-ହେତୁ ସ୍ଵରି	। କୃଷ୍ଣ- ଭକତି ଦୃଢ଼େ ଧରି	॥ ୨୫
ବିଷ୍ଣୁଭକତ ହୋଇ ଯେବେ	। ଭକତି କରେ ସେହୁ ଭାବେ	॥ ୨୬
ତାହାକୁ ରଖେ ଭଗବାନ	। ନ ସହେ ଭକ୍ତ ଅପମାନ	॥ ୨୭
ଜୟ ବିଜୟ ବେନିଭାଇ	। ଅସୁର ଅଂଶେ ଜନ୍ମହୋଇ	॥ ୨୮
ହରିଜି ଅପରାଧ କଲେ	। ତୃତୀୟଜନ୍ମେ ନିସ୍ତରିଲେ	॥ ୨୯
ଏଣୁ ପଣ୍ଡିତ ପ୍ରାଣୀମାନେ	। ମହତ ଅନୁଗ୍ରହ ଧାନେ	॥ ୩୦
ଯଦ୍ କରନ୍ତି ନିରନ୍ତରେ	। ଆତ୍ମାକୁ ଆପଣେ ଉଦ୍ଧରେ	॥ ୩୧
ଏ ଭାବ ମୁନିଗଣେ ଚିନ୍ତି	। ଭବସାଗରୁ ଡରିଯାନ୍ତି	॥ ୩୨
ଏ ଆଦି-ଅନ୍ତ ତୋତେ କହି	। ଶୁଣ ପରୀକ୍ଷ ମନଦେଇ	॥ ୩୩
ଦିତିଭଦ୍ରରେ ଦେହ ବହି	। ଜୟବିଜୟ ବେନିଭାଇ	॥ ୩୪
ବିଷ୍ଣୁ ବଇରୀ ନିରନ୍ତରେ	। ସ୍ଵଭାବେ ଅସୁର ବେଭାରେ	॥ ୩୫
ତାହାଙ୍କ କୁଳେ ପ୍ରହଲ୍ଲାଦ	। ଶ୍ରୀକୃଷ୍ଣ ଭକ୍ତ ମଧ୍ୟେ ବୁଧ	॥ ୩୬
ଏ ପିତାପୁତ୍ର ମଧ୍ୟଗତେ	। ପୂର୍ବବାସନା ଅନୁମତେ	॥ ୩୭
ମହାନ୍ତ-କୋପ-ଅଗୁଗ୍ରହ	। ବାସନାଭେଦ ଏ ନିଷ୍ଠୁର	॥ ୩୮
ବାସନାବଳେ କର୍ମ ଜାତ	। ଦଶଅଧ୍ୟାୟ ଏ ଚରିତ	॥ ୩୯
ପଞ୍ଚପ୍ରସାବ-ଶେଷେ ଜାଣ	। ଧର୍ମର ନିର୍ଣ୍ଣୟ ଲକ୍ଷଣ	॥ ୪୦
ପ୍ରଥମଅଧ୍ୟାୟେ ପ୍ରସାବ	। କହିବା ପିତାପୁତ୍ର ଭାବ	॥ ୪୧
ହିରଣ୍ୟକଶିପୁ-କୁମାର	। କୃଷ୍ଣଭକତ ମଧ୍ୟେ ବର	॥ ୪୨
ବ୍ରାହ୍ମଣଶାପେ ବେନିଭାଇ	। ଅସୁର-ଅଂଶେ ଜାତ ହୋଇ	॥ ୪୩
ଇନ୍ଦ୍ରର ଅର୍ଥେ ଭଗବାନ	। ଅସୁର କଲେକ ନିଧନ	॥ ୪୪
ତେଣୁ କଣ୍ୟପରଷି-ନାରୀ	। ସେ ଦିତି ମନେ କୋପ କରି	॥ ୪୫
ପୁତ୍ରଙ୍କ ମରଣ ବିଶ୍ଵାସେ	। ନିର୍ଦ୍ଦୀତେ ରୋଦେ ଦଶଦିଶେ	॥ ୪୬
ଏମନ୍ତ ଶୁକବାକ୍ୟ ଶୁଣି	। ବୋଲେ ପାଣ୍ଡବ-ଚୂଡ଼ାମଣି	॥ ୪୭

ପରାକ୍ଷିତ ଉବାଚ

ଭୋ ମୁନି ଶୁଣ ମୋ ବଚନ । ସେ ହରି ସର୍ବଘଟେ ପୂର୍ଣ୍ଣ	॥ ୪୮
ପ୍ରିୟ ଅପ୍ରିୟ ନାହିଁ ଯାର । ବିଶେଷେଶରଣସୋଦର	॥ ୪୯
ସେ କିମ୍ପା ଇନ୍ଦ୍ରଜ ବୋଲରେ । ନିର୍ଦ୍ଦୟେ ଅସୁର ସଂହାରେ	॥ ୫୦
ବିଷମ ମତ ଏ ତାହାର । ଯେ ହରି ଜଗତ ସୋଦର	॥ ୫୧
ସୁରଗଣଙ୍କ ପକ୍ଷଧରେ । ନିଷ୍ଠୁରେ ଅସୁର ସଂହାରେ	॥ ୫୨
ଯେ ହରି ସର୍ବ ଜୀବଗତି । ସେ ନିକି ଆଗାରେ ଅନୀତି	॥ ୫୩
ଅଶେଷଜନ୍ମ ହୃଦେ ଥାଇ । ଅନ୍ତରେ ସର୍ବ ସେ ଦେଖଇ	॥ ୫୪
ଆତ୍ମାର ନିସ୍ତାରଣ କରେ । ସେ କିମ୍ପା ଭେଦବୁଦ୍ଧି ଧରେ	॥ ୫୫
ଦେବ-ଅସୁର ତାର ଦେହା । ସମ-ବିଷମ ତାର କାହିଁ	॥ ୫୬
ସ୍ୱଭାବେ ତ୍ରିଗୁଣ ଶରୀର । ଯେ ନିରଞ୍ଜନ ନିର୍ବିକାର	॥ ୫୭
ନିର୍ଗୁଣ ନିତ୍ୟ ଦେବପତି । ସକଳଭୂତେ ତାର ଛିତି	॥ ୫୮
ଏଣୁ ଗୋବିନ୍ଦ ଗୁଣ କର୍ମେ । ସଂଶୟେ ମୋର ଚିତ୍ତ ଭ୍ରମେ	॥ ୫୯
ପୂଜଇ ତରଣେ ତୁମ୍ଭର । ମନୁ ସଂଶୟ ଦୂରକର	॥ ୬୦

ଶୁକ ଉବାଚ

ଭୋ ନୃପ ସାଧୁ ତୋର ବାଣୀ । ତୁ ଯେ ପଚାରୁ ପରିମାଣି	॥ ୬୧
ଅଭୂତ କୃଷ୍ଣର ମହିମା । କେ ଜାଣିପାରେ ଗୁଣ ସୀମା	॥ ୬୨
ଏ ଗ୍ରନ୍ଥ ଭାଗବତ ଶୁଣ । କୃଷ୍ଣର ଭକତି ଲକ୍ଷଣ	॥ ୬୩
ପରମ-ଜ୍ଞାନମୟବାଣୀ । ଯେ ଶୁଣେ ଯେବା ମୁଖେ ଭଣି	॥ ୬୪
ନାରଦଆଦି ମୁନିଗଣେ । ଯାହା ଗାବନ୍ତି ଅନୁକ୍ଷଣେ	॥ ୬୫
ବ୍ୟାସଚରଣେ ସେବି ମୁହିଁ । କହିବି ଯେ ଅବା ଜାଣଇ	॥ ୬୬
ସେ ହରି ସ୍ୱଭାବେ ନିର୍ଗୁଣ । ଅଜନ୍ମା ଅବ୍ୟକ୍ତ କାରଣ	॥ ୬୭
ସ୍ୱଭାବେ ସର୍ବଗୁଣପର । ବ୍ରହ୍ମା ଶକ୍ତରେ ଅଗୋଚର	॥ ୬୮
ସେ ମାୟାଗୁଣ ଆଶ୍ରେ କରି । ବଧ ବଧୂକ ରୂପ ଧରି	॥ ୬୯
ଯେ ସବୁ ରଜ ତମ ଗୁଣ । ପ୍ରକୃତି ଏହାଙ୍କ କାରଣ	॥ ୭୦
ଆତ୍ମାର ଗୁଣ ଏ ନୁହନ୍ତି । ପ୍ରକୃତି ରୂପେ ପ୍ରକାଶନ୍ତି	॥ ୭୧

ଉଦୟ ଅସ୍ତ ଏକାବେଳେ	। ନୁହଁନ୍ତି ଗୁଣ କାଳବଳେ	॥ ୭୨
ସୃଷ୍ଟି ପାଳନ କରେ ହରି	। ସବୁଗୁଣକୁ ଆଶ୍ରେ କରି	॥ ୭୩
ଦେବତା-ରକ୍ଷି-ରୂପ ହୋଇ	। ସ୍ୱଧର୍ମେ ସୃଷ୍ଟି ସେ ପାଳଇ	॥ ୭୪
ରଜଗୁଣକୁ ଆଶ୍ରେକରି	। ଅସୁରମାନଙ୍କୁ ବିସ୍ତାରି	॥ ୭୫
ଯକ୍ଷ ରାକ୍ଷସ ତମଗୁଣେ	। ସୃଜଇ କାଳର ପ୍ରମାଣେ	॥ ୭୬
ଜ୍ୟୋତିସ୍ୱରୂପେ ପ୍ରକାଶଇ	। ବିଚାରେ କାହିଁ ନ ମିଶଇ	॥ ୭୭
କାଷ୍ଠ-ସଂଯୋଗେ ଅଗ୍ନି ଯେହ୍ନେ	। ଜଳେ ଯେସନେ ପାତ୍ର ଛାନେ	॥ ୭୮
ଆକାଶ ଯେହ୍ନେ ଜଳଘଟେ	। ତେମନ୍ତ ରୂପେ ସେ ପ୍ରକଟେ	॥ ୭୯
ମାୟାରେ ନାନାରୂପ ହୋଇ	। ସେ ମାୟା ତାକୁ ନ ଲାଗଇ	॥ ୮୦
ଏହା ବିଚାରି ମୁନିଜନେ	। ଆତ୍ମାକୁ ଆତ୍ମା ଅନୁମାନେ	॥ ୮୧
ସଂଶୟ ନ କରନ୍ତି ମନେ	। ହରି-ବିଷୟ କ୍ରୀଡ଼ାଛାନେ	॥ ୮୨
ସେ କାଳମାୟା-ଯୋଗ-ଯୁତେ	। ପୁର ସର୍ଜଇ ଏ ଜଗତେ	॥ ୮୩
ରଜ-ଗୁଣରେ ସୃଷ୍ଟି କରେ	। କାରଣୁ ବ୍ରହ୍ମରୂପ ଧରେ	॥ ୮୪
ଦେବାଧିଦେବ ଦେହ ମଧ୍ୟେ	। ବସଇ ସବୁ-ଅନୁବାଦେ	॥ ୮୫
ରମିବା ଅର୍ଥେ ଭାବଗ୍ରାହୀ	। ଅଶେଷ ଜନ୍ମ ହୃଦେ ଆଇ	॥ ୮୬
କ୍ରୀଡ଼ାର ଅନ୍ତେ ସେ ଆପଣେ	। ସୃଷ୍ଟି-ସଂହରେ ତମୋଗୁଣେ	॥ ୮୭
ସେ ସୃଷ୍ଟି-ଆଦ୍ୟକାଳେ ହରି	। ଜୀବ ପ୍ରକୃତି ରୂପ ଧରି	॥ ୮୮
ପ୍ରଧାନ ପୁରୁଷ ଏ ବେନି	। ଜଗତ ପିଅର-ଜନନୀ	॥ ୮୯
ନିମିତ୍ତେ ଏହା ସଙ୍ଗେ ଘେନି	। ହରିବିହରେ ଏ ମେଦିନୀ	॥ ୯୦
ତାଙ୍କ ଆଶ୍ରୟ ସଙ୍ଗମେଳେ	। ଜଗତ ଭିଆଇଲା କାଳେ	॥ ୯୧
ସେ କାଳ ହରି ଆଜ୍ଞା ଘେନି	। ପ୍ରଧାନ-ପୁରୁଷ ଏ ବେନି	॥ ୯୨
ଉଭୟମତେ ନାନାଗୁଣେ	। ହୋଇଲେ ସୃଷ୍ଟିର କାରଣେ	॥ ୯୩
ସେ ହରି କାଳରୂପ ଧରେ	। ସାବିତ୍ରୀଦେବଙ୍କୁ ଉଦ୍ଧରେ	॥ ୯୪
ଦେବଙ୍କ ପ୍ରିୟକର୍ମ କରେ	। ଅସୁରବଳକୁ ସଂହାରେ	॥ ୯୫
ଏଣୁ ସେ ପ୍ରଭୁ ଭଗବାନ	। ବହଇ ସୁରପ୍ରିୟ ନାମ	॥ ୯୬
ରଜ ତାମସ ଗୁଣ ଯେତେ	। ତାଙ୍କୁ ସଂହାରେ ଅବିରତେ	॥ ୯୭
ଏବେ ହୋ ଶୁଣ ନରନାଥ	। କୃଷ୍ଣଚରିତ ଭାଗବତ	॥ ୯୮

ତାହାଙ୍କ ମହିମା ବିଶେଷ	। ଶୁଣ କହିବା ଇତିହାସ	॥ ୯୯
ରାଜୁସିଂହଙ୍କସଭା ଅନ୍ତେ	। ଧର୍ମନନ୍ଦନର ଅଗ୍ରତେ	॥ ୧୦୦
ନାରଦ ମୁନି ଯାହା କହି	। ସେ ସଭାମଧ୍ୟେ ପାଞ୍ଚଭାଇ	॥ ୧୦୧
ଦେବକୀନନ୍ଦନର ତୁଳେ	। ଧର୍ମନନ୍ଦନ ପଚାରିଲେ	॥ ୧୦୨
ସେ ସଭାମଧ୍ୟେ ଧର୍ମବଳା	। ନନ୍ଦନେ ଅତୁଟ ଦେଖିଲା	॥ ୧୦୩
ଶିଶୁପାଳର ପଞ୍ଚପ୍ରାଣ	। ଗୋବିନ୍ଦେ ପଶିଲା ତକ୍ଷଣ	॥ ୧୦୪
ସଭାଲୋକଙ୍କ ଦୃଷ୍ଟିମାର୍ଗେ	। ବିଜୁଳି ଯେହ୍ନେ ନୀଳମେଘେ	॥ ୧୦୫

ଯୁଧିଷ୍ଠିର ଉବାଚ

ଭୋ ମୁନି ଅଦ୍ଭୁତ ଏ କଥା	। ଦେଖୁ ମୋ ମନେ ଗରୁଡ଼ିନ୍ଦ୍ରା	॥ ୧୦୬
ଅଷ୍ଟାଙ୍ଗଯୋଗେ ମୁନିଗଣ	। ଚିନ୍ତନ୍ତି ଯେ ହରିଚରଣ	॥ ୧୦୭
ଏକାନ୍ତ ଭକ୍ତିଯୋଗେ ଚିନ୍ତି	। ଯା ରୂପ କେହି ନ ଦେଖନ୍ତି	॥ ୧୦୮
ଦେବମାନବେ ଅଗୋଚର	। ଯେ ବ୍ରହ୍ମ ନିତ୍ୟ-ନିରାକାର	॥ ୧୦୯
ଏ ଦମୟୋଷର କୁମାର	। ସ୍ଵଭାବେ ଦୁଷ୍ଟ-ଦୁରାଚାର	॥ ୧୧୦
କୃଷ୍ଣେ ଅନେକ ନିନ୍ଦାକଲା	। ସେ କିମ୍ବା କୃଷ୍ଣଙ୍କୁ ପାଇଲା	॥ ୧୧୧
ଏ ସଭାମଧ୍ୟେ ଏକେ ମୁହିଁ	। ତୁମ୍ଭର ଛାମୁରେ ପୁଛଇ	॥ ୧୧୨
କହ ହେ କେବଣ କାରଣେ	। ଶୁଣନ୍ତୁ ସକଳେ ଶ୍ରବଣେ	॥ ୧୧୩
ବିଷ୍ଣୁଙ୍କୁ ବିଷ୍ଣୁଜନ-ମେଲେ	। ଯେବା ନିନ୍ଦନ୍ତି ଜ୍ଞାନଭୋଳେ	॥ ୧୧୪
ସେ ପ୍ରାଣୀ ନରକେ ପଡ଼ନ୍ତି	। ମହାନ୍ତେ ଏମନ୍ତ କହନ୍ତି	॥ ୧୧୫
ସେ ଦମୟୋଷ-ସୁତ ବାଣୀ	। ସଭାରେ ଦନ୍ତବକ୍ତ୍ର ଶୁଣି	॥ ୧୧୬
ସେହି ଅନେକ ନିନ୍ଦାକଲା	। ମୋତେ ତ ସହେହ ଲାଗିଲା	॥ ୧୧୭
ଏ ବେନିଜନେ ନିନ୍ଦାକଲେ	। ସଭାର ମଧ୍ୟେ ଏକତୁଳେ	॥ ୧୧୮
କୃଷ୍ଣଙ୍କୁ ନିନ୍ଦାକରି ତୁଷ୍ଟେ	। କିମ୍ବା ନଗଲେ ଯମଦଣ୍ଡେ	॥ ୧୧୯
କେବଣ ହେତୁ ବେନିବୀରେ	। ପଶିଲେ କୃଷ୍ଣର ଶରୀରେ	॥ ୧୨୦
ଏଣେ ଭ୍ରମଇ ମୋର ମନ	। ବନେ ଯେସନେ ହୁତାଶନ	॥ ୧୨୧
କାରଣ କହ ମୁନି ମୋତେ	। ଶୁଣିଲେ ଯିବଇଁ ପରତେ	॥ ୧୨୨

ଶୁକ ଭବାତ

ଏମନ୍ତେ ଧର୍ମସୂତ-ବାଣୀ । ଆନନ୍ଦେ ଶୁଣି ବ୍ରହ୍ମମୁନି ॥ ୧୨୩
 କହନ୍ତି ରାଜାର ଅଗ୍ରତେ । ସକଳେ ଶୁଣନ୍ତି ଯେମନ୍ତେ ॥ ୧୨୪
 ନାରଦ ଭବାତ
 ଏ ଯେତେ ନିନ୍ଦା-ସ୍ତୁତି ଅର୍ଥେ । ମନୁଷ୍ୟ ଶରୀର ଜଗତେ ॥ ୧୨୫
 ପ୍ରକୃତି-ପୁରୁଷ-ସଂଯୋଗେ । ଜନ୍ମଇଁ ଅବିବେକ ଭାବେ ॥ ୧୨୬
 ବହଜ ହିଂସା ଅଭିମାନ । ଦକ୍ଷ ପୌରୁଷ ସାବଧାନ ॥ ୧୨୭
 ମୁହିଁ ମୋହର ବୋଲି ଜାଣେ । ଯାବତ ବଶ ତିନିଗୁଣେ ॥ ୧୨୮
 ଶରୀର ସ୍ବଭାବ ଏମନ୍ତେ । ସଂସାର ମଧ୍ୟେ ଛନ୍ତି ଯେତେ ॥ ୧୨୯
 ଆତ୍ମାଭିମାନେ ଦେହ ବହି । ଲୁଚୁଥେ ପ୍ରାଣୀ ବଧ ହୋଇ ॥ ୧୩୦
 ସେ ପୁଣି କୈବଲ୍ୟଆସ୍ଥାନେ । ନ ଘଟେ ଆତ୍ମା-ଅନୁମାନେ ॥ ୧୩୧
 ହରି ବିଷୟେ କର୍ମ ଯେତେ । କୈବଲ୍ୟ ଭୁଞ୍ଜେ ପ୍ରାଣୀ ଅନ୍ତେ ॥ ୧୩୨
 କେ ଭଜେ ରିପୁ-ଅନୁବନ୍ଧେ । କେ ଅବା ମିତ୍ରଭାବେ ସଧେ ॥ ୧୩୩
 କେ ଅବା ଭଜେ ତାକୁ ତରେ । କେ ଅବା ପ୍ରିୟଭାବ କରେ ॥ ୧୩୪
 କେ କାମଭାବେ ଅନୁସରେ । କେ ଅବା ସ୍ନେହେ ଚିନ୍ତା କରେ ॥ ୧୩୫
 ଏ ସର୍ବଜନେ ଅନ୍ତଃକାଳେ । ପଶନ୍ତି ଚରଣକମଳେ ॥ ୧୩୬
 ନିତ୍ୟେ ବଜରୀ ଭାବେ ଚିନ୍ତି । ହରିଙ୍କି ଯେମନ୍ତେ ଲଭନ୍ତି ॥ ୧୩୭
 ନିଶ୍ଚଳଚିତ୍ତେ ନିତ୍ୟେ ଧ୍ୟାୟୀ । ଯୋଗୀଏ ଲଭିବେ ତା' କାହିଁ ॥ ୧୩୮
 ଏ ଭାବ ନିଷ୍ଠେ ମୋର ମନେ । ଏବେ ହୋ ଶୁଣ ସାବଧାନେ ॥ ୧୩୯
 ଭ୍ରମର ଯେତେ କୀଟ ମାରେ । ନେଇ ଛାପଇ ନିଜ ଘରେ ॥ ୧୪୦
 ସେ କୀଟ ପ୍ରାଣଯିବାକାଳେ । ସଭୟେ ଦେଖୁଥାଇ ଡୋଳେ ॥ ୧୪୧
 ସ୍ବଭାବେ ଭୟଯୋଗେ ମରେ । ତାର ସ୍ବରୂପ ଅନ୍ତେ ଧରେ ॥ ୧୪୨
 ଏମନ୍ତେ କୃଷ୍ଣର ବିଷୟେ । ସେ ମାୟା ମନୁଷ୍ୟର ଦେହେ ॥ ୧୪୩
 ବଜରୀ ପଣେ ତାକୁ ଚିନ୍ତି । ନିର୍ମଳ-ହୃଦୟେ ପଶନ୍ତି ॥ ୧୪୪
 ଏ ଘେନି କାମ-କ୍ରୋଧ-ଭୟେ । ଯେବା ଭଜନ୍ତି ମିତ୍ରସ୍ନେହେ ॥ ୧୪୫
 କୃଷ୍ଣବିଷୟେ ଚିତ୍ତ ଦେଇ । ଅନେକ ଗଲେ ମୋକ୍ଷ ହୋଇ ॥ ୧୪୬
 ଗୋପନଗରେ ଗୋପୀ ଯେତେ । କୃଷ୍ଣଭଜିଲେ କାମଚିତ୍ତେ ॥ ୧୪୭

ବ୍ରାହ୍ମଣପତ୍ନୀ ଦେବନାରୀ	। ମଥୁରାପୁର-ମନୋହାରୀ	॥ ୧୪୮
ରାଜକୁମାରୀ-ଆଦି ଯେତେ	। ତରିଲେ ଭାବି କାମଟିରେ	॥ ୧୪୯
କଂସାଦି ଦୈତ୍ୟ ଭୟକଲେ	। ଅନ୍ତେ ସେ ଗୋବିନ୍ଦେ ପଶିଲେ	॥ ୧୫୦
କ୍ଷତ୍ରିୟ-ଶିଶୁପାଳ ଆଦି	। ତରିଲେ ହୋଇଣ ବିବାଦୀ	॥ ୧୫୧
ଯାଦବ-ବୃଷ୍ଟିବଂଶ ଯେତେ	। ତୁ ଭକ୍ତ ଭ୍ରାତୃ ସ୍ନେହମତେ	॥ ୧୫୨
ମୁହିଁ ତା' ଚରଣକମଳେ	। ଭକତି କରଇ ନିଶ୍ଚଳେ	॥ ୧୫୩
ପୂର୍ବେ ଯେ ବେଶ ସତ୍ୟଯୁଗେ	। ନିତ୍ୟ ଭଜିଲେ ଶତ୍ରୁଭାବେ	॥ ୧୫୪
ବ୍ରାହ୍ମଣ-ଶାପୁଁ ନାଶ ଗଲା	। ଅନ୍ତେ ସେ ନରକେ ପଡ଼ିଲା	॥ ୧୫୫
ଏଣୁ ହରିଜି ନାନାମତେ	। ଯେ ଭଜିପାରେ ଦୃଢ଼ଚିତ୍ତେ	॥ ୧୫୬
ନିର୍ଭୟେ ଗୋବିନ୍ଦେ ପଶନ୍ତି	। ଜନ୍ମ-ମରଣୁଁ ନିସ୍ତରନ୍ତି	॥ ୧୫୭
ଯେ ଦମଘୋଷର କାମିନୀ	। ତୋହର ମାତାର ଭଗିନୀ	॥ ୧୫୮
ତାର ଉଦରୁ ବେନିବାଳ	। ଯେ ଦନ୍ତବକ୍ର ଶିଶୁପାଳ	॥ ୧୫୯
ପୂର୍ବେ ଏ ହରିଦ୍ଵାରେ ଥିଲେ	। ବ୍ରାହ୍ମଣେ ଅପରାଧ କଲେ	॥ ୧୬୦
ଏ ବେନିଭାଇ ସହୋଦର	। କୃଷ୍ଣସେବକ ମଧ୍ୟେ ବର	॥ ୧୬୧
ମହାନ୍ତ-ଅପରାଧ ଫଳେ	। ଜନ୍ମିଲେ ଅସୁରର କୁଳେ	॥ ୧୬୨
ଏ ଜନ୍ମେ ମନୁଷ୍ୟଶରୀରେ	। ଏବେ ମିଳିଲେ ହରିଦ୍ଵାରେ	॥ ୧୬୩
ନାରଦମୁଖୁଁ ଏ ଚରିତ	। ଶୁଣି ବୋଲନ୍ତି ଧର୍ମସୁତ	॥ ୧୬୪

ଯୁଧିଷ୍ଠିର ଉବାଚ

ଯେ ହରିନାମ ଉଚ୍ଚାରନ୍ତି	। ସେ ସର୍ବସଂକରୁ ତରନ୍ତି	॥ ୧୬୫
ଯେ ହରି-ଦ୍ଵାରପାଳ ପଣେ	। ପାଣେ ଖଟନ୍ତି ଅନୁକ୍ଷଣେ	॥ ୧୬୬
ତାହାଙ୍କୁ କେବା ଶାପ ଦେଲା	। ମୋତେ ତ ସନ୍ଦେହ ଲାଗିଲା	॥ ୧୬୭
ଯେ ବଜ୍ରକୃଷ୍ଣପୁରେ ଥାନ୍ତି	। ସେ ତ ସଂସାରେ ନ ପଡ଼ନ୍ତି	॥ ୧୬୮
ଦେହ ସମ୍ଭବ ଯହିଁ ନାହିଁ	। ସେ କିମ୍ପା ବହେ ନରଦେହୀ	॥ ୧୬୯
କିକେ ହୋଇଲେ ଦୁରାଚାର	। ଏଣୁ ସଂଶୟ ଚିତ୍ତେ ମୋର	॥ ୧୭୦
ଭୋ ମୁନି ନମୁଁ ତୋ ଚରଣ	। କହ ଏ କେବଣ କାରଣ	॥ ୧୭୧
ଏମନ୍ତ ଯୁଧିଷ୍ଠି ବଚନ	। ଶୁଣିଣ ବ୍ରହ୍ମାଙ୍କ ନନ୍ଦନ	॥ ୧୭୨

ଶୁଣ ରାଜନ ସାବଧାନେ	। ଯେ କଥା ବିଷ୍ଣୁର ଭୁବନେ	॥ ୧୭୩
ବ୍ରହ୍ମାଙ୍କ ପୁତ୍ରେ ବେଦବାଦୀ	। ସନକ ସନାତନ ଆଦି	॥ ୧୭୪
ସେ ଚାରିଭାଇ ଏକଦିନେ	। ଭ୍ରମନ୍ତି ଏ ତିନିଭୁବନେ	॥ ୧୭୫
ପୁଣି ସେ ଅନ୍ତରୀକ୍ଷେ ଗଲେ	। ବିଷ୍ଣୁର ଭୁବନେ ମିଳିଲେ	॥ ୧୭୬
ପ୍ରବେଶ ହେଲେ ଦ୍ଵାରଦେଶେ	। ବିଷ୍ଣୁର ଦର୍ଶନ ଲାଳସେ	॥ ୧୭୭
ପଞ୍ଚ ଷଟ ବରଷ ପ୍ରାୟେ	। ସର୍ବେ ଦିଶନ୍ତି ଏକଦେହେ	॥ ୧୭୮
ବାଳସ୍ଵଭାବେ ଦିଗମ୍ବର	। ସ୍ଵଭାବେ ବ୍ରହ୍ମାଙ୍କ କୁମର	॥ ୧୭୯
ମରୀଚି ଆଦି ମୁନିଗଣେ	। ସେବନ୍ତି ତାହାଙ୍କ ଚରଣେ	॥ ୧୮୦
ତାଙ୍କୁ ବାଳକ ପ୍ରାୟେ ଚାହିଁ	। ଜୟ ବିଜୟ ବେନିଭାଇ	॥ ୧୮୧
ଭଲଗ୍ନ ଦେଖୁ ଦ୍ଵାରପାଳେ	। ଦ୍ଵାର ନିରୋଧ କଲେ ବଳେ	॥ ୧୮୨
ତାହାଙ୍କ ମନ ହରିପାଦେ	। ପଶି ନପାରିଲେ ପ୍ରମାଦେ	॥ ୧୮୩
ଦ୍ଵାରପାଳଙ୍କ ମୁଖ ଚାହିଁ	। କୋପେ ବୋଇଲେ ଚାରିଭାଇ	॥ ୧୮୪
ତୁମ୍ଭେ ଯେ ଦୁଷ୍ଟ ବେନିଭାଇ	। ଏ ପୁରେ ଥିବା ନୟୋଗାଇ	॥ ୧୮୫
ଏ ପୁର ବଜ୍ରକୂଷ ଧାମ	। ଏଥେ ନପଶେ ରଜ ତମ	॥ ୧୮୬
ଏଥେ ନ ଥାଅ ଭାଇ ବେନି	। ମର୍ତ୍ତ୍ୟେ ଜନ୍ମିବ ଦେହ ଘେନି	॥ ୧୮୭
ଅତି ପାପିଷ୍ଠ ତୁମ୍ଭ ଦେହ	। ଅସୁରକୁଳେ ଜନ୍ମହୁଅ	॥ ୧୮୮
ତକ୍ଷଣେ ବିପ୍ରଶାପ ପାଇ	। ଦ୍ଵାରୁ ଖସିଲେ ବେନିଭାଇ	॥ ୧୮୯
ଉର୍ଦ୍ଧ୍ବ-ଚରଣ ଅଧୋମୁଖ	। ତକ୍ଷଣେ ଦେଖୁ ତାଙ୍କ ଦୁଃଖ	॥ ୧୯୦
ଦୟା ବସିଲା ତାଙ୍କ ଦେହି	। ସ୍ନେହେ ବୋଇଲେ ଚାରିଭାଇ	॥ ୧୯୧
ଅସୁର ହୋଇ ବେନିଜନ୍ମ	। ନିତ୍ୟେ କରିବ ଦୁଷ୍ଟକର୍ମ	॥ ୧୯୨
ତୃତୀୟଜନ୍ମେ ନର ହୋଇ	। ଶାପୁ ଡରିବ ବେନିଭାଇ	॥ ୧୯୩
ବିଷ୍ଣୁଙ୍କୁ ଚିନ୍ତି ଅପରାଧ	। ପୁଣି ଲଭିବ ବିଷ୍ଣୁପାଦ	॥ ୧୯୪
ପ୍ରଥମେ କଣ୍ୟପକ୍ଵ ଘରେ	। ଜନ୍ମିବ ଦିତିର ଉଦରେ	॥ ୧୯୫
ଜନ୍ମିଲେ ହିରଣ୍ୟକଶିପୁ	। ହିରଣ୍ୟାକ୍ଷ ଯେ ମହାବପୁ	॥ ୧୯୬
ଦେବ-ଦାନବ ତାଙ୍କ ପାଦେ	। ଖଟନ୍ତି ନିତ୍ୟେ ଅପ୍ରମାଦେ	॥ ୧୯୭
ହିରଣ୍ୟାକ୍ଷର ଗର୍ବ ଭରେ	। ମହା କମ୍ପଇ ଥରହରେ	॥ ୧୯୮
ସେ କଷ୍ଟ ହରି ନସହିଲେ	। ଶୂକର ରୂପକୁ ଧଇଲେ	॥ ୧୯୯

ଧରଣୀ ଉଦ୍ଧାରଣ ପାଇଁ	। ବରୁଣପୁରେ ହେଲେ ଯାଇ	॥ ୨୦୦
ସେ ଦୁଷ୍ଟ ହିରଣ୍ୟାକ୍ଷ ବୀର	। ଅସୀମ ବଳ ଅଟେ ଯାର	॥ ୨୦୧
ବରାହ ରୂପ ଦେଖୁ କୋପେ	। ମିଳିଲା ଗୋବିନ୍ଦ ସମୀପେ	॥ ୨୦୨
ଅନେକ ଗଦାଯୁଦ୍ଧ କଲା	। ଶବଦେ ବ୍ରହ୍ମାଣ୍ଡ କମିଲା	॥ ୨୦୩
ବିଷ୍ଣୁର ଗଦାଘାତ ବଳେ	। ପ୍ରାଣ ଛାଡ଼ିଲା ରସାତଳେ	॥ ୨୦୪
ବିଷ୍ଣୁ ନୃସିଂହ ରୂପ ଧରି	। ହିରଣ୍ୟକଶିପୁ ବିଦାରି	॥ ୨୦୫
ହିରଣ୍ୟକଶିପୁର ସୁତ	। ପ୍ରହ୍ଲାଦ ଗୋବିନ୍ଦ ଭକତ	॥ ୨୦୬
ତାକୁ ଅନେକ ଦୁଃଖ ଦେଇ	। କୃଷ୍ଣ ଭଜନ ନସହଇ	॥ ୨୦୭
ସେ ପୁଣି ବିଷ୍ଣୁଭକ୍ତି ବଳେ	। ଅଜେୟ ଏ ମହାମାଣ୍ଡଳେ	॥ ୨୦୮
ତାକୁ ଅନେକ ଦୁଃଖ ଦେଲା	। କେବେହେଁ ମାରି ନପାରିଲା	॥ ୨୦୯
ଲାଲାଏ ହରି ତାକୁ ମାରି	। ପୁଣି ଜନ୍ମିଲେ ଦେହ ଧରି	॥ ୨୧୦
ପୁଣି ରାକ୍ଷସୀକୋଳେ ଯାଇ	। ବିଶ୍ରବାଗୃହେ ବେନିଭାଇ	॥ ୨୧୧
କେଶିନୀଗର୍ଭେ ହୋଇ ଜନ୍ମ	। ଅନେକ କଲେ ମହର୍ଜୀ	॥ ୨୧୨
ରାବଣ କୁମ୍ଭକର୍ଣ୍ଣ ରୂପେ	। ତ୍ରିଲୋକ୍ୟ ବଶ କଲେ ଦର୍ପେ	॥ ୨୧୩
ତାହାକୁ ରାମରୂପେ ମାରି	। ରାକ୍ଷସ ଜନ୍ମରୁ ଉଦ୍ଧରି	॥ ୨୧୪
ସେ ରାମଚରିତ ତୁ ସୁଖେ	। ଶୁଣିବୁ ମାରକଣ୍ଡ ମୁଖେ	॥ ୨୧୫
ପୁଣି ସେ ମହାତଳେ ଜାତ	। ତୋ ମାତା ଭଗିନୀର ସୁତ	॥ ୨୧୬
ଏବେ ତୋ ଯଜ୍ଞସଭା ମଧ୍ୟେ	। କୃଷ୍ଣଙ୍କୁ ନିହି ଅପରାଧେ	॥ ୨୧୭
ଗୋବିନ୍ଦ ଚକ୍ରେ ଛେଦହୋଇ	। ମୋକ୍ଷ ଲଭିଲେ ବେନିଭାଇ	॥ ୨୧୮
ବୈରାନ୍ନବକ୍ଷେ କରି ଧାନ	। ତେଣେ ପାଇଲେ ଦିବ୍ୟଜ୍ଞାନ	॥ ୨୧୯
ତୃତୀୟ ଜନ୍ମେ ମୋକ୍ଷ ହୋଇ	। ଜୟ ବିଜୟ ବେନିଭାଇ	॥ ୨୨୦
ପୁଣି ମିଳିଲେ ନିଜପୁରେ	। ବିଷ୍ଣୁର ବୈକୁଣ୍ଠ ଦୁଆରେ	॥ ୨୨୧
ଏମନ୍ତେ ଶୁଣି ଧର୍ମସୁତ	। ମୁନି ଚରଣେ ଦେଇ ହସ୍ତ	॥ ୨୨୨
ଭାବେ ପୁଲକ ତାର ଦେହି	। ବୋଲେ ନାରଦ ମୁଖ ଚାହିଁ	॥ ୨୨୩

ଯୁଧିଷ୍ଠିର ଉବାଚ

ହିରଣ୍ୟକଶିପୁର ସୁତ	। ସେ ଯେବେ ଗୋବିନ୍ଦ ଭକତ	॥ ୨୨୪
ତାହାକୁ ପୁତ୍ରସ୍ନେହ ଛାଡ଼ି	। ନିଷ୍ଠୁରପଥେ କିମ୍ବା ବଢ଼ି	॥ ୨୨୫

ହିରଣ୍ୟକଶିପୁ କିମ୍ପାଇ	। ପୁତ୍ରକୁ ଦ୍ରୋହ ଆଚରଇ	॥ ୨୨୬
ଅସୁରେ ଜାତ ପ୍ରହଲ୍ଲାଦ	। କିମ୍ପା ଭଜିଲା କୃଷ୍ଣପାଦ	॥ ୨୨୭
ବୋଲଇ ଦାସ ଜଗନ୍ନାଥ	। ନାରଦ ଆଗେ କୁତୀସୁତ	॥ ୨୨୮
ଯେ ପ୍ରଶ୍ନ ସଭାମଧ୍ୟେ କଲା	। ଶ୍ରୀଭାଗବତ କୃଷ୍ଣଲୀଳା	॥ ୨୨୯
ସସ୍ତ୍ରମ ଝଣେ ହରିବାଣୀ	। ଶୁଣି ସଂସାରୁ ଚର ପ୍ରାଣୀ	॥ ୨୩୦
ଶ୍ରୀଶୁକ କହେ ତୋଷିତରେ	। ପରୀକ୍ଷରାଜାର ଅଗ୍ରତେ	॥ ୨୩୧
ଶୁଣି ରାଜନ କୃତକୃତ୍ୟ	। ବିଷ୍ଣୁଚରଣେ ଦେଲା ଚିତ୍ତ	॥ ୨୩୨
ଯେ ଭାବେ ପାର ଦୃଢ଼େଧର	। ପାରି କରିବେ ଚକ୍ରଧର	॥ ୨୩୩

ଇତି ଶ୍ରୀମଦ୍ଭାଗବତେ ମହାପୁରାଣେ ପାରମହଂସ୍ୟାଂ ସଂହିତାୟାଂ
ସସ୍ତ୍ରମଝଣେ ପ୍ରହ୍ଲାଦଚରିତଉପକ୍ରମେ ପ୍ରଥମୋଽଧ୍ୟାୟଃ । ।

ଦ୍ଵିତୀୟ ଅଧ୍ୟାୟ

ନାରଦ ଭବାତ

କହନ୍ତି ବ୍ରହ୍ମାଙ୍କ ନନ୍ଦନ	। ରାଜନ ସାବଧାନେ ଶୁଣ	॥ ୧
ଅସୁର କୁଳେ ଜାତ ହୋଇ	। ଜୟ-ବିଜୟ ବେନିଭାଇ	॥ ୨
ହିରଣ୍ୟ-ହିରଣ୍ୟାକ୍ଷ ବୀର	। ତପେ ତୋଷିଲେ ବେଦବର	॥ ୩
ତିନିଭୁବନେ ମହାତେଜେ	। ଅସୁର ବଳ ଘେନି ରାଜେ	॥ ୪
ହିରଣ୍ୟକଶିପୁ ଅସୁର	। ବଳେ ହୋଇଲା ରାଜେଶ୍ଵର	॥ ୫
ଲୋକବିପ୍ଳବ ଭୟଙ୍କର	। ଦ୍ରାସେ କମିଲେ ସୁରନର	॥ ୬
ତାର ଅନୁଜ ହିରଣ୍ୟାକ୍ଷ	। ଗଦା-ସଂଗ୍ରାମେ ମହାଦକ୍ଷ	॥ ୭
ଦେବ-ମନୁଷ୍ୟ ତାର ତୁଲେ	। ଗଦା ସଂଗ୍ରାମେ ଭାଜିଗଲେ	॥ ୮
ଏ ବେନି ଲୋକ ଜିଣି ବଳେ	। ବିଜୟ କଲା ସେ ପାତାଳେ	॥ ୯
ବରୁଣ ପୁରେ ଯାଇ ମିଳି	। ପ୍ରତଷ୍ଠ ଗଦା ଉର୍ଦ୍ଧ୍ଵେ ତୋଳି	॥ ୧୦
ବୋଇଲା ମୋତେ ଯୁଦ୍ଧ ଦିଅ	। ନୋହିଲେ ପାତାଳେ ନଥାଅ	॥ ୧୧

ମୋର ଏ ପାତାଳଭୁବନ	। ଏମନ୍ତେ ଗଲା କେତେଦିନ	॥ ୧୨
ଯଜ୍ଞବରାହ ରୂପେ ହରି	। ଦନ୍ତାଗ୍ରେ ଧରଣୀ ଉଦ୍ଧରି	॥ ୧୩
ସେ ହରି ଥିଲେ ତାରପୁରେ	। ତିନିଭୁବନ ଉପକାରେ	॥ ୧୪
ଅସୁର ଦେଖୁ ଗଦାଧର	। ଗଦାପ୍ରହାରେ କଲେ ଚୂର	॥ ୧୫
ହିରଣ୍ୟକଶିପୁ ତା ଶୁଣି	। କୋପେ କମିଲା ଶିର ଝୁଣି	॥ ୧୬
ଅଧର ଦଶନେ କାମୁଡ଼ି	। ହା ହା ଶବଦେ ଶିର ତାଡ଼ି	॥ ୧୭
ଭ୍ରାତୃ ନିଧନେ ସେ ବିକଲେ	। ଚାହିଁଲା ଆକାଶ ମଣ୍ଡଳେ	॥ ୧୮
ସଧୁମ ଦିଶେ ଦଶଦିଶ	। ତା' ଦେଖୁ କଲା ମହାରୋଷ	॥ ୧୯
କରାଳ ଦନ୍ତ ଉଗ୍ର ଦୃଷ୍ଟି	। ଲଲାଟେ କୁଟାଳ ଭୁକୁଟି	॥ ୨୦
ଶୂଳ ଉଞ୍ଚାଇ ସଭାମଧ୍ୟେ	। ବୋଲଇ ଭ୍ରାତୃ ଶୋକବାଦେ	॥ ୨୧
ଭୋ ଭୋ ଦାନବ ଦୈତ୍ୟଗଣ	। କହଇ ସାବଧାନେ ଶୁଣ	॥ ୨୨
ଦିମୂର୍ଖୀ ତ୍ରିନେତ୍ର ସମ୍ବର	। ହେ ଶତବାହୁ ହୟଶିର	॥ ୨୩
ନମୁଚି ହେ ପାକ ଇନ୍ଦ୍ରିୟ	। ହେ ବିପ୍ରଚିତ୍ତି ଶୁଣ ବୋଲ	॥ ୨୪
ପୁଲୋମା ଶକୁନି ସହିତେ	। ଏ ମୋର ସଭାମଧ୍ୟେ ଯେତେ	॥ ୨୫
ମୋହର ବୋଲ ବେଗେ କର	। ଏ ଶୋକସାଗରୁ ଉଦ୍ଧର	॥ ୨୬
ମୋର ବଇରୀ ଦେବଲୋକେ	। ମନୁଷ୍ୟ ମଧ୍ୟେ ଛନ୍ତି ଥୋକେ	॥ ୨୭
ହରିଙ୍କି ଭଜନ୍ତି ଯେ ନିତ୍ୟେ	। ବିଚାର କରି ଏକମତେ	॥ ୨୮
ହରିର ପକ୍ଷ ଆଶ୍ରେ କଲେ	। ମୋର ଭ୍ରାତାକୁ ସଂହାରିଲେ	॥ ୨୯
ସେ ହରି ମୋହର ବଇରୀ	। ଅତି ନିର୍ଦ୍ଦୟ ଅହଂକାରୀ	॥ ୩୦
ମାୟାରେ ନାନା ରୂପ ଧରେ	। ଭକତ ସଙ୍ଗେ ସେ ବିହରେ	॥ ୩୧
ବାଳକ ପ୍ରାୟ ତାର ଗତି	। ଏଣୁ ଅଛି ମୋର ମତି	॥ ୩୨
ଏ ଶୂଳ ମାରି ତା' ଶରୀରେ	। ତର୍ପଣ କିରିବି ରୂପରେ	॥ ୩୩
ମୋ ଭାଇ ପ୍ରେତ କାର୍ଯ୍ୟଅର୍ଥେ	। କହିଲି ତୁମ୍ଭର ଅଗ୍ରତେ	॥ ୩୪
ସେ ହରି ନଷ୍ଟ ଦୁରାଚାର	। ତାର ବିଶ୍ଵାସୀ ବେଗେ ମାର	॥ ୩୫
ସେ ମଲେ ମରିବେ ସକଳେ	। ମୂଳ କାଟିଲେ ଯେହ୍ନେ ତାଳେ	॥ ୩୬
ଯାବତ ନମରଇ ହରି	। ତାବତ ଭ୍ରମ ବସୁନ୍ଧରୀ	॥ ୩୭

ବ୍ରାହ୍ମଣ କ୍ଷତ୍ରୀ ବୈଶ୍ୟ ଯେତେ । କୃଷ ଭଜନ୍ତି ଅବିରତେ ॥ ୩୮
ତପସ୍ୱୀ ଜନ ବେଗେ ମାର । ଯଜ୍ଞର ଅଗ୍ନି ନାଶକର ॥ ୩୯
ରତ୍ନିକଅଗ୍ନିହୋତ୍ର ଯେତେ । ତାହାକୁ ମାର ଅବିରତେ ॥ ୪୦
ଯେ ଧର୍ମ କ୍ରିୟା ମୂଳ ହରି । ସେ ଆଇ ସର୍ବଘଟେ ପୁରି ॥ ୪୧
ରକ୍ଷି ଦେବତା ପିତୃଗଣେ । ଯେ ଆନ୍ତି ଧର୍ମପରାୟଣେ ॥ ୪୨
ଗୁରୁ ବ୍ରାହ୍ମଣ ଯହିଁ ତହିଁ । ବେଦ ପଠନେ ମନ୍ତ୍ରଧାରୀ ॥ ୪୩
ଆଶ୍ରମବେରା ଯହିଁ ପାଅ । ଜଳେ ବୁଡ଼ାଇ ଅଗ୍ନି ଦିଅ ॥ ୪୪
ଏମନ୍ତ ରାଜା ଆଜ୍ଞା ପାଇ । ଅସୁରେ ଗଲେ ସଜ ହୋଇ ॥ ୪୫
ସ୍ୱଭାବେ ଅସୁର ନିର୍ଦ୍ଦୟ । ପ୍ରାଣୀ ମାରଣେ ବଡ଼ ପ୍ରିୟ ॥ ୪୬
ରକ୍ଷିଆଶ୍ରମତପୋବନେ । ତୀର୍ଥ ପବିତ୍ର ନାନାଛାନେ ॥ ୪୭
ତଦ୍ଦକ୍ଷଣେ ପଶି ଗ୍ରାମପୁରେ । ଗିରି-ବନସ୍ତ କ୍ଷେତ୍ରଦ୍ୱାରେ ॥ ୪୮
ଖେଟ ଖର୍ବଟ ନାନାଛାନେ । ରକ୍ଷିଆଶ୍ରମ ତପୋବନେ ॥ ୪୯
ଗୋରୁ ବ୍ରାହ୍ମଣ ଯଜ୍ଞହାନ । ଅନଳେ ଦହିଲେ ତକ୍ଷଣ ॥ ୫୦
ଖନିତ୍ର ଘେନି ମହାପୁରେ । ଭେଦିଲେ ପ୍ରାକାର ଗୋପୁରେ ॥ ୫୧
ସୁଗନ୍ଧ ପୁଷ୍ପ ବୃକ୍ଷ ଛେଦି । ଚୂତ ଚମ୍ପକ ତୁଳସୀଦି ॥ ୫୨
ଚଳନ୍ତି ଗିରିବର ଭେଦି । ବୃକ୍ଷକୁ ପକାଇଲେ ଛେଦି ॥ ୫୩
ଅସୁର ବଳ ବେଗେ ବ୍ୟାପି । ଛେଦି ପକାଇଲେ ବିଟପୀ ॥ ୫୪
ଜୀବିକା-ବୃକ୍ଷ ଯେତେ ଥିଲେ । ପରଶୁହସ୍ତେ ତା' ଛେଦିଲେ ॥ ୫୫
ଏମନ୍ତ ରାଜାର ଆଦେଶେ । ଧର୍ମ ନାଶିଲେ ମହାରୋଷେ ॥ ୫୬
ନିରତେ ପ୍ରାଣୀ ନାଶକଲେ । ଦେବେ ଆକାଶୁ ପକାଇଲେ ॥ ୫୭
ଲୁଟିଲେ ବନ-ଗିରି-ଦ୍ରୋଣେ । ଯେହ୍ନେ କାନନେ ପଶୁଗଣେ ॥ ୫୮
ଏମନ୍ତେ ପ୍ରାଣୀ ନାଶକରି । ଭ୍ରାତୃମରଣେ ଶୋକକରି ॥ ୫୯
ଭାଇର ପ୍ରେତ କାର୍ଯ୍ୟକଳା । ଅନେକ ଅନୁଦାନ ଦେଲା ॥ ୬୦
ତର୍ପଣ-ଶ୍ରାଦ୍ଧ କର୍ମସାରି । ଭ୍ରାତୃପୁତ୍ରକୁ କୋଳେଧରି ॥ ୬୧
ତକ୍ଷଣେ ଅନ୍ତଃପୁରେ ଯାଇ । ସୁହୃଦ୍ ଅସୁରକୁ ରାଇ ॥ ୬୨
ଶକୁନି ସମ୍ଭର ଧୃଷ୍ଣିକ । ଭୂତ ସନ୍ତାପନ ଯେ ବୃକ ॥ ୬୩
ଯେ କାଳନାଭ ମହାନାଭ । ହରିତଶ୍ୱଶୁ ଭଇରବ ॥ ୬୪

ଉକ୍ତ ବିକଟ ବସାଜ	। ଅନୁଜ ପଢ଼ାକି ଅନାଜ୍	॥ ୬୫
ତାହାର ନାମ ରୁଷାଭାନୁ	। ସ୍ବାମୀ ମରଣେ ମହାମନ୍ୟୁ	॥ ୬୬
ମାତା ସଙ୍ଗତେ ତାକୁ ଆଣି	। ବସାଜ କହେ ମଞ୍ଜୁବାଣୀ	॥ ୬୭

ହିରଣ୍ୟକଶିପୁ ଉବାଚ

ହେ ମାତା ବଧୂପୁତ୍ରେ ଶୁଣ	। ଏ ମାୟା-ସଂସାର ଭିଆଣ	॥ ୬୮
ମୃତ ପ୍ରାଣାକି ନ ସୁମରି	। ଏ ଜୀବ ନୁହଇ କାହାରି	॥ ୬୯
ବୀର ମରଣ ରିପୁମୁଖେ	। ଲଭେ ଅକ୍ଷୟ-ସ୍ବର୍ଗସୁଖେ	॥ ୭୦
ତାର ମରଣେ ଚିନ୍ତା ନାହିଁ	। ସ୍ବର୍ଗେ ବସିଲା ମୋର ଭାଇ	॥ ୭୧
ଏ ଭବ-ସଂସାର-ସାଗର	। କୃଷ୍ଣର କ୍ରୀଡ଼ାର ମନ୍ଦିର	॥ ୭୨
ଏ ଭବେ କିଛି ଛିର ନୋହେ	। ପଥେ ପଥୁକାଜନ ପ୍ରାୟେ	॥ ୭୩
ପୂର୍ବଜନ୍ମର କର୍ମଫଳେ	। ପ୍ରାଣୀଏ ମିଳନ୍ତି ସଂସାରେ	॥ ୭୪
ଜଳଛତ୍ରରେ ପ୍ରାଣୀ ଯେହ୍ନେ	। ଶ୍ରମେ ମିଳନ୍ତି ଜଳପାନେ	॥ ୭୫
ବସିଣ ଜଳପାନ କରି	। ତହୁଁ ଚଳନ୍ତି ଶ୍ରମ ସାରି	॥ ୭୬
ସେ ଯେହ୍ନେ ନୁହଇ କାହାରି	। ସଂସାରେ ଘଟେ ସେହିପରି	॥ ୭୭
ଉପାଧି ବସୁ ନାଶ ଯାଇ	। ଆତ୍ମା କେବେ ହେଁନ ମରଇ	॥ ୭୮
ଏ ଆତ୍ମା ନିତ୍ୟ ସର୍ବଗତ	। ଅବ୍ୟୟ ଶୁଦ୍ଧଗୁଣ ସବୁ	॥ ୭୯
ସର୍ବଜ୍ଞ ସର୍ବପରେ ରହେ	। ଆତ୍ମାରୁ ଆତ୍ମରୂପ ବହେ	॥ ୮୦
ସେ ଆତ୍ମା ଦେହରୁ ଚଳିଲେ	। ଦେହ ବିନାଶ ଲଭେ ଭଲେ	॥ ୮୧
ବୃକ୍ଷର ଛାଇ ଜଳେ ଥିଲେ	। ସେ ଜଳ ପବନେ ଚଳିଲେ	॥ ୮୨
ବୃକ୍ଷ ଚଳିଲା ପ୍ରାୟ ଦିଶେ	। ସେ ଯେହ୍ନେ ଉଦକେ ନମିଶେ	॥ ୮୩
ବାଳକେ କ୍ରୀଡ଼ାରେ ଘୂରନ୍ତି	। ଭ୍ରମିଣ ଭ୍ରମିରେ ପଡ଼ନ୍ତି	॥ ୮୪
ତାହାଡ଼େ ଭ୍ରମଜ ସଂସାର	। ଏମନ୍ତେ ମାୟା-କ୍ରୀଡ଼ାଘର	॥ ୮୫
ଏଣୁ ଏ ଭ୍ରମ ଗୁଣଦୋଷେ	। ମନ ନ ରହଇ ବିଶ୍ବାସେ	॥ ୮୬
ଅଦେହ ହୋଇ ଦେହବନ୍ଧ	। ଅଜ୍ଞାନୀ ଜନଙ୍କର ମତ	॥ ୮୭
ଅଜିଲା କର୍ମଫଳ ବଳେ	। ପ୍ରାଣୀ ଭ୍ରମନ୍ତି ମହାତଳେ	॥ ୮୮
ସଂସାର ସଂଯୋଗ-ବିଯୋଗେ	। ଶୋକ ହରଷ ବେନିମାର୍ଗେ	॥ ୮୯

ଏ ଅର୍ଥେ ଇତିହାସ କହି	। ଶୁଣ ଜନନୀ ମନଦେଇ	॥ ୯୦
ପୂର୍ବେ ଯେ ପ୍ରେତ-ବନ୍ଧୁତୁଲେ	। ଯେବା ସମ୍ଭାବ ଯମ କଲେ	॥ ୯୧
ଶୁଣ ଜନନୀ ମନତୋଷେ	। ଯେକଥା ଉଶୀନର ଦେଶେ	॥ ୯୨
ସୁଯଜ୍ଞ ନାମେ ରାଜା ଥିଲା	। ଶତ୍ରୁ-ସଂଗ୍ରାମେ ପ୍ରାଣ ଦେଲା	॥ ୯୩
ତା' ଶୁଣି ତାର ଜ୍ଞାତି ଜନେ	। ମିଳିଲେ ମୃତପିଣ୍ଡ ଛାନେ	॥ ୯୪
ଦେଖିଲେ ରାଜାର ଶରୀର	। ରୁଧିରେ ଧୂଳିରେ ଧୂସର	॥ ୯୫
ରତ୍ନକବଚ ଖଣ୍ଡ ଖଣ୍ଡ	। ବିଭ୍ରମ ଅଳଂକାର ପିଣ୍ଡ	॥ ୯୬
ଶରେ ବିଚ୍ଛିନ୍ନ କଲେବର	। ଶୟନ ଶୁଶାନ-ଭୂମିର	॥ ୯୭
ବିବର୍ଣ୍ଣ କେଶ ତାର ମୁଣ୍ଡେ	। ବହେ ରୁଧିର ଧାରା ତୁଣ୍ଡେ	॥ ୯୮
ଲଲାଟେ ଲୁଚିଛି ଲୋଚନ	। ଓଷ୍ଠ ତା' ଦିଶଇ ବିବର୍ଣ୍ଣ	॥ ୯୯
ରଜେ କୁଣ୍ଡିତ ନାସାଦ୍ଧାର	। ଛିନ୍ନ ଆୟୁଧ ଅଛି କର	॥ ୧୦୦
ଏମନ୍ତେ ମିଳି ତା' ସମୀପେ	। କାମିନୀଗଣ ଶୋକତାପେ	॥ ୧୦୧
ବନ୍ଧୁ ବାନ୍ଧବ ତୁଲେ ଯାଇ	। କାନ୍ଦନ୍ତି ରାଜା ମୁଖ ଚାହିଁ	॥ ୧୦୨
ଭୋ ନାଥ ତୋହର ମରଣେ	। ତୋର ସକଳ ବଧୂଗଣେ	॥ ୧୦୩
ଜୀବନ ଥାଉଁ ଆମ୍ଭେ ମଲ୍ଲ	। ବିଧି ଏମନ୍ତ ଭିଆଇଲୁ	॥ ୧୦୪
ହୃଦରେ ବେନି କରତାଡ଼ି	। କାନ୍ଦନ୍ତି ମହାତଲେ ପଡ଼ି	॥ ୧୦୫
ଚରଣ ପୁଣ ପୁଣ ଧରି	। ଉଚ୍ଚେ କାନ୍ଦନ୍ତି ତାର ନାରୀ	॥ ୧୦୬
ଚରଣେ ସିଞ୍ଚୁ ଅଶ୍ରୁଜଳ	। ଲୋତକେ ମିଶ୍ରିତ କଜଳ	॥ ୧୦୭
କୁତ-କୁଙ୍କୁମ ଅଶ୍ରୁଜଳେ	। ପଡ଼ଇ ରାଜା ପାଦତଳେ	॥ ୧୦୮
କେଶ-ବସନ ଅସମ୍ଭାଳ	। ଶୁଭେ ରୋଦନ ମହାରୋଳ	॥ ୧୦୯
ହା ହା ଦଇବ ତୁ ନିର୍ଦ୍ଦୟ	। ଦୂରେ ଛେଦିଲୁ ଆମ୍ଭ ସ୍ନେହ	॥ ୧୧୦
ଅଦୃଷ୍ଟ ଅଚିନ୍ତିତ କର୍ମ	। ଭିଆଇ କଲୁ ମତିଭ୍ରମ	॥ ୧୧୧
ପୂର୍ବେ ଆମ୍ଭଙ୍କୁ ସୁଖ ଦେଲୁ	। ଏବେ ତୁ ନିଷ୍ଠୁର ହୋଇଲୁ	॥ ୧୧୨
ପୁଣି ରାଜାର ପାଦଧରି	। ଉଚ୍ଚେ କାନ୍ଦନ୍ତି ତାର ନାରୀ	॥ ୧୧୩
ଆମ୍ଭର ପ୍ରାଣନାଥ ତୁହି	। ମୁହୂର୍ତ୍ତେ ତୋ ମୁଖ ନଚାହିଁ	॥ ୧୧୪
କେମନ୍ତେ ଧରିବୁ ଜୀବନ	। ଦିଶଇ ଦଶଦିଗ ଶୂନ୍ୟ	॥ ୧୧୫
କହ କେବଣ ଦିଗେ ଯିବୁ	। ତୋ ବିନୁ ଶରୀର ଦହିବୁ	॥ ୧୧୬

ଏମନ୍ତେ ପତିପାଦ ଧରି	। ଉଚ୍ଚେ ରୋଦନ୍ତି ସର୍ବନାରୀ	॥ ୧୧୭
ଦହନ କରି ନଦିଅନ୍ତେ	। ଦୁଃଖ ରହିଲେ ଗୋତ୍ରଜ୍ଞାତି	॥ ୧୧୮
ଏମନ୍ତେ ରବି ଅସ୍ତ ଗଲା	। ଘୋର-ତିମିର ଆଚ୍ଛାଦିଲା	॥ ୧୧୯
ଅତି କାରୁଣ୍ୟ ତାଙ୍କ ଦେଖୁ	। ସମନ ଭୁବନ ଉପେକ୍ଷି	॥ ୧୨୦
ଶୋକ-ନିବାରେ ଇଚ୍ଛାକରି	। ଯମ ବାଳକ ରୂପ ଧରି	॥ ୧୨୧
ମିଳିଣ ତାଙ୍କ ସନ୍ନିଧାନେ	। କହନ୍ତି କୋମଳ ବଚନେ	॥ ୧୨୨

ଯମ ଭବାତ

ଅହୋ ଅଭୂତ କର୍ମ ଦେଖ	। ଏ ସର୍ବେ ବୟସେ ଅଧିକ	॥ ୧୨୩
ବାଳକ ପ୍ରାୟେ ନଜାଣନ୍ତି	। ବିମୋହେ ରୋଦନ କରନ୍ତି	॥ ୧୨୪
ଏ ପ୍ରାଣ ଯହୁଁ ଆସିଥିଲା	। କର୍ମ-ସଙ୍ଗତେ କରି ଖେଳା	॥ ୧୨୫
ତହିଁକି ଗଲା କର୍ମଅନ୍ତେ	। ଜାଣି ନଜାଣନ୍ତି କେମନ୍ତେ	॥ ୧୨୬
କର୍ମର ତୁଲେ ରହେ ଦେହୀ	। କର୍ମ ସରିଲେ କେବା ରହି	॥ ୧୨୭
ଏଣୁ ଏ କର୍ମମୟ ଦେହୀ	। କର୍ମୁ ଅଧିକ କେହି ନାହିଁ	॥ ୧୨୮
ଯହୁଁ ଅଇଲା ତା' ନଜାଣେ	। ଦେହକୁ ନିତ୍ୟ ପ୍ରାୟ ମାଣେ	॥ ୧୨୯
ଅନ୍ତେ ଯହିଁକି ପ୍ରାଣ ଯିବ	। ଏହା ନଜାଣେ ବ୍ରହ୍ମା ଶିବ	॥ ୧୩୦
ସଂସାର ମଧ୍ୟେ ଦେହ ବହି	। ବାଳକ-ଜନ୍ମେ ଧନ୍ୟ ମୁହିଁ	॥ ୧୩୧
ପିତା-ଜନନୀ ମୋର ନାହିଁ	। ବୁଲଇ ଅରକ୍ଷିତ ହୋଇ	॥ ୧୩୨
ବ୍ୟାଘ୍ର ଭଲକୁ ଜନ୍ମୁ ଯେତେ	। କେହି ତ ନଭାକ୍ଷିଲେ ମୋତେ	॥ ୧୩୩
ଗର୍ଭେ ଯେ ରକ୍ଷାକଲା ମୋତେ	। ଏବେ ସେ ଅଛି ମୋ ସଙ୍ଗତେ	॥ ୧୩୪
ଈଶ୍ବର ଇଚ୍ଛାରେ ସର୍ଜିତ	। ପାଳଇ ପୁଣି ସଂହାରଇ	॥ ୧୩୫
ତାହାର ଜ୍ରୀଡ଼ା ଏ ଜଗତ	। କେ ଅବା ସୁତ ତାତ ମାତ	॥ ୧୩୬
ଯେ ପ୍ରାଣୀ ନିଜ ପଥ ହୁଡ଼େ	। ନିୟତ କର୍ମ ଯେବେ ଛାଡ଼େ	॥ ୧୩୭
କର୍ମ ତାହାକୁ କରେ ରକ୍ଷା	। ଗୁରୁଙ୍କ ପ୍ରାୟେ ଦେଇ ଦୀକ୍ଷା	॥ ୧୩୮
ବାଳକ ଗୃହେ ଥାଏ ଯେବେ	। କର୍ମେ ନଥିବ ଭାଗ୍ୟ ତେବେ	॥ ୧୩୯
ରକ୍ଷକ ଥିଲେ ହେଁ ମରଇ	। ଅତି ଯତନେ ଯେବେ ଥାଇ	॥ ୧୪୦
ଯେ ବାଳ ବନେ ବିସର୍ଜିତ	। ସ୍ବଭାବେ ହୋଇ ଅରକ୍ଷିତ	॥ ୧୪୧

ତାହାକୁ ଦଇବ ରଖଇ	। ବେଦ ପୁରାଣେ ଏହା କହି	॥ ୧୪୨
ଏଣୁ ପ୍ରାଣୀଏ କର୍ମଫଳେ	। ଜନ୍ମ-ମରଣ ଏ ଶୟଳେ	॥ ୧୪୩
ଆତ୍ମା ସକଳ ଦେହେ ଥାଇ	। ଶରୀରୁ ଭିନ୍ନ ସେ ଅଟଇ	॥ ୧୪୪
ଆତ୍ମାରୁ ଶରୀର ବିଖ୍ୟାତ	। ମୋହ ଗହନେ ହୋଇ ଜାତ	॥ ୧୪୫
ଗୃହସ୍ଥ ଗୃହେ ଥାଇ ଯେହ୍ନେ	। ଆତ୍ମାକୁ ଗୃହ ଅନୁମାନେ	॥ ୧୪୬
ଯେହ୍ନେ ବୁଦ୍ଧବୁଦ୍ଧ ଜଳୁ ଜାତ	। ମାତିରୁ ଘଟ ଯେ ସମ୍ଭୂତ	॥ ୧୪୭
ମୃତ୍ତିକା ଯେହ୍ନେ ଜଳେ ମାଡ଼ି	। ଚକ୍ରେ ବସାଇ ରୂପ ଗଢ଼ି	॥ ୧୪୮
ଅଗ୍ନି ସଂଯୋଗେ ଦୃଢ଼େ ଦହି	। ନାନା ପ୍ରକାରେ ବସ୍ତୁ ବିହି	॥ ୧୪୯
ସେ ଭାଷ୍ପ ପ୍ରୟୋଜନ ଅନ୍ତେ	। ପୁଣି ପଡ଼ଇ ଭୂମିଗତେ	॥ ୧୫୦
ସ୍ଵର୍ଣ୍ଣରୁ କୁଣ୍ଡଳ ହୁଅଇ	। ବିନାଶେ ନିଜଦ୍ଵ ରହଇ	॥ ୧୫୧
ମିଶାଇ ବୁଦ୍ଧବୁଦ୍ଧ ଜଳରେ	। ଘଟ ବିଲୀନ ମୃତ୍ତିକାରେ	॥ ୧୫୨
ତେସନେ କାଳ ଭୋଗେ ଜାତ	। କର୍ମ ଭୋଗେଣ ଜୀବ ମୃତ	॥ ୧୫୩
ବିନଷ୍ଟ ହୁଅଇ ଶରୀର	। ଆତ୍ମା ଚଳଇ ନିରନ୍ତର	॥ ୧୫୪
ଅନଳ ଯେହ୍ନେ ଦାରୁ ମଧ୍ୟେ	। ଭିନ୍ନେ ପ୍ରକାଶେ ବସ୍ତୁ ଭେଦେ	॥ ୧୫୫
ପବନ ଦେହ ମଧ୍ୟେ ଥାଇ	। ନାସିକା ରନ୍ଧ୍ରେ ସଞ୍ଚରଇ	॥ ୧୫୬
ସେହି ନିଲାଗେ ତାର ଦେହେ	। ସର୍ବ ସଞ୍ଚରି ଭିନ୍ନେ ରହେ	॥ ୧୫୭
ଆକାଶ ସର୍ବବ୍ୟାପୀ ହୋଇ	। କାହାରି ସଙ୍ଗେ ଲିପ୍ତ ନୋହି	॥ ୧୫୮
ଏ ଜୀବ ପୁରୁଷ ତେମନ୍ତ	। ସ୍ଵଭାବେ ତ୍ରିଗୁଣେ ଯନ୍ତ୍ରିତ	॥ ୧୫୯
ସୁଯଜ୍ଞ ରାଜା ଏ ନୁହଇ	। ରୋଦନ କର କାହିଁପାଇଁ	॥ ୧୬୦
ଶ୍ରୋତା ବକତା ନାହିଁ ଏଥେ	। ରୋଦନ ଶୁଣିବ କେମନ୍ତେ	॥ ୧୬୧
ଏ ଦେହ ମଧ୍ୟେ ଆତ୍ମା ଥାଇ	। ଇନ୍ଦ୍ରିୟ ସଙ୍ଗେ ପ୍ରକାଶଇ	॥ ୧୬୨
ସେ ଏଥୁ ଗଲା ଅନ୍ତରୀକ୍ଷେ	। ଦେଖ ଏ ମୃତ୍ତିକା ପ୍ରତ୍ୟକ୍ଷେ	॥ ୧୬୩
ପାର୍ଥବ-ବିକାର ଏ ଦେହୀ	। ପୃଥ୍ବୀ ସଙ୍ଗେ ଅଛି ଶୋଇ	॥ ୧୬୪
ଯାହାକୁ ଶୋକ ତୁମ୍ଭେ କର	। ସେ ପ୍ରାଣ ଏ ଦେହରୁ ପର	॥ ୧୬୫
ଏ ପଞ୍ଚଭୂତ ଇନ୍ଦ୍ରିଗଣ	। ମନଟି ଏହାଙ୍କ କାରଣ	॥ ୧୬୬
ଆତ୍ମାଟି ଏହାଙ୍କର ସଙ୍ଗେ	। ପ୍ରକାଶ ଭଜ-ନୀତ ଅଙ୍ଗେ	॥ ୧୬୭
ସେ ନିଜ ତେଜେ ପ୍ରକାଶଇ	। ଶରୀର ଘେନଇ ଛାଡ଼ଇ	॥ ୧୬୮

ଯାବତ ଆମ୍ଭା ଦେହେ ଥାଇ । ତାବତ ଲିଙ୍ଗ ରୂପ ବହି	॥ ୧୬୯
ଏ ଜୀବ କର୍ମରେ ବନ୍ଧନ । ଏହା ନ ଜାଣେ ମୁକ୍ତଜନ	॥ ୧୭୦
ଏଣୁ ଏ ଗତାଗତ-ପଥେ । କ୍ଲେଶ ଲଭଇ ଅବିରତେ	॥ ୧୭୧
ସେ ପୁଣି ମିଥ୍ୟା-କଳେବରେ । ଅତଥ୍ୟ ତଥ୍ୟପ୍ରାୟ ସ୍ମରେ	॥ ୧୭୨
ଯେମନ୍ତେ ସ୍ୱପ୍ନ ମନୋରଥେ । ଭ୍ରମଇ ଜନ୍ମିୟଙ୍କ ଅର୍ଥେ	॥ ୧୭୩
ଦେଖଇ ସତ୍ୟପ୍ରାୟେ ତାହା । ନିଦ୍ରାର ଅନ୍ତେ ହୁଏ ମାୟା	॥ ୧୭୪
ଏହାକୁ ନିତ୍ୟାନିତ୍ୟମତେ । ପକ୍ଷିତେ ନ ଘେନନ୍ତି ଚିରେ	॥ ୧୭୫
କର୍ମ ଅନ୍ୟଥା କେ କରିବ । ଯାହା ନ ମୁଣ୍ଡେ ବ୍ରହ୍ମାଣିବ	॥ ୧୭୬
ଶୁଣ କହିବା ପୂର୍ବବାଣୀ । ମୁଁ ଯେ ବାଳକ ଅଛି ଶୁଣି	॥ ୧୭୭
ଲୁହକ ପକ୍ଷୀଙ୍କ ମାରଣେ । ଦିନେ ପଶିଲା ଘୋରବନେ	॥ ୧୭୮
ବୁଲଇ ହସ୍ତେ ପାଶ ଲଇ । ପକ୍ଷୀଙ୍କ କାଳପ୍ରାୟ ହୋଇ	॥ ୧୭୯
ଲତାଗହଳେ ସେ ପଶିଲା । ଅନ୍ତରେ ଜାଲ ପ୍ରସାରିଲା	॥ ୧୮୦
ଆହାର ଜାଲତଳେ ଥୋଇ । ଲୁଚିଲା ଲତା ମଧ୍ୟେ ଯାଇ	॥ ୧୮୧
କୁଳିଙ୍ଗପକ୍ଷୀ ପଢ଼ାମେଲେ । ବସି ଯେ ଥିଲା ବୃକ୍ଷତାଳେ	॥ ୧୮୨
ଆହାର ଦେଖୁ ଜାଲତଳେ । ପଶିଲା କ୍ଷୁଧାର ବିକଳେ	॥ ୧୮୩
ଲୁହକ ଜାଲ ପାଶେ ଛଦି । ତାର ପକ୍ଷିଣୀ ହେଲା ବନ୍ଦୀ	॥ ୧୮୪
ପଢ଼ା ବନ୍ଧନ ପତି ଦେଖୁ । ତକ୍ଷଣେ ଆସନ ଉପେକ୍ଷି	॥ ୧୮୫
ବୃକ୍ଷର ଉଚ୍ଚତାଳେ ବସି । ନିର୍ଦ୍ଦୀତେ ନିଃଶ୍ୱାସ ସାହାସି	॥ ୧୮୬
ଅତି ବ୍ୟାକୁଳେ ଦୁଃଖମନେ । ଲୋଚକ ବହଇ ନୟନେ	॥ ୧୮୭
କର୍ମଆଦରି ଶୂନ୍ୟ ଚାହିଁ । ବୋଲଇ ପୂର୍ଣ୍ଣକୁ ଅନାଇଁ	॥ ୧୮୮
ହା ହା ଦଇବ ତୁ ନିର୍ଦ୍ଦୟ । ମୋର ବିଷୟେ କଲୁ କୋହ	॥ ୧୮୯
କଷଣ ଦେଲୁ ପଢ଼ାହୀନେ । ଏ ଦେହ ଧରିବି କେସନେ	॥ ୧୯୦
ଶରୀର ଅର୍ଦ୍ଧଅଙ୍ଗ ନାରୀ । ଅର୍ଦ୍ଧକେ କେବା ଦେହଧରି	॥ ୧୯୧
ବାଳକେ ଅଛନ୍ତି ମୋ ବାସେ । କି ଘେନି ଯିବି ତାଙ୍କ ପାଶେ	॥ ୧୯୨
ତାହାଙ୍କ ଦେହେ ପକ୍ଷ ନାହିଁ । କେମନ୍ତେ ପୋଷିବଇଁ ମୁହିଁ	॥ ୧୯୩
ବାଳକେ ମୋର ମାତୃହୀନେ । ଜୀବନ ଧରିବେ କେସନେ	॥ ୧୯୪
ମାତାକୁ ଲୋଡ଼ିବେ ନିରତେ । ମୁଁ ତାହା ସହିବି କେମନ୍ତେ	॥ ୧୯୫
ଏମନ୍ତେ ବୃକ୍ଷତାଳେ ଥାଇ । ବିକଳେ କୁଲିଙ୍ଗ କାନ୍ଦଇ	॥ ୧୯୬

ପଦ୍ମାର ଦେହେ ଦେଇ ମନ	। କ୍ଷଣକ୍ଷଣକେ ଅଚେତନ	॥ ୧୯୭
ଏମନ୍ତେ ବ୍ୟାଧ ବୃକ୍ଷତଳେ	। ମିଳିଲା ଚରଣ ନିଶ୍ଚଳେ	॥ ୧୯୮
ନାରାଟ ବିନ୍ଧି ତାକୁ ମାରି	। ମୁଦିଣ ଥୋଇଲା ପଞ୍ଜରୀ	॥ ୧୯୯
ତକ୍ଷଣେ ନିଜପୁରେ ଗଲା	। ଶୁଣ ଗୋ ନୃପତି ଅବଳା	॥ ୨୦୦
ଆତ୍ମାର ଗତି ତ ନ ଜାଣ	। ସୁଜନ ବଚନ ନ ଶୁଣ	॥ ୨୦୧
ଶତେବରକ୍ଷ ଏହି ଠାବେ	। ରୋଦନ କରୁଥିବ ଯେବେ	॥ ୨୦୨
ତେବେ କି ଉଠିବ ଶରୀର	। ଏ ଜ୍ଞାନ ବୁଝିଲା ତୁମ୍ଭର	॥ ୨୦୩

ହିରଣ୍ୟକଶିପୁ ଉବାଚ

ବାଳକ ବଚନ ଏମନ୍ତେ	। ଶୁଣି ସକଳ ଏକତିରେ	॥ ୨୦୪
ମାୟା ଛାଡ଼ିଲେ ଜ୍ଞାନ ପାଇ	। ଉଠିଲେ ଏକୁ ଆରେ ଚାହିଁ	॥ ୨୦୫
ବୋଲନ୍ତି ମିଥ୍ୟା ଏ ସଂସାର	। ଅନିତ୍ୟ ଜୀବନ ଶରୀର	॥ ୨୦୬
ଯମ ଏ ଉପଦେଶ ଦେଲା	। ତକ୍ଷଣେ ଅନ୍ତର୍ଦ୍ଧାନେ ଗଲା	॥ ୨୦୭
ତହୁଁ ସେ ଜ୍ଞାତିଗୋତ୍ର ମେଲେ	। ରାଜାର ପ୍ରେତକାର୍ଯ୍ୟ କଲେ	॥ ୨୦୮
ଏଣୁ ମୋ ଅନୁଜ ମରଣେ	। ଶୋକ କରିବା କି କାରଣେ	॥ ୨୦୯
ଏମନ୍ତ ମାୟା ଏ ସଂସାର	। କେ ନିଜ କେବା ଅଛି ପର	॥ ୨୧୦
କହନ୍ତି ବ୍ରହ୍ମାଙ୍କ ନନ୍ଦନ	। ଶୁଣ ରାଜନ ତୋଷମନ	॥ ୨୧୧
ନାରତ ଯୁଧିଷ୍ଠିର ପାଶେ	। ତବ କହନ୍ତି ଇତିହାସେ	॥ ୨୧୨

ନାରଦ ଉବାଚ

ଏମନ୍ତ ଶୁଣି ପୁତ୍ରକଥା	। ଶୋକ ଛାଡ଼ିଲା ରାଜମାତା	॥ ୨୧୩
ପୁତ୍ରବଧୂକୁ ଶାନ୍ତି କରି	। ତବୁବଚନ ମନେ ଧରି	॥ ୨୧୪
ଦିତି ଛାଡ଼ିଲା ପୁତ୍ର ଶୋକ	। ବ୍ରହ୍ମରେ ନିବେଶି ବିବେକ	॥ ୨୧୫
ନାରଦ ମୁନି ଅନୁରାଗେ	। କହିଲେ ଧର୍ମସୁତ ଆଗେ	॥ ୨୧୬
ଏ ବାଣୀ ତବୁଜ୍ଞାନସାର	। ଶୁଣି ସଂସାରୁ ପ୍ରାଣୀ ତର	॥ ୨୧୭
ଦେଖ ଏ ତବୁଦିବ୍ୟଜ୍ଞାନ	। ବାସନାବଳେ ଭ୍ରମେ ମନ	॥ ୨୧୮
କହଇ ଦାସ ଜଗନ୍ନାଥ	। ସପ୍ତମସ୍କନ୍ଦେ ଭାଗବତ	॥ ୨୧୯

ଇତି ଶ୍ରୀମଦଭାଗବତେ ମହାପୁରାଣେ ପାରମହଂସ୍ୟାଂ ସଂହିତାୟାଂ
ସପ୍ତମସ୍କନ୍ଦେ ଦିତି ଶୋକାପନୟନଂ ନାମ ଦ୍ଵିତୀୟୋଽଧ୍ୟାୟଃ ।।

ବୃତୀୟ ଅଧ୍ୟାୟ

ନାରଦ ଭବାଚ

ଶୁଣ ପାଣ୍ଡବ-ଚୂଡ଼ାମଣି	। ହିରଣ୍ୟକଶିପୁ କାହାଣୀ	॥ ୧
ଅନୁଜ-ମରଣର ତାପେ	। ମନ ନିଶ୍ଚଳ କଲା ତପେ	॥ ୨
ଅଜୟ-ଅମର-ଶରୀର	। ପାଇଁ ସାଧୁବି ବେଦବର	॥ ୩
ଗୃହ ଉପେକ୍ଷି ତପଅର୍ଥେ	। ମିଳିଲା ମନ୍ଦର ପର୍ବତେ	॥ ୪
ବସି ପର୍ବତଗୃହା ମଧ୍ୟେ	। ତପସ୍ୟା କଲା ଯୋଗସାଧ୍ୟେ	॥ ୫
ହୋଇବି ତ୍ରିଭୁବନେ ରାଜା	। ସର୍ବେ ହୋଇବେ ମୋର ପ୍ରଜା	॥ ୬
ଏମନ୍ତ କଳେ ତାର ମନେ	। ରିପୁ ନଥିବେ ତ୍ରିଭୁବନେ	॥ ୭
ଉର୍ଦ୍ଧ୍ବେ ସେ ବେନିକର ତୋଳି	। ଗଗନେ ଚାହିଁଲା ନିରୋଳି	॥ ୮
ପାଦଅଙ୍ଗୁଷ୍ଠେ ମହୀ ଚାପି	। ଦେହ ରହିଲା ଶୂନ୍ୟ ବ୍ୟାପି	॥ ୯
ପିଙ୍ଗଳଜଟା ଶିରେ ସାଜେ	। ପ୍ରଳୟରବି ପ୍ରାୟ ତେଜେ	॥ ୧୦
ତାହାର ଘୋରତପ ଚାହିଁ	। ଶୂନ୍ୟ ମିଳିଲେ ଦେବେ ଯାଇ	॥ ୧୧
ଶତେବରଷ ଦେବମତେ	। ତମେ ରହିଲା ଦୁଃସ୍ବଚିତ୍ତେ	॥ ୧୨
କ୍ଷୁଧା ପିପାସା କଲା ଦୂର	। କେବଳ ପବନ ଆହାର	॥ ୧୩
ତାର ମୂର୍ଦ୍ଧନି ମଧ୍ୟଗତ	। ସଧୁମ-ଅନଳ ସମ୍ଭୂତ	॥ ୧୪
ତାପିଲା ଅଧଃ ଉର୍ଦ୍ଧ୍ବେ ବ୍ୟାପି	। ଦେଖୁ ଭୁବନଲୋକେ କମ୍ପି	॥ ୧୫
ନଦୀ ସମୁଦ୍ର ଦିଗ ଭୂଇଁ	। କମ୍ପିଲେ ମହାଭୟ ପାଇଁ	॥ ୧୬
ଗଗନୁ ଗ୍ରହ ତାରା ଦ୍ରାସେ	। ଭୟେ ଖସିଲେ ଦଶଦିଶେ	॥ ୧୭
ଦେବେ କମ୍ପିଲେ ତାହା ଦେଖୁ	। ସଭୟେ ଭୁବନ ଉପେକ୍ଷି	॥ ୧୮
ବିଚାର କରି ଏକେ ଏକେ	। ସର୍ବେ ମିଳିଲେ ବ୍ରହ୍ମଲୋକେ	। ୧୯
ବ୍ରହ୍ମା-ଚରଣେ ପ୍ରଣମିଲେ	। ଅନେକ ମତେ ସ୍ତୁତି କଲେ	॥ ୨୦

ଦେବଗଣ ଭବାଚ

ହେ ଧାତା ଜଗତ ଈଶ୍ବର	। ଆମ୍ଭେ ଯେ ଶରଣ ତୋହର	॥ ୨୧
ଦିତିସୁତର ତପ ଚାହିଁ	। ଭୁବନେ ନ ପାରିଲୁ ରହି	॥ ୨୨

ଭୟେ ଅଜଲୁ ତୁମ୍ଭପୁର	। ଆମ୍ଭକୁ ରଖ ବେଦବର	॥ ୨୩
ତୋର ସଞ୍ଚିତ ସର୍ବଲୋକ	। ଆମ୍ଭକୁ ମହାଭୟ ରଖ	॥ ୨୪
ଯେମନ୍ତେ ଲୋକନାଶ ନୋହେ । ତେମନ୍ତ କର ତୁ ଉପାୟେ		॥ ୨୫
ଅସୁର ତପ ତୋର ଧ୍ୟାନେ । କିବା ସଂକଳ୍ପ ତାର ମନେ		॥ ୨୬
ସେ ନୋହେ ତୋତେ ଅଗୋଚର ଆମ୍ଭେ ଯେ ତୋହର କିଙ୍କର		॥ ୨୭
ତଥାପି ତୋର ପାଦଗତେ । କହିଲୁ ଲୋକରକ୍ଷା ଅର୍ଥେ		॥ ୨୮
ତୁମ୍ଭେ ଯେ ଘୋରତପ କରି । ପୂର୍ବେ ଡୋଷିଲ ନରହରି		॥ ୨୯
ତେଣୁ ଏ ବ୍ରହ୍ମଲୋକେ ଛିତି । ପ୍ରଜାଭିଆଣେ ପ୍ରଜାପତି		॥ ୩୦
ଏ ବଳବନ୍ତ ଯୋଗବଳେ । ଯୋଗ-ସମାଦି ସୁନିଶ୍ଚଳେ		॥ ୩୧
ତପ ସାଧୁ ଜନ୍ମେ ଅନେକ । ସାଧ୍ୟ କରିବ ସର୍ବଲୋକ		॥ ୩୨
ଏତେ ବିଚାରେ ସତ୍ୟଲୋକେ । ବସିବ ତପେ ଆତ୍ମସୁଖେ		॥ ୩୩
ବ୍ରହ୍ମାଣ୍ଡ ସଜିବାର ଅର୍ଥେ । ଶ୍ରେୟ ବିଭୂତି କ୍ଷେମ ଯୁକ୍ତେ		॥ ୩୪
ଏମନ୍ତ ତାହାର ବିଦାର । କହିଲୁ ଯାହା ଜଞ୍ଜା କର		॥ ୩୫
ଏବେ ଜଗତ ଉକ୍ଷାକର । ତୁମ୍ଭେ ଯେ ଜଗତପିଅର		॥ ୩୬
ଏମନ୍ତ ଦେବବାକ୍ୟ ଶୁଣି । ସଙ୍ଗେତେ ଭୁଗୁଦକ୍ଷ ଘେନି		॥ ୩୭
ଅପରେ ଯେତେ ବ୍ରହ୍ମମୁନି । ଘେନି ଚଳିଲେ ପଦ୍ମଯୋନି		॥ ୩୮
ଜନକୁଶଳ ମନେ ଭାଳି । ଦୈତ୍ୟର ତପଛାନ୍ଦେ ମିଳି		॥ ୩୯
ଦେଖିଲେ ଅସୁର ଶରୀର । ସ୍ୱଭାବେ ଅତି ଭୟଙ୍କର		॥ ୪୦
ବଲ୍ଲୀକ-କୀଟ ଆଛାଦିତ । ତୃଣ ପିପୀଳିକା ଭକ୍ଷିତ		॥ ୪୧
ମେଦ ଶୋଣିତ ମାଂସ ଚର୍ମ । ଅଛି-ପଞ୍ଜରେ କୀଟଗ୍ରାମ		॥ ୪୨
ତପ ସାଧନେ କ୍ଷୀଣକାୟ । ମାଂସ ଶୋଣିତ ଶୁଷ୍କପ୍ରାୟ		॥ ୪୩
ତାହାର ତପ ଅତିରେକେ । ହେଲେ ତାପିତ ତିନିଲୋକେ		॥ ୪୪
ଦେହ ନ ଦିଶେ ତୃଣାଛନ୍ଦେ । ମେଘେଆବୃତ ରବି ଯେହ୍ନେ		॥ ୪୫
ଏମନ୍ତ ଅସୁରର ଗତି । ଦେଖୁ ବିସ୍ମିତ ପ୍ରଜାପତି		॥ ୪୬
ଆରୋହୀ ନିଜ ହଂସ ଯାନ । କହନ୍ତି କୋମଳ ବଚନ		॥ ୪୭

ବ୍ରହ୍ମା ଉବାଚ

ଉଠ ହେ କଣ୍ୟାପ କୁମର	। ହୋଇଛି ତପସିବି ତୋର	॥ ୪୮
ତପେ ତୋହର ତେଜ ଦେଖୁ	। ଅଇଲୁ ଭୁବନ ଉପେକ୍ଷି	॥ ୪୯
ତୋହର ବରଦାତା ମୁହିଁ	। ବାଞ୍ଛିତବର ମାଗ ତୁହି	॥ ୫୦
ତପେ ତୋ ପରି ଛିରମତି	। କେ ଅବା ଭୁବନେ ଅଛନ୍ତି	॥ ୫୧
ଅଦ୍ଭୁତ ଦେଖୁଲି ମୁଁ ତୋତେ	। ତୋ ସମ ନାହାନ୍ତି ଜଗତେ	॥ ୫୨
ପ୍ରାଣ ଅଛଇ ଅଛିଗତେ	। ଧ୍ୟାନ ତୋହର ଅନ୍ତର୍ଗତେ	॥ ୫୩
ପୂର୍ବେ ଯେ ଥିଲେ ମୁନିଜନେ	। ତପ ଆଚରି ଘୋରବନେ	॥ ୫୪
ତୋହର ପ୍ରାୟେ କେ ଅଛନ୍ତି	। ନିରମ୍ଭୁ-ଭକ୍ଷଣେ ରହନ୍ତି	॥ ୫୫
ଶତେବରଷ ଦେବମତେ	। ତପ ସାଧୁଲୁ ଏ ଜଗତେ	॥ ୫୬
ଭୂତ-ଭବିଷ୍ୟ-ବର୍ତ୍ତମାନେ	। ଦେଖୁଲାନାହିଁ ତ୍ରିଭୁବନେ	॥ ୫୭
ଦୁଃସହ-ତପ ଏ ତୋହର	। ମନ ବଚନେ ଅଗୋଚର	॥ ୫୮
ତୋ ତପନିଷ୍ଠା ଦୃଢ଼ଚିରେ	। ସ୍ଵଭାବେ ଜିଣିଲୁ ତୁ ମୋତେ	॥ ୫୯
ଏଣୁ ତୋ ତପ ଦୃଢ଼ ଦେଖୁ	। ଅଇଲି ଆସନ ଉପେକ୍ଷି	॥ ୬୦
ସିଦ୍ଧ ତୋହର ତପଦାୟା	। ମାଗ ତୋ ମନେ ଯେବା ଇଚ୍ଛା	॥ ୬୧
ଦେବଲୋକଙ୍କ ଦରଶନ	। ନିଷ୍ଠୁଳ ନୋହେ କଦାଚନ	॥ ୬୨

ନାରଦ ଉବାଚ

ଏମନ୍ତ କହି ତାକୁ ବାଣୀ	। ଦୟାସାଗର କୁଣ୍ଡପାଣି	॥ ୬୩
ତକ୍ଷଣେ କମଣ୍ଡଳୁ କରେ	। ଜଳ ସିଞ୍ଚିଲେ ତା ଉପରେ	॥ ୬୪
କୀଟ-ବଲ୍ଲୀକ-ଭକ୍ଷ୍ୟ ଦେହୀ	। ତକ୍ଷଣେ ଦିବ୍ୟରୂପ ହୋଇ	॥ ୬୫
ସର୍ବ ସଂପୂର୍ଣ୍ଣ କଲେବର	। ବକ୍ରହୁଁ କଠିନ ଶରୀର	॥ ୬୬
ଯୁବା-ବୟସ ସୁଗଠନ	। ଯୁବତୀ ମନ ବିମୋହନ	॥ ୬୭
ତପ୍ତକାଞ୍ଚନ ପ୍ରାୟ ଦେହୀ	। ତେଜେ ଅନଳରୂପ ଦହି	॥ ୬୮
ଲୋଚନ ଘଷି ଚାହେଁ ବେଗେ	। ଧାତାକୁ ଦେଖେ ଶୂନ୍ୟମାର୍ଗେ	॥ ୬୯
ହଂସବାହାନ-ରୂପ ଚାହିଁ	। ନମିଲି ଦକ୍ଷପ୍ରାୟ ହୋଇ	॥ ୭୦
ବ୍ରହ୍ମା-ଦରଶନ ଉତ୍ସବେ	। ନିଷ୍ଠୁର ତପର ପ୍ରଭାବେ	॥ ୭୧

କରଅଞ୍ଜଳି ଶିରେ ଦେଇ	। ହରଷେ ରୋମ ପୁଲକଇ	॥ ୭୨
ଆନନ୍ଦେ ଅଶ୍ରୁ ଗଦଗଦେ	। ସ୍ମୃତିକରଇ ପଦ୍ମପାଦେ	॥ ୭୩

ହିରଣ୍ୟକଶିପୁ ଉବାଚ

ନମସ୍ତେ ପ୍ରଭୁ ବେଦପତି	। ତ୍ରିଲୋକ ତୋହର କାରତି	॥ ୭୪
କଳ୍ପ ଅନ୍ତରେ କାଳବଳେ	। ଘୋରଅନ୍ଧାର ଏ ଶୟଳେ	॥ ୭୫
ନିଜ ଧରୀର ତେଜପୁଞ୍ଜେ	। ଜଗତେ ଯେ ପ୍ରଭୁ ବିରାଜେ	॥ ୭୬
ଆତ୍ମାଦ୍ରିଗୁଣ ମାୟାଘୋରେ	। ସର୍ଜଇ ପାଳଇ ସଂହରେ	॥ ୭୭
ଏଣୁ ଦ୍ରିଗୁଣ-ଧାମ-ଯୁତେ	। ପରମତତ୍ତ୍ୱ ନମୋସ୍ତୁତେ	॥ ୭୮
ଜ୍ଞାନ-ବିଜ୍ଞାନ ଆଦି କରି	। ନମସ୍ତେ ବୀଜ-ଶକ୍ତିଧାରୀ	॥ ୭୯
ପ୍ରାଣ ଇନ୍ଦ୍ରିୟ ମନ ବୁଦ୍ଧି	। ବିକାରେ ବ୍ୟକ୍ତ ଯେ ପ୍ରସିଦ୍ଧି	॥ ୮୦
ଜଗତ କଲ୍ୟାଣ ସ୍ୱରୂପୀ	। ଜୀବକୁ ପ୍ରାଣବଳେ ବ୍ୟାପି	॥ ୮୧
ପ୍ରଜାପତିଙ୍କ ପତି ହୋଇ	। ଇନ୍ଦ୍ରିୟ ଇନ୍ଦ୍ରିଅର୍ଥେ ବହି	॥ ୮୨
ତୁ ମହାଭୂତ ଗୁଣାଶ୍ରୟ	। ସକଳ ଶ୍ରୁତି-ସ୍ମୃତିମୟ	॥ ୮୩
ତୁ ଦେବ ସସ୍ତ୍ରତନ୍ତୁ ହେତୁ	। ଚତୁରହୋତ୍ର ମୂଳତତ୍ତ୍ୱ	॥ ୮୪
ଆତ୍ମାର ଆତ୍ମା ତୁ ଅନାଦି	। ଅନନ୍ତ ଅପ୍ରମେୟବାନୀ	॥ ୮୫
ତୁ ନାଥ ଅନିମିଷ-କାଳ	। ହରୁ ପ୍ରାଣୀଙ୍କ ଆୟୁର୍ବଳ	॥ ୮୬
ନିମିଷ ଆଦି ରୂପ ତୋର	। ତେଣୁ ପ୍ରାଣୀଙ୍କ ଆୟୁହର	॥ ୮୭
ତୋର ସର୍ଜିତ ଏ ଜଗତ	। ତୁ କୃତ ଆତ୍ମାରୂପେ ଛିତ	॥ ୮୮
ତୁ ପରମେଷ୍ଠୀ ମହାଶ୍ରୟ	। ଜୀବଲୋକର ଜୀବ ଦେହ	॥ ୮୯
ତୋ ତହିଁ ଅନ୍ୟ କେ ଜଗତେ	। ପର ଅପର ଛନ୍ଦି ଯେତେ	॥ ୯୦
ସଂସାରେ ବିଦ୍ୟା କଳା ଯେତେ	। ତୋର ଶରୀର ଏ ନିୟତେ	॥ ୯୧
ବ୍ରହ୍ମାଣ୍ଡ ତୋର ତହିଁ ଜାତ	। ତୁ ଦେବ ତିନିପୁରନାଥ	॥ ୯୨
ଜଗତହିତେ ତୋର ଦେହୀ	। ମନଇନ୍ଦ୍ରିୟ ଗୁଣଗ୍ରାହୀ	॥ ୯୩
ଏହାଙ୍କ ଭୋଗ କରୁ ଗୁଣ	। ପରମପଦେ ତୋର ସ୍ଥାନ	॥ ୯୪
ଅବ୍ୟକ୍ତ-ଆତ୍ମା ତୁ ନିର୍ଗୁଣ	। ତୁ ନାଥ ପୁରୁଷ ପୁରାଣ	॥ ୯୫
ଅନନ୍ତ-ଅବ୍ୟକ୍ତ-ଶରୀର	। ତୁ ନାଥ ବ୍ରହ୍ମାଣ୍ଡ ଭିତର	॥ ୯୬

ଚିତ-ଅଚିତ ଶକ୍ତିଯୁତ	। ନମସ୍ତେ ପ୍ରଭୁ ଭଗବତ	॥ ୯୭
ଯେବେ ତୁ ବର ଦେବୁ ମୋତେ	। ଶୁଣ କହିବି ତୋ ଅଗ୍ରତେ	॥ ୯୮
ତୋର ସଞ୍ଚିତ ସୃଷ୍ଟି ଯେତେ	। ରୂପେ ଅଛନ୍ତି ଏ ଜଗତେ	॥ ୯୯
ତାହାଙ୍କ ହସ୍ତେ ନ ମରିବି	। ଅଜରାମର ହୋଇଥିବି	॥ ୧୦୦
ବ୍ରହ୍ମାଣ୍ଡ ଅନ୍ତର ବାହାରେ	। ରଜନୀ କିବା ଦିବସରେ	॥ ୧୦୧
ନାନାଆୟୁଧ ଛନ୍ତି ଯେତେ	। କେବେହେଁ ନ କାଟିବେ ମୋତେ	॥ ୧୦୨
ମୃତ୍ୟୁ ମୋ ନରପଶୁ ହସ୍ତେ	। ନୋହିବ ଭୂମିଶୂନ୍ୟ ପଥେ	॥ ୧୦୩
ଜୀବେ ଅଜୀବେ ନ ମରିବି	। ନିତ୍ୟେ ନିର୍ଭୟେ ମୁଁ ବଞ୍ଚିବି	॥ ୧୦୪
ସୁର ଅସୁର ସର୍ପାଦ୍ୟାତେ	। ବିଯୋଗ ନ କରିବେ ମୋତେ	॥ ୧୦୫
ସମରେ ମୋର ତୁଲେ ବଳେ	। କେହି ନ ଥିବେ ଏ ଶୟଳେ	॥ ୧୦୬
ହୋଇବି ତ୍ରିଭୁବନେ ରାଜା	। ସର୍ବେ କରିବେ ମୋତେ ପୂଜା	॥ ୧୦୭
ଦିଗପାଳଙ୍କ ମଧ୍ୟଗତେ	। ତୋହର ମହିମା ଯେମନ୍ତେ	॥ ୧୦୮
ମୋ ତପ-ମହିମା-ପ୍ରଭାବ	। କେବେହେଁ ବିନାଶ ନୋହିବ	॥ ୧୦୯
ଏମନ୍ତେ ବ୍ରହ୍ମାର ସକ୍ଷୁଖେ	। ବର ମାଗିଲା ଆତ୍ମସୁଖେ	॥ ୧୧୦
କର ଅଞ୍ଜଳି ଶିରେ ଦେଇ	। ବ୍ରହ୍ମାର ଶ୍ରୀମୁଖକୁ ଚାହିଁ	॥ ୧୧୧
ନାରଦ ଯୁଧିଷ୍ଠିର ବାଣୀ	। ଯଜ୍ଞସଭାର ମଧ୍ୟେ ଭଣି	॥ ୧୧୨
ଅସୁର-ତପଫଳ ଶୁଣି	। ଘୋର-ସଂସାରୁ ତର ପ୍ରାଣୀ	॥ ୧୧୩
ଭଣଇ ଦାସ ଜଗନ୍ନାଥ	। ସପ୍ତମସ୍କନ୍ଦେ ଭାଗବତ	॥ ୧୧୪

ଇତି ଶ୍ରୀମଦ୍ଭାଗବତେ ମହାପୁରାଣେ ପାରମହଂସ୍ୟାଂ ସଂହିତାୟାଂ
ସପ୍ତମସ୍କନ୍ଦେ ହିରଣ୍ୟକଶିପୋର୍ବରଯାଜନଂ ନାମ ତୃତୀୟୋଽଧ୍ୟାୟଃ॥

ଚତୁର୍ଥ ଅଧ୍ୟାୟ

ନାରଦ ଭବାଚ

ଶୁଣ ରାଜନ ଛିରତିରେ । କହିବୁ ଯାହା ତୋ ଅଗ୍ରତେ ॥ ୧
 ହିରଣ୍ୟ-ତପେ ତୋଷ ହୋଇ । ବ୍ରହ୍ମା ବୋଲନ୍ତି ତାକୁ ଚାହିଁ ॥ ୨

ବ୍ରହ୍ମା ଭବାଚ

ଶୁଣ ହେ ଅସୁରପୁଞ୍ଜବ । ତୋହର ତପ ଏ ଦୁଲ୍ଲଭ ॥ ୩
 ଯେତେ ମାଗିଲୁ ବର ମୋତେ । ପ୍ରାଣୀଙ୍କି ଦୁଲ୍ଲଭ ଜଗତେ ॥ ୪
 ତୋହର ତପେ ତୋଷ ହୋଇ । ଦେବି ଅନ୍ୟଥା ଏଥେ ନାହିଁ ॥ ୫
 ହେଉ ତୋ ମନବାଞ୍ଛା ସିଦ୍ଧି । ଏମନ୍ତ କହି ବେଦନିଧି ॥ ୬
 ତକ୍ଷଣେ ଗଲେ ଅନ୍ତର୍ଦ୍ଧାନେ । ବିଜୟେ ଆପଣା ଭୁବନେ ॥ ୭
 ଏମନ୍ତେ ବ୍ରହ୍ମାବର ପାଇ । ସୁବର୍ଣ୍ଣମୟ-ତନୁ ବହି ॥ ୮
 ବିଷ୍ଣୁ-ବିଷୟେ କ୍ରୋଧ କରି । ଅନୁଜ-ମରଣ ସୁମରି ॥ ୯
 ବଳେ ଦ୍ରାଘିଳା ଦଶଦିଶ । ତିନିଭୁବନ କଳା ବଶ ॥ ୧୦
 ଦେବ ଅସୁର ନୃପସର୍ବ । ଉରଗ ଗରୁଡ଼ ଗନ୍ଧର୍ବ ॥ ୧୧
 ସିଦ୍ଧ ଚାରଣ ବିଦ୍ୟାଧର । ରକ୍ଷି ପିତର ମନୁବର ॥ ୧୨
 ପିଶାଚ ଯକ୍ଷ ରକ୍ଷଗଣ । ଭୂତ ବେତାଳ ରୁଦ୍ରଗଣ ॥ ୧୩
 ସକଳପ୍ରାଣୀ ଦର୍ପହରି । ବିଶ୍ଵ-ସଂସାର ବଶ କରି ॥ ୧୪
 ଦିଗପାଳଙ୍କ ଘରୁ ଆଣି । ଅମୂଲ୍ୟ ଧନରତ୍ନ ମଣି ॥ ୧୫
 ସ୍ଵର୍ଗଭୁବନେ ଭୋଗ ଯେତେ । ବିଚିତ୍ର ରଥ ବଳ ଯୁଥେ ॥ ୧୬
 ସକଳ ବଳେ ଆବୋରିଲା । ଇନ୍ଦ୍ରଭୁବନେ ବିଜେକଳା ॥ ୧୭
 ବିଶ୍ଵକର୍ମାର ଶିଳ୍ପ ଯହିଁ । ଭୁବନେ ପଟାନ୍ତର ନାହିଁ ॥ ୧୮
 ତ୍ରେଲୋକ୍ୟଲକ୍ଷ୍ମୀ ଯହିଁ ବସେ । ଅଶେଷ ସମ୍ପଦ ପ୍ରକାଶେ ॥ ୧୯
 ମର୍କତଭୂମି ଯହିଁ ସାଜେ । ପ୍ରବାଳ ପାବଜ୍ଞ ବିରାଜେ ॥ ୨୦
 ଶୁଦ୍ଧିକ ପାଚେରୀ ଆରମ୍ଭ । ନିର୍ମିତ ବଜ୍ରଦୂର୍ଯ୍ୟ ସ୍ତମ୍ଭ ॥ ୨୧
 ଉପରେ ବିଚିତ୍ର ବିତାନ । ମାଣିକ୍ୟ ଘଟିତ ଆସନ ॥ ୨୨

ଶଯ୍ୟା ରଚିତ ଯହିଁ ହୋଏ	। ଦିଶନ୍ତି ଦୁଷ୍ଟପେନ ପ୍ରାୟେ	॥ ୨୩
ଲମ୍ବଜ ମୁକୁତାର ଝରା	। ସୁବର୍ଣ୍ଣପୁଷ୍ପ କେରାକେରା	॥ ୨୪
ଦିବ୍ୟ କାମିନୀଗଣ ତହିଁ	। ଚଳନ୍ତି ଇତସ୍ତତ ହୋଇ	॥ ୨୫
ଚରଣେ ନୃପୁର ବାଜେଣୀ	। ରତ୍ନ ମେଖଳାର ସାଜେଣୀ	॥ ୨୬
ରତ୍ନମେଖଳା ପୂର୍ଣ୍ଣ ଜ୍ୟୋତି	। ତଡ଼ିତ ପ୍ରାୟ ଝଟକନ୍ତି	॥ ୨୭
ଆପଣା ମୁଖ ରତ୍ନକାଢ଼େ	। ହରଷେ ଦେଖନ୍ତି ଏକାନ୍ତେ	॥ ୨୮
ଏମନ୍ତେ ଇନ୍ଦ୍ରର ଭୁବନେ	। ଅସୁର ବସେ ତୋଷମାନେ	॥ ୨୯
ତିନିଭୁବନେ ଏକ ରାଜା	। ଦେବେ କରନ୍ତି ପାଦପୂଜା	॥ ୩୦
ପ୍ରଚଣ୍ଡ ତେଜେ ଆଜ୍ଞା କରେ	। ଯମର ପ୍ରାୟେ ରୋଷଭରେ	॥ ୩୧
ସୁଗନ୍ଧମଦ୍ୟ କରେ ପାନ	। ସ୍ୱଭାବେ ଘୃଷ୍ଣିତ ଲୋଚନ	॥ ୩୨
ତମ୍ଭାର ପ୍ରାୟେ ଚକ୍ଷୁଜଳେ	। ଦେବେ ମିଳିଲେ ପାଦତଳେ	॥ ୩୩
ହସ୍ତରେ ଘେନି ଉପାୟନ	। ଦିଶନ୍ତି ଅରକ୍ଷ ଯେସନ	॥ ୩୪
ସ୍ୱଭାବେ ତପ-ଯୋଗ-ବଳେ	। ବିରାଜେ ଆଦିତ୍ୟମଣ୍ଡଳେ	॥ ୩୫
ସର୍ବଦେବତା ତାର ପାଶେ	। ଖଚନ୍ତି ଜୀବନର ଆଶେ	॥ ୩୬
ବିଧାତା ବିଷ୍ଣୁ ମହେଶ୍ୱର	। ଏହୁ ରହିଲେ ନିଜପୁର	॥ ୩୭
ଏହାକୁ ଛାଡ଼ି ସର୍ବଦେବୀ	। ତାର ଚରଣେ କଲେ ସେବୀ	॥ ୩୮
ଇନ୍ଦ୍ରଆସନେ କରି ବିଜେ	। ଇନ୍ଦ୍ରହୁଁ ଅଧିକ ବିରାଜେ	॥ ୩୯
ଗନ୍ଧର୍ବେ ମିଳି ତା ଚରଣେ	। ସଙ୍ଗତେ ଅପସରାଗଣେ	॥ ୪୦
ତୁମ୍ଭରୁ ନାରଦ ସହିତେ	। ମିଳିଲେ ବିଶ୍ୱାବସୁ ଯେତେ	॥ ୪୧
ମିଳିଲେ ସିଦ୍ଧ ରକ୍ଷିଗଣେ	। ସଭାରେ ଅସୁର ଚରଣେ	॥ ୪୨
ସ୍ତୁତି କରନ୍ତି ଅନୁକ୍ଷଣେ	। ଗନ୍ଧର୍ବେ ନୃତ୍ୟଗୀତଗାନେ	॥ ୪୩
ବ୍ରାହ୍ମଣଆଦି ଚାରିବର୍ଣ୍ଣେ	। ଅପରେ ଯେ ଚାରି ଆଶ୍ରମେ	॥ ୪୪
ପୂଜନ୍ତି ପିତୃଦେବଯଜ୍ଞେ	। ତାର ଚରଣେ ହବିର୍ଭାଗେ	॥ ୪୫
ସପତଦ୍ୱୀପ ମହୀତଳେ	। ବିନାକର୍ଷଣେ ଶସ୍ୟଫଳେ	॥ ୪୬
ମଧୁ ପ୍ରବନ୍ଧି ବୃକ୍ଷପନ୍ଧି	। ଗାବେ କଞ୍ଚିତ କ୍ଷୀର ଦ୍ୟନ୍ତି	॥ ୪୭
ପୁଲ-ଫଳରେ ଭୂମି ପୂରି	। ହୋଇଲା କାମଧେନୁ ସରି	॥ ୪୮
ଷଡ଼ରତ୍ନ ଅନ୍ତରାଳେ	। ଶୁଭେ ଖଚନ୍ତି ଯେଝାକାଳେ	॥ ୪୯

ସମୁଦ୍ରେ ରତ୍ନମାନ ଦ୍ୟୁତି	। ନଦୀଏ ଉର୍ମି ଉଜ୍ଜ୍ୱଳାତି	॥ ୫୦
ଲବଣ ଇକ୍ଷୁ ସୁରା ଘୃତ	। ଦଧି ଦୁଗ୍ଧ ଜଳେ ପୁରିତ	॥ ୫୧
ପର୍ବତ ଦ୍ରୋଣି କ୍ରୀଡ଼ାସ୍ଥାନେ	। ସକଳ ରତ୍ନ ପୁଷ୍ପମାନେ	॥ ୫୨
ଦିଗପାଳକ ଗୁଣ ଯେତେ	। ରହିଲେ ଅସୁର ଆୟତ୍ତେ	॥ ୫୩
ଏମନ୍ତେ ଦଶଦିଗ ଜିଣି	। ସପତଦ୍ୱାପେ ନୃପମଣି	॥ ୫୪
ସକଳ ଭୋଗ୍ୟ ଭୋଗକଳା	। କେବେହେଁ ସନ୍ତୋଷ ନୋହିଲା	॥ ୫୫
ବିଶେଷେତପ-ଗର୍ବ ମୋହ	। ସ୍ୱଭାବେ ଅଜିତ ଇନ୍ଦ୍ରିୟ	॥ ୫୬
ଅଜିତଇନ୍ଦ୍ରିୟ ସନ୍ତୋଷେ	। ମନବାରଣ ନିରକ୍ଷୁଣେ	॥ ୫୭
ଅତୁଷ୍ଟଇନ୍ଦ୍ରିୟର ବଳେ	। ଘୃତେ ଅନଳ ଯେହ୍ନେ ଜଳେ	॥ ୫୮
ଐଶ୍ୱର୍ଯ୍ୟମଦେ ମର ହୋଇ	। ଈଶ୍ୱର ବାକ୍ୟ ନ ମାନଇ	॥ ୫୯
ଏ ଅନ୍ତେ ବହୁକାଳ ଗଲା	। ସନକ-ଶାପ ପ୍ରବେଶିଲା	॥ ୬୦
ତାହାର ଉପଦ୍ରବ ଦେଖୁ	। ତ୍ରିଦଶେ ଭୁବନ ଉପେକ୍ଷି	॥ ୬୧
ଅନ୍ୟତ୍ର ଶରଣ ନ ପାଇ	। ସକଳ ଦେବେ ରୁଷ୍ଟ ହୋଇ	॥ ୬୨
ଭାଳନ୍ତି ଏକତିର ହୋଇ	। କାହିଁ ଲୁଚିବୁ ଆମ୍ଭେ ଯାଇ	॥ ୬୩
ଯେ ଦିଗେ ଛନ୍ତି ଚକ୍ରଧର	। ତହିଁକି କଲେ ନମସ୍କାର	॥ ୬୪
ନିର୍ମଳ ଯୋଗୀଜନେ ଯହିଁ	। ଗଲେ ପୁନରାବୃତ୍ତି ନାହିଁ	॥ ୬୫
ଏମନ୍ତେ ଏକମନେ ଭାଳି	। କ୍ଷୀରସମୁଦ୍ର ତୀରେ ମିଳି	॥ ୬୬
ଉନିତ୍ର ପବନ ଭୋଜନ	। ତାକନ୍ତି ରଖ ଭଗବାନ	॥ ୬୭
ଅନେକମନ୍ତ କରୁ ସ୍ତୁତି	। ଜଳଧି-ପୁଲିନେ ଭ୍ରମନ୍ତି	॥ ୬୮
ମସ୍ତକେ ଦେଇ ବେନିକର	। ତାକନ୍ତି ରଖ ଚକ୍ରଧର	॥ ୬୯
ମହାମହିମ ଭଗବାନ	। ପରମଆତ୍ମା ନିରଞ୍ଜନ	॥ ୭୦
ବିଶୁଦ୍ଧ-ଆନନ୍ଦ-ସମୂହ	। ନମସ୍ତେ ପ୍ରଭୁ ଦିବ୍ୟଦେହ	॥ ୭୧
ଏମନ୍ତେ ଦେବସ୍ତୁତି ଶୁଣି	। ଶୁଭିଲା ଅନ୍ତରୀକ୍ଷ ବାଣୀ	॥ ୭୨
ମେଘ-ଗମ୍ଭୀର ପ୍ରାୟେ ସୁରେ	। ସାଧୁଜନଙ୍କ ଦୁଃଖ ହରେ	॥ ୭୩
ଭୟ ନ କର ଦେବଗଣ	। ତୁମ୍ଭର ହୋଇବ କଲ୍ୟାଣ	॥ ୭୪
ମୋହର ଦରଶନ ଲାଭ	। ଅଶେଷ ସମ୍ପଦ ସମ୍ଭବ	॥ ୭୫
ପାପୀ ଅସୁର ଦୁଷ୍ଟପଣେ	। ଭୟେ କମିଲେ ଦେବଗଣେ	॥ ୭୬

ଏ ଭୟ କରିବି ମୁଁ ଶାନ୍ତି	। ତୁମ୍ଭେ ନ କର ମନେଭ୍ରାନ୍ତି	॥ ୭୭
ଅଳପକାଳ ଦୁଃଖ ସହ	। ନାଶିବି ତୁମ୍ଭର ସଦେହ	॥ ୭୮
ବେଦବଚନ ପୁରାତନ	। ଭୋଦେବ ସାବଧାନେ ଶୁଣ	॥ ୭୯
ଏ ଯେବେ ଦେବକୁ ନିହିବ	। ଗୋରୁ-ବ୍ରାହ୍ମଣ ବିନାଶିବ	॥ ୮୦
ସାଧୁଜନକୁ ଦୁଷ୍ଟପଣେ	। ଯେବେ ହିଂସିବ ଅକାରଣେ	॥ ୮୧
ନିର୍ଦ୍ଦୋଷ-ପ୍ରାଣୀକର ମନେ	। କ୍ଳେଶ-ସମ୍ପାଦେ ଅନୁକ୍ଷଣେ	॥ ୮୨
ମୋତେ କରିବ ରିପୁଭାବ	। ତେବେ ଏ ବେଗେ ନାଶ ଯିବ	॥ ୮୩
ଏବେ ଏହାର ନିଜ ସୁତ	। ହୋଇବ ଗୋବିନ୍ଦ ଭକତ	॥ ୮୪
ସମଦରଶୀ ସାଧୁ ଧୀର	। ପ୍ରହଲ୍ଲାଦ ନାମ ତାହାର	॥ ୮୫
ତାହାକୁ ଅସୁର ଲଂଘିବ	। କୋପେ ଅନେକ ଦୁଃଖ ଦେବ	॥ ୮୬
ତାହାକୁ ସକଳ ରଖିବି	। ବ୍ରହ୍ମାର ବର ବିନାଶିବି	॥ ୮୭
ଉଦ୍ଧାସ କରି ମହାଭାର	। ଦୁଃଖ ବିନାଶିବି ତୁମ୍ଭର	॥ ୮୮
କହନ୍ତି ବ୍ରହ୍ମାର କୁମାର	। ଶୁଣ ହେ ରାଜା ଯୁଧିଷ୍ଠିର	॥ ୮୯

ନାରଦ ଉବାଚ

ଏମନ୍ତେ ଆକାଶର ବାଣୀ	। ଶୁଣି ନମିଲେ ଚକ୍ରପାଣି	॥ ୯୦
ଗୋବିନ୍ଦ ବଚନେ ବିଶ୍ୱାସ	। ଜାଣିଲେ ନିଷ୍ଠେ ଯିବ ନାଶ	॥ ୯୧
ବିଷ୍ଣୁଙ୍କ ପାଦପଦ୍ମେ ନମି	। ଦେବେ ଚଳିଲେ ନିଜ ଭୂମି	॥ ୯୨
ଏବେ ହୋ ଶୁଣ ଧର୍ମସୁତ	। ଭକତ ପ୍ରହ୍ଲାଦ ଚରିତ	॥ ୯୩
ଯାହା ଶୁଣନ୍ତେ ପ୍ରାଣୀ ଦେହେ	। ଅଶେଷ ଦୁରିତ ନ ରହେ	॥ ୯୪
ହିରଣ୍ୟକଶିପୁର ପୁରେ	। ତାହାର ପତ୍ନୀର ଉଦରେ	॥ ୯୫
ଜନ୍ମ ଲଭିଲେ ଚାରିସୁତ	। ତେଜେ ବିରାଜେ କି ଆଦିତ୍ୟ	॥ ୯୬
ସେ ପ୍ରହଲ୍ଲାଦ ଜ୍ୟେଷ୍ଠସୁତ	। କୃଷ୍ଣ ଭଜଇ ଅବିରତ	॥ ୯୭
ଗୁଣେ କି ଦେବା ପଟାନ୍ତର	। କୃଷ୍ଣ ଭକତ ମଧ୍ୟେ ବର	॥ ୯୮
ସତ୍ୟ-ସମ୍ପନ୍ନ-ଶୀଳ ଗୁଣେ	। ସେବଇ ବିଷ୍ଣୁର ଚରଣେ	॥ ୯୯
ସର୍ବଭୂତଙ୍କ ମଧ୍ୟେ ପ୍ରିୟ	। ସ୍ୱଭାବେ ବିଜିତ-ଇନ୍ଦ୍ରିୟ	॥ ୧୦୦
ସବୁ ଚରଣେ ଦାସ ପ୍ରାୟେ	। ଦୁଃଖିକି ସେବେ ପିତୃସ୍ନେହେ	॥ ୧୦୧

ସମାନେ ଭଜେ ଭ୍ରାତୃଭାବେ । ଗୁରୁଙ୍କୁ ଈଶ୍ବର ସ୍ବଭାବେ ॥ ୧୦୨	
ବିଦ୍ୟାର୍ଥୀ ରୂପେ ସ୍ନେହ ସାର । ସ୍ବଭାବେ ଗର୍ବ ନାହିଁ ତାର ॥ ୧୦୩	
ଦୁଃଖେ ଦୁଃଖତଚିତ୍ତ ନୋହେ । ଜ୍ଞାନ ଗୋଚରେ ସର୍ବ ସହେ ॥ ୧୦୪	
ଅସୁର ବଂଶେ ଜାତ ହୋଇ । ଅସୁର ଭାବ ହୃଦେ ନାହିଁ ॥ ୧୦୫	
ବିପଦେ ଧୀର ଭାବ ବହି । ସମସ୍ତ ନଶ୍ବର ଭାବଇ ॥ ୧୦୬	
ଇନ୍ଦ୍ରିୟ ବୁଦ୍ଧି ଜୟ କରି । ଶାନ୍ତ ଭାବରେ ଦେହ ଧରି ॥ ୧୦୭	
ନିଶ୍ଚଳ ଦୃଷ୍ଟ-ଶୁଭଗୁଣେ । ବସୁ-ଅବସୁ ପରିମାଣେ ॥ ୧୦୮	
ଦୁଃଖୀ ବାଳକ ପ୍ରାୟେ ରହେ । ସ୍ବଭାବେ ତପକ୍ଳେଶ ସହେ ॥ ୧୦୯	
ପ୍ରଶାନ୍ତଚିତ୍ତ ନିତ୍ୟେ ବହେ । ମଦମସ୍ତର ନାହିଁ ଦେହେ ॥ ୧୧୦	
ତାହାର ମହାଗୁଣମାନ । ମୁନି କହନ୍ତି ପୁଣ ପୁଣ ॥ ୧୧୧	
ସେ ପୁଣି ବିଷ୍ଣୁର ବିଷୟେ । ଲକ୍ଷିତେ ଅଲକ୍ଷିତ ରହେ ॥ ୧୧୨	
ସୁରସଭାରେ ଯାର କଥା । ନିତ୍ୟେ ଗାବନ୍ତି ସାଧୁ ଗାଥା ॥ ୧୧୩	
ଶତ୍ରୁକୁ ମିତ୍ର ପ୍ରାୟ ଦିଶେ । ଯାର ମହିମା ବିଷ୍ଣୁ ଅଂଶେ ॥ ୧୧୪	
ତାହାଙ୍କୁ ସାଧୁ ସଭାମଧ୍ୟେ । ପ୍ରଶଂସା କରନ୍ତି ଆନନ୍ଦେ ॥ ୧୧୫	
ଯାର ମହିମା ମୁନିଗଣେ । ଚିତ୍ତେ ଭାବନ୍ତି ଅନୁକ୍ଷଣେ ॥ ୧୧୬	
ସ୍ବଭାବେ ତାର ଶୁଦ୍ଧମତି । ହରି ଚରଣେ ନିତ୍ୟେ ରତି ॥ ୧୧୭	
ବାଳକମେଳେ କ୍ରୀଡ଼ା କରେ । କ୍ରୀଡ଼ା-କହୁକ ନ ସୁମରେ ॥ ୧୧୮	
ଜଡ଼ର ପ୍ରାୟ ହୋଇ ଖେଳେ । ଚିତ୍ତ ଗୋବିନ୍ଦ-ପାଦତଳେ ॥ ୧୧୯	
ନଥାଏ ସଜ୍ଞା ତାର ଦେହେ । କୃଷ୍ଣେ ଆବିଷ୍ଟ ହୋଇଥାଏ ॥ ୧୨୦	
ମନ ତା ଗୋବିନ୍ଦ ଚରଣେ । ସଂସାରସୁଖ ସେ ନ ମଣେ ॥ ୧୨୧	
ଜାଗ୍ରତେ ଶୟନେ ଭୋଜନେ । ଭ୍ରମଣେ ବାକ୍ୟ-ଆଳାପନେ ॥ ୧୨୨	
କୃଷ୍ଣଚରଣେ ଚିତ୍ତ ଦେଇ । ବିଷୟ ରସେ ଜ୍ଞାନ ନାହିଁ ॥ ୧୨୩	
କୃଷ୍ଣଚରଣ ଚିନ୍ତାବଳେ । କି ଅବା ବୋଲେ କିବା କରେ ॥ ୧୨୪	
ନିର୍ମଳ ପ୍ରାୟ ନୃତ୍ୟ କରେ । ହସି କାନ୍ଦଇ ଉଚ୍ଛ୍ବରେ ॥ ୧୨୫	
କୃଷ୍ଣ ଗାୟନ ସେ ଆନନ୍ଦେ । ନିର୍ମଳ ଭକ୍ତିଭାବ ଭେଦେ ॥ ୧୨୬	
କୃଷ୍ଣର ଚେଷ୍ଟା ନିତ୍ୟେ କରେ । ସୁଜନଜନଙ୍କ ସଙ୍ଗରେ ॥ ୧୨୭	
କୃଷ୍ଣଚରଣେ ଭାବେ ମଜ୍ଜି । ପୁଲକ କରେ ରୋମରାଜି ॥ ୧୨୮	

ଆନନ୍ଦେ ଅଶ୍ରୁ ଝରଝର	। ନିରତେ ବହେ ଚକ୍ଷୁଦ୍ବାର	॥ ୧୨୯
କୃଷ୍ଣଚରଣ-ସେବା-ଭୋଳେ	। ରମଇ ଅକିଞ୍ଚନ ମେଳେ	॥ ୧୩୦
ଆତ୍ମା-ନିବୃତ୍ତ ଅନୁକ୍ଷଣେ	। ବିଷୟସଙ୍ଗ ଦୁଃଖ ମଣେ	॥ ୧୩୧
ଏମନ୍ତେ ପୁତ୍ରର ବିଷୟେ	। ହିରଣ୍ୟକଶିପୁ ନିର୍ଦ୍ଦୟେ	॥ ୧୩୨
ଯାତନା କରେ ଅତିରେକେ	। କେ ସହିପାରେ ନରଲୋକେ	॥ ୧୩୩

ଯୁଧିଷ୍ଠିର ଉବାଚ

ହେ ଦେବଗନ୍ଧି ସତ୍ୟବ୍ରତ	। କହିଲ ଅଦ୍ଭୁତ ଚରିତ	॥ ୧୩୪
ନିଜ ସୁତକୁ ତାତ ଯେବେ	। ଦକ୍ଷିଣା ଶତ୍ରୁଜନ ଭାବେ	॥ ୧୩୫
ସେ ଶୁଦ୍ଧଚେତା ପ୍ରହଲ୍ଲାଦ	। କିମାଇଁ ଅର୍ଜିଲା ପ୍ରମାଦ	॥ ୧୩୬
କୁପୁତ୍ରପଣ ଯେ କରନ୍ତି	। ପିତାକୁ ରିପୁ ପ୍ରାୟ ଚିନ୍ତି	॥ ୧୩୭
ପୁତ୍ର-କୁଶଳେ ଶିକ୍ଷା ଅର୍ଥେ	। ପିତା ଚିନ୍ତଇ ଦିବାରାତ୍ରେ	॥ ୧୩୮
ନିଜ ପୁତ୍ରକୁ ପିତା କେବେ	। ନ ଦକ୍ଷେ ଅପର ସ୍ବଭାବେ	॥ ୧୩୯
ସେ ପୁତ୍ର ପିତା-ଅନୁଚର	। ସ୍ବଭାବେ ଶୁଦ୍ଧ ସାଧୁ ଧୀର	॥ ୧୪୦
ଏହାକୁ କିମ୍ବା ଦୁଃଖ ଦେଲା	। ମୋତେ ତ ସଦେହ ଲାଗିଲା	॥ ୧୪୧
ଯେ ପିତା ପୁତ୍ରେ ଦିଏ ଦୁଃଖ	। ସେ କଥା ମରଣୁଁ ଅଧିକ	॥ ୧୪୨
ଏଣୁ ଦୁଃଖୁତ ମୋର ମନ	। କହ ହେ ବ୍ରହ୍ମାଙ୍କ ନନ୍ଦନ	॥ ୧୪୩

ଶୁକ ଉବାଚ

ଏମନ୍ତେ ଧର୍ମସୁତ ବାଣୀ	। ନାରଦ ସଭା ମଧ୍ୟେ ଶୁଣି	॥ ୧୪୪
କୃଷ୍ଣ ଚରଣେ ଦେଇ ଚିତ୍ତ	। କହିଲେ ବିଷ୍ଣୁର ଚରିତ	॥ ୧୪୫
ସେ ବ୍ରହ୍ମମୁନିର ଚରଣେ	। ସୁଜନେ ନମ ଅନୁକ୍ଷଣେ	॥ ୧୪୬
ତୁମ୍ଭର ହିତେ ଭାଗବତ	। ଭାଷା-ପ୍ରବନ୍ଧେ କଲି ଗୀତ	॥ ୧୪୭
ସପ୍ତମସ୍କନ୍ଧେ ଏହି ଚତୁ	। କହଇ ଦାସ ଜଗନ୍ନାଥ	॥ ୧୪୮

କାତି ଶ୍ରୀମଦ୍ଭାଗବତେ ମହାପୁରାଣେ ପାରମହଂସ୍ୟାଂ ସଂହିତାୟାଂ
ସପ୍ତମସ୍କନ୍ଧେ ପ୍ରହ୍ଲାଦ ଚରିତେ ଚତୁର୍ଥୋଽଧ୍ୟାୟଃ ॥

ପଞ୍ଚମ ଅଧ୍ୟାୟ

ନାରଦ ଭବାଟ

ଅସୁରକୁଳେ ପୁରୋହିତ	। ସର୍ବଞ୍ଜ ଶୁକ୍ର ଭଗ୍ନସୁତ	॥ ୧
ମୁନିକ ପୁତ୍ର ବେନିଭାଇ	। ଶଶ୍ଵ ଅମର୍କ ନାମେ ଦୁଇ	॥ ୨
ରାଜା ଆଚାର୍ଯ୍ୟ ତାକୁ କଲେ	। ପୁତ୍ରମାନଙ୍କୁ ପଢ଼ାଇଲେ	॥ ୩
ରାଜା ମନ୍ଦିରେ ବେନିଭାଇ	। ଦୈତ୍ୟପୁତ୍ରଙ୍କୁ ସଙ୍ଗେ ଲାଇ	॥ ୪
ଯେ ଷଡ଼ନୀତି ରାଜକୁଳେ	। ସର୍ବେ ପଢ଼ନ୍ତି ଏକମେଳେ	॥ ୫
ତାହାଙ୍କ ମଧ୍ୟେ ପ୍ରହଲ୍ଲାଦ	। ସକଳ-ଶାସ୍ତ୍ର ହେଲେ ସିଦ୍ଧ	॥ ୬
ଗୁରୁଙ୍କ ମୁଖୁଁ ବେଳେ ଶୁଣି	। ତକ୍ଷଣେ ଚିତ୍ତେ ପରିମାଣି	॥ ୭
ଚିତ୍ତ ନିର୍ମଳେ ତାହା ଜାଣେ	। କେବଳ ମନେ ନ ପ୍ରମାଣେ	॥ ୮
ବିଚାର କରେ ଅନ୍ତର୍ଗତେ	। କେ ରିପୁ କେ ମିତ୍ର ଜଗତେ	॥ ୯
ଏକଇ ଆତ୍ମା ନରହରି	। ସମେ ସକଳଘଟେ ପୁରି	॥ ୧୦
ଏକଥା ଅଟେ ପ୍ରମାଣ	। ସକଳଆତ୍ମା ନାରାୟଣ	॥ ୧୧
ଯେ ପାଠ ପଢ଼େ ବାହ୍ୟମତେ	। ଦୃଢ଼େ ନ ଧରେ ଅନ୍ତର୍ଗତେ	॥ ୧୨
ଦିନେକ ପ୍ରହଲ୍ଲାଦ ଆଣି	। କୋଳେ ବସାଇ ନୃପମଣି	॥ ୧୩
ଅନେକ ଅଳଙ୍କାର ଦେଇ	। ସାନହେ ପୁତ୍ରକୁ ପୁଚ୍ଛଇ	॥ ୧୪

ହିରଣ୍ୟକଶିପୁ ଭବାଟ

ହେ ପୁତ୍ର ଶୁଣ ବାକ୍ୟ ମୋର	। ଯେ ଷଡ଼ନୀତି ରାଜାଙ୍କର	॥ ୧୫
ତୁ ତାହା ଗୁରୁମୁଖୁଁ ଶୁଣୁ	। ସୁଦୃଢ଼ଚିତ୍ତେ ନ ପ୍ରମାଣୁ	॥ ୧୬
ମୁଁ ଭଲେ ଶୁଣିଲି ତାହା	। କହ ତୁ ସାଧୁ ମଣୁ ଯାହା	॥ ୧୭
ଯେ ରାଜନୀତି ଚିତ୍ତେ ଧରେ	। କେବେ ହେଁ ଶତ୍ରୁକୁ ନ ଡରେ	॥ ୧୮
ସଂଗ୍ରାମେ ରିପୁ ଜୟକରେ	। ସେ ରାଜା ସୁଖ ଭୁଞ୍ଜେ ଭଲେ	॥ ୧୯
ବିଦ୍ୟା ପଢ଼ିଲୁ ଏତେ କାଳ	। ଭଲ କି ମଣୁ ମୋତେ ବୋଲ ॥ ୨୦	
ପିତା-ବଚନ ପୁତ୍ର ଶୁଣି	। ଶିରେ ନିବେଶି ବେନି ପାଣି	॥ ୨୧
ସାନହେ ବାକ୍ୟ ଗବଗଦ	। କହେ ବାଳକ ପ୍ରହଲ୍ଲାଦ	॥ ୨୨

ପ୍ରହ୍ଲାଦ ଉବାଚ

ଶୁଣ ଭୋ ତାତ ଏକଚିତ୍ତେ । ଯେ ସାଧୁ ମଣେ ମୋର ମତେ ॥ ୨୩
 ସଂସାର ସାଗର ପରାୟେ । ପ୍ରାଣୀକୁ ଉଦବେଗ ଦିଏ ॥ ୨୪
 ଦେଖ ଏ ଗୃହ-ଅନ୍ଧକୂପ । ଆତ୍ମା ନିପାତ ମହାତାପ ॥ ୨୫
 ଏହାକୁ ଦୂରେ ପରିହର । ଅରଣ୍ୟେ କୃଷ୍ଣ ଆଶ୍ରେ-କର ॥ ୨୬
 ସାଧୁ ମଣଇ ଏହା ଚିତ୍ତେ । ସତ୍ୟ କହିଲି ତୋ ଅଗ୍ରତେ ॥ ୨୭

ନାରଦ ଉବାଚ

ଏମନ୍ତେ ପୁତ୍ରବାକ୍ୟ ଶୁଣି । ଶତ୍ରୁର ପକ୍ଷ ପ୍ରାୟେ ମଣି ॥ ୨୮
 ଉଚ୍ଚେ ହସିଲା ଅତିରେକ । ବୋଲଇ ପୁତ୍ର ଅବିବେକ ॥ ୨୯
 ଏପରି ପରବୁଦ୍ଧି ବଳେ । ନଷ୍ଟ ହୁଅନ୍ତି ସର୍ବକାଳେ ॥ ୩୦
 ଏହାର ବୁଦ୍ଧି କେ ହରିଲା । ଏ ମୋର ଶତ୍ରୁକୁ ଭଜିଲା ॥ ୩୧
 କୋଳୁ ବାଳକ ତଳେ ଥୋଇ । ବୋଲେ ସେବକ ମୁଖ ଚାହିଁ ॥ ୩୨
 ଗୁରୁ-ଭୁବନେ ନେଇ ଦିଅ । ଏକଥା ଗୁରୁଆଗେ କହ ॥ ୩୩
 ଏ ମୋର ବାଳକର ମନ । ବିଷ୍ଣୁବିଷୟେ କିବା ଛନ୍ଦ ॥ ୩୪
 ଏହାର ମନ ବିଷ୍ଣୁ ପକ୍ଷେ । ଯେମନ୍ତେ ନ ଘଟେ ପ୍ରତ୍ୟକ୍ଷେ ॥ ୩୫
 ରାଜାର ଆଜ୍ଞା ଭୂତେ ପାଇ । ବାଳକ ଗୁରୁଘରେ ନେଇ ॥ ୩୬
 ବ୍ରାହ୍ମଣଗୋଷ୍ଠୀ ମଧ୍ୟେ ଦେଲା । ରାଜାବତନ ଜଣାଇଲା ॥ ୩୭
 ତା ଶୁଣି ବିପ୍ର ଉଦବେଗେ । ବୋଲନ୍ତି ପ୍ରହଲ୍ଲାଦ ଆଗେ ॥ ୩୮
 ସାଧୁ ବଚନ ବାକ୍ୟମତେ । କହନ୍ତି ହସ୍ତଧରି ହସ୍ତେ ॥ ୩୯
 ହେ ବସ ପ୍ରହଲ୍ଲାଦ ଶୁଣ । ସର୍ବଦା ହେଉ ତୋ କଲ୍ୟାଣ ॥ ୪୦
 ଆତ୍ମକୁ ଲାଗଇ ସଂଶୟ । ମିଥ୍ୟା ତୁ ତେଜି ସତ୍ୟ କହ ॥ ୪୧
 ବାଳକବୁଦ୍ଧି ତୋ ନ ଦେଖୁ । ଅଦ୍ଭୁତ ପ୍ରାୟେ ଉପଲକ୍ଷି ॥ ୪୨
 ତୋହର ବୁଦ୍ଧି କେ ହରିଲା । ଶତ୍ରୁ-ଭଜନେ ଶିକ୍ଷା ଦେଲା ॥ ୪୩
 କିବା ଏ ସ୍ୱଭାବ ତୋହର । ଆତ୍ମକୁ ଲାଗେ ଅଗୋଚର ॥ ୪୪
 କହ କେ ତୋତେ ଦେଲା ଦୀକ୍ଷା । ଆତ୍ମେ ଶ୍ରବଣେ କରୁ ଇଚ୍ଛା ॥ ୪୫

ପ୍ରହ୍ଲାଦ ଭବାତ

ଯାହାର ମାୟାବଳେ ଜନ	। ସ୍ବ-ପର ବୁଦ୍ଧି କରେ ଭିନ୍ନ	॥ ୪୬
ଯାହାର ନାହିଁ ପରାପର	। ତାହାକୁ ମୋର ନମସ୍କାର	॥ ୪୭
ଯାହାଙ୍କ ଆଜ୍ଞା ପରମାଶେ	। ପ୍ରାଣୀ ନିଶ୍ଚରେ ଭବ-ବଶେ	॥ ୪୮
ସେ ସର୍ବଆତ୍ମା ଯୋଗେଶ୍ବର	। ତାହାର ନାହିଁ ଆତ୍ମାପର	॥ ୪୯
ଯାହାକୁ ହରି କରେ ଦୟା	। ତାହାର ଯାଏ ଭେଦମାୟା	॥ ୫୦
ବାସନାବଳେ ସର୍ବଜନ୍ତୁ	। ଭୁଞ୍ଜନ୍ତି ପରାପର-ହେତୁ	॥ ୫୧
ତାହାର ମାର୍ଗେ ଶିବ-ବ୍ରହ୍ମ	। ଗତି ନ ଲାଭି ହୋନ୍ତି ଭ୍ରମ	॥ ୫୨
ସେ ମୋର ମନ ଭିନ୍ନ କଲା	। ପର ଅପର ନ କହିଲା	॥ ୫୩
ଯେସନେ ଅୟତ୍ନାତ୍ତ ଗୁଣେ	। ଲୌହ ଭ୍ରମଜ ଆକର୍ଷଣେ	॥ ୫୪
ମୋହର ମନ ସେହିମତେ	। ଭ୍ରମଜ ବିଷ୍ଣୁର ଆୟତ୍ନେ	॥ ୫୫

ନାରଦ ଭବାତ

ଗୁରୁକୁ କହି ଏ ବଚନ	। ପ୍ରହ୍ଲାଦ ହୋଇଲା ମଉନ	॥ ୫୬
ବାଳକ ବାଣୀ ଶୁଣି କର୍ଣ୍ଣେ	। କୋପ ବସିଲା ଗୁରୁ ମନେ	॥ ୫୭
ସମୀପେ ଥିଲେ ରାଜାଲୋକ	। ଗୁରୁହିଁ ରାଜାର ସେବକ	॥ ୫୮
କୋପେ କମ୍ପିଲେ ବାକ୍ୟ ଶୁଣି	। ତକ୍ଷଣେ ଘରୁ ବେତ ଆଣି	॥ ୫୯
ରାଜାର ବଂଶେ ଦୁରାଚାର	। ନିଷ୍ଠେ ଜନ୍ମିଲା କୁଳାଙ୍ଗାର	॥ ୬୦
ଦୁର୍ବୁଦ୍ଧି ପଣ ଏ ବାଳକ	। ଏହାକୁ ଦଣ୍ଡେ ହେଁ ନ ରଖ	॥ ୬୧
ଚନ୍ଦନବନେ କଣ୍ଠାବୃକ୍ଷ	। ଦେଖ ହୋ ଜନ୍ମିଲା ପ୍ରତ୍ୟକ୍ଷ	॥ ୬୨
କଣ୍ଠକ ବୃକ୍ଷ ଯେବେ ମାରି	। ଚନ୍ଦନବନ ଯତ୍ନ କରି	॥ ୬୩
ତେବେ ନିର୍ଭୟେ ଭୋଗ କରି	। କଣ୍ଠକ ଥିଲେ ନିତ୍ୟେ ଡରି	॥ ୬୪
ଚନ୍ଦନବନ ଦୈତ୍ୟଗଣ	। ବିଷ୍ଣୁ ଯେ କୁଠାର ସମାନ	॥ ୬୫
କୁଠାର ବେଢ଼ ଏହୁ ହୋଇ	। ଏ ଥିଲେ ଆତ୍ମ ଭଲ ନାହିଁ	॥ ୬୬
ଏମତେ କରାଇଲେ ଭୟେ	। ତଜିଲେ ବିବିଧ ଉପାୟେ	॥ ୬୭
ପୁଣି ଆଶ୍ବାସ ତାକୁ କରି	। ଗୁରୁ ପଦାନ୍ତ ହସ୍ତଧରି	॥ ୬୮

ଯେ ଧନ-ଅର୍ଥ-କାମପଳେ । ସେ ବିଦ୍ୟା ପଢ଼ାଇଲେ ବଳେ ॥ ୬୯
 ମୋକ୍ଷ ହିଁ ଅଛି ତାର ତହିଁ । ଏମନ୍ତ ବାଳକେ ପଢ଼ାଇ ॥ ୭୦
 ମାତାଙ୍କ ଆଗେ ନେଇ ଦେଲେ । ସେ ତାକୁ ଅଳଙ୍କୃତ କଲେ ॥ ୭୧
 ରାଜା ସମୀପେ ଦେଲେ ନେଇ । ତା ଦେଖୁ ରାଜା ତୋଷ ହୋଇ ॥ ୭୨
 ଚରଣ ତଳେ ପୁତ୍ର ଚାହିଁ । ତକ୍ଷଣେ କୋଳ କଲା ନେଇ ॥ ୭୩
 ଆନନ୍ଦେ ଗାତ୍ରେ ହସ୍ତ ଦେଇ । ସ୍ନେହରେ କୋଳରେ ବସାଇ । ୭୪
 ପୁତ୍ର ସ୍ୱଭାବେ ପ୍ରୀତିକରି । କଲ୍ୟାଣ କରେ କୋଳେ ଧରି ॥ ୭୫
 ପ୍ରସନ୍ନବଦନେ ଅନାଇଁ । ସମୀପେ ପୁତ୍ରକୁ ବୋଲାଇ ॥ ୭୬

ହିରଣ୍ୟକଶିପୁ ଉବାଚ

ହେ ପୁତ୍ର ଶୁଣ ମୋ ବଚନ । ଗୁରୁ ଭୁବନେ ଏତେ ଦିନ ॥ ୭୭
 ତୁ ଯେ ପଢ଼ିଲୁ ବାଳଭାବେ । ମୋର ସମ୍ମୁଖେ କହ ଏବେ ॥ ୭୮
 ଉତ୍ତମବିଦ୍ୟା ପୁତ୍ର କହ । ମୋ ମନେ ନ ରହୁ ସନ୍ଦେହ ॥ ୭୯

ପ୍ରହ୍ଲାଦ ଉବାଚ

ଶୁଣ ହେ ତାତ ମନଦେଇ । ଯେ ବିଦ୍ୟା ଉତ୍ତମ ମଣଇ ॥ ୮୦
 ଶ୍ରୀକୃଷ୍ଣ ଶ୍ରବଣ କାର୍ତ୍ତନ । ସ୍ମରଣ ଚରଣସେବନ ॥ ୮୧
 ସର୍ବସମ୍ପଦ ସମର୍ପିବ । ଚରଣେ ଦାସ ପଣେ ଥିବ ॥ ୮୨
 ସଖ୍ୟ ଭାବରେ ନେବ ଦିନ । କରିବ ଆତ୍ମନିବେଦନ ॥ ୮୩
 ଏତେ ପ୍ରକାରେ ବିଷ୍ଣୁଭାବ । ନିରନ୍ତେ ଚିତ୍ତେ ସୁମରିବ ॥ ୮୪
 ଏହା ମୁଁ ଉତ୍ତମ ମଣଇ । କହିଲି ତୋର ଆଗେ ମୁହିଁ ॥ ୮୫
 ଏ ନବଲକ୍ଷଣେ ଭକତି । ଯେ ନର ଗୋବିନ୍ଦେ କରନ୍ତି ॥ ୮୬
 ଉତ୍ତମବିଦ୍ୟା ବୋଲି ତାହା । ଯେଣେ ନ ଲାଗେ ବିଷ୍ଣୁମାୟା ॥ ୮୭
 ଏମନ୍ତ ପୁତ୍ରମୁଖୁଁ ଶୁଣି । କୋପେ ଉଠିଲା ଶିର ଝୁଣି ॥ ୮୮
 ଆରକ୍ତ ବେନିତକ୍ଷୁ ତାର । ପ୍ରଚଣ୍ଡେ କମ୍ପଇ ଅଧର ॥ ୮୯
 ଗୁରୁପୁତ୍ରର ମୁଖ ଚାହିଁ । ବୋଲଇ କୋପଭର ହୋଇ ॥ ୯୦

ତୁ ବ୍ରହ୍ମବନ୍ଧୁ ଗୁରୁପୁତ୍ର	। ଏ ତ ତୋହର ବିପରୀତ	॥ ୯୧
ମୋର ବିପକ୍ଷ-ସ୍ତୁତି ଯେତେ	। ଏହା ଶିଖାଇଲୁ କେମନ୍ତେ	॥ ୯୨
ଅସାର ବିଦ୍ୟା ଶିଖାଇଲୁ	। ତୁ ତ ଅବଜ୍ଞା ମୋତେ କଲୁ	॥ ୯୩
ଅସାଧୁଲୋକ ଏ ସଂସାରେ	। ଅଛନ୍ତି କୈତବ ବେଭାରେ	॥ ୯୪
ତାହାଙ୍କ ଦୋଷ ତାଙ୍କୁ ମାରେ	। ରୋଗ ଯେସନେ କଲେବରେ	॥ ୯୫
ଯେ ପ୍ରାଣୀ ବ୍ରହ୍ମହତ୍ୟା କରେ	। ସେ କ୍ଷୟରୋଗୀ ଜନ୍ମାନ୍ତରେ	॥ ୯୬
ଯେ ନିତ୍ୟ ମଦ୍ୟପାନ କରେ	। ବିକଟଦନ୍ତ ତା ଅଧରେ	॥ ୯୭
ସୁବର୍ଣ୍ଣ ହରିଆଇ ଯେବେ	। କୁନଖୀ ହୋଇ ଜନ୍ମ ଲଭେ	॥ ୯୮
ଗୁରୁକାମିନୀ ଯେହୁ ରତେ	। ଧବଳକୁଷ୍ମ ମୁଖ ହସ୍ତେ	॥ ୯୯
ଏମନ୍ତେ ଅସୁର ବଚନେ	। କହନ୍ତି ଗୁରୁଙ୍କ ନନ୍ଦନେ	॥ ୧୦୦

ଗୁରୁପୁତ୍ର ଉବାଚ

ମୋହର ଶିକ୍ଷା ଏ ନୁହଁଇ	। ଆନ ବା ପଦ୍ମାଇବ କେହି	॥ ୧୦୧
ତୋର ପୁତ୍ରର ଏ ସ୍ୱଭାବ	। ଜାଣି ତୁ ଚିନ୍ତ ପରାଭବ	॥ ୧୦୨

ନାରଦ ଉବାଚ

ଏମନ୍ତେ ଗୁରୁବାକ୍ୟ ଶୁଣି	। ସଂଶୟଚିତ୍ତେ ନୃପମଣି	॥ ୧୦୩
ପୁତ୍ରକୁ ଚାହିଁ କୋପଭରେ	। ବୋଲଇ କୁହିତ-ବେଭାରେ	॥ ୧୦୪

ହିରଣ୍ୟକଶିପୁ ଉବାଚ

ଏ ବିଦ୍ୟା ଗୁରୁବାକ୍ୟ ନୋହେ	। କେ ଅବା ତୋର ମନ ମୋହେ	॥ ୧୦୫
-------------------------	----------------------	-------

ପ୍ରହ୍ଲାଦ ଉବାଚ

ଶୁଣ ହେ ତ୍ରେଲୋକ୍ୟ ଇଶ୍ୱର	। ମତିର ଗତି ଚକ୍ରଧର	॥ ୧୦୬
ଯେ ପ୍ରାଣୀ ଗୃହକୃତ୍ୟ କରେ	। ତା ମତି କୃଷ୍ଣ ନ ସୁମରେ	॥ ୧୦୭
ଗୁରୁବଚନ କି କରିବ	। ଯାହାର ଯେମନ୍ତ ସ୍ୱଭାବ	॥ ୧୦୮
ଅସାଧ୍ୟ ଇନ୍ଦ୍ରିୟଙ୍କ ବଳେ	। ଗୃହସ୍ଥ ପଡ଼େ ରସାତଳେ	॥ ୧୦୯
କୁଳବେଭାରେ ବଶ ହୋଇ	। ଚର୍ବିତ ଚର୍ବଣ କରଇ	॥ ୧୧୦
ତାହାଙ୍କ ମତି କୃଷ୍ଣଠାବେ	। କେବେହେଁ ନୋହେ ଭକ୍ତିଭାବେ	॥ ୧୧୧

ଯେ ପ୍ରାଣୀ ଦୁରାଶୟ ପଣେ । ଅନର୍ଥ ଅର୍ଥ ପ୍ରାୟେ ମଣେ ॥ ୧୧୨	
ସେ କାହିଁ କୃଷ୍ଣକୁ ପାଇବ । ଯେ ବ୍ରହ୍ମାଣଙ୍କରେ ଦୁଲ୍ଲଭ ॥ ୧୧୩	
ଯାହାର ମତି ଅର୍ଥ ଧାନ୍ତି । ସେ ପ୍ରାଣୀ ଲଭିବ ତା କାହିଁ ॥ ୧୧୪	
ଅନ୍ଧକୁ ଅନ୍ଧ ଯେହ୍ନେ ବହେ । ସେ ଈଶବନ୍ଦେ ଭ୍ରମେ ମୋହେ ॥ ୧୧୫	
ଏମନ୍ତ ପ୍ରାଣୀଙ୍କ ସ୍ୱଭାବ । କେମନ୍ତେ କୃଷ୍ଣକୁ ଲଭିବ ॥ ୧୧୬	
କୃଷ୍ଣ-ଚରଣପଦ୍ମ ଦୁଇ । ଏ ଘେନି ଲଭି ନ ପାରଇ ॥ ୧୧୭	
ଯାହାର ଚରଣର ଅର୍ଥ । ସ୍ମରଣେ ଖଣ୍ଡଇ ଅନର୍ଥ ॥ ୧୧୮	
ଯାହାଙ୍କ ଚରଣାରବିନ୍ଦ । ସେବି ନ ପାନ୍ତି ସୁରବୁନ୍ଦ ॥ ୧୧୯	
ବିଷ୍ଣୁଭକତ ପାଦଧୂଳି । ଉଦକ ସଙ୍ଗେ ଶିରେ ବୋଳି ॥ ୧୨୦	
ତହିଁ ଯେ ସ୍ନାନ ନ କରଇ । ହରିଙ୍କି ଲଭିବ ସେ କାହିଁ ॥ ୧୨୧	
ଏମନ୍ତ କହି ଦୈତ୍ୟବଳା । ଅନ୍ତରେ ମଉନ ହୋଇଲା ॥ ୧୨୨	
ଶୁଣି ଅସୁର କୋପାନଳେ । କୋଳରୁ ପକାଇଲା ତଳେ ॥ ୧୨୩	
ରୋଷେ ଅରୁଣତନ୍ତ୍ର କଲା । ଅସୁରଗଣେ ଆଜ୍ଞା ଦେଲା ॥ ୧୨୪	

ହିରଣ୍ୟକଶିପୁ ଉବାଚ

ଶୁଣ ହେ ନରନରତଗଣ । ମୋର ପୁତ୍ରର ଦୁଷ୍ଟପଣ ॥ ୧୨୫	
ମରଣ ଅର୍ଜିଲା ବେତାରେ । ଏହାକୁ ରାଜ୍ୟ କର ଦୂରେ ॥ ୧୨୬	
ମୋର ଅନୁଜ ନାଶ କରି । ଯେ ବିଷ୍ଣୁ ମୋହର ବଜରୀ ॥ ୧୨୭	
ତାହାର ପକ୍ଷ ଏ ଧଇଲା । ନିଜ ସୁହୃଦ ଉପେକ୍ଷିଲା ॥ ୧୨୮	
ବିଷ୍ଣୁର ଦାସପଣେ ରହେ । କେ ପ୍ରାଣ ଥାଉଁ ଏହା ସହେ ॥ ୧୨୯	
ବିଷ୍ଣୁର ଆଶ୍ରେ ଏ ମୋହର । ନିଷ୍ଠେ କରିବ ଅପକାର ॥ ୧୩୦	
ପିତା ସୁହୃଦ ପୁତ୍ରଙ୍କର । ଦୁଷ୍ଟାଙ୍ଗ ଏ ଶାସ୍ତ୍ର ବେତାର ॥ ୧୩୧	
ଏ ପଞ୍ଚବରଷର ସୁତ । ପିତାମାତାରେ ଅଭକତ ॥ ୧୩୨	
ପରର ପୁତ୍ର ହୋଇ ଯେବେ । ଆପଣା ହିତ ଅନୁଭାବେ ॥ ୧୩୩	
ତାହାକୁ ଜାଣି ନିଜ ସୁତ । ରୋଗକୁ ଔଷଧ ଯେମନ୍ତ ॥ ୧୩୪	
ଆପଣା ତହିଁ ଜାତ ହୋଇ । ପରର ହିତେ ଯେବେ ଥାଇ ॥ ୧୩୫	
ବ୍ୟାଧିର ପ୍ରାୟ ଜନ୍ମ ତାର । ତା ମଳେ ଆତ୍ମାର ନିଷ୍ଠାର ॥ ୧୩୬	

ଯେ ଅଙ୍ଗେ ସର୍ପାଘାତ କରେ । ସେ ଅଙ୍ଗ ଦୋଷେ ପ୍ରାଣୀ ମରେ ॥ ୧୩୭
 ସେ ଅଙ୍ଗ ଛେଦି ପକାଇଲେ । ଦେହେ ଜୀବନ ରହେ ଭଲେ ॥ ୧୩୮
 ଯେ ହିତ କରେ ପର ହୋଇ । ତା ତହିଁ ଆର ବନ୍ଧୁ କାହିଁ ॥ ୧୩୯
 ଅହିତ କରେ ବନ୍ଧୁ ଯେବେ । ତାହାକୁ ଲେଖୁ ଶତ୍ରୁଭାବେ ॥ ୧୪୦
 ଦେହରୁ ବ୍ୟାଧି ଜନ୍ମ ହୋଇ । ଆତ୍ମା ସହିତେ ସଂହାରଇ ॥ ୧୪୧
 ଅରଣ୍ୟ ଅନ୍ଧକାର ଆଣି । ରୋଗ-ସଙ୍କଟ ତରେ ପ୍ରାଣୀ ॥ ୧୪୨
 ପର ଅପର ଏ ବିଚାର । କେ ରିପୁ କେବା ଆପଣାର ॥ ୧୪୩
 ସୁହୃଦ ହୋଇ ଶତ୍ରୁପଣେ । ପାପ ଚିନ୍ତଇ ଅନୁକ୍ଷଣେ ॥ ୧୪୪
 ନାନା-ଉପାୟେ ତାକୁ ମାରି । ସେ ମଲେ ସୁଖେ ପ୍ରାଣ ଧରି ॥ ୧୪୫
 ଯୋଗୀଙ୍କ ଯୋଗଧ୍ୟାନ କାଳେ । ଦୁଷ୍ଟଜନ୍ମିୟ ଯେବେ ବଳେ ॥ ୧୪୬
 ତାହାକୁ ଯେବେ କରେ ସାଧ । ତେବେ ଲଭଇ ବ୍ରହ୍ମପଦ ॥ ୧୪୭
 ଏ ମିତ୍ରବେଶଧାରୀ ପର । ଏହାକୁ ବେଗେ ବଧ କର ॥ ୧୪୮
 ଭୋଜନ ଶୟନ ଆସନେ । ଉପାୟ କର ତା ମରଣେ ॥ ୧୪୯
 ଏମନ୍ତେ ରାଜା ଆଜ୍ଞା ପାଇ । ଅସୁରେ ଅସ୍ର ଘେନି ଧାଇଁ ॥ ୧୫୦
 ବାଳକ-ନାଶ ମନେ ଚିନ୍ତି । ଶୂଳ ଅନ୍ତରୀକ୍ଷେ ବୁଲାନ୍ତି ॥ ୧୫୧
 ସୁତୀକ୍ଷଣ ଦିଶେ ଦନ୍ତପତି । କରାଳ-ବଦନେ ଚାହାନ୍ତି ॥ ୧୫୨
 ତମାର ବର୍ଣ୍ଣ ପ୍ରାୟେ ଦାଢ଼ି । ଶିରେ କପିଳଜଟା ବେଢ଼ି ॥ ୧୫୩
 ନାଚନ୍ତି ଭଉରବ ନାଦେ । ଅସୁରେ ଛନ୍ଦି ପାଦ ପାଦେ ॥ ୧୫୪
 ଶୂଳ ବୁଲାଇ ମହାଘୋରେ । ପିଟିଲେ ବାଳକ ଉପରେ ॥ ୧୫୫
 ତା ଦେଖୁ ଅସୁରକୁମାର । ମନେ ଚିନ୍ତିଲା ଚକ୍ରଧର ॥ ୧୫୬
 ଗୋବିନ୍ଦପାଦେ ଚିତ୍ତ ଦେଇ । ବୋଲଇ ଅସୁରଙ୍କୁ ଚାହିଁ ॥ ୧୫୭
 ତୁମ୍ଭର ଦେହେ ଯେବେ ହରି । ଆତ୍ମା-ସ୍ୱରୂପେ ଛନ୍ତି ପୂରି ॥ ୧୫୮
 ସକଳ ଶସ୍ତ୍ରେ ହରି ଯେବେ । ଘଟଣେ ଛନ୍ତି ଆତ୍ମାଭାବେ ॥ ୧୫୯
 ଏକଥା ସତ୍ୟ ଯେବେ ହୋଇ । ଶସ୍ତ୍ର ନ କାରୁ ମୋର ଦେହୀ ॥ ୧୬୦
 ଶୁଣି ଅସୁର କୋପଭରେ । ଅନେକ-ଶସ୍ତ୍ର ପ୍ରହାରିଲେ ॥ ୧୬୧
 ପ୍ରହଲ୍ଲାଦର ଦେହେ ବାଜି । ସକଳ ଶସ୍ତ୍ରେ ଗଲେ ଭାଜି ॥ ୧୬୨
 ଅପୁଣ୍ୟବନ୍ତ-ପ୍ରାଣୀ ଦେହେ । ସାଦ୍ବିକପଳ ଯେହ୍ନେ ନୋହେ ॥ ୧୬୩

ଅଦ୍ଭୁତ-କର୍ମ ତାର ଦେଖୁ	। ତକ୍ଷଣେ ଆସନ ଉପେକ୍ଷି	॥ ୧୬୪
ଭିତରେ ପଶିଲା ଅସୁର	। ଭୟରେ କମ୍ପେ ଥରହର	॥ ୧୬୫
ମନ୍ତ୍ରୀ-ସଙ୍ଗତେ ବିଚାରିଲା	। ବାଳକ-ମରଣ ଚିନ୍ତିଲା	॥ ୧୬୬
ଅଜରାବତଆଦି ନାଗେ	। ତାହାକୁ ଅଶୀଇଲା ବେଗେ	॥ ୧୬୭
ବୋଲଇ ଦନ୍ତାଘାତ କର	। ଯେମନ୍ତେ ମରଇ କୁମର	॥ ୧୬୮
ଶୁଣି ଅନେକ ହସ୍ତୀ ତୁଲେ	। ବାଳକ-ସମୀପେ ମିଳିଲେ	॥ ୧୬୯
ହସ୍ତୀକି ଚାହିଁ ଦୈତ୍ୟବଳା	। ଅନ୍ତରେ କୃଷ୍ଣ ସୁମରିଲା	॥ ୧୭୦
ମହାକ୍ରୋଧରେ ଗଜବରେ	। ନିଷ୍ଠୁର-ଦନ୍ତର ଅଗ୍ରରେ	॥ ୧୭୧
ନିର୍ଦ୍ଦାତେ କରନ୍ତେ ପ୍ରହାର	। ସକଳ-ଦନ୍ତ ହେଲା ଚୂର	॥ ୧୭୨
ଭୟେ ଭାଜିଲେ ହସ୍ତୀବଳ	। ଦେଖୁ ଅସୁର କୋପାନଳ	॥ ୧୭୩
ତକ୍ଷକଆଦି ଅଷ୍ଟନାଗେ	। ଥିଲେ ଯେ ଅନ୍ତରୀକ୍ଷ ମାର୍ଗେ	॥ ୧୭୪
ତାହାକୁ ରାଇ ନୃପବର	। ନିଷ୍ଠୁରେ ବୋଲଇ ଉତ୍ତର	॥ ୧୭୫
ଏ କୁଳାଙ୍ଗାର ମୋ କୁମର	। ଏହାର ପ୍ରାଣ ବେଗେ ହର	॥ ୧୭୬
ନାଗକୁ ଦେଖୁ ପ୍ରହଲ୍ଲାଦ	। ଚିତ୍ତେ ଚିନ୍ତିଲା କୃଷ୍ଣପାଦ	॥ ୧୭୭
ତକ୍ଷଣେ କୋପେ ନାଗେ ଗଲେ	। ବାଳକ ଶରୀରେ ଦଂଶିଲେ	॥ ୧୭୮
ମୁଖରୁ ଦନ୍ତ ଝଡ଼ିଗଲା	। ନାଗଙ୍କ ଫଣା ବଥାଇଲା	॥ ୧୭୯
ନାଗେ ପଳାଇଗଲେ ବେଗେ	। ଜୀବନ ଭୟେ ଦଶଦିଗେ	॥ ୧୮୦
ପୁଣି ସେ କୃତ୍ୟାହୋମ କଲା	। ପର୍ବତଶିଖୁ କଟାଡ଼ିଲା	॥ ୧୮୧
ଶମ୍ଭର ହସ୍ତେ ମାୟା କଲା	। କେବେହେଁ ପ୍ରାଣ ତା ନଗଲା	॥ ୧୮୨
ବନ୍ଧନ କରି ହସ୍ତପାଦ	। ମେଲିଲା ଅଗାଧ ସମୁଦ୍ର	॥ ୧୮୩
ବନ୍ଧନ କରି ପ୍ରତିଦିନେ	। ମରିବ ବୋଲଇ କେସନେ	॥ ୧୮୪
ଭର୍ତ୍ତନା କଲା ପ୍ରତିଦିନେ	। ଗରଳ ଦେଲା ଅନ୍ଧପାନେ	॥ ୧୮୫
କେତେହେଁ ଦିନ ଅଭୋଜନ	। ବଞ୍ଚିଲା ଅସୁରନନ୍ଦନ	॥ ୧୮୬
ହିମ ପବନ ଅଗ୍ନି ଜଳେ	। ପର୍ବତ ଚାପି କୋପାନଳେ	॥ ୧୮୭
ନାନାପ୍ରକାରେ କଷ୍ଟ ଦେଲା	। କେବେହେଁ ବାଳକ ନ ମଲା	॥ ୧୮୮
ସ୍ବଭାବେ ପାପ ତାର ନାହିଁ	। ଦକ୍ଷ ବାଧୁବ ତାକୁ କାହିଁ	॥ ୧୮୯
କେବେହେଁ ମାରି ନ ପାରିଲା	। ଚିନ୍ତାସାଗରେ ନିମଜ୍ଜିଲା	॥ ୧୯୦

ଜାଗ୍ରତ ସ୍ୱପ୍ନ ପ୍ରାୟେ ହୋଇ । କେବେହେଁ ଶାନ୍ତି ନ ଭଜଇ ॥ ୧୯୧
 ଦେଖ ଏ ବାଳକ ବିଷୟେ । କେତେ ନ ଚିନ୍ତିଲି ଉପାୟେ ॥ ୧୯୨
 ଶତ୍ରୁର ପ୍ରାୟେ ପଛେ ଥାନ୍ତେ । କେବେହେଁ ନ ଡରଇ ଚିତ୍ତେ ॥ ୧୯୩
 କଷଣ ଦେଲି ଯେତେ ମୁହିଁ । କିଛି ଏହାର ହେଲାନାହିଁ ॥ ୧୯୪
 ଶୁନଃଶେଫର ପ୍ରାୟେ ସହେ । କି ଆଉ କରିବି ଉପାୟେ ॥ ୧୯୫
 ମହାନୁଭବ ଏ କୁମର । ମନବତନେ ଅଗୋଚର ॥ ୧୯୬
 ନିର୍ଭୟେ ଏତେ ଦୁଃଖ ସହେ । ଏଣୁ ମୋ ଚିତ୍ତେ ମହାଭୟେ ॥ ୧୯୭
 ଏହାର ତୁଲେ ବାଦ କଲେ । ପ୍ରାଣ ମୁଁ ନ ପାଇବି ଭଲେ ॥ ୧୯୮
 ଏମନ୍ତେ ଭାଳି ମନଦୁଃଖେ । ଦକ୍ଷେ ରହିଲା ଅଧୋମୁଖେ ॥ ୧୯୯
 ସାଧୁ ବିଷୟେ ଦ୍ରୋହ କଲେ । କେବା ସଂସାରେ ଥିବ ଭଲେ ॥ ୨୦୦
 ଗୁରୁ କୁମରେ ତାହା ଶୁଣି । ଅସୁର ମୁଖ ଚାହିଁ ଭଣି ॥ ୨୦୧

ଗୁରୁପୁତ୍ର ଭବାତ

ଶୁଣ ହେ ନୃପ ତୃତୀମଣି । ତପେ ତୁ ତ୍ରିଭୁବନ ଜିଣି ॥ ୨୦୨
 ଆତ୍ମାର ସୁଖେ ଭୋଗକରୁ । ଯେହ୍ନେ ଅଚଳ-ମହାମୋରୁ ॥ ୨୦୩
 ତୋହର ରିପୁ ଏ ସଂସାରେ । ନ ଦେଖୁ ଶରୀର-ବେତାରେ ॥ ୨୦୪
 ଏ ବାଳକୁମର ତୋହର । ଏହାକୁ କିମ୍ପା ତୋର ଡର ॥ ୨୦୫
 ବାଳକ ଗୁଣ-ଦୋଷ ନାହିଁ । ସଂଶୟ କରୁ କିମ୍ପା ତୁହି ॥ ୨୦୬
 ଯେବେ ସଂଶୟ ତୋର ମନେ । କହିବା ଶୁଣ ସାବଧାନେ ॥ ୨୦୭
 ଏହାକୁ ବରୁଣର ପାଶେ । ବନ୍ଧନ କର ତୁ ବିଶ୍ୱାସେ ॥ ୨୦୮
 ନିକଟେ ରଖ ତୋ ଆୟତ୍ତେ । ଭୟ ନ ଲାଗୁ ତୋର ଚିତ୍ତେ ॥ ୨୦୯
 ବାଲୁତଦଶା ଏ ଛାଡ଼ିଲେ । ସୁବୁଦ୍ଧି ପ୍ରକାଶିବ ଭଲେ ॥ ୨୧୦
 ବ୍ରହ୍ମର ପୁରୁ ଆମ୍ଭ ତାତ । ତୋ ପାଶେ ନ ଆସେ ସାବତା ॥ ୨୧୧
 ତାବତ ଆଉ ଏହିମତେ । ସଂଶୟ ନ କର ତୁ ଚିତ୍ତେ ॥ ୨୧୨
 ଗୁରୁପୁତ୍ରଙ୍କ ବାକ୍ୟ ଶୁଣି । ସନ୍ତୋଷେ କହେ ନୃପମଣି ॥ ୨୧୩

ହିରଣ୍ୟକଶିପୁ ଉବାଚ

ଶୁଣ ହେ ଗୁରୁକ କୁମର	। ଏବେ ମୋହର ବୋଲ କର	॥ ୨୧୪
ଗୃହସ୍ଥାଶ୍ରମ ଧର୍ମ ଯେତେ	। ସେ ରାଜଧର୍ମ ନୀତି ଯୁକ୍ତେ	॥ ୨୧୫
ଦ୍ଵିବର୍ଗ ଧର୍ମ-ଅର୍ଥ-କାମେ	। ଯେମନ୍ତେ ପଡ଼େ ଅନୁକ୍ରମେ	॥ ୨୧୬
ଏମନ୍ତେ ରାଜାର ବଚନେ	। ପ୍ରହ୍ଲାଦେଗୁରୁ ବେନିଜନେ	॥ ୨୧୭
ଅନେକ ଯଦ୍ଵେ ପଡ଼ାଇଲେ	। ଅସୁରକୁମରକ ତୁଲେ	॥ ୨୧୮
ଗୁରୁକ ମୁଖୁଁ ଯେତେ ଶୁଣେ	। ଅନ୍ତରେ ସାଧୁ ତା ନମଣେ	॥ ୨୧୯
ଗୃହସ୍ଥ-ଧର୍ମର ବ୍ୟବସ୍ଥା	। ଆତ୍ମାର ନିପାତ ଏ କଥା	॥ ୨୨୦
ଏ ଧର୍ମେ ମୋହିହୋନ୍ତି ଜନ	। ଏଣେ କି ମୋର ପ୍ରୟୋଜନ	॥ ୨୨୧
ଏମନ୍ତେ କରଇ ବିଚାର	। ଏବେ ହୋ ଶୁଣ ନୃପବର	॥ ୨୨୨
ପକ୍ଵ ବାଳକକ ମେଲେ	। ଗୁରୁ ଯେ ଗୃହକର୍ମେ ଗଲେ	॥ ୨୨୩
ସେ ପ୍ରହଲ୍ଲାଦ ଦୟାବହି	। ବୋଲେ ବାଳକ ମୁଖ ଚାହିଁ	॥ ୨୨୪
ଶୁଣ ହେ ଅସୁରକୁମରେ	। ଯେ ବିଦ୍ୟା ସଂସାରୁ ଉଦ୍ଧରେ	॥ ୨୨୫
ମଞ୍ଚେ ମାନବଦେହ ବହି	। ଆତ୍ମଜ୍ଞାନଟି ଯାର ନାହିଁ	॥ ୨୨୬
ତାର ଜୀବନ ଅକାରଣ	। ଏବେ ହୋ ସାବଧାନେ ଶୁଣ	॥ ୨୨୭
ଏ ପିତାପୁତ୍ରକ ସମ୍ପାଦ	। ଶୁଣନ୍ତେ ନ ଲାଗେ ପ୍ରମାଦ	॥ ୨୨୮
କହଇ ଦାସ ଜଗନ୍ନାଥ	। ସପ୍ତମସ୍କନ୍ଧେ ଭାଗବତ	॥ ୨୨୯

ଭତି ଶ୍ରୀମଦ୍ଭାଗବତେ ମହାପୁରାଣେ ପାରମହଂସ୍ୟାଂ ସଂହିତାୟାଂ
ସପ୍ତମସ୍କନ୍ଧେ ପ୍ରହ୍ଲାଦାନୁଚରିତେ ପଞ୍ଚମୋଽଧ୍ୟାୟଃ ॥

ଷଷ୍ଠ ଅଧ୍ୟାୟ

ପ୍ରହ୍ଲାଦ ଭାବତ

ଶୁଣ ହେ ଅସୁର ବାଳକେ	ଯେ ବିଦ୍ୟାସାର ନରଲୋକେ	॥ ୧
ଆହେ ବୟସେ ତୁମ୍ଭେ ଦେଖ	ମୃତ୍ୟୁ-ଅଧୀନ ଜୀବଲୋକ	॥ ୨
ମାୟାକ୍ରୀଡ଼ାରେ ଭୋଳ ହୋଇ	ତୁମ୍ଭର ଦେହେ ଜ୍ଞାନ ନାହିଁ	॥ ୩
ବାଳୁତ ଯୁବା ବୃଦ୍ଧଦେହୀ	କେବେହେଁ ମୃତ୍ୟୁ ନ ଚରଇ	॥ ୪
ଏ ଭାବ ଚିତ୍ତେ ଯେ ଚିତ୍ତନ୍ତି	ଅନ୍ତେ ସେ କୈବଲ୍ୟ ଭୁଞ୍ଜନ୍ତି	॥ ୫
ଯେବେ ଅଶେଷ ଗୁଣ ପଢ଼ି	ଆତ୍ମାର ଗତିପଥ ହୁଡ଼ି	॥ ୬
ପର-ଅପର ବୋଲି ଚିନ୍ତି	ସେ ମୃତ୍ୟୁ-ମୁଖେ ସଞ୍ଚରନ୍ତି	॥ ୭
ଯେ ଗୁରୁ କହେ ଶାସ୍ତ୍ରମତେ	ଅର୍ଥକୁ ବୁଝାଇ ଅନର୍ଥେ	॥ ୮
ଅଜ୍ଞାନ ନିହିତ ବଚନେ	ନ ଘଟେ ଶାସ୍ତ୍ର ଅନୁମାନେ	॥ ୯
ସେ ଗୁରୁବାକ୍ୟେ କାର୍ଯ୍ୟ କିସ	ନିଷ୍ଠଳ ତାର ଉପଦେଶ	॥ ୧୦
ଆତ୍ମ-ଶରୀର ଉଦ୍ଧାରଣେ	ନ କହେ ଅଜ୍ଞାନ କାରଣେ	॥ ୧୧
ଏଣୁ ଏ ଆତ୍ମଜ୍ଞାନୀ ଯେତେ	ଯଦ୍ଧ କରନ୍ତି ଆତ୍ମାହିତେ	॥ ୧୨
ଏଣୁ ଅଜ୍ଞାନୀଙ୍କ ବଚନ	ନ ମାନେ ଆତ୍ମଜ୍ଞାନୀଜନ	॥ ୧୩
ଅଜ୍ଞାନୀ ଅଜ୍ଞାନ ଦେଖାଏ	ଅନ୍ଧକୁ ଅନ୍ଧ ଯେହ୍ନେ ବାହେ	॥ ୧୪
ଜ୍ଞାନୀର ଶତ୍ରୁ-ମିତ୍ର ନାହିଁ	ନିତ୍ୟେ ଉଦାସିପଣେ ଥାଇ	॥ ୧୫
ଜନ୍ତୁର କର୍ମର ଆୟତ୍ତେ	ସଂପଦ ବିପଦ ଯୁଗତେ	॥ ୧୬
ଏ ମାୟାମୟ ଗୃହବାସେ	ପ୍ରାଣୀ ଯନ୍ତ୍ରିତ ମୋହପାଶେ	॥ ୧୭
ମନର ଚରଣେ ଶାଙ୍କୋଲି	ଏଣୁ ନ ପାରେ ପ୍ରାଣୀ ଚଳି	॥ ୧୮
ଏ ମାୟାବନ୍ଧ ଯା ବଚନେ	ତୁଚ୍ଛ ଜ୍ଞାନ ଅନୁମାନେ	॥ ୧୯
ସେ ଗୁରୁବଚନ ପ୍ରମାଣି	ତେବେ ସଂସାରୁ ତରେ ପ୍ରାଣୀ	॥ ୨୦
ବିଅର୍ଥେ କ୍ରୀଡ଼ା ନିତ୍ୟେ ଚିନ୍ତି	ଆୟୁଷକ୍ଷୟ ନ ଜାଣନ୍ତି	॥ ୨୧
ଏମନ୍ତେ ଅସୁରଙ୍କୁ ଚାହିଁ	ସେ ପ୍ରହଲ୍ଲାଦ ଦୟାବହି	॥ ୨୨
କହଇ ଭାଗବତ ଧର୍ମ	ଯେଣେ ତୁଚ୍ଛ ଭବଭ୍ରମ	॥ ୨୩

ଏମନ୍ତେ ଦୈତ୍ୟଶିଶୁ ଆଗେ	। ପୁଣ କହନ୍ତି ଅନୁରାଗେ	॥ ୨୪
ଶୁଣ ବାଳକେ ମୋ ବଚନ	। ସଂସାରେ ଯେବା ବୁଧଜନ	॥ ୨୫
କୁମାର କାଳୁ ଭକ୍ତିଭରେ	। ଶରୀର ଅନିତ୍ୟ ବିଚାରେ	॥ ୨୬
ମନୁଷ୍ୟଶରୀର ଦୁର୍ଲ୍ଲଭ	। ଏଣୁ ଗୋବିନ୍ଦେ କର ଭାବ	॥ ୨୭
ଯେ ହରି ସର୍ବଜୀବଦେହେ	। ଆତ୍ମା ସୁହୃଦ ପ୍ରିୟ ପ୍ରାୟେ	॥ ୨୮
ବସଇ ଈଶ୍ବର ସ୍ବଭାବେ	। ଏଣୁ ଭଜିବ ଆତ୍ମଲାଭେ	॥ ୨୯
ଏ ସୁଖ ଦୁଃଖ ଭୋଗ ଲାଭେ	। କର୍ମର ବଳେ ତାହା ଲଭେ	॥ ୩୦
ଏଣୁ ନ କରି ପ୍ରତିଆଶ	। ନିରତେ ହୋଇବ ସନ୍ତୋଷ	॥ ୩୧
ଦେଖ ଆୟୁଷ ଏ ଶରୀରେ	। ଛିଦ୍ରଘଟର ପ୍ରାୟେ ଝରେ	॥ ୩୨
ଏଣୁ ମୁକୁନ୍ଦ-ପାଦପୁରେ	। ନିରତେ ଭଜ ମନଯୋଗେ	॥ ୩୩
ମରଣ ନିତ୍ୟ ସନ୍ନିହିତ	। ତା ମୁଖେ ନ ପଡ଼ ଯାବତ	॥ ୩୪
ଯାବତ ସୁଖ ଏ ଶରୀର	। ବୃଦ୍ଧ ଅବସ୍ଥା ଅଛି ଦୂର	॥ ୩୫
ଯାବତ ଏ ଦୁର୍ଲ୍ଲଭଦେହେ	। ଇନ୍ଦ୍ରିୟ ଶକ୍ତି ନଷ୍ଟ ନୋହେ	॥ ୩୬
ଯାବତ ଜୀବ ରହେ ଦେହେ	। କାଳର ବଳେ କ୍ଷୟ ନୋହେ	॥ ୩୭
ତାବତ ଆତ୍ମା ନିସ୍ତାରଣେ	। ଯତ୍ନ କରିବ ଅନୁକ୍ଷଣେ	॥ ୩୮
ତେବେ ଆତ୍ମାର ହିତକରେ	। ଦୁର୍ଲ୍ଲଭ ମାନବ ଶରୀରେ	॥ ୩୯
ଏ ଜ୍ଞାନ ନ ବୁଝି ଯେ ହେଲେ	। ବୋଲେ ସାଧୁବି ବୃଦ୍ଧକାଳେ	॥ ୪୦
ଗୃହେ ଲାଗିଲେ ଅଗ୍ନି ଯେହ୍ନେ	। ଉଦ୍ୟମ କୃପର ଖନନେ	॥ ୪୧
ଏମନ୍ତ ଅଜ୍ଞାନୀଙ୍କ ମତି	। କେବେହେଁ ସୁଖ ନ ଲଭନ୍ତି	॥ ୪୨
ସ୍ବଭାବେ ଅଳପ ଆୟୁଷ	। ଜୀବର ଶତେକ ବରଷ	॥ ୪୩
ଯେବେ ଅଜ୍ଞାନପଣେ ଥାଇ	। ତାହାର ଅର୍ଥେ ନାଶ ଯାଇ	॥ ୪୪
ସ୍ବଭାବେ ରାତ୍ରେ ନିଦ୍ରାକାଳେ	। ଅର୍ଦ୍ଧଆୟୁଷ ଯାଇ ହେଲେ	॥ ୪୫
ବାଳକ ପୌରଣ୍ୟ କୈଶୋରେ	। ବିଂଶବରଷ ତହୁଁ ହରେ	॥ ୪୬
କାଳର ସ୍ବଭାବ ଏମନ୍ତ	। ଜ୍ରୀଡ଼ା ବିନୋଦେ କରେ ଗ୍ରସ୍ତ	॥ ୪୭
ପୁଣ ବିଂଶତି ବୃଦ୍ଧେ ଯାଇ	। ବଞ୍ଚଇ ଅସମର୍ଥ ହୋଇ	॥ ୪୮
ଅପରେ ଯେ ଅବା ରହଇ	। ତା ଗୃହବନ୍ଧେ ପାସୋରଇ	॥ ୪୯
ଗୃହବନ୍ଧନେ ବନ୍ଦୀ ହୋଇ	। ଆତ୍ମା ଉଦ୍ଧରି ନ ପାରଇ	॥ ୫୦

ଅତି ଯନ୍ତ୍ରିତ ସ୍ନେହପାଶେ	। ଦୁର୍ଜୟ ଇନ୍ଦ୍ରିୟ ଲାଳସେ	॥ ୫୧
ଅର୍ଥ ଅର୍ଜନେ ଅବିରତେ	। ଲୋଭ ବଢ଼ଇ ତାର ଚିତ୍ତେ	॥ ୫୨
ପ୍ରାଣୁ ଅଧିକ ସ୍ନେହଭରେ	। ସେ ତୃଷ୍ଣା କେବା ତେଜିପାରେ	॥ ୫୩
ଯେ ଧନଅର୍ଥେ ବିକେ ପ୍ରାଣ	। ତାହାର କାହିଁ ପରିତ୍ରାଣ	॥ ୫୪
ତନ୍ମରପଣେ ଚୋରି କରେ	। ସେବା କରଇ ଯାଇ ପରେ	॥ ୫୫
ବୋଇତେ ବସି ବଣିଜରେ	। ଅଗାଧସିନ୍ଧୁ ଲୋଭେ ତରେ	॥ ୫୬
ନିରତେ ଗୃହବନ୍ଧେ ବଞ୍ଚେ	। ଯକ୍ଷର ପ୍ରାୟେ ଧନ ସଞ୍ଚେ	॥ ୫୭
ଏକାନ୍ତେ କାମିନୀର ମେଳେ	। କ୍ରୀଡ଼ା କରଇ କାମଭୋଳେ	॥ ୫୮
ପଦ୍ମାର ବାକ୍ୟ ଅନୁକ୍ଷଣେ	। ଗୁରୁକ ମନ୍ତ୍ର ପ୍ରାୟେ ମଣେ	॥ ୫୯
ବନ୍ଧୁବାନ୍ଧବ ବନ୍ଧନରେ	। ବାଳକ ସ୍ନେହେ ମନହରେ	॥ ୬୦
ସ୍ନେହମମତା ଅବିରତେ	। ଚିନ୍ତଇ ଅନୁରାଗ ଚିତ୍ତେ	॥ ୬୧
ଘରୁ ବାହାର ହୋଇ ଯେବେ	। ପ୍ରବାସ କରଇ ସ୍ବଭାବେ	॥ ୬୨
ତହିଁ ଜୀବନେ ସୁଖ ନାହିଁ	। ଭାଳଇ ଗୃହେ ମନ ଦେଇ	॥ ୬୩
ପୁତ୍ର ଦୁହିତା ସ୍ନେହଚିତ୍ତେ	। ମନୋଞ୍ଜ ପଦ୍ମାଭାବ ଚିନ୍ତେ	॥ ୬୪
ତାତ ଜନନୀ ଭ୍ରାତ ସ୍ବରେ	। ଏ ଭଲେ ଥିବେ କି ମୋପୁରେ	॥ ୬୫
ମନୋଞ୍ଜ ଗୃହବସ୍ତୁ ଯେତେ	। ଜୀବିକା ପଶୁ ଭୃତ୍ୟ ମତେ	॥ ୬୬
ଏ ରୂପେ କୋଷକାରୀ ପ୍ରାୟେ	। ଅନ୍ତରେ ଅବିରତ ଧାୟେ	॥ ୬୭
ଲୋଭେ ଅତୃପ୍ତକାମ ହୋଇ	। ଜିହ୍ବା ଉପକ୍ଷ ଭାବ ଧାୟି	॥ ୬୮
ରହନ୍ତି ମୋହଭାବ ଚିତ୍ତେ	। ସେ ପ୍ରାଣୀ ଛାଡ଼ିବେ କେମନ୍ତେ	॥ ୬୯
ଦୁଷ୍ଟର ଭବମୋହ ଚିତ୍ତେ	। ସେ ପ୍ରାଣୀ ତରିବେ କେମନ୍ତେ	॥ ୭୦
ନିରତେ କୁଟୁମ୍ବ ପୋଷଣେ	। ଆୟୁଷ କ୍ଷୟ ନ ପ୍ରମାଣେ	॥ ୭୧
ସର୍ବଦା ତାପତ୍ରୟେ ଦୁଃଖୀ	। କୁଟୁମ୍ବ-ରାଗ ନ ଉପେକ୍ଷି	॥ ୭୨
ନିତ୍ୟ ବିଭବ ଭବେ ଚିନ୍ତେ	। କାମେ ଯନ୍ତ୍ରିତ ଅବିରତେ	॥ ୭୩
ପଣ୍ଡିତପଣେ ସର୍ବ ଜାଣେ	। ଆତ୍ମାର ଗତି ନ ପ୍ରମାଣେ	॥ ୭୪
ଯେ ଫଳ ଇହପରଲୋକେ	। ତା ଶୁଣି ଜାଣେ ଶାସ୍ତ୍ରମୁଖେ	॥ ୭୫
କୁଟୁମ୍ବାପଣେ ଗୃହ କରେ	। କ୍ରୀଡ଼ା-ବିନୋଦେ ସେ ବିହରେ	॥ ୭୬
କୁଟୁମ୍ବ-ଗ୍ରସ୍ତ ଯାକୁ କରେ	। ଉଭୟଲୋକୁ ନ ନିଷ୍ଠରେ	॥ ୭୭

ବିଭିନ୍ନ ଆତ୍ମା ପରଭାଗୀ	। କାମସଙ୍କଳ୍ପେ ଅନୁରାଗୀ	॥ ୭୮
ବିମୁକ୍ତମତି ଭବେ ଭ୍ରମେ	। ଅନ୍ତେ ପଡ଼ଇ ଘୋରତମେ	॥ ୭୯
ଦୁର୍ଲ୍ଲଭ ସକଳେ ଏହା ଶୁଣି	। ଆତ୍ମାର ହିତ ମନେ ଗୁଣି	॥ ୮୦
ବିଷୟ ନ କର ହୋ ସଙ୍ଗ	। ଯେସନେ ଉଦୟ-ତରଙ୍ଗ	॥ ୮୧
ଏ ସଙ୍ଗ ଦୂରେ ପରିହର	। ନାରାୟଣକୁ ଆଶ୍ରେ କର	॥ ୮୨
ସେ ନାରାୟଣ ସର୍ବଧାତା	। ଈଷିତେ କଳବଲ୍ୟଦାତା	॥ ୮୩
କୃଷ୍ଣକୁ ଆଶ୍ରେ ଯେ କରନ୍ତି	। ସେ ସର୍ବଦୁଃଖୁ ନିସ୍ତରନ୍ତି	॥ ୮୪
ଅସୁରଭାବକୁ ଉପେକ୍ଷ	। ଆତ୍ମାର ପ୍ରାୟ ସର୍ବ ଦେଖ	॥ ୮୫
ଏ ବିଷ୍ଣୁମାୟା ପାରବାର	। ବ୍ରହ୍ମାଣ୍ଡ ବାହ୍ୟ-ଅଭ୍ୟନ୍ତର	॥ ୮୬
ବ୍ରହ୍ମାଦି ସ୍ଥାବର ପର୍ଯ୍ୟନ୍ତେ	। ଅବ୍ୟକ୍ତରୂପ ପଞ୍ଚଭୂତେ	॥ ୮୭
ଗୁଣ ଅଗୁଣ ଗୁଣସାମ୍ୟେ	। ଏ ଆଦି ସର୍ବଘଟେ ରମେ	॥ ୮୮
ବସଇ ଏକଆତ୍ମା ହରି	। ଭୁଞ୍ଜେ ଅବ୍ୟୟରୂପ ଧରି	॥ ୮୯
ଆତ୍ମା ସ୍ୱରୂପେ ସର୍ବଦେହେ	। ଦୃଶ୍ୟ ଅଦୃଶ୍ୟ ଭାବେ ରହେ	॥ ୯୦
ନିର୍ଲୋପ ନିର୍ବିଷୟ ମତେ	। କଳ୍ପି କେ ପାରିବ ଜଗତେ	॥ ୯୧
କେବଳ ଆନନ୍ଦାନୁଭବେ	। ଅଶେଷ-ଦେହେ ସର୍ବଜୀବେ	॥ ୯୨
ବାହ୍ୟ-ଅନ୍ତରେ ବ୍ୟାପିରହେ	। ଐଶ୍ୱର୍ଯ୍ୟଗୁଣ ସଙ୍ଗେ ବହେ	॥ ୯୩
ଏ ଘେନି ସର୍ବଭୂତେ ସାର	। ପ୍ରାଣୀବିଷୟେ ଦୟାକର	॥ ୯୪
ସୁହୃଦଭାବ ଧର ଚିତ୍ତେ	। ହରିଙ୍କି ଲଭିବ ଯେମନ୍ତେ	॥ ୯୫
ଅସୁରଭାବ ଦୂର କରି	। ଯେଣେ ସନ୍ତୋଷ ହୋଏ ହରି	॥ ୯୬
ଏ ଭାବ ଦୃଢ଼କରି ଚିତ୍ତେ	। ହରିଙ୍କି ଭଜ ଅବିରତେ	॥ ୯୭
ସେ ବିଷ୍ଣୁ ତୋଷ ଯାକୁ ଚିତ୍ତେ	। କିବା ଅଲଭ୍ୟ ଏ ଜଗତେ	॥ ୯୮
ଅନନ୍ତ ଅବ୍ୟକ୍ତ ମହିମା	। କି ଗୁଣେ ଦେବା ତା ଉପମା	॥ ୯୯
ତ୍ରିଗୁଣୁଁ କରେ ନିସ୍ତାରଣ	। କୈବଲ୍ୟ ପରମ କାରଣ	॥ ୧୦୦
ସଂସାର ମଧ୍ୟେ ସାର ସେହି	। ତାର ଚରଣୁଁ ଅନ୍ୟ ନାହିଁ	॥ ୧୦୧
ଏ ଘେନି କୃଷ୍ଣର ଚରଣ	। ପ୍ରାଣୀଏ ପଶନ୍ତି ଶରଣ	॥ ୧୦୨
ତାଙ୍କ ଚରଣେ ସେବାକର	। ଏ ବିଷ୍ଣୁମାୟାରୁ ନିସ୍ତର	॥ ୧୦୩
ଏବେ ହୋ ଶୁଣ ମୋର ବାଣୀ	। ଶ୍ରୀଭାଗବତ ଯେ ବଖାଣି	॥ ୧୦୪

ଧର୍ମାର୍ଥ-କାମ ବେଦମତେ	। ଏ ତିନିବର୍ଗ ପରାପତେ	॥ ୧୦୫
ସାଧନ କରି ଶମଦମ	। ଯଜ୍ଞାଦି ନାନାବିଧକର୍ମ	॥ ୧୦୬
ସତ୍ୟବଚନ ବେଦବାଣୀ	। ଏଥେ ସଂସାରୁ ତରେ ପ୍ରାଣୀ	॥ ୧୦୭
ନାନାପ୍ରକାରେ ତପ ଦାହି	। ଯେ ହରିପାଦେ ସମର୍ପଇ	॥ ୧୦୮
ଧନ୍ୟ ତା ଶରୀର-ଧାରଣ	। ସେ ଲଭେ ପରମ କାରଣ	॥ ୧୦୯
ନିର୍ମଳ ଦୁର୍ଲ୍ଲଭ ଏ ଜ୍ଞାନ	। ନିଗମସାର ଅନୁପମ	॥ ୧୧୦
ନାରଦମୁନିଙ୍କ ଅଗ୍ରତେ	। ସୁପୁଣ୍ୟ ବଦରିକା ତୀର୍ଥେ	॥ ୧୧୧
ତପ ଆଚରି ଅନୁଷ୍ଠଣ	। ଅଛନ୍ତି ନରନାରାୟଣ	॥ ୧୧୨
ନାରଦମୁନି ଶୁଦ୍ଧଚେତା	। ପୁଚ୍ଛିଲେ ହରିଗୁଣ ଗାଥା	॥ ୧୧୩
ସେ ନାରାୟଣ ଶୁଦ୍ଧଭାବେ	। ଯେ ବାଣୀ ବିବିଧ ପ୍ରସ୍ତାବେ	॥ ୧୧୪
ନାରଦମୁନିଙ୍କ ସନ୍ତୋଷେ	। କହିଲେ ଜ୍ଞାନ ଉପଦେଶେ	॥ ୧୧୫
କୃଷ୍ଣର ପାଦପଦ୍ମ ଧୂଳି	। ସାନନ୍ଦ ମନେ ଅଙ୍ଗେ ବୋଲି	॥ ୧୧୬
ସଂସାରେ ଅକିଞ୍ଚନ ଜନେ	। ଯାହା ଭାବନ୍ତି ଶୁଦ୍ଧମନେ	॥ ୧୧୭
ପୂର୍ବେ ମୁଁ ନାରଦଙ୍କ ବାଣୀ	। ମାତାଙ୍କ ଗର୍ଭେ ଥାଇ ଶୁଣି	॥ ୧୧୮
ଏ ବାଣୀ ଭାଗବତକଥା	। ଶୁଣନ୍ତେ ତୁଟେ ଭବବ୍ୟଥା	॥ ୧୧୯
ଭାବେ କହିଲି ତୁମ୍ଭ ଆଗେ	। ହରିଚରିତ ଅନୁରାଗେ	॥ ୧୨୦
ଏମନ୍ତେ ପ୍ରହଲ୍ଲାଦ ବାଣୀ	। ଭାବେ ଅସୁରପୁତ୍ରେ ଶୁଣି	॥ ୧୨୧
ବୋଲନ୍ତି ପ୍ରହଲ୍ଲାଦ ଆଗେ	। ତୁଲ୍ୟବନ୍ଦସ ଅନୁରାଗେ	॥ ୧୨୨
ଶୁଣ ହେ ନୃପତି କୁମର	। ଆମ୍ଭେ ଯେ ସଙ୍ଗତେ ତୋହର	॥ ୧୨୩
ତୋହର ଭିନଗୁରୁ ନାହିଁ	। ଏ ବିଦ୍ୟା ସମ୍ପାଦିଲୁ କାହିଁ	॥ ୧୨୪
ଏ ଗୁରୁପୁତ୍ରଙ୍କ ଚରଣେ	। ଆମ୍ଭେ ଭଜିଲୁ ଅନୁଷ୍ଠଣେ	॥ ୧୨୫
ତାହାଙ୍କ ଉପଦେଶ ଯାଶୁ	। ତୁ ଏହା କେମନ୍ତେ ବଖାଶୁ	॥ ୧୨୬
ତୁହି ତ ବାଳକ ବେଭାରେ	। ନିରତେ ଥାଉ ଅନ୍ତଃପୁରେ	॥ ୧୨୭
ସ୍ୱଭାବେ ସ୍ତ୍ରୀରାଜ ମଦିର	। ଦେବଦାନବେ ଅଗୋଚର	॥ ୧୨୮
ତହିଁ ଭିତରେ ଥାଉ ତୁହି	। ମହତ ସଙ୍ଗ ତୋର ନାହିଁ	॥ ୧୨୯
ତେଣୁ ସଂଶୟ ଆମ୍ଭ ମନ	। ନିହାର ବଳେ ଯେହ୍ନେ ଦିନ	॥ ୧୩୦
ତୋହର ପାଦେ ନମସ୍କାର	। ସଂଶୟ ଛେଦ ତୁ ଆମ୍ଭର	॥ ୧୩୧

ଏମନ୍ତେ ଅସୁରବାଳକେ	। ତାର ସମୀପେ ଏକେଏକେ	॥ ୧୩୭
ଚରଣ ଧରି ପଚାରିଲେ	। ବିଶ୍ୱାସବାକ୍ୟେ ପ୍ରବୋଧୁଲେ	॥ ୧୩୩
ଏମନ୍ତ ଭାଗବତବାଣୀ	। ଶୁଣି ସଂସାରୁ ତର ପ୍ରାଣୀ	॥ ୧୩୪
ସପ୍ତମସ୍କନ୍ଦେ ଭାଗବତ	। କହଇ ଦାସ ଜଗନ୍ନାଥ	॥ ୧୩୫

କତି ଶ୍ରୀମଦ୍ଭାଗବତେ ମହାପୁରାଣେ ପାରମହଂସ୍ୟାଂ ସଂହିତାୟାଂ
ସପ୍ତମସ୍କନ୍ଦେ ପ୍ରହ୍ଲାଦଚରିତେ ଷଷ୍ଠୋଽଧ୍ୟାୟଃ ॥

ସପ୍ତମ ଅଧ୍ୟାୟ

ନାରଦ ଭବାତ

ଏବେ ହୋ ଶୁଣ ପରୀକ୍ଷିତ	। ଅସୁରବାଳକ ଚରିତ	॥ ୧
ସେ ପ୍ରହ୍ଲାଦ ଦୟାମନେ	। କହେ ବାଳକ ଅବଧାନେ	॥ ୨

ପ୍ରହ୍ଲାଦ ଭବାତ

ଏବେ ହୋ ଶୁଣ ଦୈତ୍ୟସୁତେ	। ଯାହା କହିବା ତୁମ୍ଭ ହିତେ	॥ ୩
ମୋହର ପିତା ତପ ଅର୍ଥେ	। ଗଲେ ଯେ ମନ୍ଦରପର୍ବତେ	॥ ୪
ନିଶ୍ଚଳତପ ତାର ଦେଖୁ	। ବିବୁଧେ ଗଗନ ଉପେକ୍ଷି	॥ ୫
ଯୁଦ୍ଧଉଦ୍ୟମ କରି ହେଲେ	। ମିଳିଲେ ଅବନୀମଣ୍ଡଳେ	॥ ୬
ହିରଣ୍ୟକଶିପୁ ଅସୁର	। ସ୍ୱଭାବେ ପାପୀ ଦୁରାଚାର	॥ ୭
ସର୍ପକୁ ପିପୀଳିକା ଯେହ୍ନେ	। ନାଶନ୍ତି ଆତ୍ମପାପ-ଗୁଣେ	॥ ୮
ଏ ରୂପେ ତୁଚ୍ଛ-ମତ କରି	। ବିବୁଧେ ସମର ଉତ୍ତାରି	॥ ୯
ଯେତେ ଅସୁର ଥିଲେ ପୁରେ	। ଦେବଙ୍କୁ ଦେଖୁ ମହାଦୁରେ	॥ ୧୦
ନିଶସ୍ର ହୋଇ ଶସ୍ତ୍ରାଘାତେ	। ସଂଗ୍ରାମେ ଭାଜିଲେ ସମସ୍ତେ	॥ ୧୧
ଭୟେ ପଶିଲେ ଦଶଦିଶେ	। ମିଳିଲେ ଘୋର ବନଦେଶେ	॥ ୧୨
ଗୃହ କଳତ୍ର ପୁତ୍ର ଏଡ଼ି	। ସର୍ବସମ୍ପଦ ବେଗେ ଛାଡ଼ି	॥ ୧୩
ଜୀବନ ଘେନି ପଳାଇଲେ	। ବିବୁଧେ ନବରେ ପଶିଲେ	॥ ୧୪
ସର୍ବସମ୍ପଦ ଜୁର କରି	। ମୋହର ଜନନୀକି ଧରି	॥ ୧୫

ପଥେ ଚଳାଇ ନ୍ୟନ୍ତି ବେଗେ	। ପିତାର ଭୟେ ଉଦବେଗେ	॥ ୧୬
ମୋର ଜନନୀ ଅତିଭୟେ	। ଚଳି ନ ପାରେ ଗରୁ-ଦେହେ	॥ ୧୭
ଅନେକ ଦୁଃଖ ଗରୁଣୋକେ	। କୁରରୀ ପ୍ରାୟେ କାହେ ଦୁଃଖେ	॥ ୧୮
ଏମନ୍ତେ ଗଲେ କେତେ ଦୂର	। କାନନେ ବ୍ରହ୍ମାଙ୍କ କୁମର	॥ ୧୯
ମୋର ଜନନୀ ଦେଖୁ ପଥେ	। ମିଳିଲେ ଦେବଙ୍କ ଅଗ୍ରତେ	॥ ୨୦
ବୋଲନ୍ତି ଇନ୍ଦ୍ରମୁଖ ଚାହିଁ	। ଏ କଥା ଉଚିତ ନୁହଁଇ	॥ ୨୧
ନିରପରାଧୀ ଏ ତୋହର	। ଏହାକୁ ଛାଡ଼ ସୁନାସୀର	॥ ୨୨
ପରର ସତୀ ଏ ସୁନ୍ଦରୀ	। ତୁ କିମ୍ପା ନେଉ ବଳେ ଧରି	॥ ୨୩
ଏହାର ଅପରାଧ ନାହିଁ	। ବେଗେ ଏହାକୁ ଛାଡ଼ ତୁହି	॥ ୨୪
ଏମନ୍ତେ ନାରଦ-ବଚନେ	। ଇନ୍ଦ୍ର ବୋଲଇ ଭୟମନେ	॥ ୨୫

ଇନ୍ଦ୍ର ଉବାଚ

ଅସୁର ବୀର୍ଯ୍ୟ ଏହା ଗର୍ଭେ	। ଏ ମୋର ବଇରୀ ସୁଭାବେ	॥ ୨୬
ଯେ ପୁତ୍ର ଅଛି ଗର୍ଭେ ରହି	। ତାହାର ତେଜ କେବା ସହି	॥ ୨୭
ସ୍ୱର୍ଗ ଘେନିବ ଏ ମୋହର	। ଏହାକୁ ମୋର ବଡ଼ ଡର	॥ ୨୮
ଏ ନାରୀ ମୋର ପୁରେ ଥିବ	। ଯାବତ ଗର୍ଭ-ପ୍ରସବିବ	॥ ୨୯
ଗର୍ଭକୁ ମାରି ସତୀ ପୁଣି	। ଛାଡ଼ିବି ନିଜଘରେ ଆଣି	॥ ୩୦
ଏକଥା ସକଳ ମୋହର	। କହିଲି ଶୁଣ ମୁନିବର	॥ ୩୧
ଏମନ୍ତେ ଇନ୍ଦ୍ରବାକ୍ୟ ଶୁଣି	। ନାରଦ ମନେ ଧ୍ୟାନେ ଜାଣି	॥ ୩୨
ବୋଇଲେ ଶୁଣ ସୁରନାଥ	। ମୁହିଁ ଜାଣଇ ପୂର୍ବବୁର	॥ ୩୩

ନାରଦ ଉବାଚ

ଏହାର ଗର୍ଭେ ଯେ କୁମର	। ନିଶ୍ଚୟ ସେ ବଜ୍ରସ୍ତବ ସାର	॥ ୩୪
ଅଶେଷଗୁଣେ ଗୁଣନିଧି	। ଏହାର ଦେହେ ସର୍ବସିଦ୍ଧି	॥ ୩୫
କୃଷ୍ଣର ଏ ନିଜ ସେବକ	। ଏବେ ଗର୍ଭର ତେଜ ଦେଖ	॥ ୩୬
ତୁ କାହିଁ ଏହାକୁ ମାରିବୁ	। ଏହାର ଚରଣେ ସେବିବୁ	॥ ୩୭

ପ୍ରହ୍ଲାଦ ଉବାଚ

ଏ କଥା ମୁନିମୁଖୁଁ ଶୁଣି	। ଇନ୍ଦ୍ର ଯେ ମନେ ମନେ ଗୁଣି	॥ ୩୮
ନାରଦ ବାକ୍ୟେ ଶତୀପତି	। ଛାଡ଼ିଲା ଅସୁର-ସୁବତୀ	॥ ୩୯
ଅତ୍ୟନ୍ତ ପ୍ରିୟଭାବ ଭରି	। ମାତାଙ୍କୁ ପ୍ରଦକ୍ଷିଣ କରି	॥ ୪୦
ତକ୍ଷଣେ ନିଜପୁରେ ଗଲା	। ଶୁଣ ହେ ଅସୁରଙ୍କ ବଳା	॥ ୪୧
ମୋର ମାତାଙ୍କୁ ଆଗକରି	। ଆଶ୍ୱାସ କରି ବ୍ରହ୍ମଚାରୀ	॥ ୪୨
ନିଜ ଆଶ୍ରମେ ମୁନି ଆଣି	। ମୁଖେ ସିଞ୍ଚିଲେ ଶୀତପାଣି	॥ ୪୩
ବୋଲନ୍ତି ମଧୁର ବଚନ	। ତୁ ଏଥେ ଥାଅ କେତେଦିନ	॥ ୪୪
ଯାବତ ସ୍ୱାମୀ ତପୁଁ ଆସେ	। ତାବତ ଥାଅ ମୋର ପାଶେ	॥ ୪୫
ମୁନି ବଚନେ ମୋର ମାତା	। ଛାଡ଼ିଲା ମନୁ ଦୁଃଖ-ଚିନ୍ତା	॥ ୪୬
ନିର୍ଜନ୍ତେ ମୁନିପାଶେ ରହି	। ଭର୍ତ୍ତାଆଗମେ ପଥ ଚାହିଁ	॥ ୪୭
ପରମ ଭକ୍ତି ମୁନିପାଦେ	। ମୋର ଜନନୀ ଅପ୍ରମାଦେ	॥ ୪୮
ସେବା କରଇ ନିରନ୍ତରେ	। ମୁନି-ପ୍ରସନ୍ନ ଅନୁସାରେ	॥ ୪୯
ମୁନି-ଚରଣପରସାଦେ	। ପ୍ରସବ ହେବ ଅପ୍ରମାଦେ	॥ ୫୦
ଏମନ୍ତ ମନେ କରି ଚିନ୍ତା	। ସୁଖେ ରହିଲା ମୋର ମାତା	॥ ୫୧
ଗୃହେ ନାରଦ ବ୍ରହ୍ମଚାରୀ	। ମୋର ମାତାଙ୍କୁ ଦୟାକରି	॥ ୫୨
ଦିନକୁ ଦିନ କହି ଜ୍ଞାନ	। ଆନନ୍ଦ କରି ମାତା ମନ	॥ ୫୩
ନିର୍ମଳ-ଧର୍ମ-ତତ୍ତ୍ୱ ଯେତେ	। କହନ୍ତି ମାତାଙ୍କ ଅଗ୍ରତେ	॥ ୫୪
କୃଷ୍ଣର ଅଶେଷ ସମ୍ପଦେ	। କହନ୍ତି ମନର ଆନନ୍ଦେ	॥ ୫୫
ଯେତେ କହିଲେ ମହାମୁନି	। ମୁଁ ତାହା ଗର୍ଭେ ଥାଇ ଶୁଣି	॥ ୫୬
ଜନନୀ ସ୍ୱଭାବେ ଅବଳା	। କାଳେ ସେ ଜ୍ଞାନ ପାସୋରିଲା	॥ ୫୭
ନାରଦ ଅନୁଗ୍ରହମତେ	। ଜ୍ଞାନ ରହିଲା ମୋର ଚିତ୍ତେ	॥ ୫୮
ମୋର ବଚନେ ଶ୍ରଦ୍ଧା କର	। ଏ ଜ୍ଞାନ ହୋଇବ ତୁମ୍ଭର	॥ ୫୯
ନିର୍ମଳଜ୍ଞାନ ପ୍ରସରିବ	। ଅବିଦ୍ୟା-ବନ୍ଧ ନାଶଯିବ	॥ ୬୦
ନିର୍ମଳଜ୍ଞାନ ହେଲେ ଜାତ	। ବିନାଶ ହୋଇବ ଦୁରିତ	॥ ୬୧
ସ୍ୱଭାବେ ମନୁଷ୍ୟ-ଶରୀରେ	। ଜନ୍ମଇ ଏ ଷଡ଼ବିକାରେ	॥ ୬୨
ଆତ୍ମାର ନୁହଇ ସ୍ୱଭାବ	। ଶୁଣ କହିବା ଜ୍ଞାନଭାବ	॥ ୬୩

ବୃକ୍ଷର ଫଳ ଯେହ୍ନେ କାଳେ । ପାଟି ପଡ଼ଇ ମହୀତଳେ ॥ ୬୪	
ଷଡ଼ବିକାରେ ନାଶ ଯାଇ । ଶରୀର ସ୍ୱଭାବଟି ଏହି ॥ ୬୫	
ଗର୍ଭୁ ଶରୀର ଜନ୍ମ ହୋଇ । ବାଳକ-ସ୍ୱରୂପେ ବଢ଼ଇ ॥ ୬୬	
ପୌରଣ୍ୟ କିଶୋର ତରୁଣ । ଜରାନ୍ତେ ଲଭଇ ମରଣ ॥ ୬୭	
ଏ ଷଡ଼ବିକାରେ ଶରୀର । ଆତ୍ମା ସ୍ୱଭାବେ ନିର୍ବିକାର ॥ ୬୮	
ନିତ୍ୟ ଅବ୍ୟୟ ଶୁଦ୍ଧ ଏକ । କ୍ଷେତ୍ରଜ୍ଞ ଭାବେ ସର୍ବସାକ୍ଷ୍ୟ ॥ ୬୯	
ସର୍ବ-ଆଶ୍ରୟ ସର୍ବବ୍ୟାପି । ନିଶ୍ଚିନ୍ତ ଅନାବୃତ୍ତ-ରୂପୀ ॥ ୭୦	
ଅସଙ୍ଗ ହେତୁ ବନ୍ଧ ନୋହେ । ସ୍ୱପ୍ନ ଜାଗ୍ରତ ଯେହ୍ନେ ଦେହେ ॥ ୭୧	
ବୁଦ୍ଧିର ଧର୍ମ ପ୍ରକାଶଇ । ସେ ପୁଣି ତାକୁ ନ ଲାଗଇ ॥ ୭୨	
ବସ୍ତୁ ସ୍ୱଭାବେ ବନ୍ଧ ନୋହେ । ଅଜ୍ଞାନେ ଦିଶେ ବନ୍ଧ ପ୍ରାୟେ ॥ ୭୩	
ଭୂତ ଭବିଷ୍ୟ ବର୍ତ୍ତମାନେ । ବସ୍ତୁ ପ୍ରକାଶେ ଭିନ୍ନେ ଭିନ୍ନେ ॥ ୭୪	
ସେ ପୁଣି ରହେ ଶେଷ ହୋଇ । ପୂର୍ଣ୍ଣ ସ୍ୱଭାବେ ପ୍ରକାଶଇ ॥ ୭୫	
ଏ ଘେନି ଦ୍ୱାଦଶପ୍ରକାର । ଆତ୍ମାଲକ୍ଷଣ ପ୍ରାଣୀକର ॥ ୭୬	
ଅହଙ୍କାରକୁ ପରିହରେ । ଦେହାଭିମାନ ଦୂର କରେ ॥ ୭୭	
ଆତ୍ମଯୋଗରେ କରେ ଧ୍ୟାନ । ଏ ଦେହେ ଲଭେ ବ୍ରହ୍ମଜ୍ଞାନ ॥ ୭୮	
ମୁହିଁ ମୋହର ବୋଲି ଯେତେ । ମିଥ୍ୟା-ସ୍ୱଭାବ ଏ ଜଗତେ ॥ ୭୯	
ଦେହାଦି-ଉପାଧି ବିଶେଷ । ମୋହରୁ ଜାତ ଯେତେ ଅଂଶ ॥ ୮୦	
ମୂଢ଼-ସ୍ୱଭାବ ବେଗେ ତେଜ । ମୁକୁନ୍ଦ ପଦ୍ମପାଦେ ଭଜ ॥ ୮୧	
ସୁବର୍ଣ୍ଣକାର ଯେହ୍ନେ ଜଳେ । ପାଷାଣୁ ସୁବର୍ଣ୍ଣ ଧୋଇଲେ ॥ ୮୨	
ଘେନଇ ଅତି ଯତ୍ନ କରି । ସେହି ସ୍ୱଭାବ ବ୍ରହ୍ମଚାରୀ ॥ ୮୩	
କ୍ଷେତ୍ରଜ୍ଞ କ୍ଷେତ୍ରରୁ ଉଦ୍ଧରେ । ଆତ୍ମାକୁ ଲଭେ ଅଭ୍ୟନ୍ତରେ ॥ ୮୪	
ଅଷ୍ଟପ୍ରକୃତି ତିନିଗୁଣ । ଷୋଡ଼ଶ ବିକାର ଲକ୍ଷଣ ॥ ୮୫	
ଏତେ ପ୍ରକାରେ ଭିନ୍ନ ଆତ୍ମା । ଏ ଭାବେ ବିଚାରେ ମହାତ୍ମା ॥ ୮୬	
ଏତେ ପ୍ରକାରେ ଦେହ ଜାତ । ଛାବର ଜଙ୍ଗମେ ବିଦିତ ॥ ୮୭	
ଏ ଭାବେ ଯେ ଜନ ବିଚାରେ । ମୁଦ୍ରାସମୂହ ପରିହରେ ॥ ୮୮	
ଜୀବେ ଅଜ୍ଞାନ ବ୍ୟତିରେକେ । ଜ୍ଞାନସଞ୍ଚରି ଏକେଏକେ ॥ ୮୯	
ସୃଷ୍ଟି ଛିତି ଯେ ପ୍ରଳୟର । କାରଣ ବୁଝି ହେତୁକର ॥ ୯୦	

ସୁଷୁପ୍ତି ସ୍ବପ୍ନ ଜାଗରଣ	। ବୁଦ୍ଧିର ଏ ତିନିଲକ୍ଷଣ	॥ ୯୧
ଯା ତହୁଁ ଅନୁଭବ ହୋଏ	। ଅଧ୍ୟକ୍ଷ ପୁରୁଷ ସେ ଦେହେ	॥ ୯୨
ଆତ୍ମା ଏ ତିନିଗୁଣେ ଦେହେ	। ପବନେ ଗନ୍ଧଦ୍ରାୟେ ରହେ	॥ ୯୩
ଏ ତିନିଗୁଣ ନିବନ୍ଧନେ	। ସଂସାରେ ମାୟା ଅନୁମାନେ	॥ ୯୪
ଅଜ୍ଞାନ ମୂଳ ଏ ଅନର୍ଥ	। ସ୍ବପ୍ନ ଯେସନେ ନିଦ୍ରାଗତ	॥ ୯୫
ଆତ୍ମାର ସ୍ବପ୍ନ ଏ ଜଗତ	। ଯେଣୁ ଏ ତ୍ରିଗୁଣେ ନିଦ୍ରିତ	॥ ୯୬
ତ୍ରିଗୁଣାତ୍ମକ କର୍ମବୀଜେ	। ଅଜ୍ଞୁରି ସମସ୍ତ ଉତ୍ପଜେ	॥ ୯୭
ଏ ବୀଜ ଅନଳ ସଂଯୋଗେ	। ଦହନ କର ଯୋଗମାର୍ଗେ	॥ ୯୮
ଅନ୍ୟଥା ସହସ୍ର-ଉପାୟେ	। କେ ସାଧୁ ପାରିବ ଏ ଦେହେ	॥ ୯୯
ଯେ ଭାବେ କୃଷ୍ଣେ ହୋଏ ରତି	। ଭକ୍ତି-ଲକ୍ଷଣେ ତାହା ଚିନ୍ତି	॥ ୧୦୦
ଭକ୍ତି-ଲକ୍ଷଣେ ଗୁରୁ ସେବ	। କୃଷ୍ଣେ ସମର୍ପି ସର୍ବଲାଭ	॥ ୧୦୧
ସଙ୍ଗ କରିବ ସାଧୁଜନ	। ଏଣେ ଈଶ୍ବର ଆରାଧନ	॥ ୧୦୨
ସେ କୃଷ୍ଣକଥାର ଶ୍ରବଣେ	। ଶ୍ରଦ୍ଧା କରିବ ଅନୁକ୍ଷଣେ	॥ ୧୦୩
କୃଷ୍ଣର ଯେତେ ନାମଗୁଣ	। କରିବ ଶ୍ରବଣକାର୍ତ୍ତନ	॥ ୧୦୪
ପଦାରବିନ୍ଦ ଧ୍ୟାନବଳେ	। ବଞ୍ଚିବ ବଞ୍ଚକ୍ଷବମେଳେ	॥ ୧୦୫
ବିଷ୍ଣୁଭକ୍ତଙ୍କ ପାଦ ସେବି	। ଭାବବିହ୍ବଳେ ବିଷ୍ଣୁ ଭାବି	॥ ୧୦୬
ସକଳ ଭୂତେ ଭଗବାନ	। ଅଛନ୍ତି ବୋଲି ଜାଣି ପୁଣ	॥ ୧୦୭
ମନ-କର୍ମରେ ପ୍ରାଣୀ ସେବ	। ଭାବୁକ ସଙ୍ଗେ କର ଭାବ	॥ ୧୦୮
ଏ ଭକ୍ତିଯୋଗବଳେ ପ୍ରାଣୀ	। ଅଛନ୍ତି କ୍ଷତ୍ରବର୍ଗ ଜିଣି	॥ ୧୦୯
କୃଷ୍ଣବିଷୟେ ଲଭେ ରତି	। ଏ ଭାବେ ସଂସାରୁ ତରନ୍ତି	॥ ୧୧୦
ଏବେ ଅସୁରପୁତ୍ରେ ଶୁଣ	। ଯେଣେ ଜୀବର ପରିତ୍ରାଣୀ	॥ ୧୧୧
କୃଷ୍ଣର ଯେତେ ପ୍ରିୟକର୍ମ	। ଯେବା ଅଧିକ ଶୁଣଗ୍ରାମ	॥ ୧୧୨
ଲୀଳାଶରୀରେ ଯେତେ କଳା	। ଅନନ୍ତ ବୀର୍ଯ୍ୟ ଶୁଣି ଖେଳା	॥ ୧୧୩
ସେ କଥା ଶୁଣି କର୍ଣ୍ଣଦ୍ବାରେ	। ପୁଲକ ଯାହାର ଶରୀରେ	॥ ୧୧୪
ଆନନ୍ଦେ ଅଶ୍ରୁଜଳ ବହେ	। କଷ୍ଟ ଗଦ୍‌ଗଦେ ବାଣୀ କହେ	॥ ୧୧୫
ଆନନ୍ଦେ ଗାଏ କୃଷ୍ଣବାଣୀ	। ଉଚ୍ଚେ କାନ୍ଦଇ ନାମ ଗୁଣି	॥ ୧୧୬
ନୃତ୍ୟ କରଇ ବେନିପାଦେ	। ହରଷେ ଡାକେ ଉଚ୍ଚନାଦେ	॥ ୧୧୭

ଭୂତ ବେତାଳ ଗ୍ରହଗଣେ	। ଲାଗିଲେ ଭୋଳ ହୋନ୍ତି ଯେହ୍ନେ ॥ ୧୧୮
ଉନ୍ମୁର ହୋଇ ଭାବଭୋଳେ	। ହୁଁକାର ନାଦେ କୃଷ୍ଣ ବୋଲେ ॥ ୧୧୯
ଜନଙ୍କୁ କୃଷ୍ଣପ୍ରାୟେ ମଣେ	। ନମାଇଁ ତାହାଙ୍କ ଚରଣେ ॥ ୧୨୦
ତୁଷ୍ଟେ ବୋଲଇ ରାମ ହରି	। ହେ ଜଗନ୍ନାଥ ଦଇତାରି ॥ ୧୨୧
ହେ ନାରାୟଣ ଯଦୁପତି	। ଭବସାଗରୁ କର ଗତି ॥ ୧୨୨
ହୃଦେ ଗୋବିନ୍ଦନାମ ଚିନ୍ତି	। ନିର୍ଲଜପ୍ରାୟେ ବହେ ମତି ॥ ୧୨୩
ଏମନ୍ତ ଭାବେ ଯେତେବେଳେ	। ଭଜଇ କୃଷ୍ଣପାଦମୂଳେ ॥ ୧୨୪
ଅଶେଷ-କର୍ମବନ୍ଧ-ପାଶ	। ତକ୍ଷଣେ ହୋଏ ସେହୁ ନାଶ ॥ ୧୨୫
କୃଷ୍ଣଚରଣେ ଭାବ କରେ	। ଅଶେଷ-ବନ୍ଧନୁ ନିଷ୍ଠରେ ॥ ୧୨୬
କୃଷ୍ଣଭାବନେ ହୋଏ ଶୁଦ୍ଧି	। ଚେତନା ଅହଙ୍କାର ବୁଦ୍ଧି ॥ ୧୨୭
ଏମନ୍ତ ବାହ୍ୟ-ଅଭ୍ୟନ୍ତର	। ନିର୍ମଳେ ପ୍ରକାଶ ଶରୀର ॥ ୧୨୮
କର୍ମବାସନା ବାଜବଳେ	। ଜୀବ ସଞ୍ଚରେ ଏ ଶୟଳେ ॥ ୧୨୯
କୃଷ୍ଣଭଗତି ଯୋଗବଳେ	। ପ୍ରକାଶ ପ୍ରଳୟ ଅନଳେ ॥ ୧୩୦
ସେ ଅଗ୍ନିତେଜେ କର୍ମବାଜ	। ତକ୍ଷଣେ ହୁଅଇ ଦହିଯ୍ୟ ॥ ୧୩୧
କର୍ମ ବିନାଶେ ଜୀବ ତରେ	। ନିଶ୍ଚିନ୍ତେ କୃଷ୍ଣ ଆଶ୍ରେ କରେ ॥ ୧୩୨
କୃଷ୍ଣ ଆଶ୍ରୟେ ପ୍ରାଣୀଙ୍କର	। ଶୁଭ-ଅଶୁଭ ହୋଏ ଦୂର ॥ ୧୩୩
ଏ ଶୁଭାଶୁଭ-ଚକ୍ରେ ଥାଇ	। ପ୍ରାଣୀ ଅଶେଷ-ଜନ୍ମ ପାଇ ॥ ୧୩୪
ସଂସାରଚକ୍ର ଦୃଢ଼ ପାଶ	। ହରି ଭଜନେ ହୋଏ ନାଶ ॥ ୧୩୫
ଏ ଜୀବ ବନ୍ଧୁ ମୋକ୍ଷ ହୋଇ	। ବ୍ରହ୍ମନିର୍ବାଣେ ପଶେ ଯାଇ ॥ ୧୩୬
ପଣ୍ଡିତଜନଙ୍କର ମତ	। କୃଷ୍ଣଭଜନ ବ୍ରହ୍ମତତ୍ତ୍ୱ ॥ ୧୩୭
ବାଳକେ ମୋର ବୋଲ କର	। ବେଳହୁଁ ଗୋବିନ୍ଦ ସୁମର ॥ ୧୩୮
ହରିକି ଭଜ ଦୃଢ଼ମନେ	। କି ଦୁଃଖ କୃଷ୍ଣ-ଉପାସନେ ॥ ୧୩୯
ହରି ଅଶେଷ-ପ୍ରାଣୀ-ଦେହେ	। କ୍ଷୁଦ୍ର-ଆକାଶ ପ୍ରାୟେ ରହେ ॥ ୧୪୦
ଆତ୍ମାର ସଖା ପଦ୍ମନାଭ	। ଅନ୍ୟ ଭଜନେ କିବା ଲାଭ ॥ ୧୪୧
ଦେଖ ଏ ଧନ ଦାରା ସୁତ	। ପଶୁ କୁଞ୍ଜର ଗୃହ କ୍ଷେତ୍ର ॥ ୧୪୨
ନାନା ସମ୍ପଦ ଅର୍ଥ କାମ	। କ୍ଷଣଭଙ୍ଗୁର ସର୍ବ ଜାଣ ॥ ୧୪୩
ସ୍ୱପ୍ନର ପ୍ରାୟେ ମିଥ୍ୟା ହୋନ୍ତି	। ଜୀବକୁ କିବା ଏ କରନ୍ତି ॥ ୧୪୪

ସମ୍ପଦ ନୁହଁଇ ନିଷ୍ଠଳ	। ଯେସନେ ସମୁଦ୍ର ଉଲ୍ଲୋଳ	॥ ୧୪୫
ଏହା ନ ଶାଣି ମୃତଜନେ	। ଏ ମାୟା ନିଗମ ବଚନେ	॥ ୧୪୬
ଯଜ୍ଞଆରମ୍ଭେ କରେ କର୍ମ	। ଶୁଦ୍ଧି-ସଜ୍ଜଳେ ହୋଏ ଭ୍ରମ	॥ ୧୪୭
ସେ ଯଜ୍ଞଫଳ ବେନିଲୋକେ	। ଆବୋରି ଭୁଞ୍ଜେ ଏକେଏକେ	॥ ୧୪୮
କର୍ମ ସରିଲେ ପୁଣି ଚଳେ	। ଭ୍ରମଇ ଏ ମାୟାଶୟଳେ	॥ ୧୪୯
ଅଦୃଷ୍ଟ କୃତକର୍ମ ଫଳ	। କେବେହେଁ ନୁହଁଇ ନିର୍ମଳ	॥ ୧୫୦
ଏ କର୍ମ ଦୂରେ ପରିହର	। ଆତ୍ମାକୁ ମାୟାରୁ ଉଦ୍ଧର	॥ ୧୫୧
ଅନ୍ତରେ ଆତ୍ମ-ସୁଖଲାଭେ	। କୃଷ୍ଣଚରଣ ଚିନ୍ତ ଭାବେ	॥ ୧୫୨
ଯେ ଅର୍ଥେ କର୍ମ ଇହଲୋକେ	। କରଇ ପ୍ରାଣୀ ଏକେଏକେ	॥ ୧୫୩
ସେ କର୍ମ ଯେବେ ହରିପାଦେ	। ଅର୍ପଇ ନାହିଁ ସେ ଆନନ୍ଦେ	॥ ୧୫୪
ନିମିଷେ ହରିକୁ ନ ଭାବେ	। ସେ ବିପରୀତ ଫଳ ଲଭେ	॥ ୧୫୫
ଦୁଃଖ ବିନାଶେ ସୁଖ ଅର୍ଥେ	। ପ୍ରାଣୀ ଭ୍ରମନ୍ତି ଏ ଜଗତେ	॥ ୧୫୬
ଆପଦ ଦୁଃଖ ଭୁଞ୍ଜେ ନିତ୍ୟେ	। ସୁଖ ନ ମିଳେ କଦାଚିତେ	॥ ୧୫୭
ଅଶେଷ କାମଭୋଗ ଅର୍ଥେ	। କର୍ମ କରଇ ପ୍ରାଣୀ ନିତ୍ୟେ	॥ ୧୫୮
ସେ ଫଳ ପରଲୋକେ ପାଇ	। ମିଳଇ ଅବା ନ ମିଳଇ	॥ ୧୫୯
ଯେ ଦେହ ପାଇଁ କର୍ମମାନ	। କରଇ ତାକୁ ଭଣି ଶ୍ଵାନ	॥ ୧୬୦
ଏ ଦାରା ସୁତ ଗୃହ ଧନ	। ରାଜ୍ୟ ଭଣ୍ଡାର ଭୃତ୍ୟଜନ	॥ ୧୬୧
ମମତା-ଆବୃତେ ଏ ଆନ୍ତି	। ଦିଶନ୍ତି ପୁଣି ନ ଦିଶନ୍ତି	॥ ୧୬୨
ଇନ୍ଦ୍ରିୟ ପ୍ରାୟେ ଦେହ ତୁଲେ	। ସର୍ବେ ନଶନ୍ତି ଅନ୍ତଃକାଳେ	॥ ୧୬୩
ଅନର୍ଥ ଅର୍ଥ ପ୍ରାୟେ ମଣି	। ମାୟା ସଂଗ୍ରହେ ସର୍ବପ୍ରାଣୀ	॥ ୧୬୪
ଏ ନିତ୍ୟ ଆନନ୍ଦସାଗରେ	। ଚିତ୍ତ ମଜ୍ଞାଅ ନିରନ୍ତରେ	॥ ୧୬୫
ଦେହ ଧାରଣେ ଏତେ ଲାଭ	। ଅସୁରମତି ଛାଡ଼ି ଭାବ	॥ ୧୬୬
ଦେଖ ଏ ଶରୀର-ଧାରଣ	। ଜନ୍ମହୁଁ ଯାବତ ମରଣ	॥ ୧୬୭
ଏ ମଧ୍ୟେ ଅଶେଷ ଉପାୟେ	। ଜୀବର କ୍ଲେଶ ମାତ୍ର ହୋଏ	॥ ୧୬୮
କର୍ମସଂଯୋଗେ ଦେହ ବହି	। ନିରତେ କର୍ମହିଁ ସଞ୍ଚଇ	॥ ୧୬୯
ଜନ୍ମ ମରଣ କର୍ମ ଫଳେ	। ଭୁଞ୍ଜଇ ଅବିବେକ ବଳେ	॥ ୧୭୦
ଏ ଘେନି ଧର୍ମ ଅର୍ଥ କାମ	। ଏ ତିନି ଜୀବର ଯେ ଭ୍ରମ	॥ ୧୭୧

ଏଣୁ ଭ୍ରମଜ ନିରନ୍ତରେ	। କ୍ଷଣେ ନ ରହେ ସୁଖେ ଘରେ	॥ ୧୭୨
ଏଣୁ ସଂଶୟ ଦୂର କରି	। ଅନ୍ତରେ ଭଜ ନରହରି	॥ ୧୭୩
ଆତ୍ମାର ପ୍ରିୟ ଯେ ଈଶ୍ବର	। ଚିତ୍ତ-ନିର୍ମଳେ ଆଶ୍ରେକର	॥ ୧୭୪
ଏ ସୂକ୍ଷ୍ମଭୂତ ମହାଭୂତେ	। ଜନ୍ମ କରାଏ ସ୍ବଆୟତ୍ରେ	॥ ୧୭୫
ସଂଯୋଗେ ଶରୀର ପ୍ରକାଶେ	। କର୍ମ ସରିଲେ ପ୍ରାଣୀ ନଶେ	॥ ୧୭୬
ଦେବ ଅସୁର ନର ଯେବେ	। ଯକ୍ଷ ଗନ୍ଧର୍ବ ଭକ୍ତିଭାବେ	॥ ୧୭୭
ଭଜନ୍ତି ମୁକୁନ୍ଦ ଚରଣେ	। ଜୀବର ପରମକାରଣେ	॥ ୧୭୮
ବିପ୍ର ଦେବତା ରଷି ହୋଇ	। ଯେବେ କୃଷ୍ଣକୁ ନ ଭଜଇ	॥ ୧୭୯
ଅନେକ ବିଦ୍ୟାବାଦ କରେ	। ସ୍ବବୁଦ୍ଧି-କର୍ମେ ଦିନ ହରେ	॥ ୧୮୦
ଅନେକ ଦାନ ତପ ସାଧୁ	। ଅଷ୍ଟାଙ୍ଗଯୋଗ କର୍ମବିଧି	॥ ୧୮୧
ଯଜ୍ଞ ଶତ୍ରୁତ ବ୍ରତ ଯେତେ	। ନାନା ଉପାୟ ଏ ଜଗତେ	॥ ୧୮୨
ଅଜ୍ଞାନ ବିଦ୍ବନ୍ଦ ଏହି	। ଏଣେ ଗୋବିନ୍ଦକୁ ନ ପାଇ	॥ ୧୮୩
ଯେବେ ଜନ୍ମଇ ଅନ୍ତର୍ଗତେ	। ନିର୍ମଳଭକ୍ତି ଅବିରତେ	॥ ୧୮୪
ତେବେ ଲଭଇ ଭଗବାନ	। ଅନ୍ୟଥା ସର୍ବ ବିଦ୍ବନ୍ଦ	॥ ୧୮୫
ଏଣୁ ଗୋବିନ୍ଦପାଦେ ଭଜ	। ଅସୁରବୁଦ୍ଧି ଦୂରେ ତେଜ	॥ ୧୮୬
ସେ ଆତ୍ମା ସୁବୁଦ୍ଧି ବିବେକ	। ଆତ୍ମା ସମାନେ ସର୍ବ ଦେଖ	॥ ୧୮୭
ସକଳ ଘଟେ ବିଜେ ହରି	। ସୂକ୍ଷ୍ମ ସ୍ବରୂପେ ଛନ୍ଦି ପୁରି	॥ ୧୮୮
ଏ ଭାବ ଜାଣି ଏ ଶୟଳେ	। ଅନେକ ପ୍ରାଣୀ ନିଷ୍ଠୁରିଲେ	॥ ୧୮୯
ଅସୁର ଯକ୍ଷ ରକ୍ଷଗଣ	। ସ୍ତ୍ରିରୀ ଗୋପାଳ ଶୂଦ୍ରଜନ	॥ ୧୯୦
ମୃଗ ପତଙ୍ଗ ପାପୀଜୀବେ	। ସର୍ବେ ତରିଲେ କୃଷ୍ଣଭାବେ	॥ ୧୯୧
ଏ ଜୀବଲୋକେ ଏ ଦୁର୍ଲ୍ଲଭ	। ଏକାନ୍ତଚିତ୍ତେ ହରି ଭାବ	॥ ୧୯୨
ଜ୍ଞାନଲୋଚନେ ସର୍ବ ଦେଖ	। ଆତ୍ମାକୁ ଆତ୍ମାଭାବେ ରଖ	॥ ୧୯୩
ଭଉମକର୍ମର ଲକ୍ଷଣ	। ଦେଖ ଏ ଦୈତ୍ୟସୁତେ ପୁଣି	॥ ୧୯୪
ଅସୁରପୁତ୍ରକର ଆଗେ	। ସେ ପ୍ରହଲ୍ଲାଦ ଅନୁରାଗେ	॥ ୧୯୫
ଯେତେ କହିଲେ ହରିବାଣୀ	। ସୁଜନେ ତର ଏହା ଶୁଣି	॥ ୧୯୬

ସପ୍ତମସ୍କନ୍ଦେ ହରିଲୀଳା । ଏ ଭବସମୁଦ୍ରକୁ ଭେଳା ॥ ୧୯୭
ଭଗଇ ବିପ୍ର ଜଗନ୍ନାଥ । ଭାଷା ପ୍ରବନ୍ଧେ ଭାଗବତ ॥ ୧୯୮

କଟି ଶ୍ରୀମଦ୍ଭାଗବତେ ମହାପୁରାଣେ ପାରମହଂସ୍ୟାଂ ସଂହିତାୟାଂ
ସପ୍ତମସ୍କନ୍ଦେ ପ୍ରହ୍ଲାଦାନୁଚରିତେ ଦୈତ୍ୟପୁତ୍ରାନୁଶାସନଂ ନାମ
ସପ୍ତମୋଽଧ୍ୟାୟଃ ॥

ଅଷ୍ଟମ ଅଧ୍ୟାୟ

ନାରଦ ଭବାଚ

ଏମନ୍ତେ ପ୍ରହ୍ଲାଦ ବାଣୀ । ବାଳକେ ସାବଧାନେ ଶୁଣି ॥ ୧
ଭାଳନ୍ତି ପୁଣି ମନେ ମନ । ନିନ୍ଦନ୍ତି ଗୁରୁଙ୍କ ବଚନ ॥ ୨
ଏଣେ ଆମ୍ଭର କାର୍ଯ୍ୟ ନାହିଁ । ଏମନ୍ତ ଭାଳି ସର୍ବେ ଯାଇ ॥ ୩
ଗୁରୁଙ୍କ ଆଗେ ଜଣାଇଲେ । ସଂକ୍ଷେପି ସକଳ କହିଲେ ॥ ୪
ଶିଷ୍ୟଙ୍କ ବାକ୍ୟ ଶୁଣି ଗୁରୁ । ମନେ ପାଇଲେ ଚିନ୍ତାଗରୁ ॥ ୫
ଏକାନ୍ତବୁଦ୍ଧି ତ ଏହାର । ଅନ୍ୟେ ଅଲକ୍ଷ୍ୟ ଅଗୋଚର ॥ ୬
ସତ୍ୟସଂଯୁକ୍ତେ ଆବୋରିଲା । ବାଳକବୁଦ୍ଧି ନାଶ କଲା ॥ ୭
ଯେବେ ଏହାର ବୋଲେ ଥିବେ । ସର୍ବ ବାଳକ ନାଶ ଯିବେ ॥ ୮
ଏମନ୍ତ ହୃଦୟେ ବିଚାରି । ରାଜଦଣ୍ଡକୁ ଭୟ କରି ॥ ୯
ବେଗେ ରାଜାର ଆଗେ ଆସି । ବିସ୍ତାରି କହିଲେ ବିଶ୍ୱାସି ॥ ୧୦
ରାଜନ ଶୁଣି ସର୍ବକଥା । ମନେ ପାଇଲା ଗରୁବ୍ୟଥା ॥ ୧୧
ପୁତ୍ରର ଅନ୍ୟାୟ ବଚନ । ଶୁଣି ଅସୁର ଛନଛନ ॥ ୧୨
କ୍ରୋଧେ କମ୍ପଇ ତା ଶରୀର । ସର୍ପ ଯେସନେ ପୁଫୁକାର ॥ ୧୩
ଅନେକ ମତେ ବିଚାରିଲା । ପୁତ୍ରମାରଣେ ମନଦେଲା ॥ ୧୪
ଗୁରୁପୁତ୍ରଙ୍କ ବାକ୍ୟ ଶୁଣି । ପ୍ରତଷ୍ଠ-କୋପେ ବୀରମଣି ॥ ୧୫
ଅରୁଣନୟନେ ସେ ଚାହେଁ । ପାପିଷ୍ଠପଣେ କାଳଭୟେ ॥ ୧୬
ପ୍ରହ୍ଲାଦ ପିତାର ଅଗ୍ରତେ । କର-ଅଞ୍ଜଳି ଦେଇ ମାଥେ ॥ ୧୭
ବିନୟଭାବେ ଅବନତ । ସ୍ୱଭାବ ଶୀଳ ଶାନ୍ତ ଦାନ୍ତ ॥ ୧୮
ଚରଣେ ନମସ୍କାର କଲେ । ସର୍ବବାଳକ ସଙ୍ଗମେଲେ ॥ ୧୯

ଏମନ୍ତେ ପୁତ୍ରକୁ ଅନାଜ୍ଞ	। ଚିତ୍ତେ ପ୍ରବନ୍ଧ କୋପବହି	॥ ୨୦
ଗର୍ଜିତ ମନେ କରି ତାପ	। ପାଦ ପ୍ରହାରେ ଯେହ୍ନେ ସର୍ପ	॥ ୨୧
ସ୍ୱଭାବେ ଦାରୁଣ ଅସୁର	। ଦିଶିଲ ଯେହ୍ନେ ଦିବାକର	॥ ୨୨
ପ୍ରଳୟାନଳ-କୋପ ବହି	। ବୋଲଇ ପୁତ୍ର ମୁଖ ଚାହିଁ	॥ ୨୩

ହିରଣ୍ୟକଶିପୁ ଉବାଚ

ଆରେ ଦୁର୍ବର ମନ୍ଦବୁଦ୍ଧି	। ଅଧମ ଦୁଷ୍ଟ କୁଳଭେଦୀ	॥ ୨୪
ମୋହର କୋପେ ତିନିପୁର	। ଭୟେ କମ୍ପତି ଅରହର	॥ ୨୫
ଦ୍ରାସେ କମ୍ପତି ଦିଗପାଳେ	। ନକ୍ଷତ୍ରେ ଗଗନମଣ୍ଡଳେ	॥ ୨୬
ନିର୍ଭୟଚିତ୍ତେ ମୃତ୍ୟୁପଣେ	। ମୋ ଆଜ୍ଞା ଭାଙ୍ଗି ଅପ୍ରମାଣେ	॥ ୨୭
କୁପୁତ୍ର ମୋର କୁଳାଙ୍ଗାର	। ଆଜି ପେଷିବି ଯମପୁର	॥ ୨୮
କାହାର ବୋଲେ ଦୁଷ୍ଟପଣେ	। ମୋ ଆଜ୍ଞା ଭାଙ୍ଗୁ କି କାରଣେ	॥ ୨୯

ପ୍ରହ୍ଲାଦ ଉବାଚ

ଶୁଣ ପିଅର ମୋର ବାଣୀ	। ତୁ ଯେ ତ୍ରେଲୋକ୍ୟେ ବୀରମଣି	॥ ୩୦
ଏ କଥା ଅନୁଚିତ ତୋର	। କହଇ ଶୁଣ ନୃପବର	॥ ୩୧
ଯେଉଁ ପ୍ରଭୁର ବଳେ ମୁହିଁ	। ଜୀବକୁ ସମାନ ମଣଇ	॥ ୩୨
ତୋର ମୋହର ଆଦି କରି	। ଅପରେ ଯେତେ ଦେହଧାରୀ	॥ ୩୩
ଜଗତେ ମହାବଳୀ ଯେତେ	। ସ୍ଥାବର ଜଙ୍ଗମ ସହିତେ	॥ ୩୪
ବ୍ରହ୍ମାଦି ଯେତେ ସୁରଦେବୀ	। ଯାର ଚରଣେ କରେ ସେବା	॥ ୩୫
ଯେ ହରି କାଳ-କର୍ମରୂପୀ	। ଜଗଦୀଶ୍ୱର ବିଶ୍ୱବ୍ୟାପି	॥ ୩୬
ପ୍ରାଣୀଙ୍କ ବଳ ପ୍ରାଣ ସେହି	। ବାହ୍ୟ ଅନ୍ତରେ ଶୁଦ୍ଧଦେହୀ	॥ ୩୭
ଇନ୍ଦ୍ରଦେବତା ଇନ୍ଦ୍ରିଗଣ	• । ଇନ୍ଦ୍ରିୟ-ବିଷୟ କାରଣ	॥ ୩୮
ସେ ବିଷ୍ଣୁ ସଂସାର ସର୍ଜକ	। ତ୍ରିଗୁଣ ମାୟା ସଙ୍ଗେ ଲଇ	॥ ୩୯
ଭୁଞ୍ଜଇ ଅଶେଷ ଶରୀରେ	। କ୍ରୀଡ଼ାର ଅନ୍ତେ ଅନ୍ତଃକରେ	॥ ୪୦
ହେ ତାତ ଜାଣି ତାଙ୍କୁ ସ୍ମର	। ଅସୁରଭାବ ଦୂର କର	॥ ୪୧
ଆତ୍ମାକୁ ଆତ୍ମଜ୍ଞାନେ ରଖ	। ସକଳଘଟେ ସମ ଦେଖ	॥ ୪୨
ଯେ ଭାବେ ରିପୁ-ମିତ୍ର ନାହିଁ	। ସେ ଭାବେ ରହ ମନ ଧ୍ୟାୟି	॥ ୪୩

ମିତ୍ର ଉଦାସ ଶତ୍ରୁପଣେ	। ମନହୁଁ ଅନ୍ୟ ନାହିଁ ଜଣେ	॥ ୪୪
ଏ ଭାବେ ଚିନ୍ତି ହୁଅ ଛିର	। କୃଷ୍ଣ-ସନ୍ତୋଷେ କର୍ମ କର	॥ ୪୫
ତୁ ଯେ ବୋଲାଉ ବୀରମଣି	। ଏ ତିନିଭୁବନେ କାରେଣୀ	॥ ୪୬
ଏ ତିନିଭୁବନ ଆବୋରି	। ଭୁଞ୍ଜୁ ତୁ ଅବଶ୍ୟକ-ଶିରୀ	॥ ୪୭
ମନେ ବିଚାର କରୁ ତୁହି	। ସଂସାରେ ରିପୁ ମୋର ନାହିଁ	॥ ୪୮
ଭୋ ତାତ ଦୋଷ କର ତ୍ରାହି	। କହିବି ଶୁଣ ମନ ଦେଇ	॥ ୪୯
ବ୍ରହ୍ମାଣ୍ଡେ ଯେତେ ଗୁଣ ଅଛି	। ସେ ଗୁଣ ପିଣ୍ଡ ମଧ୍ୟେ ଲକ୍ଷି	॥ ୫୦
ଯେ ଷଡ଼ରିପୁ କାମ ଆଦି	। ହୃଦୟମଧ୍ୟେ ଛନ୍ତି ଭେଦି	॥ ୫୧
ମନକୁ କରି ସେନାପତି	। ଆତ୍ମାର ସମ୍ପଦ ଲୁଚନ୍ତି	॥ ୫୨
ଏ ଦଶଇନ୍ଦ୍ରି ଦିଗପାଳେ	। ଆତ୍ମାକୁ ନାଶନ୍ତି ସମୂଳେ	॥ ୫୩
ଏହାକୁ ଦେହେ ନ ନିବାରୁ	। ମୁଁ ବୀର ବୋଲି ଗର୍ବ କରୁ	॥ ୫୪
ଏହାକୁ ଜିଣିବୁ ଯେମନ୍ତେ	। ଏବେ ହୋ ଦୃଢ଼କର ଚିତ୍ତେ	॥ ୫୫

ନାରଦ ଉବାଚ

ଏମନ୍ତେ ପ୍ରହଲ୍ଲାଦ ବାଣୀ	। ଅସୁର ଦେହ କମ୍ପେ ଶୁଣି	॥ ୫୬
ବୋଲଇ ପୁତ୍ରମୁଖ ଚାହିଁ	। ନିଷ୍ଠେ ମରିବୁ ଆଜ ତୁହି	॥ ୫୭
ଅଧିକ ଯେତେକଥା କହୁ	। ତୁ ଏ ଅସୁର ଜନ୍ମ ନୋହୁ	॥ ୫୮
ମୃତ୍ୟୁ ଯାହାର ସନ୍ଧ୍ୟାନ	। ମନୁଁ ହରଇ ତାର ଜ୍ଞାନ	॥ ୫୯
ଆତ୍ମାର ଗତି ନ ପ୍ରମାଣି	। ବାତୁଲଭାବେ କହୁ ବାଣୀ	॥ ୬୦
ଜୀବନ୍ତେ ଭାଗ୍ୟ ନାହିଁତୋର	। ବଚନ କହୁ ଅଗୋଚର	॥ ୬୧
ଏ ତିନିପୁରେ ମୁଁ ଇଶ୍ବର	। ମୋ ତହୁଁକେବା ଅଛି ଆର	॥ ୬୨
କାହାର ବୋଲେ ତୁ ପାମର	। ମୋ ବାକ୍ୟେ ଅବଜ୍ଞା ତୋହର	॥ ୬୩
ସ୍ଥାବର ଜଙ୍ଗମ ସହିତେ	। ମୁହିଁ ପାଲଇ ଏ ଜଗତେ	॥ ୬୪
ମୋ ତହୁଁଯେବେ ଅଛି ଭିନ୍ନେ	। ଇଶ୍ବର ଏ ତିନିଭୁବନେ	॥ ୬୫
ତୁ ଯେ ବୋଲୁ ମୋ ପ୍ରଭୁ ହରି	। ଦୃଶ୍ୟେ ଅଦୃଶ୍ୟେ ଛନ୍ତି ପୂରି	॥ ୬୬
ଆଜ ତୁ ମୋହର ସମକ୍ଷେ	। ହରିକୁ ଦେଖାଅ ପ୍ରତ୍ୟକ୍ଷେ	॥ ୬୭
ସେ ଯେବେ ସର୍ବ ବ୍ୟାପି ଆଇ	। ଏ ସ୍ବୟେ କିମ୍ପା ନ ଦିଶଇ	॥ ୬୮

ତୁ ଯେବେ ବୋଲୁ ମୋର ସଖା । ପ୍ରତ୍ୟକ୍ଷେ ସ୍ତମ୍ଭମଧ୍ୟେ ଦେଖା ॥ ୬୯
 ଆଜ ଛେଦିବି ତୋର ଶିର । ଆସି ରଖୁ ତୋ ଚକ୍ରଧର ॥ ୭୦
 ଏମନ୍ତେ ପିତାର ବଚନେ । ପ୍ରହ୍ଲାଦ ଭୟ କଲା ମନେ ॥ ୭୧
 ବାଳକ କୃଷ୍ଣର ବିଶ୍ୱାସେ । ଚଞ୍ଚଳେ ଚାହେଁ ଦଶଦିଶେ ॥ ୭୨
 ଦେଖିଲା ସ୍ତମ୍ଭମଧ୍ୟେ ହରି । ଶଙ୍ଖ କମଳ ଚକ୍ରଧାରୀ ॥ ୭୩
 ଉଦୟ-ରାଦା ଶୋହେ କରେ । ପ୍ରକାଶ ସ୍ତମ୍ଭର ଭିତରେ ॥ ୭୪
 ବୋଲଇ ପିତାମୁଖ ଚାହିଁ । କପାଳେ ବେନିକର ଦେଇ ॥ ୭୫
 ଭୋ ତାତ ସ୍ତମ୍ଭମଧ୍ୟେ ହରି । ଦେଖ ପ୍ରତ୍ୟକ୍ଷେ ଛନ୍ଦି ପୁରି ॥ ୭୬
 ଏମନ୍ତେ ପୁତ୍ରମୁଖୁ ଶୁଣି । କୋପେ ଅସୁର ନୃପମଣି ॥ ୭୭
 ତେଜ୍ଜ ଉଠିଲା ଶିରଝୁଣି । ଖଡ୍ଗ କରେ ବୀରମଣି ॥ ୭୮
 ପୁତ୍ରକୁ ଚାହିଁ କୋପଦୃଷ୍ଟି । ଓଷେ ଚାପିଣ ଦନ୍ତ ପାଟି ॥ ୭୯
 ତାଙ୍କୁ ଖଡ୍ଗ ଧରି କରେ । ଅସୁର ଉଠି କୋପଭରେ ॥ ୮୦
 ସ୍ତମ୍ଭକୁ ଚାହିଁ କୋପଦୃଷ୍ଟି । ପ୍ରହାର କଲା ପାଦ-ମୁଷ୍ଟି ॥ ୮୧
 ତକ୍ଷଣେ ଘୋରନାଦ କରି । ସ୍ତମ୍ଭ ଭିତରେ ନରହରି ॥ ୮୨
 ଅତି ଭୀଷଣ ଘୋରନାଦେ । ବ୍ରହ୍ମାସ୍ତ୍ର ପୁରିଲା ଶବଦେ ॥ ୮୩
 ବ୍ରହ୍ମାଦି ଭୁବନପାଳକେ । ଭୟେ କମ୍ପିଲେ ଏକେ ଏକେ ॥ ୮୪
 ଶବଦ ଶୁଭେ ଘଡ଼ଘଡ଼ି । ବ୍ରହ୍ମାସ୍ତ୍ର ପଡ଼ିଲା କି ଝଡ଼ି ॥ ୮୫
 ଅଦଭୁତ ଘୋରନାଦ ଶୁଣି । କୋପେ ଧାଇଁଲା ଖଡ୍ଗ ଘେନି ॥ ୮୬
 ଦେଖୁ କମ୍ପିଲେ ଦିଗପାଳ । ଧଜଲା ପ୍ରହଲ୍ଲାଦ ବାଳ ॥ ୮୭
 ଦେଖିଲା ସ୍ତମ୍ଭେ କେହି ନାହିଁ । ବୋଲଇ-ପୁତ୍ରମୁଖ ଚାହିଁ ॥ ୮୮
 ଆଜ ପେଷିବି ଯମପୁର । ଦେଖା ତୁ ସ୍ତମ୍ଭେ ଚକ୍ରଧର ॥ ୮୯
 ସେ ପ୍ରଭୁ ଭକତବଞ୍ଚଳ । ଦେଖିଲେ ଭୃତ୍ୟର ବିକଳ ॥ ୯୦
 ଯେ ହରି ସର୍ବଭୂତେ ପୁରି । ଭକ୍ତ ବଚନ ସତ୍ୟ କରି ॥ ୯୧
 ସ୍ତମ୍ଭର ମଧ୍ୟେ ଦଇତ୍ୟାରି । ନରକେଶରୀ ରୂପ ଧରି ॥ ୯୨
 ଅଦଭୁତ ରୂପ ଦେବରାୟେ । ଶୋହେ ମନୁଷ୍ୟ-ପଶୁକାୟେ ॥ ୯୩
 ଅଦଭୁତ ରୂପ ଭୟଙ୍କର । ଦେଖୁ ବିଚାରଇ ଅସୁର ॥ ୯୪
 ଏ ରୂପ ଦେଖିଲା ତ ନାହିଁ । ସ୍ତମ୍ଭେ ଏ ପ୍ରକାଶିଲା କାହିଁ ॥ ୯୫

ଦହସୁବର୍ଣ୍ଣ ପ୍ରାୟେ ବର୍ଣ୍ଣ	। କର୍କଶ-ପିଙ୍ଗଳ-ଲୋଚନ	॥ ୯୬
ସ୍ମୃତି-କେଶର କମ୍ପନେ	। ଜଳଦେ ଉଡ଼ିଲେ ଗଗନେ	॥ ୯୭
ବିସ୍ତାରତୁଷ୍ଟ ବେନିକଳେ	। ଜିହ୍ଵା ବୁଲନ୍ତି ଅନ୍ତରାଳେ	॥ ୯୮
ବିକଟ-ଦନ୍ତ ବେନିପାତି	। ନିଷ୍ଠୁର ଚଞ୍ଚଳ ଭୁକୁଟୀ	॥ ୯୯
ଉର୍ଦ୍ଧ୍ଵେ ଚଳଇ କର୍ଣ୍ଣ ଦୁଇ	। ଗିରି-ଗୁହାର ପ୍ରାୟେ ହୋଇ	॥ ୧୦୦
ନାସିକା-ରନ୍ଧ୍ର ଅକ୍ଷକାର	। ବିସ୍ତାର ହନୁ ମହାଘୋର	॥ ୧୦୧
ଅଦୀର୍ଘ ଛଳ ଗ୍ରୀବାଦେଶ	। ଶରୀର ସରଣେ ଆକାଶ	॥ ୧୦୨
ବିସ୍ତାର ବକ୍ଷଛଳ ସାଜେ	। କ୍ଷୀଣ-ଉଦର ଯେ ବିରାଜେ	॥ ୧୦୩
ଚନ୍ଦ୍ରଗଉର ତନୁରୁହେ	। ବିଶ୍ଵ ପୂରିତ ବିଶ୍ଵଦେହେ	॥ ୧୦୪
କର ଚରଣ ନଖାୟୁଧ	। ତା ଦେଖୁ କମ୍ପିଲେ ବିଦୁଧ	॥ ୧୦୫
ଅସୁର ପଳାଇଲେ ଦ୍ରାସେ	। ଉୟେ ଲୁଚିଲେ ଦକ୍ଷଦିଶେ	॥ ୧୦୬
ଏମନ୍ତ ରୂପ ଦେଖୁ ଆଗେ	। ଦାନବପତି ମହାରାଗେ	॥ ୧୦୭
ଗଦା ବୁଲାଇ ଅତି ଖରେ	। ଧାଇଁଲା ନୃସିଂହ ଉପରେ	॥ ୧୦୮
ଘୋର ଶବଦେ ମହାବୀର	। ଦେଖୁ କମ୍ପିଲେ ସୁରନର	॥ ୧୦୯
ଯେ ହରି ମାୟାବାଙ୍କ ବର	। ତା କାହିଁ ଜାଣିବ ଅସୁର	॥ ୧୧୦
ଧାମଇଁ ଗଦା ତୋଳି ହସ୍ତେ	। ଅଗ୍ନିକି ପତଙ୍ଗ ଯେମନ୍ତେ	॥ ୧୧୧
ଗଦା ଉଞ୍ଚାଇ ମହାବୀର	। ପିଟିଲା ନୃସିଂହ ଉପର	॥ ୧୧୨
ପୁଣି ପ୍ରହାରେ ବାମ-ଦକ୍ଷେ	। ଦେବେ ଦେଖନ୍ତି ଅନ୍ତରୀକ୍ଷେ	॥ ୧୧୩
ଅତି ବିକ୍ରମ-ତେଜ ଦେଖୁ	। ନୃସିଂହ ଉନ୍ମାଳେ ନିରେଖୁ	॥ ୧୧୪
କର ପ୍ରସାରି ନରହରି	। ତକ୍ଷଣେ ଅସୁରକୁ ଧରି	॥ ୧୧୫
ଗଦାଏ ଅଛି ତାର ହସ୍ତେ	। ସର୍ପକୁ ଗରୁଡ଼ ଯେମନ୍ତେ	॥ ୧୧୬
ତକ୍ଷଣେ ଦାନବନୃପତି	। ହସ୍ତରୁ ଗଳି ଚିତ୍ରଗତି	॥ ୧୧୭
ଗରୁଡ଼ ହସ୍ତ ଯେହ୍ନେ ନାଗ	। ପଡ଼ି ଧାମଇଁ ଅତି ବେଗ	॥ ୧୧୮
ଓଷ୍ଠ କାମୋଡ଼ି ଅତି ବଳେ	। ଦେଖୁ ଡରିଲେ ଦିଗପାଳେ	॥ ୧୧୯
ଅସାଧ୍ୟ ଦେଖୁ ଦେବଗଣେ	। ମେଘେ ଲୁଚିଲେ ତତକ୍ଷଣେ	॥ ୧୨୦
ନୃସିଂହ ହସ୍ତ ଯାନ୍ତେ ଗଳି	। ଦେବେ ଭାଳନ୍ତି ଶୂନ୍ୟ ମିଳି	॥ ୧୨୧
ପୁଣି ଅସୁର ନାଦ କରି	। ତକ୍ଷଣେ ଖଡ୍ଗ-ଚର୍ମ ଧରି	॥ ୧୨୨

ଚର୍ମେ ଶୋଭିତ ଶତଚନ୍ଦ୍ର	। ଦୁର୍ଜୟ ଅସୁର ନରେନ୍ଦ୍ର	॥ ୧୨୩
ଖଡ୍ଗ-ମଣ୍ଡଳଗତି ଦେଖୁ	। ଭୟେ ବୁଜିଲେ ସର୍ବେ ଆଖୁ	॥ ୧୨୪
ଶୂନ୍ୟେ ଉଡ଼ଇ ବାହୁବଳେ	। ପୁଣି ମିଳଇ ଭୂମିତଳେ	॥ ୧୨୫
ଚଣ୍ଡାଢ଼ହାସେ ନରହରି	। କୋପେଣ ଅସୁରକୁ ଧରି	॥ ୧୨୬
ଦୃଢ଼େ ଚାପନ୍ତେ ପୁଣି ଗଳି	। ତଳେ ପଡ଼ିଲା ମହାବଳୀ	॥ ୧୨୭
ପୁଣି ଧରନ୍ତି ଅତିବେଗେ	। ବଳେ ଉଛୁଡ଼େ ଦଶଦିଗେ	॥ ୧୨୮
ପୁଣିହିଁ ଚାପିଲେ ଅଧରେ	। ମୃଷିକେ ଯେହ୍ନେ ସର୍ପଧରେ	॥ ୧୨୯
ସ୍ୱଭାବେ ଦୁର୍ଜୟ ଅସୁର	। ବକ୍ରହୁଁ କଠିନ ଶରୀର	॥ ୧୩୦
ନୃସିଂହ-ହିରଣ୍ୟର ଯୁଦ୍ଧ	। ଗଗନେ ଦେଖନ୍ତି ବିରୂଧ	॥ ୧୩୧
ସଂକ୍ଷେପି କହିବଇଁ କେତେ	। ପୁରାଣମତେ ଭିନ୍ନ ଯେତେ	॥ ୧୩୨
ଉରୁ ଉପରେ ନରହରି	। ଉତ୍ତାନ କରି ତାକୁ ଧରି	॥ ୧୩୩
ବାମ ଦକ୍ଷିଣ ବେନିକରେ	। ଲୀଳାମାତ୍ରକେ ନଖାକୁରେ	॥ ୧୩୪
କୋପେହୁଁକାର ନାଦ କରି	। ହୃଦୟକମଳ ବିଦାରି	॥ ୧୩୫
ଦେବେ ଦେଖନ୍ତି ଆଇ ଶୂନ୍ୟେ	। ସର୍ପକୁ ଗରୁଡ଼ ଯେସନେ	॥ ୧୩୬
ଅସୁର-ହୃଦୟ-ରୁଧିରେ	। ଡିଙ୍ଗିଲା ଲଲାଟ-କେଶରେ	॥ ୧୩୭
ସିଂହ ଯେସନେ ଗଜ ମୁଣ୍ଡେ	। ବସି ବିଦାରେ ଧରି ତୁଣ୍ଡେ	॥ ୧୩୮
ଅସୁର ହୃଦୟକମଳ	। ବିଦାରି ଅନ୍ଧ କଲେ ମାଳ	॥ ୧୩୯
କୋପେ ଚାହାଁନ୍ତେ ଦଶଦିଗେ	। ଦୈତ୍ୟ ମିଳିଲେ ଆସି ପାଶେ	॥ ୧୪୦
ନାନା ଆୟୁଧ ଧରି କରେ	। ପିଟିଲେ ନୃସିଂହ ଉପରେ	॥ ୧୪୧
ତାହାକୁ ଧରି ତତକ୍ଷଣେ	। ନଖେ ବିଦାରିଲେ ଆପଣେ	॥ ୧୪୨
ସହସ୍ର ସହସ୍ର ଅସୁର	। ସମରେ ଗଲେ ଯମପୁର	॥ ୧୪୩
ଅସୁରବଳ ରଣେ ମାରି	। କୋପେ ଧାଇଁଲେ ନରହରି	॥ ୧୪୪
ଜଟା କମ୍ପନ ଘୋରବାତେ	। ମେଘେ ଉଡ଼ିଲେ ଶୂନ୍ୟପଥେ	॥ ୧୪୫
ଶବଦ ଶୁଭେ ଘଡ଼ଘଡ଼ି	। ଗଗନମାର୍ଗେ ପଡ଼େ ହୁରି	॥ ୧୪୬
ଗ୍ରହ-ନକ୍ଷତ୍ର ମାଳମାଳ	। ସ୍ୱର୍ଗ ପଡ଼ିଲେ ମହାତଳ	॥ ୧୪୭
ଉର୍ଦ୍ଧ୍ୱେ ଚାହାଁନ୍ତେ କୋପାନଳେ	। ଦେଖୁ ତରିଲେ ଦିଗପାଳେ	॥ ୧୪୮
ନିଃଶ୍ୱାସବାତେ ସିନ୍ଧୁଜଳ	। ଉଲ୍ଲୋଳ ଲହରୀ ସଙ୍କୁଳ	॥ ୧୪୯

ଦେବେ ଗଗନୁ ଗଲେ ତ୍ରାସେ	। ଗଜେ ଉଡ଼ିଲେ ଅଷ୍ଟଦିଗେ	॥ ୧୫୦
ଶ୍ୱାସ-ପବନ-ଘାତ-ବଳେ	। ବିମାନେ ଆକାଶ ମଣ୍ଡଳେ	॥ ୧୫୧
ଉଡ଼ିଲେ ସ୍ଥାନଭ୍ରଷ୍ଟ ହୋଇ	। ପାଦ ବିଘାତେ କମ୍ପେ ମହା	॥ ୧୫୨
ନୃସିଂହ ଶରୀର ପବନେ	। ପର୍ବତେ ଉଡ଼ିଲେ ଗଗନେ	॥ ୧୫୩
ଦିଶ ଆକାଶ ତେଜ ନାଶେ	। ଧୂମ ଯେ ପ୍ରକାଶେ ଆକାଶେ	॥ ୧୫୪
ଦିଗ ଅଦୃଶ୍ୟ ଧୂମାକୁଳେ	। ନିଃଶ୍ୱାସପବନ ନ ଚଳେ	॥ ୧୫୫
ଏମନ୍ତେ ଅସୁର ସଂହାରି	। ସଭାର ମଧ୍ୟେ ବିଜେକରି	॥ ୧୫୬
ବସିଲେ ଅସୁର ଆସନେ	। ଯେହୁ ପୂଜିତ ତ୍ରିଭୁବନେ	॥ ୧୫୭
ଦେଖୁ ଅସୁର ପଳାଇଲେ	। ଯେ ଅବା ଅବଶେଷ ଥିଲେ	॥ ୧୫୮
ଶସ୍ତ୍ର ଧରନ୍ତା ନାହିଁ କେହି	। ଭାଜିଲେ ଚଉଦିଗେ ଚାହିଁ	॥ ୧୫୯
ହିରଣ୍ୟକଶିପୁ ଅସୁର	। ତ୍ରେଲୋକ୍ୟ କଳା ସେହୁ ଜୁର	॥ ୧୬୦
ସଂଗ୍ରାମେ ହରି ତା ଜୀବନ	। ସୃଷ୍ଟି ରଖିଲେ ଭଗବାନ	॥ ୧୬୧
ଅସୁର-ନିଧନ-ସମ୍ପାଦେ	। ବିରୂପେ ପରମ ଆନନ୍ଦେ	॥ ୧୬୨
ନନ୍ଦନବନ୍ଧୁ ପୁଷ୍ପ ତୋଳି	। ଶୂନ୍ୟେ ସକଳ ଦେବେ ମିଳି	॥ ୧୬୩
ହରଷଲୋଚନେ ଅନାଇଁ	। ମଙ୍ଗଳସ୍ୱରେ ଗୀତ ଗାଇ	॥ ୧୬୪
ମିଳି ସକଳ ସୁରନାରୀ	। ସାନନ୍ଦେ ପୁଷ୍ପବୃଷ୍ଟି କରି	॥ ୧୬୫
ଶୂନ୍ୟେ ଅସୁରେ ଭୟେ ଭାଳି	। ଥିଲେ ଯେ ଦଶଦିଗେ ମିଳି	॥ ୧୬୬
ଗଗନେ ବିମାନ-ସଙ୍କୁଳେ	। ମିଳିଲେ ଦଶଦିଗପାଳେ	॥ ୧୬୭
ଦୁହୁଡ଼ି ବାଦ୍ୟନାଦ କଲେ	। ଗନ୍ଧର୍ବେ ଅପସରା ମେଲେ	॥ ୧୬୮
ହରଷେ ନୃତ୍ୟ-ଗୀତ କରି	। ଚିତ୍ତ ଆନନ୍ଦେ ମୋଦଭରି	॥ ୧୬୯
ବ୍ରହ୍ମା ଶଙ୍କର ଇନ୍ଦ୍ର ତୁଳେ	। ରକ୍ଷିଏ ପିତୃ ସିଦ୍ଧ ମେଲେ	॥ ୧୭୦
ଉରଗ ବିଦ୍ୟାଧରଗଣ	। ମନୁଏ ପ୍ରଜାପତି ପୁଣି	॥ ୧୭୧
ମିଳିଲେ ଗୃହ୍ୟକ ଚାରଣ	। ଯକ୍ଷ କିଂପୁରୁଷ ଏମାନ	॥ ୧୭୨
ଆବର ନେତାଳ କିନ୍ଦର	। ଏ ଆଦି ଅଶେଷ ଅମର	॥ ୧୭୩
ମିଳିଲେ ବିଷ୍ଣୁ-ପାରିଷଦ	। ସନକ ସୁନନ୍ଦ କୁମୁଦ	॥ ୧୭୪
କରଅଞ୍ଜଳି ଶିରେ ଦେଇ	। ମିଳିଲେ ବିଷ୍ଣୁପାଶେ ଯାଇ	॥ ୧୭୫

ଶ୍ରୀମଦ୍ଭାଗବତ

ପ୍ରତଷ୍ଠ ତେଜ ମହାଘୋର	। ଭୟେ ରହିଲେ କିଛି ଦୂର	॥ ୧୭୬
ରହିଲେ ସ୍ତମ୍ଭାଭୂତ ହୋଇ	। ସମୀପେ ନ ପାରିଲେ ଯାଇ	॥ ୧୭୭
ଭୟେ ଶକ୍ତି ଦିଗପାଳେ	। ସ୍ତୁତି କରନ୍ତି ପାଦମୂଳେ	॥ ୧୭୮
ବ୍ରହ୍ମା ନୃସିଂହ ମୁଖ ଚାହିଁ	। ବୋଲନ୍ତି ଶିରେ କର ଦେଇ	॥ ୧୭୯

ବ୍ରହ୍ମା ଭବାତ

ନମସ୍ତେ ଅନନ୍ତ ମୂରତି	। ଦୂରନ୍ତବୀର୍ଯ୍ୟ ତୋର ଶକ୍ତି	॥ ୧୮୦
ବିଚିତ୍ରବୀର୍ଯ୍ୟ ଶୁଦ୍ଧକର୍ମା	। ଅଶେଷ ତୋହର ମହିମା	॥ ୧୮୧
ଗୁଣ-ସଂଯୋଗେ ଲୀଳାମତେ	। ସଂସାର ସୃଷ୍ଟି-ଛିତି-ଅନ୍ତେ	॥ ୧୮୨
ଅଶେଷ ଯାହାର ମହିମା	। କେ କହିପାରେ ଗୁଣସୀମା	॥ ୧୮୩
ସେ ପ୍ରଭୁ ଚରଣାରବିନ୍ଦେ	। ପ୍ରସନ୍ନ ଅର୍ଥେ ମୁହିଁ ବନ୍ଦେ	॥ ୧୮୪
ସେ ହରି ପ୍ରସନ୍ନ ହୁଅନ୍ତୁ	। ସକଳେ ଅଭୟ ଦିଅନ୍ତୁ	॥ ୧୮୫

ରୁଦ୍ର ଭବାତ

ଯୁଗାନ୍ତକାଳ ତୋର କୋପ	। ସ୍ବଭାବେ ଅସୁର ଅଳପ	॥ ୧୮୬
ହେ ପ୍ରଭୁ ଭକତବତ୍ସଳ	। ଦୁଷ୍ଟ-ଅସୁର ବିନାଶିନ	॥ ୧୮୭
ତା ପୁତ୍ର ଭକ୍ତ ପ୍ରହଲ୍ଲାଦ	। ଆଶ୍ରା ନେଇଛି ତୁମ୍ଭପାଦ	॥ ୧୮୮
ତା ସମ ଭକ୍ତ କେହି ନାହିଁ	। ରଖ ତାହାକୁ ଭାବଗ୍ରାହୀ	॥ ୧୮୯
ଏ ସର୍ବ ତୋହର କିଙ୍କର	। ଜଗତ ତୋର ଲୀଳାଘର	॥ ୧୯୦

ଇନ୍ଦ୍ର ଭବାତ

ଇନ୍ଦ୍ର ଅଞ୍ଜଳି ଶିରେ ଦେଇ	। ବୋଲେ ନୃସିଂହ କର ଦ୍ରାହି	॥ ୧୯୧
ଏ ମହାସୁର ମହାବେଗେ	। ଯଜ୍ଞ ଆରମ୍ଭେ ହବିର୍ଭାଗେ	॥ ୧୯୨
ବଳେ ଭୁଞ୍ଜିଲ ଏ ଆକର୍ଷି	। ଆମ ହୃଦୟପଦ୍ମେ ପଶି	॥ ୧୯୩
ତୁ ନାଥ ସର୍ବ ପ୍ରାଣୀଙ୍କର	। ହୃଦୟପଦ୍ମେ ତୋର ଘର	॥ ୧୯୪
ସେ ପଦ୍ମ ଅସୁର-ଶିଖାଙ୍କେ	। ମୁଦ୍ରିତ ଥିଲା ଅତିରେକେ	॥ ୧୯୫
ତୁ ଏବେ ସୂର୍ଯ୍ୟ ରୂପ ଧରି	। ହୃଦୟପଦ୍ମ ଭେଦ କରି	॥ ୧୯୬

ତୁ ତୋର ଗୃହ ସମାଜିଲୁ	। ଆତ୍ମକୁ ଯଜ୍ଞଭାଗ ଦେଲୁ	॥ ୧୯୭
ଏ ଘୋର-ସଂସାର-ସାଗରେ	। ପ୍ରାଣୀ ଜୀବନ ନିରନ୍ତରେ	॥ ୧୯୮
ଗ୍ରସ୍ତ କରଇ କାଳ ବଳେ	। କିବା କହିବୁ ଅନ୍ତରାଳେ	॥ ୧୯୯
ତୋର ସେବକ-ପ୍ରାଣୀଙ୍କର	। ତୁ ନାଥ ଶରଣ ସୋଦର	॥ ୨୦୦
ରକ୍ଷି ସକଳ ଏକମେଳେ	। ସ୍ତୁତି କରନ୍ତି ପାଦତଳେ	॥ ୨୦୧

ରକ୍ଷିଗଣ ଉବାଚ

ତୋର ଚରଣ ଧ୍ୟାନ ଅର୍ଥେ	। ତପ ସମାଦି ଏ ଜଗତେ	॥ ୨୦୨
ତୋର ବଚନେ ଆମ୍ଭେ ରହି	। ସଂସାରେ ବିପ୍ରଦେହ ବହି	॥ ୨୦୩
ସେ ତପ ସାଧୁବାର କଷ୍ଟ	। ବଳେ ହିରଣ୍ୟ କଳା ନଷ୍ଟ	॥ ୨୦୪
ତୋର ବଚନେ ତୋତେ ଭାବି	। ଦୃଢ଼େ ପଦାରବିନ୍ଦେ ସେବି	॥ ୨୦୫
ସେ ତପ ହରିଲା ଆତ୍ମର	। ନିଜ ପ୍ରତାପେ ଏ ଅସୁର	॥ ୨୦୬
ଏବେ ଏହାକୁ ନାଶ କରି	। ଆତ୍ମର ତପସ୍ୟା ଉଦ୍ଧରି	॥ ୨୦୭
ରଖୁଲୁ ବିପ୍ର ରକ୍ଷି ଧର୍ମ	। ତୁ ନାଥ ସର୍ବ-କୁଳ-କର୍ମ	॥ ୨୦୮

ପିତୃଗଣ ଉବାଚ

ଆତ୍ମର ଶ୍ରାଦ୍ଧକର୍ମ ଯେତେ	। ପୁତ୍ରେ କରନ୍ତି ବେଦମତେ	॥ ୨୦୯
ଆତ୍ମ ଦିବସା-ଶ୍ରାଦ୍ଧକାଳେ	। ଅସୁର ଭୁଞ୍ଜେ ଆଦି ବଳେ	॥ ୨୧୦
ତିଳଉଦକ ଯେତେ ତୀର୍ଥେ	। ପୁତ୍ରେ କରନ୍ତି ଧର୍ମମତେ	॥ ୨୧୧
ସେ ଶ୍ରାଦ୍ଧଜଳ ପାନ କରେ	। ଅର୍ପିତ ଦାନ ବଳେ ହରେ	॥ ୨୧୨
ଆତ୍ମର ଜଳପିଣ୍ଡ ଯେତେ	। ଥିଲା ଅସୁର ଗର୍ଭଗତେ	॥ ୨୧୩
ନଖଅଙ୍କୁରେ ତାହା ଚିରି	। ଆତ୍ମକୁ ଦେଲୁ ନରହରି	॥ ୨୧୪
ସିଦ୍ଧେ କହନ୍ତି ଯୋଡ଼ି କର	। ଶୁଣିମା ଦେବ ଚକ୍ରଧର	॥ ୨୧୫

ସିଦ୍ଧଗଣ ଉବାଚ

ଆତ୍ମର ଯୋଗସିଦ୍ଧଗତି	। ବଳେ ହରିଲା ଦୈତ୍ୟପତି	॥ ୨୧୬
ତାହାକୁ ନଖେ ବିଦାରିଲୁ	। ତୁ ନାଥ ଆତ୍ମକୁ ରଖୁଲୁ	॥ ୨୧୭

ତୋର ବରଣେ ନମସ୍କାର । ଯେଣୁ ତୁ ଶରଣ ସୋଦର ॥ ୨୧୮
କର ପ୍ରସାଦେ ବିଦ୍ୟାଧରେ । ବୋଲନ୍ତି ନୃସିଂହ ଛାମୁରେ ॥ ୨୧୯

ବିଦ୍ୟାଧର ଉବାଚ

ଆମର ଅନ୍ତର୍ଦ୍ଧାନ - ଗତି । ତୋର ସ୍ୱାସାଦେ ସେ ସ୍ୱାପତି ॥ ୨୨୦
ତାହାକୁ ପଶୁବଧ ପ୍ରାୟେ । ସଂହାର କଲୁ ଦେବରାୟେ ॥ ୨୨୧
ମାୟା-ନୃସିଂହ-ଅବତାର । ଆମ୍ଭେ ଯେ ଶରଣ ତୋହର ॥ ୨୨୨
ନାଗ ସକଳେ ଜଣାବନ୍ତି । ଶୁଣ ହେ ପ୍ରଭୁ ଲକ୍ଷ୍ମୀପତି ॥ ୨୨୩

ନାଗଗଣ ଉବାଚ

ଆମ ଫଣାରେ ଯେତେ ମଣି । ଯା ଗୃହେ ଉତ୍ତମ ରମଣୀ ॥ ୨୨୪
ସର୍ବ ହରିଲା ବାହୁବଳେ । ଅଜେୟ ଭୁବନ ମଣ୍ଡଳେ ॥ ୨୨୫
ସେ ଭୟ ନିବାରୀ ଗୋବିନ୍ଦ । ଆମ୍ଭଙ୍କୁ ଦେଲୁ ତୁ ଆନନ୍ଦ ॥ ୨୨୬
ତୁ ନାଥ ସଂସାର ଉଦ୍ଧର । ତୋର ଚରଣେ ନମସ୍କାର ॥ ୨୨୭

ମନୁଗଣ ଉବାଚ

ବିଧାତା-ବଂଶେ ଅବତରି । ତୋହର ଆଜ୍ଞା ଶିରେ ଧରି ॥ ୨୨୮
ମନୁ ବୋଲାଉଁ ଏ ଜଗତେ । ଆମ୍ଭେ ଯେ ତୋହର ଆୟତ୍ତେ ॥ ୨୨୯
ଧର୍ମେ ସଂସାର-ଜନ ପାଲୁ । ତୁ ନାଥ ପରମ ଦୟାଳୁ ॥ ୨୩୦
ତୋର କିଙ୍କର ଆମ୍ଭ ଦେହ । କିବା କରିବୁ ଆଜ୍ଞା ଦିଅ ॥ ୨୩୧
ପ୍ରଜାପତିଏ ସ୍ତୁତି କରି । ବୋଲନ୍ତି ଶୁଣ ନରହରି ॥ ୨୩୨

ପ୍ରଜାପତିଗଣ ଉବାଚ

ତୋ ପ୍ରଜାପୁଷ୍ଟିର ପାଳନେ । ଆମ୍ଭଙ୍କୁ ସୁଖି ବିଦ୍ୟମାନେ ॥ ୨୩୩
ରଖୁଲୁ ପ୍ରଜାପାଳ କରି । ଆମ୍ଭେ ତୋ ଆଜ୍ଞା ଶିରେ ଧରି ॥ ୨୩୪
ସୃଷ୍ଟି-ପାଳନ କରୁ ଭଲେ । ମାନବ-ପ୍ରଜାପତି ତୁଲେ ॥ ୨୩୫
ଅସୁର-ଭୟ ଚିରେ ବହି । ଛାନେ ନ ପାରୁ ଆମ୍ଭେ ରହି ॥ ୨୩୬
ସେ ବୀର ତୋର ନଖପାତେ । ମରି ପଡ଼ିଛି ଭୂମିଗତେ ॥ ୨୩୭

ତୁ ସଦ୍‌ଗୁଣି ଦାମୋଦର	ଏ ତୋ ନୃସିଂହ ଅବତାର	॥ ୨୩୮
ଜଗତ-ମଙ୍ଗଳ-ବିଧାନ	ସଂସାର ରଖ ଭଗବାନ	॥ ୨୩୯
ଗନ୍ଧର୍ବେ ନୃସିଂହ ଚରଣେ	କହନ୍ତି ଭକ୍ତି ଅନୁମାନେ	॥ ୨୪୦

ଗନ୍ଧର୍ବଗଣ ଭବାତ

ଭୋ ନାଥ ତୋହର ବଚନେ	ନିତ୍ୟ ଦେବଙ୍କ ସନ୍ନିଧାନେ	॥ ୨୪୧
ନୃତ୍ୟ-ଖଟଣି ଗୀତ ସ୍ଵରେ	ଖଟୁ ଯେ ଥିଲୁ ନିରନ୍ତରେ	॥ ୨୪୨
ଏବେ ତାଣ୍ଡବେ ଦୈତ୍ୟ ପାଶେ	ନିରତେ ଖଟୁ ଅବକାଶେ	॥ ୨୪୩
ଭୟେ ନପାରୁ ଛାନେ ରହି	ତାହାର ଆଜ୍ଞା ଶିରେ ବହି	॥ ୨୪୪
ଉପଅଗାମୀ ଜନକର	କେବେହେଁ ନାହିଁ ସୁଖସାର	॥ ୨୪୫
ତୋହର ଚରଣ ପ୍ରସାଦେ	ଆମ୍ଭେ ବର୍ତ୍ତିଲୁ ଅପ୍ରମାଦେ	॥ ୨୪୬
ଚାରଣେ ମିଳିଣ ଜଣାନ୍ତି	ଶୁଣ ହେ ପ୍ରଭୁ ଶିରୀପତି	॥ ୨୪୭

ଚାରଣଗଣ ଭବାତ

ଭୋ ହରି ଚରଣ ତୋହର	ଚତୁରବର୍ଣ୍ଣ ସୁଖକର	॥ ୨୪୮
ସଂସାର ନିବୃତ୍ତି କାରଣ	ଭୋ ନାଥ ତୋହର ଚରଣ	॥ ୨୪୯
ସେ ମାଦସେବା ଆମ୍ଭେ ଛାଡ଼ି	ଅସୁରଘରେ ବନ୍ଦୀ ପଡ଼ି	॥ ୨୫୦
ଯେ ଘୋରଦୁଃଖ ଏବେ ଗଲା	ଯେଣୁ ଅସୁରବୀର ମଲା	॥ ୨୫୧
ଯକ୍ଷ ସକଳେ ମନସ୍ଥିରେ	କହନ୍ତି ନୃସିଂହ ଛାମୁରେ	॥ ୨୫୨

ଯକ୍ଷଗଣ ଭବାତ

ସେବକ ଲୋକ ଆମ୍ଭେ ତୋର	ନିରତେ ଚରଣେ କିଙ୍କର	॥ ୨୫୩
ଅନେକ ପୁଣ୍ୟ ସାଧୁ ପୂର୍ବେ	ତୋର ଚରଣ ସେବୁ ଆମ୍ଭେ	॥ ୨୫୪
ଆମ୍ଭକୁ ଦିତିସୁତ ନେଇ	ବାହାନ କରେ ଦୁଃଖଦେଇ	॥ ୨୫୫
ସେ ଦୈତ୍ୟ ଜନ ପରିତାପେ	ପ୍ରାଣ ଛାଡ଼ିଲା ତୋର କୋପେ	॥ ୨୫୬
କହନ୍ତି କିଂପୁରୁଷ ମାନ	ଶୁଣିମା ପ୍ରଭୁ ଭଗବାନ	॥ ୨୫୭

କିଂପୁରୁଷଗଣ ଉବାଚ

ତୁ ମହାପୁରୁଷ ଶଶ୍ୱର	। ଆମ୍ଭେ କିଙ୍କରଗଣ ତୋର	॥ ୨୫୮
କୁହିତ-ପୁରୁଷ ଏ ନଷ୍ଟ	। ସାଧୁ ବର୍ଜିତ ମହାଦୁଷ୍ଟ	॥ ୨୫୯
ଅନ୍ୟାୟକର୍ମ ଆଚରିଲା	। ତୋର ପ୍ରତାପେ ନାଶଗଲା	॥ ୨୬୦

ବୈତାଳିକଗଣ ଉବାଚ

ଆମ୍ଭେ ସାଧୁଙ୍କ ସତ୍ତାମଧ୍ୟେ	। ଯଜ୍ଞ-ଆରମ୍ଭ-ପରିବନ୍ଧେ	॥ ୨୬୧
ତୋର ନିର୍ମଳ-ଯଶ ଗାଇ	। ସକାର-ପୂଜା-ଧର୍ମ ପାଇ	॥ ୨୬୨
ଆନନ୍ଦେ ଭୁଞ୍ଜୁ ସାଧୁମେଳେ	। ଏ ମହାସୁର ତାହା ବଳେ	॥ ୨୬୩
ତୋହର ଯଶ ନାଶ କଲା	। ଆମ୍ଭଙ୍କୁ ମହାଦୁଃଖ ଦେଲା	॥ ୨୬୪
ଏ ଆମ୍ଭ ଦେହେ ବ୍ୟାଧି ଥିଲା	। ତୋ ଉଗ୍ରତେଜେ ନାଶ ଗଲା	॥ ୨୬୫
କିନ୍ନରଗଣ ହରି ଚାହିଁ	। ବୋଲନ୍ତି ଶିରେ କର ଦେଇ	॥ ୨୬୬

କିନ୍ନରଗଣ ଉବାଚ

ତୋର କିଙ୍କରଗଣ ଆମ୍ଭେ	। ତୋ ଅନୁଗ୍ରହେ ଆଉଁ ଦମ୍ଭେ	॥ ୨୬୭
ଏ ଦିତିପୁତ୍ର ମହାନଷ୍ଟ	। ଆମ୍ଭଙ୍କୁ ଦେଲା ଅତି କଷ୍ଟ	॥ ୨୬୮
ଏବେ ଅସୁର ନାଶ କଲୁ	। ଆମ୍ଭର ମାନ ଉଦ୍ଧରିଲୁ	॥ ୨୬୯
ତୁ ନାଥ ଦେବଙ୍କର ଦେବ	। ଆମ୍ଭର ମଙ୍ଗଳ-ବିଭବ	॥ ୨୭୦
ଶ୍ରୀବିଷ୍ଣୁ-ପାରିଷଦ ଗଣ	। ବୋଲନ୍ତି ଦେବଦେବ ଶୁଣ	॥ ୨୭୧

ବିଷ୍ଣୁପାରିଷଦଗଣ ଉବାଚ

ତୋ ନାଥ ଏ ରୂପ ତୋହର	। ଅଦ୍ଭୁତ ମହାଉତ୍ସବର	॥ ୨୭୨
ନୟନେ ଘେଷ୍ଟ ସର୍ବଜନେ	। ଉର୍ଦ୍ଧ୍ୱେ କମ୍ପିଲେ ତ୍ରିଭୁବନେ	॥ ୨୭୩
ତାହାଙ୍କ କର୍ମଦାତା ତୁହି	। ଆମ୍ଭଙ୍କୁ କଲୁ ନାଥ ଦ୍ରାହି	॥ ୨୭୪
ଯେଣୁ ନାଶିଲୁ ମହାସୁର	। ଆମ୍ଭଙ୍କୁ ଅନୁଗ୍ରହ କର	॥ ୨୭୫
କହେ ନାରଦ ମହାରଷି	। ଶୁଣ ପାଣ୍ଡବ ସୋମବଂଶୀ	॥ ୨୭୬
ଏମନ୍ତେ ନୃସିଂହ ସମ୍ଭୁଷେ	। ସ୍ତୁତି ବଚନେ ଏକେ ଏକେ	॥ ୨୭୭
କହି କରାଇ ତୋଷ ମନ	। ଏବେ ହୋ ସାଧୁଜନେ ଶୁଣ	॥ ୨୭୮

ନାରଦ ଯୁଧିଷ୍ଠିର ଆଗେ	। ଯାହା କହିଲେ ଅନୁରାଗେ	॥ ୨୭୯
ସୁଜନେ ଜନେ ଏହା ଶୁଣି	। ତରିବେ ଭବ ତରଙ୍ଗିଣୀ	॥ ୨୮୦
ଅଦ୍ଭୁତ ନୃସିଂହ-ଚରିତ	। କହିଲା ଦାସ ଜଗନ୍ନାଥ	॥ ୨୮୧

ଇତି ଶ୍ରୀମଦ୍ଭାଗବତେ ମହାପୁରାଣେ ପାରମହଂସ୍ୟାଂ ସଂହିତାୟାଂ
ସପ୍ତମସ୍କନ୍ଦେ ପ୍ରହ୍ଲାଦାନୁଚରିତେ ଦୈତ୍ୟରାଜବଧେ ନୃସିଂହସ୍ତବୋ
ନାମାଷ୍ଟମୋଽଧ୍ୟାୟଃ ॥

ନବମ ଅଧ୍ୟାୟ

ନାରଦ ଭବାତ

ବ୍ରହ୍ମାଦି ଯେତେ ଦେବଗଣେ	। ନୃସିଂହ ମୂରତି ଦର୍ଶନେ	॥ ୧
କାତରେ ନାନା ସ୍ତୁତି କଲେ	। ସମୀପେ ରହି ନପାରିଲେ	॥ ୨
ଲକ୍ଷ୍ମୀ ଅଶାଈ ଦେବଗଣେ	। ବିଶ୍ୱାସେ ମିଳିଲେ ଚରଣେ	॥ ୩
ବୋଇଲେ ଯାଅ ଜନମାତ	। ଶାନ୍ତି କରାଅ ତୋର କାନ୍ତ	॥ ୪
ଦେବଙ୍କ ବଚନେ କମଳା	। ଭାବେ କେତେହେଁ ଦୂର ଗଲା	॥ ୫
ଅଦୃଷ୍ଟପୂର୍ବ ରୂପ ଚାହିଁ	। ସନ୍ନିଧେ ନ ପାରିଲେ ଯାଇ	॥ ୬
ନିକଟେ ପ୍ରହଲ୍ଲାଦ ଆଣି	। ବିଶ୍ୱାସେ କହେ କୁଶପାଣି	॥ ୭
ନୃସିଂହ ପାଶେ ବେଗେ ଯାଇ	। ସ୍ତୁତିରେ ତୋଷ କର ତୁହି	॥ ୮
ଭୟେ ନ ପାରୁ ଆମ୍ଭେ ଯାଇ	। ତକ୍ଷଣେ ବ୍ରହ୍ମା ଆଜ୍ଞା ପାଇ	॥ ୯
ନୃସିଂହ ନିକଟେ ମିଳିଲା	। କରଅଞ୍ଜଳି ଶିରେ ଦେଲା	॥ ୧୦
ଚରଣତଳେ ଶିର ଦେଇ	। ନମିଲା ଦଣ୍ଡବତ ହୋଇ	॥ ୧୧
ଦେଖୁ ନୃସିଂହ ଦୟାଚିତ୍ରେ	। ଆନନ୍ଦେ ଧରି ତାକୁ ହସ୍ତେ	॥ ୧୨
ଭୂମିରୁ ଡୋଳି ବସାଇଲେ	। ହସ୍ତପଙ୍କଜ ଶିରେ ଦେଲେ	॥ ୧୩
ସେ ପଦ୍ମକରର ମହିମା	। କି ଦେବା ତହିଁକି ଉପମା	॥ ୧୪
କାଳଭୁଜଙ୍କ ଭୟ ପାଇ	। ଯେ ପ୍ରାଣୀ ଶରଣ ପଶଇ	॥ ୧୫
ସେ ପଦ୍ମକର ରଖେ ତାରେ	। ବେଗେ ପଶଇ ସୁଖଘରେ	॥ ୧୬
ନୃସିଂହ କର ଲାଗି ଶିରେ	। ଅଶ୍ରୁ ଗଲା ଅତି ଦୂରେ	॥ ୧୭

ତକ୍ଷଣେ ଜ୍ଞାନ ପ୍ରକାଶିଲା	। ଆନନ୍ଦେ ଅସୁରର ବଳା	॥ ୧୮
ନୃସିଂହ - ଚରଣ - କମଳେ	। ମନ ନିରୋପିଲା ନିଷ୍ଠାଳେ	॥ ୧୯
ରୋମ ପୁଲକ ତାର ଦେହେ	। ଆନନ୍ଦେ ଅଶୁଭଳ ବହେ	॥ ୨୦
ଏକାଗ୍ରେ ମନ ଦୃଢ଼ କରି	। ସେ ରୂପ ଅନ୍ତର୍ଗତେ ଭରି	॥ ୨୧
ଚରଣେ ଦେଇ ବେନିପାଣି	। କଷ୍ଟ ଗଦଗଦେ କହେ ବାଣୀ	॥ ୨୨
ବ୍ରହ୍ମାଦିଦେବଙ୍କ ବିଷୟେ	। ଯେଣେ ନୃସିଂହ ଦୟାବହେ	॥ ୨୩
ଆତ୍ମାର ନିସ୍ତାରଣ ଅର୍ଥେ	। ସଂସାରୁ ତରିବା ନିମନ୍ତେ	॥ ୨୪
ତ୍ରିତଦ୍ବାରିକା ପଦ ଶ୍ଳୋକେ	। ସ୍ତୁତି କରଇ ଏକେ ଏକେ	॥ ୨୫

ପ୍ରହ୍ଲାଦ ଉବାଚ

ବ୍ରହ୍ମାଦି ସିଦ୍ଧ ମୁନିଗଣେ	। ସ୍ମୃତାବ ସାହିକ ଲକ୍ଷଣେ	॥ ୨୬
ଅମୃତ-ବଚନ-ପ୍ରବାହେ	। ନିର୍ମଳ-ବିଶୁଦ୍ଧ-ହୃଦୟେ	॥ ୨୭
ନାନା ପ୍ରକାରେ ସ୍ତୁତି କରି	। ଆରାଧ୍ୟ ନପାରିଲେ ହରି	॥ ୨୮
ମୁଁ ଛାର ଅସୁର ହୋଇଣ	। କାହିଁ ତୋଷିବି ନାରାୟଣ	॥ ୨୯
ଧନ ସଦ୍‌କୁଳ ଅବା ରୂପ	। ପଣ୍ଡିତପଣ ତେଜ ତପ	॥ ୩୦
ବଳ ପୌରୁଷ ବୁଦ୍ଧି ଯୋଗ	। ଓଜ ବିଭୂତି ବାରମାର୍ଗ	॥ ୩୧
ଏ ଆଦି ଯେତେ ଗୁଣଗ୍ରାମ	। ନୁହନ୍ତି ବିଷ୍ଣୁତୋଷେ କ୍ଷମ	॥ ୩୨
କେବଳ ଭକ୍ତିଯୋଗେ ତୋଷ	। ଯେସନେ ଗଜେନ୍ଦ୍ର-ବିଶ୍ୱାସ	॥ ୩୩
ଦ୍ୱାଦଶଗୁଣେ ବିପ୍ର ଯୁକ୍ତ	। ସେ ଯେବେ ନୋହେ ବିଷ୍ଣୁଭକ୍ତ	॥ ୩୪
ସେ ବିପ୍ରଶ୍ରେଷ୍ଠ ନ ବୋଲାଇ	। ସଂସାରୁ ତରିବ ସେ କାହିଁ	॥ ୩୫
ଯେହୁ ଦ୍ୱାଦଶଗୁଣ ଧରେ	। ସେ ବିପ୍ର ସଂସାର-ବେଢାରେ	॥ ୩୬
ସ୍ମୃତାବେ ସତ୍ୟ ଶମ ଦମ	। ଅହିଂସା ତପ କ୍ଷମାଧର୍ମ	॥ ୩୭
ଆର୍ଜବ ଦାନ ବ୍ରତ ଧୃତି	। ଶରତ ଶୁଭ ଆଦି କୃତି	॥ ୩୮
ଦ୍ୱାଦଶ ବ୍ରାହ୍ମଣ ଲକ୍ଷଣ	। ବେଦେ ବର୍ଣ୍ଣିତ ଏତେ ଗୁଣ	॥ ୩୯
ଏମନ୍ତ ବିପ୍ର ହୋଇ ଯେବେ	। ଭକ୍ତି ନକରେ କୃଷ୍ଣଭାବେ	॥ ୪୦
ଚଣ୍ଡାଳ ଜନ୍ମ ହୋଇ ଯେବେ	। ମନ ଅର୍ପଇ କୃଷ୍ଣଭାବେ	॥ ୪୧
ଆତ୍ମା ପବିତ୍ର ବେଗେ କରେ	। ଚଣ୍ଡାଳକୁଳକୁ ଉଦ୍ଧରେ	॥ ୪୨
ବ୍ରାହ୍ମଣ ସର୍ବମାନ୍ୟ ହୋଇ	। ଆତ୍ମା ଉଦ୍ଧରି ନ ପାରଇ	॥ ୪୩
ଯେ ହରି ନିତ୍ୟ ଶୁଦ୍ଧଜ୍ଞାନ	। ଆତ୍ମା ପ୍ରକାଶେ ନିରଞ୍ଜନ	॥ ୪୪

ସେ କାହିଁ ଅଜ୍ଞାନ-ସଙ୍କଳେ । ଆବର ନାନା ପୂଜା ରୂପେ ॥ ୪୫
 ଯେଣୁ ଦୟାଳୁ ସେ ବୋଲାଇ । ଏଣୁ ଭରସା ପ୍ରାଣୀ ପାଇ ॥ ୪୬
 କରନ୍ତି ପୂଜାବିଧି ଯେତେ । ଆତ୍ମା ମଙ୍ଗଳପ୍ରାପ୍ତି ଅର୍ଥେ ॥ ୪୭
 ସ୍ୱଭାବେ ନିଜ ମୁଖ ବେଶ । ଯେସନେ ଦର୍ପଣେ ପ୍ରକାଶ ॥ ୪୮
 ତେଣୁ ଭରସା ପାଇ ମୁହିଁ । ଈଶ୍ବର-ମହିମା ବର୍ଣ୍ଣଇ ॥ ୪୯
 ଯଦ୍ୟପି ନୀଚ ଦେହ ମୋର । ସ୍ତବନେ ନାହିଁ ଅଧିକାର ॥ ୫୦
 ତଥାପି ବୁଦ୍ଧି ଯେତେ ମୋର । ସ୍ମୃତି କରିବି ତୋ ଛାମୁର ॥ ୫୧
 ଅବିଦ୍ୟାବଳେ ଏ ସଂସାରେ । ଏ ଜୀବ ଅଶେଷ ପ୍ରକାରେ ॥ ୫୨
 କର୍ମର ବଳେ ସଞ୍ଚରଇ । ତୋର ଭଜନେ ସେ ତରଇ ॥ ୫୩
 ତୁ ସତ୍ୟଧାମ ଦାମୋଦର । ମୁହିଁ ଯେ ତୋହର କିଙ୍କର ॥ ୫୪
 ବ୍ରହ୍ମାଦି ଯେତେ ଦେବଗଣେ । ସେ ସର୍ବେ ତୋହର ଚରଣେ ॥ ୫୫
 ତୋତେ ଚିନ୍ତନ୍ତି ଭୟଚିତ୍ତେ । ପାଦେ ସେବନ୍ତି ଅବିରତେ ॥ ୫୬
 ଏଣୁ ସଂସାରରକ୍ଷା ଅର୍ଥେ । ତୋ ଅବତାର ଏ ଜଗତେ ॥ ୫୭
 ତେଣୁ ତୋ କୋପ ତୁ ସଂହର । ତୁ ନାଥ ଜଗତ ଶିଶୁର ॥ ୫୮
 ତୁ ଏ ଅସୁର ହତ କଲୁ । ସଂସାର ଭୟ ନିବାରିଲୁ ॥ ୫୯
 ଆନନ୍ଦ ସାଧୁଙ୍କର ମନେ । ସର୍ପ-ବୃଷ୍ଟିକ-ନାଶେ ଯେହ୍ନେ ॥ ୬୦
 ଲୋକେ ଆନନ୍ଦେ ଛିରମନେ । ଭଜିଲେ ତୋହର ପ୍ରସନ୍ନେ ॥ ୬୧
 ଶୁଣ ହେ ପ୍ରଭୁ ଚକ୍ରଧର । ଏ ରୂପ ମହାଭୟଙ୍କର ॥ ୬୨
 ଏବେ ଏ ଭୟରୂପ ହର । ଲୋକଙ୍କ ଭୟକୁ ସଂହର ॥ ୬୩
 ଜିହ୍ୱା ଚଞ୍ଚଳ ସୌଦାମିନୀ । ପ୍ରଳୟାନଳ ନେତ୍ର ଦେନି ॥ ୬୪
 ଭୁକୁଟୀ କୁଟୀଳ ପ୍ରଚଣ୍ଡ । ଦଂଷ୍ଟା କରାଳ ପାଟିତୁଣ୍ଡ ॥ ୬୫
 ଅସୁର-ହୃଦୟ-ରୁଧିରେ । ତା ଅନ୍ତ-ପୁଷ୍ପମାଳ ଭରେ ॥ ୬୬
 କେଶର ଦିଶେ ଶୋଣି ବର୍ଣ୍ଣ । ରୁଧିରେ ରଙ୍ଗ ବେନିକର୍ଣ୍ଣ ॥ ୬୭
 ତୁମ୍ଭର ଘୋରନାଦ ଶୁଣି । ପ୍ରଳୟ-ବକ୍ର ପ୍ରାୟ ମଣି ॥ ୬୮
 ଅଇରାବତ ଆଦି ନାଗେ । ପଳାଇ ଗଲେ ଅଷ୍ଟଦିଗେ ॥ ୬୯
 ଅନଳ ପ୍ରାୟ ନଖପନ୍ତି । ଅସୁର ରୁଧିର ପିବନ୍ତି ॥ ୭୦
 ଏମନ୍ତ ରୂପ ତୋର ଚାହିଁ । ଭୋ ନାଥ ମୋର ଭୟ ନାହିଁ ॥ ୭୧

ତୁ ନାଥ ଶରଣ-ବହଳ	। ଅବ୍ୟୟ ଆତ୍ମା ଆଦିମୂଳ	॥ ୭୨
ତୋର ସଂସାରଚକ୍ରେ ପଡ଼ି	। ଆତ୍ମାର ନିଜ ପଥ ହୁଡ଼ି	॥ ୭୩
ସେ ମାୟାଚକ୍ର ମୋତେ ଘେନି	। କାଳେ ଭ୍ରମାଇ ନାନା ଯୋନି	॥ ୭୪
ସ୍ବକର୍ମବଶେ ମୋ ଜୀବନ	। ଏଣୁ ହରାଇ ନିଜ ଜ୍ଞାନ	॥ ୭୫
ଏବେ ତୋହର ପାଦମୂଳେ	। ଶରଣ ପଶିଲି ନିଷ୍ଠୁଳେ	॥ ୭୬
ତୋତେ ନଭଜି ନାରାୟଣ	। ମୋର ଜୀବନ ଗତି ଶୁଣ	॥ ୭୭
ଏ ଘୋର ସଂସାର-ସାଗରେ	। ଜନ୍ମ-ମରଣ ଅଭ୍ୟନ୍ତରେ	॥ ୭୮
ସଂଯୋଗ-ବିଯୋଗ ଅଜ୍ଞାନ	। ଶୋକ-ଅନଳେ ଦହେ ମନ	॥ ୭୯
ଏ ଦେହେ ସର୍ବ ଦୁଃଖ ବ୍ୟାଧି	। ତୋହର ଚରଣ ଔଷଧି	॥ ୮୦
ସେ ପାଦ ଛାଡ଼ି ମୁହିଁ ଦୂରେ	। ଭ୍ରମଇଁ ଘୋର ଅସକାରେ	॥ ୮୧
ଏବେ ଏମନ୍ତ ଆଜ୍ଞା କର	। ଯେମନ୍ତେ ସେବିବି ପୟର	॥ ୮୨
ତୁ ନାଥ ପ୍ରାଣୀଙ୍କ ଜୀବନ	। ପ୍ରିୟ-ଦେବତା ବନ୍ଧୁଜନ	॥ ୮୩
ତୋହର ଲୀଳା-କ୍ରୀଡ଼ା ବାଣୀ	। ବିରଞ୍ଚ ସତ୍ତାମଧ୍ୟେ ଭଣି	॥ ୮୪
ମୁଁ ତୋର ଲୀଳାଗୁଣ ଗୁଣି	। ଚରିବି ଭବ-ତରଙ୍ଗିଣୀ	॥ ୮୫
ତୋ ପାଦ-ପଦ୍ମବନ ମଧ୍ୟେ	। ଯେ ହଂସ ଖେଳନ୍ତି ଆନନ୍ଦେ	॥ ୮୬
ତାହାଙ୍କ ସଙ୍ଗା ମୋତେ କର	। ଏ ମାୟା-ସଂସାରୁ ଉଦ୍ଧର	॥ ୮୭
ବାଳକ ରକ୍ଷଣ ସଂସାରେ	। ପିତାମାତା ହୁଁ ନାହିଁ ପରେ	॥ ୮୮
ଅଗାଧ-ସମୁଦ୍ର ଲଘନେ	। ପ୍ରାଣୀଙ୍କି ନଉକା ଯେସନେ	॥ ୮୯
ପଥେ-ତୃଷ୍ଣିତ-ପ୍ରାଣୀ ଯେହ୍ନେ	। ଜୀବନ ରଖେ ଜଳପାନେ	॥ ୯୦
ବ୍ୟାଧିରେ ଆର୍ତ୍ତ ହେଲେ ଜନ	। ଔଷଧି ହୁଅଇ ଶରଣ	॥ ୯୧
ମାତ୍ର ତୋ ପାଦ କୃପା ବିନେ	। ଏ କେହି ନୁହନ୍ତି କାରଣେ	॥ ୯୨
ଏମନ୍ତ ତୋ ପଦ୍ମଚରଣ	। ଏଣୁ ମୁଁ ପଶିଲି ଶରଣ	॥ ୯୩
ଭୋ ନାଥ ତୋର ମାୟାବଳେ	। ପ୍ରକୃତି ଏ ମାୟା ଶୟଳେ	॥ ୯୪
କାଳର ବଳେ ସଙ୍ଗ ହୋଇ	। ଯାହାକୁ ଯେମନ୍ତ ଭାବଇ	॥ ୯୫
ଯେଣେ ଯାହାକୁ ନିଯୋଜଇ	। ସେ ଫଳ ତାର ହସ୍ତେ ଦେଇ	॥ ୯୬
କାହୁଁ ଆସଇ କାହିଁ ଥାଇ	। କାହାକୁ କାହିଁ ନେଇ ଥୋଇ	॥ ୯୭
ଜୀବକୁ କରେ ନାନା ଗତି	। ଏମନ୍ତେ ପ୍ରଧାନ ପ୍ରକୃତି	॥ ୯୮

ସେ ଜୀବ ତୋର ସଙ୍ଗେ ରହେ । ଭାବେ ଭ୍ରମଇଁ ସର୍ବଦେହେ ॥ ୯୯	
ଏ ଜୀବ ତୋର ଅଂଶୁ ଜାତ । ତୋହର ବଶ ଏ ଜଗତ ॥ ୧୦୦	
କାଳର ବଳେ ବଶ ହୋଇ । ଦେହ-ବନ୍ଧନେ ବନ୍ଧ ଦେହୀ ॥ ୧୦୧	
ସଂସାରଚକ୍ର ଷୋଡ଼ଶାରେ । କର୍ମେ ଭ୍ରମଇ ନିରନ୍ତରେ ॥ ୧୦୨	
ଦଶଇନ୍ଦ୍ରିୟ ମନବନ୍ଧେ । ଶବ୍ଦ ସ୍ପର୍ଶ ରୂପ ଗନ୍ଧେ ॥ ୧୦୩	
ରସେ ରସଇ ସର୍ବକାଳେ । ଏମନ୍ତେ ଭ୍ରମେ ମହାତଳେ ॥ ୧୦୪	
ଏମନ୍ତ ଚକ୍ରେ ଜୀବ ବସି । କର୍ମ-ବିଷୟ ରସେ ରସି ॥ ୧୦୫	
ଚକ୍ରେ ଭ୍ରମଇ ଦୁଃଖ ସହି । ତୋ ବିନ୍ଦୁ ତାର ମୋକ୍ଷ ନାହିଁ ॥ ୧୦୬	
ନିତ୍ୟ ବିଜିତ ଆତ୍ମାଗୁଣ । ସ୍ବତେଜବଳେ ନାରାୟଣ ॥ ୧୦୭	
ଏ କାଳଆତ୍ମା ବଶ କରି । ବିସର୍ଗ-ଶକ୍ତି ବିସ୍ତାରି ॥ ୧୦୮	
ସେ ସୃଷ୍ଟି କାଳଚକ୍ରେ ଥୋଇ । ସେ ଚକ୍ରେ ଜୀବକୁ ବସାଇ ॥ ୧୦୯	
ପେଡ଼ଇ ଈଶ୍ବରଶ୍ଚ ପ୍ରାୟେ । ଏଣୁ ତରଇ ମୋର କାୟେ ॥ ୧୧୦	
ଏବେ ମୁଁ ତୋ ଶରଣାଗତ । ଚକ୍ର ଉଦ୍ଧର ମୋତେ ନାଥ ॥ ୧୧୧	
ମୁଁ ଏବେ ଦେଖୁଲି ପ୍ରତ୍ୟକ୍ଷେ । ଭୋ ନାଥ ତୋହର ସମକ୍ଷେ ॥ ୧୧୨	
ବ୍ରହ୍ମାଣ୍ଡ ମଧ୍ୟେ ଯେତେ ଦେବା । ମନୁଷ୍ୟ କରେ ତାକୁ ସେବା ॥ ୧୧୩	
ଇଚ୍ଛନ୍ତି ଅଭୀର୍ଯ୍ୟ ଭୋଗ । ସାହିକ ସଂଯୋଗ ବିଯୋଗ ॥ ୧୧୪	
ଏ ଦେବେ ମୋର ପିତା ଦ୍ରାସେ । ଦକ୍ଷେ ନଥାନ୍ତି ଅବକାଶେ ॥ ୧୧୫	
ତାହାର ଭୁକ୍ତୁଆ କୁଟାଳେ । ଭୟେ ପଶନ୍ତି ଅନ୍ତରାଳେ ॥ ୧୧୬	
ତୁ ଏବେ ତାହାକୁ ସଂହାରି । ରଖୁଲୁ ସର୍ବଦେବ ଶିରୀ ॥ ୧୧୭	
ତେଣୁ ଯେ ପ୍ରାଣୀଙ୍କ ଆଶିଷ । ଯେ ଫଳ ଏ ଭୂତ ଭବିଷ୍ୟ ॥ ୧୧୮	
ଆୟୁ ସମ୍ପଦ ଭୋଗ ଅର୍ଥ । ଇନ୍ଦ୍ରିୟସୁଖର ପ୍ରାପତ ॥ ୧୧୯	
ସେ ସର୍ବବାଞ୍ଛା ତୋର ବଞ୍ଚେ । କାଳ ହରଇ ଅବହେଳେ ॥ ୧୨୦	
ତେଣେ ମୋହର କାର୍ଯ୍ୟ ନାହିଁ । ତୋ ପାଦେ ରଖ ଭାବଗ୍ରାହୀ ॥ ୧୨୧	
ତୋ ମାୟା-ସଂସାର-ସାଗରେ । ସ୍ବପ୍ନ ମୁଗତୃଷ୍ଣା ପ୍ରକାରେ ॥ ୧୨୨	
ଏ କଳେବରର ମହିମା । ଅଶେଷ ରୋଗକର ସୀମା ॥ ୧୨୩	
ଏ ସର୍ବ ଶ୍ରୁତିମୁଖେ ଶୁଣି । ସ୍ବପ୍ନର ପ୍ରାୟେ ପରିମାଣି ॥ ୧୨୪	
ଅଛଇ ତୋର ମାୟାମୋହେ । କେବେ ହେଁ ବିରକତ ନୋହେ ॥ ୧୨୫	
କାମଅନଳ ମଧୁ ଲୋଭେ । କେମନ୍ତେ ଲିଭିବ ସ୍ବଭାବେ ॥ ୧୨୬	

ମୋହର ଜନ୍ମ ରଜଗୁଣେ	। ଅଧିକ ତାମସ ଲକ୍ଷଣେ	॥ ୧୨୭
ଅସୁରକୁଳେ ଜାତ ମୁହିଁ	। ତୋ ଅନୁକମ୍ପା ଅବା କାହିଁ	॥ ୧୨୮
ଭୋ ନାଥ ମୋର ଶିରେ ଆଣି	। ପ୍ରସନ୍ନେ ଦେଲୁ ପଦ୍ମପାଣି	॥ ୧୨୯
ତୋର ପ୍ରସାଦ ପଦ୍ମନାଭ	। ବ୍ରହ୍ମା ଶଙ୍କରରେ ଦୁର୍ଲ୍ଲଭ	॥ ୧୩୦
କମଳା ତୋର ହୃଦେ ଥାଇ	। ତୋ ଭାବ ଲଭି ନପାରଇ	॥ ୧୩୧
ତୋର ମହିମା ଭାବଗ୍ରାହୀ	। ପର-ଅପର ତୋର ନାହିଁ	॥ ୧୩୨
ଏ ଜୀବ ପରାପର ଜାଣେ	। ସଂସାରଗତି ନ ପ୍ରମାଣେ	॥ ୧୩୩
ଉତ୍ତମ ସେବା ତୋ ଚରଣେ	। ଯେ ପ୍ରାଣୀ କରେ ଅନୁକ୍ଷଣେ	॥ ୧୩୪
ସେ ପାଦ ଯାରେ ଦୟା କରେ	। ପ୍ରସନ୍ନ କଷ୍ଟହୁମ ତାରେ	॥ ୧୩୫
ସେବାନୁରୂପେ ଫଳ ପାଇ	। ପର-ଅପର ତୋର ନାହିଁ	॥ ୧୩୬
ଏମନ୍ତେ ଭବବନ୍ଧ-କୃପେ	। ବେଢ଼ି ଅଛନ୍ତି କାଳସର୍ପେ	॥ ୧୩୭
ସେ କୃପେ ପଡ଼ି ସର୍ବଜନେ	। କାମ କଷ୍ଟନ୍ତି ନିତ୍ୟ ମନେ	॥ ୧୩୮
ତାହାଙ୍କ ସଙ୍ଗତରେ ଥାଇ	। ସେ କାମ କଷ୍ଟଥାଇ ମୁହିଁ	॥ ୧୩୯
ନାରଦ ମୁନି ବେଦମୟ	। ସେ ମୋତେ କଲେ ଅନୁଗ୍ରହ	॥ ୧୪୦
ଏଣୁ ସାଧୁଙ୍କ ସଙ୍ଗେ ଭାବି	। ତୋ ସେବା କେମନ୍ତେ ଛାଡ଼ିବି	॥ ୧୪୧
ଅନନ୍ତ ମୋ ପ୍ରାଣ ରକ୍ଷଣ	। ପିଅର ମରଣ କାରଣ	॥ ୧୪୨
ଭକ୍ତ-ରକ୍ଷଣ ବାକ୍ୟ ମତେ	। ତୋ ଅବତାର ଏ ଜଗତେ	॥ ୧୪୩
ମୋ ପିତା ଖଡ୍ଗ ଧରି ହସ୍ତେ	। ପ୍ରତିଜ୍ଞା କଲା ମୋ ଅଗ୍ରତେ	॥ ୧୪୪
ବୋଇଲା ଦେଖା ତୋ ଠାକୁର	। ନୋହିଲେ ଛେଦିବିଜ୍ଞ ଶିର	॥ ୧୪୫
ମୁହିଁ ଈଶ୍ବର ତିନିପୁରେ	। ମୋ ତହିଁ କେବା ଅଛି ପରେ	॥ ୧୪୬
ଏଣୁ ମୋ ବାକ୍ୟ ସତ୍ୟ କରି	। ତୋ ଅବତାର ନରହରି	॥ ୧୪୭
ତୁ ଏ ଜଗତେ ଦେହ ଧରି	। ଜନଙ୍କ ମଧ୍ୟେ ଅବତରି	॥ ୧୪୮
ପ୍ରକାଶୁ ଶୂଳ ସୂକ୍ଷ୍ମ ରୂପେ	। ଏବେ ରହୁ ନିର୍ଲୋପ ରୂପେ	॥ ୧୪୯
ତ୍ରିଗୁଣ ସର୍ବ ରୁଣମୟେ	। ମାୟା ପ୍ରକାଶୁ ନାନାଦେହେ	॥ ୧୫୦
ବିହରୁ ଗୁଣମଧ୍ୟେ ପଶି	। କେ କହୁ ତୋ ରୂପ ବିଶେଷି	॥ ୧୫୧
ସତ ଅସତ ଏ ଜଗତ	। ତୋ ତହିଁ ନାହିଁ ଭିନ୍ନମତ	॥ ୧୫୨
ମାୟାରେ ଆତ୍ମ ପର କରେ	। ବିଅର୍ଥେ ବୁଦ୍ଧିରେ ବିଚାରେ	॥ ୧୫୩

ପ୍ରକାଶ ଛିତି ଅନ୍ତ ସୃଷ୍ଟି	। ତରୁ-ପଲ୍ଲବେ ଯେହ୍ନେ ଅଷ୍ଟି	॥ ୧୫୪
ତୁ ଏ ଜଗତେ ଆତ୍ମବଳେ	। ଆତ୍ମାରେ ଥାଉ ଅନ୍ତଃକାଳେ	॥ ୧୫୫
ସୃଷ୍ଟି ସଂହାରି ମାୟାବଳେ	। ନାଗ ଶୟନେ ତୁ ନିଶ୍ଚଳେ	॥ ୧୫୬
ତୋ ନିଜ ସୁଖେ ଅନୁଭବ	। ନିରୀହ ରୂପ ପଦ୍ମନାଭ	॥ ୧୫୭
ମୁଦ୍ରିତ ଲୋଚନେ ମୁରାରି	। ନିଦ୍ରାକୁ ହୃଦରେ ସଂହାରି	॥ ୧୫୮
ତୁରୀୟେ ସୁଖେ ରହୁ ତୁହି	। ତ୍ରିଗୁଣେ ତୋର କାର୍ଯ୍ୟ ନାହିଁ	॥ ୧୫୯
ସେ ଶୁଣାମୟ ତୋ ଶରୀରେ	। ଚେତକ ନିଦ୍ରା ଅଭ୍ୟନ୍ତରେ	॥ ୧୬୦
କାଳର ବଳେ ତୋ ନୟନେ	। ଯୋଗ ସମାଧି ଅବସାନେ	॥ ୧୬୧
ତୋ ନାଭିମଧ୍ୟେ ଜଳକଣେ	। ବୀଜ ପ୍ରକାଶେ ଚତୁଷ୍ପଣେ	॥ ୧୬୨
ବୀଜୁ ଯେସନେ ବଟ ହୋଇ	। ପଦ୍ମ ମୂଳାଳ ପ୍ରକାଶଇ	॥ ୧୬୩
ସେ ପଦ୍ମମଧୁ ବ୍ରହ୍ମା ଜାତ	। ନ ଜାଣେ ଆତ୍ମାର ବୃତ୍ତାନ୍ତ	॥ ୧୬୪
ତୁ ବୀଜଆତ୍ମା ତା ଶରୀରେ	। ପ୍ରକାଶୁ ବାହ୍ୟ ଅଭ୍ୟନ୍ତରେ	॥ ୧୬୫
ତାହା ନଜାଣି ବେଦମୁଖ	। ଆରତେ ଖୋଜିଲେ ଅନେକ	॥ ୧୬୬
କାହୁଁ ଅଇଲି ବୋଲି ଚିନ୍ତି	। ଭୟେ ଭାଳଇ ପ୍ରଜାପତି	॥ ୧୬୭
ପୁଣି ପଶିଲା ପଦ୍ମନାଳେ	। ଶତେବରଷ ଯୋଗବଳେ	॥ ୧୬୮
ଅକୁରମାର୍ଗେ ବୀଜ ଲୋଡ଼ି	। ଭ୍ରମିଲା ବହୁ ଦୁଃଖପଡ଼ି	॥ ୧୬୯
ଲୋଡ଼ି ନପାଇ ମହାଜଳେ	। ପୁଣି ଉଠିଲା ପଦ୍ମନାଳେ	॥ ୧୭୦
ଭାଳଇ ପଦ୍ମମଧ୍ୟେ ରହି	। ତୋ ଅନ୍ତ ପାଇବ ସେ କାହିଁ	॥ ୧୭୧
ତୋତେ ନପାଇ ପ୍ରଜାପତି	। ତପସାଧନେ କଲା ମତି	॥ ୧୭୨
ଅନେକ କାଳ ସାଧୁ ତପ	। ଦେଖିବା ନିମନ୍ତେ ତୋ ରୂପ	॥ ୧୭୩
ତୋ ରୂପ କରି ଅନୁମାନେ	। ଚୂନିରୁ ଗନ୍ଧମାତ୍ରା ଯେହ୍ନେ	॥ ୧୭୪
ସହସ୍ର-ବଦନ-ନନ୍ଦନ	। ସହସ୍ର-ଶିର-ନାସା-କର୍ଣ୍ଣ	॥ ୧୭୫
ସହସ୍ର-ଉର ସସ୍ରପାଦ	। ସହସ୍ର ଭୁଜେ ସମ୍ରାୟୁଧ	॥ ୧୭୬
ସେ ମାୟାମୟ ରୂପ ସୁଖେ	। ବିଧାତା ଦେଖିଲା ସମ୍ମୁଖେ	॥ ୧୭୭
ତୋହର ଦେଖୁ ବିବ୍ୟବେଶ	। ବିଧାତା ହୋଇଲା ହରଷ	॥ ୧୭୮
ବ୍ରହ୍ମାର ଅର୍ଥେ ପଦ୍ମନାଭ	। ରୂପ ପ୍ରକାଶ ହୟଗ୍ରୀବ	॥ ୧୭୯
ବିଷ୍ଣୁର ଯୋଗନିଦ୍ରା କାଳେ	। କର୍ଣ୍ଣରୁ ମଳ ପଡ଼ି ଜଳେ	॥ ୧୮୦

ରଜ-ତାମସ-ଗୁଣେ ଜାତ	। ମଧୁ-କୈଟଭ ବେନି ଦୈତ୍ୟ	॥ ୧୮୧
ଦେବହେଳନ ମହାଘୋର	। ତେଜ ପ୍ରତଷ୍ଠ ଭୟଙ୍କର	॥ ୧୮୨
ତାହାକୁ ମାରି ଶ୍ରୁତିଗଣ	। ବ୍ରହ୍ମାକୁ କଲୁ ସମର୍ପଣ	॥ ୧୮୩
ଏହି ପ୍ରକାରେ ନରହରି	। ନୃ ପଶୁ ରକ୍ଷି ରୂପ ଧରି	॥ ୧୮୪
ଦେବତା ଜଳଜନ୍ମ ରୂପେ	। ତୋ ଅବତାର ମହାକଳେ	॥ ୧୮୫
ଦୁଷ୍ଟ ନିବାରୀ ସବୁ ପାଳୁ	। ତୁ ନାଥ ପରମ ଦୟାଳୁ	॥ ୧୮୬
ଯୁଗାନୁଧର୍ମେ ପାଳୁ ନାଥ	। କଳିରେ ନୋହୁ ତୁ ତେମନ୍ତ	॥ ୧୮୭
ଏ ରୂପେ ଛନ୍ନରୂପ ହେଉ	। ଏଣୁ ତ୍ରିଯୁଗ ତୁ ବୋଲାଉ	॥ ୧୮୮
ନିରତେ ମାୟାଜଡ଼େ ଛନ୍ନ	। ପାପ-ସଙ୍କଳେ ଦୁଷ୍ଟମନ	॥ ୧୮୯
ଏଣୁ ତୋ କଥାମୃତେ ରତି	। କେ କରିପାରେ ଦୃଢ଼ ମତି	॥ ୧୯୦
କାମ-ସଙ୍କଳେ ମୁଁ ଆତୁର	। କାହୁଁ ଜାଣିବି ରତି ତୋର	॥ ୧୯୧
ଏ ଦେହେ ଇନ୍ଦ୍ରିୟଙ୍କ ଗୁଣ	। ଭୋ ନାଥ ସାବଧାନେ ଶୁଣ	॥ ୧୯୨
ଆତ୍ମା ନରହି ହୃଦଗତେ	। ଚଳଇ ଇନ୍ଦ୍ରିୟ ଆୟତ୍ତେ	॥ ୧୯୩
ରସ-ଲାଳସେ ଜିହ୍ଵା ଧରେ	। ତୃଷ୍ଣିତେ ତୃଷ୍ଣା ବଳ କରେ	॥ ୧୯୪
ଉପସ୍ଥ ଧରେ କାମ ଭୋଗେ	। ଗୁହ୍ୟ ଧରଇ ମଳୋତ୍ସର୍ଗେ	॥ ୧୯୫
ଚର୍ମ ଧରଇ ଶୀତ-ଉଷ୍ଣେ	। ଉଦର ଧରେ ଭକ୍ଷ-କର୍ମେ	॥ ୧୯୬
ଶ୍ରବଣ ଶବ୍ଦ-ଅର୍ଥେ ଧରେ	। ଗନ୍ଧାର୍ଥେ ନାସିକା-ବିବରେ	॥ ୧୯୭
ରୂପ ସଂଯୋଗେ ଦୃଷ୍ଟି ରହେ	। ବଳ-ବିକ୍ରମ ଶକ୍ତି ବହେ	॥ ୧୯୮
ଏ ଇନ୍ଦ୍ରିଗଣ କର୍ମବଳେ	। ପ୍ରାଣୀ ନାଶନ୍ତି ଅବହେଳେ	॥ ୧୯୯
ବହୁତ ସପତଣୀ ଘରେ	। ଗୃହସ୍ଥ ରମେ ନିରନ୍ତରେ	॥ ୨୦୦
ସେ ଯେହ୍ନେ ପଦ୍ମାଙ୍କ ଆୟତ୍ତେ	। ନିରତେ ରମେ ନାନାମତେ	॥ ୨୦୧
ସେ ନାରୀଗଣେ ତାର ଚିତ୍ତ	। କରନ୍ତି ଆପଣା ଆୟତ୍ତ	॥ ୨୦୨
ଯେ ଯାହାମତେ ସୁଖ ଚିନ୍ତି	। ସ୍ଵାମୀ ଜୀବନ ସେ ହରନ୍ତି	॥ ୨୦୩
ଏମନ୍ତେ କର୍ମପାଶ ବଳେ	। ବଜ୍ରତରଣୀ ଭବ ଜଳେ	॥ ୨୦୪
ଜନ୍ମ ମରଣ ପ୍ରାଣୀ ବହେ	। ଅନ୍ୟାନ୍ୟ ଘଟଣା-ପ୍ରବାହେ	॥ ୨୦୫
ସ୍ଵ-ପରଭେଦେ ପଥ ହୁଡ଼ି	। ଯାତନା ମଧ୍ୟେ ଛକ୍ତି ଜଡ଼ି	॥ ୨୦୬
ତାହାଙ୍କ ମଧ୍ୟେ ମୁହିଁ ଥାଇ	। ଆତ୍ମାର ରତି ନଜାଣଇ	॥ ୨୦୭

ତୋ ପାଦେ ପଶିଲି ଶରଣ	ମୋତେ ଉଦ୍ଧର ନାରାୟଣ	॥ ୨୦୮
ଦୁଃଖୀଜନଙ୍କ ଉପକାରେ	ତୋ ସମ ନାହିଁନା ସଂସାରେ	॥ ୨୦୯
ସଂସାର ଉତ୍ସର୍ଗି ପାଳନ	ଈଶିତେ କରୁ ସଂହରଣ	॥ ୨୧୦
ମୃତପ୍ରାଣୀଙ୍କି ତୋର ଦୟା	କେ ଜାଣିପାରେ ନାଥ ଏହା	॥ ୨୧୧
ଆରତଜନବନ୍ଧୁ ହେଉ	କରୁଣାସିନ୍ଧୁ ନାମ ବହୁ	॥ ୨୧୨
ତୋହର ସେବକ ତାରଣେ	ତୁ ନାଥ ଆଉ ଅନୁକ୍ଷଣେ	॥ ୨୧୩
ତୋର ମହିମା-ଗୁଣ ଗୁଣି	ନିଷ୍ଠାଳ ଚିତ୍ତେ ପରିମାଣି	॥ ୨୧୪
ଏଣୁ ମୋହର ଭୟ ନାହିଁ	ବଜ୍ରତରଣୀ ମଧ୍ୟେ ଥାଇ	॥ ୨୧୫
ତୋତେବିମୁଖ ଯାର ମନ	ସେ ପ୍ରାଣୀ ସେ ଜଳେ ନିମଗ୍ନ	॥ ୨୧୬
କୁଟୁମ୍ବ-ଭରଣ ନିମନ୍ତେ	ଭାର ବହଇ ଅବିରତେ	॥ ୨୧୭
ଇନ୍ଦ୍ରିୟ ସୁଖେ ଗୃହେ ରହେ	କୁଟୁମ୍ବ ସ୍ନେହେ ମାୟାମୋହେ	॥ ୨୧୮
ଏ ଯେ ସକଳ ମୁନିଜନେ	ନିର୍ମଳ-ନିଷ୍ଠାଳ-ଚିତ୍ତନେ	॥ ୨୧୯
ମାୟା-କଳ୍ପନା ଦୂର କରି	ମଉନବ୍ରତେ ବ୍ରହ୍ମଚାରୀ	॥ ୨୨୦
ବିଜନେ ରହନ୍ତି ନିରତେ	ଜପନ୍ତି ନିଜ ମୁକ୍ତି ଅର୍ଥେ	॥ ୨୨୧
ତାହାଙ୍କ ଚିନ୍ତା କାହିଁ ଏଣେ	ଯେ ବା ଭ୍ରମନ୍ତି ଭବ ବଣେ	॥ ୨୨୨
ଭ୍ରମେ ଭ୍ରମନ୍ତା ପ୍ରାଣୀଙ୍କର	ତୋ ତହୁଁ ରକ୍ଷକ କେ ଆର	॥ ୨୨୩
ଏ ଗୃହେ ମୈଥୁନାଦି ସୁଖେ	ପ୍ରାଣୀ କ୍ରୀଡ଼ନ୍ତି ଦୁଃଖ ଶୋକେ	॥ ୨୨୪
କଷ୍ଟ ଯେସନେ ନଖମାଝେ	ନିମିଷ ମାତ୍ର ସୁଖ ବୁଝେ	॥ ୨୨୫
କଷ୍ଟ ଅନ୍ତରେ ମହାଦୁଃଖ	ତେସନେ ଗୃହବନ୍ଧ-ସୁଖ	॥ ୨୨୬
ଏଣୁ ନରମେ ଜ୍ଞାନୀଜନ	ତୋ ପାଦପଦ୍ମେ ଦେଇ ମନ	॥ ୨୨୭
ମଉନବ୍ରତ ଶୁଦ୍ଧ ତପ	ସ୍ଵଧର୍ମ ଅଧ୍ୟୟନ ଜପ	॥ ୨୨୮
ଏକାନ୍ତ ସର୍ବସେବା-ବିଧି	ବ୍ୟାଖ୍ୟାନ ନିଷ୍ଠାଳ-ସମାଧି	॥ ୨୨୯
ଜ୍ଞାନ-ଅମୃତ ଗୁରୁବାଣୀ	ସୁଜନେ ବୁଝ ପରିମାଣି	॥ ୨୩୦
ଏ ଦଶ ଅପବର୍ଗ ଅର୍ଥେ	ଅଜିତେନ୍ଦ୍ରିୟ ସାଧ୍ୟେ ଯେତେ	॥ ୨୩୧
ତାହାଙ୍କ ସୁଖ ଲେଖ ନାହିଁ	ମାୟା-ସଂସାରେ ଭ୍ରମୁଥାଇ	॥ ୨୩୨
ତୋର ଚରଣ ଅବିରତ	ଜ୍ଞାନୀଜନଙ୍କ ହୃଦେ ଛିତ	॥ ୨୩୩
ତୋତେ ଲଭନ୍ତି ଭାବଗ୍ରାହୀ	ଦାମ୍ଭିକେ ଲଭିବେ ତା କାହିଁ	॥ ୨୩୪

ଏ ସୃଷ୍ଟିମଧ୍ୟେ ପଦ୍ମମୁଖ	। ତୁ ନାଥ ହେଉ ଝୁଲ ସୃଷ୍ଟି	॥ ୨୩୫
ବାଜରୁ ଅଙ୍କୁର ଯେମନ୍ତ	। ପ୍ରକାଶ କରେ ଏ ଜଗତ	॥ ୨୩୬
ସେ ବାଜ-ଅଙ୍କୁର ତୋ ଦେହ	। ତୋର ପ୍ରକାଶ ଏ ଉଭୟ	॥ ୨୩୭
ତୋତେ ଯେ ଭଜେ ଅବିରତେ	। ତୋ ରୂପ ଜାଣଇ ସେ ଚିତ୍ତେ	॥ ୨୩୮
ଭକ୍ତିଯୋଗମାର୍ଗେ ସାଧେ	। ଅନଳ ଯେହ୍ନେ ଦାରୁ ମଧ୍ୟେ	॥ ୨୩୯
ଗଗନ ସମୀର ଅନଳ	। ଅବନୀ ଆଦି ମହାଜଳ	॥ ୨୪୦
ମାତ୍ରା-ସ୍ଵରୂପୀ ଜହ୍ନିଗଣ	। ଚତୁର ଅନ୍ତର କରଣ	॥ ୨୪୧
ତୋ ଅନୁଗ୍ରହେ ଦେହେ ରହି	। ଗୁଣ ବିଗୁଣ ଯେତେ ହୋଇ	॥ ୨୪୨
ମନ ବଚନେ ଯେତେ କରି	। ତୁ ସର୍ବରୂପ ନରହରି	॥ ୨୪୩
ଦ୍ଵିଗୁଣ ମହତ୍ ଅହଙ୍କାର	। ମନ ପ୍ରକୃତି ଦେବ ନର	॥ ୨୪୪
ଏ ଆଦି ଅନ୍ତ ମଧ୍ୟେ ଆନ୍ତି	। କେବେହେଁ ତୋତେ ନ ଜାଣନ୍ତି	॥ ୨୪୫
ସେ ଭାବ ଜାଣି ମୁନିଜନେ	। ନିଶ୍ଚଳେ ରହନ୍ତି ମଉନେ	॥ ୨୪୬
ଭୋ ନାଥ ତୋର ନାମ ସ୍ତୁତି	। ତୋ ପୂଜା କର୍ମେ ଯାର ମତି	॥ ୨୪୭
ନିତ୍ୟେ ଚିନ୍ତିନ୍ତି ତୋ ଚରଣ	। ତୋ ପୁଣ୍ୟକଥନ ଶ୍ରବଣ	॥ ୨୪୮
ସୁପୁଣ୍ୟ କର୍ମ ଅର୍ପି ତୋତେ	। ଏ କ୍ଷତ୍ରଅଙ୍ଗ ଭକ୍ତିମତେ	॥ ୨୪୯
ଯେ ଅବା ସାଧନ୍ତି ଜଗତେ	। ସେ ତୋତେ ଲଭନ୍ତି ନିଶ୍ଚିନ୍ତେ	॥ ୨୫୦
ଯେବେ ତୋ ଭାବେ ନାହିଁ ମନ	। ସେ ତୋର ଶ୍ରେୟାକୁ ହୀନ	॥ ୨୫୧
ତୁ ନାଥ ଅନନ୍ତ ମୂରତି	। ପରମଯୋଗୀଙ୍କର ଗତି	॥ ୨୫୨
ଯେ ତୋର ଅଭୟଚରଣ	। ତହିଁ ମୁଁ ନିଶ୍ଚୟେ ଶରଣ	॥ ୨୫୩

ଶୁକ ଉବାଚ

ଏମନ୍ତେ ଧର୍ମସୁତ ଆଗେ	। ନାରଦ ମୁନି ଅନୁରାଗେ	॥ ୨୫୪
କହନ୍ତି ସତ୍ତାମଧ୍ୟେ ବସି	। ଶୁଣ ନୃପତି କୁରୁବଂଶୀ	॥ ୨୫୫

ନାରଦ ଉବାଚ

ଅସୁରସୁତ ନିଷ୍ଠୁଆଗେ	। ଯେତେ ବର୍ଣ୍ଣିଲା ଭକ୍ତିମାର୍ଗେ	॥ ୨୫୬
ଶୁଣି ସତ୍ତୋଷ ନାରାୟଣ	। ଯେ ହରି ପରମ କାରଣ	॥ ୨୫୭

ସୁପ୍ରୀତେ ତାକୁ କୋଳେ ଧରି । ପ୍ରତଷ୍ଟକୋପ ପରିହରି ॥ ୨୫୮
 କହନ୍ତି ମଧୁର-ବଚନ । ଶୁଣ ହେ ଅସୁରନନ୍ଦନ ॥ ୨୫୯

ନୃସିଂହ ଉବାଚ

ସନ୍ତୋଷେ ଜାଣିଲି ତୋ ଭାବ । ଏ ନରଲୋକେ ସୁଦୁର୍ଲ୍ଲଭ ॥ ୨୬୦
 ମୁଁ କାମ ପୂରାଏ ପ୍ରାଣୀର । ଆତ୍ମାନୁରୂପେ ମାଗ ବର ॥ ୨୬୧
 ଯେ ପ୍ରୀତି ନ କରଇ ମୋତେ । ମୁଁ ତାକୁ ଦୁର୍ଲ୍ଲଭ ଜଗତେ ॥ ୨୬୨
 ମୋତେ ଯେ ଦେଖଇ ନୟନ । ତାର କି ତପେ ପ୍ରୟୋଜନ ॥ ୨୬୩
 ଏ ଘେନି ଜ୍ଞାନୀଜନ ଯେତେ । ଭାବେ ଭଜନ୍ତି ନିତ୍ୟେ ମୋତେ ॥ ୨୬୪
 ଚିତ୍ତ ପ୍ରସନ୍ନେ ବର ଦେଇ । ସର୍ବ ଆଶିଷପତି ମୁହିଁ ॥ ୨୬୫

ନାରଦ ଉବାଚ

ଏମନ୍ତ ବର-ଲୋଭ ଚାହିଁ । ମନ ମୋହିଲେ ଭାବଗ୍ରାହୀ ॥ ୨୬୬
 ଏକାନ୍ତଭକ୍ତି ହୃଦେ ତାର । ବରେ ନକଲା ଅଜ୍ଞାକାର ॥ ୨୬୭
 ଏମନ୍ତ ମହିମା ପାହାର । ଦେବମାନବେ ଅଗୋଚର ॥ ୨୬୮
 ଯେ ଏହା ଆରତେ ଶୁଣନ୍ତି । ପଡ଼ନ୍ତି ଅବା ନିତିନିତି ॥ ୨୬୯
 ସେ ସର୍ବେ ସକଳୁ ଚରନ୍ତି । ହରିପାଦରେ ଲଭେ ଭକ୍ତି ॥ ୨୭୦
 ଶୁଣ ସୁଜନେ ଏହୁ ରସ । ହରିବ ଦୁର୍ଗତି ଅଶେଷ ॥ ୨୭୧
 ସେ ପ୍ରହଲ୍ଲାଦ ପାଦଗତ । ନମାଇଁ ବିପ୍ର ଜଗନ୍ନାଥ ॥ ୨୭୨

ଜତି ଶ୍ରୀମଦଭାଗବତେ ମହାପୁରାଣେ ପାରମହଂସ୍ୟାଂ ସଂହିତାୟାଂ
 ସପ୍ତମସ୍କନ୍ଧେ ପ୍ରହ୍ଲାଦଚରିତେ ଭଗବଦ୍ଭକ୍ତବୋନାମ ନବମୋଽଧ୍ୟାୟଃ ॥

ଦଶମ ଅଧ୍ୟାୟ

ନାରଦ ଭବାଟ

ବିଷ୍ଣୁର ବରଲୋଭ ଶୁଣି । ମନେ ବିଚାରେ ଭକ୍ତମଣି ॥ ୧
 ଭକ୍ତିଯୋଗକୁ ବିଦ୍ଧ ପ୍ରାୟେ । ମଣି ପ୍ରହ୍ଲାଦ କଲା ଭୟେ ॥ ୨
 ହସି ନୃସିଂହ ମୁଖ ଚାହିଁ । ବୋଲଇ ଶିରେ କର ଦେଇ ॥ ୩

ପ୍ରହ୍ଲାଦ ଭବାଟ

ଭୋ ନାଥ ଶୁଣ ଚକ୍ରଧର । ବର-ପ୍ରସଙ୍ଗେ ମୋର ଡର ॥ ୪
 କାମେ ଆସକ୍ତ ପ୍ରାୟେ ମଣି । ବର ଯାଚିଲୁ ଚକ୍ରପାଣି ॥ ୫
 ସ୍ୱଭାବେ କାମେ ମୁଁ ଆସକ୍ତ । ବର-ଲୋଭରେ ମୋହୁ ଚିତ୍ତ ॥ ୬
 ମୋହର ମନ ତୋର ପାଦେ । ତୁ ମୋତେ ନ କହ ପ୍ରମାଦେ ॥ ୭
 ଭୃତ୍ୟ-ଲକ୍ଷଣ ଜାଣିବାରେ । ସ୍ୱାମୀ ସ୍ୱଭାବ ଏ ସଂସାରେ ॥ ୮
 କାମେ ଭ୍ରମାଇ ଭୃତ୍ୟ ଚିତ୍ତ । ଜାଣଇଁ ଭକ୍ତ କି ଅଭକ୍ତ ॥ ୯
 ସଂସାରବାଜ ହୃଦଗ୍ରସ୍ତି । ତେଣେ ଭ୍ରମାଇ ମୋର ମତି ॥ ୧୦
 ସେ କଥା ଭଲେ ଜାଣେ ମୁହିଁ । ଏଣୁ ଅନ୍ୟଥା ନ ଘଟଇ ॥ ୧୧
 ତୋତେ ଆରାଧି ପ୍ରାଣୀ ଯେବେ । ତୋର ଆଶିଷ ଚିତ୍ତେ ଭାବେ ॥ ୧୨
 ଭୃତ୍ୟ ଲକ୍ଷଣ ତା ନ ଜାଣି । ଯେ ଆତ୍ମାହିତ ନ ପ୍ରମାଣି ॥ ୧୩
 ବଣିକ ସ୍ୱଭାବ ତାହାର । ସେ କାହିଁ ଚରିବ ସଂସାର ॥ ୧୪
 ଯେ ପ୍ରାଣୀ ଇଷ୍ଟ ଆଶା କରେ । ଭୃତ୍ୟ ନ ବୋଲିବ ତାହାରେ ॥ ୧୫
 ଯେ ସ୍ୱାମୀ ଭୃତ୍ୟେ କଷ୍ଟ ଦେଇ । ତା ସ୍ୱାମୀପଣ ରହେ କାହିଁ ॥ ୧୬
 ନିଷ୍ଠାମତକ୍ତ ମୁହିଁ ତୋର । ତୁ ନାଥ ଭକତ ସୋଦର ॥ ୧୭
 ରାଜାର ସେବକ ଯେସନେ । ବଞ୍ଚଇ ଆଜ୍ଞା ଅଲଂଘନେ ॥ ୧୮
 ତଥାପି ତୋର ଡୋଷ ଅର୍ଥେ । ତୋ ବାକ୍ୟ ପାଲିବା ଉଚିତେ ॥ ୧୯
 ମାଗଇ ବର ତୋର ପାଦେ । ଯେମନ୍ତେ ନ ପଡ଼େ ପ୍ରମାଦେ ॥ ୨୦
 ଏମନ୍ତ ବର ଦିଅ ମୋତେ । ତୋ ମାୟା ଚରିବି ଯେମନ୍ତେ ॥ ୨୧
 ଯେ କାମ ମୋର ହୃଦେ ରହି । ବୃକ୍ଷ-ରୋପଣ ପ୍ରାୟେ ହୋଇ ॥ ୨୨

ପତ୍ର-କୁସୁମ-ଫଳ ଯେତେ । ମୂଳ ସଙ୍କୁଳେ ଜଡ଼େ ଚିରେ ॥ ୨୩
 ସେ ବୃକ୍ଷ ହୃଦରେ ନ ରହୁ । ଭୋ ନାଥ ଏହି ବର ହେଉ ॥ ୨୪
 ଇନ୍ଦ୍ରିୟ ମନ ପ୍ରାଣ ସୁତି । ଆତ୍ମା ସ୍ୱଧର୍ମ ଧୃତି ମତି ॥ ୨୫
 ଲାଜ ସମ୍ପଦ ତେଜ ଜ୍ଞାନ । ସତ୍ୟ ସନ୍ତୋଷ ବ୍ରତମାନ ॥ ୨୬
 ଯେ କାମେ ଏସର୍ବ ନଶନ୍ତି । ସେ କାମୁଁ ରଖ ବାଣରଥ ॥ ୨୭
 କାମ-ସଙ୍କଳ୍ପ ଯେତେ ଥାଇ । ଯେ ଜଡ଼େ ପ୍ରାଣୀ ତା ମୁଞ୍ଚଇ ॥ ୨୮
 ସେ ଜଡ଼େ ମିଳେ ତୋ ସମୀପେ । ତୋ ସମେ ଅଭାଗ୍ୟ କଷ୍ଟେ ॥ ୨୯
 ନମୋ ପୁରୁଷ ମହାମୁନ । ନୃସିଂହ ରୂପୀ ଭଗବାନ ॥ ୩୦
 ତୁ ବ୍ରହ୍ମ ପରମାତ୍ମା ତୁହି । ତୁ ହରି ତୋତେ ମୁଁ ନମଇଁ ॥ ୩୧
 ଏମନ୍ତେ ପ୍ରହଲ୍ଲାଦ ବାଣୀ । ଶୁଣି କହନ୍ତି ଚକ୍ରପାଣି ॥ ୩୨

ନୃସିଂହ ଭବାଚ

କହନ୍ତି ପ୍ରଭୁ ଭଗବାନ । ଶୁଣ ହେ ଭକତପ୍ରଧାନ ॥ ୩୩
 ଏକାନ୍ତ-ଭକ୍ତ ଯେ ମୋହର । ଏ ନିଷ୍ଠେ ତାହାର ବେଭାର ॥ ୩୪
 କେବେ ମୋ ଆଶିଷ ନ କଷ୍ଟେ । ଯେ ଭୋଗ ଇହ ପରଲୋକେ ॥ ୩୫
 ତୋର ସଦୃଶ ଭକ୍ତ ଯେତେ । ନିଷ୍ଠାମେ ଛନ୍ତି ଏ ଜଗତେ ॥ ୩୬
 ତୁ ଏବେ ମୋର ବୋଲ କର । ଏ ଯେତେ କାଳ ମନୁଷ୍ୟ ॥ ୩୭
 ଦୈତ୍ୟମାନଙ୍କ ମଧ୍ୟେ ରହି । ଅତୁଲ୍ୟଭୋଗ ଭୁଞ୍ଜି ତୁହି ॥ ୩୮
 ତୁ ମୋତେ ସର୍ବଭୂତେ ଭଜ । ଯଜ୍ଞ ଈଶ୍ୱର ରୂପେ ପୂଜ ॥ ୩୯
 କର୍ମ ବିନାଶି ଯୋଗବଳେ । ସାଧ ଏ ଅବନୀମଣ୍ଡଳେ ॥ ୪୦
 ଶରୀର ଛାଡ଼ି କାଳବଳେ । ପଶିବୁ ମୋ ପାଦକମଳେ ॥ ୪୧
 ତୁ ଯେତେ ସୁତି କଲୁ ମୋତ । ସଂସାରତାରଣ ନିମନ୍ତେ ॥ ୪୨
 ରଜନୀଅନ୍ତେ ପ୍ରାତଃକାଳେ । ଆନନ୍ଦେ ହୃଦୟ ନିଷ୍ଠଳେ ॥ ୪୩
 ମୋତେ ସ୍ମରିବେ ତୋର ସଙ୍ଗେ । ପାପ ନ ରହୁ ତାଙ୍କ ଅଙ୍ଗେ ॥ ୪୪
 ଅଶେଷ କର୍ମ-ବନ୍ଧ-ପାଶ । ତକ୍ଷଣେ ହୋଇବ ବିନାଶ ॥ ୪୫
 ଏମନ୍ତେ ନରହରି ବାକ୍ୟ । ଅସୁରପୁତ୍ର ମନ ଶୋକେ ॥ ୪୬
 ପ୍ରହ୍ଲାଦ କରଯୋଡ଼ି ପୁଣ । କହେ ନୃସିଂହ ଅଗ୍ରତେଣ ॥ ୪୭

ପ୍ରହ୍ଲାଦ ଉବାଚ

ଶୁଣ ହେ ପ୍ରଭୁ ଭଗବାନ	। ସକଳଭୂତେ ତୋର ଛାନ	॥ ୪୮
ତୁ ବରଦାତାଙ୍କ ଈଶ୍ବର	। ପିତାର ଅର୍ଥେ ମାଗେ ବର	॥ ୪୯
ତୁ ବ୍ରହ୍ମ ପ୍ରଭୁ ଚକ୍ରପାଣି	। ତୋର ମହିମା ସେ ନ ଜାଣି	॥ ୫୦
ତୋତେ ନିହିଲା କୋପମନେ	। ବୋଲେ ଈଶ୍ବର ମୁଁ ଭୁବନେ	॥ ୫୧
ଭ୍ରାତ-ମରଣେ କୋପ ବହି	। ତୋହର ମହିମା ନିହଇ	॥ ୫୨
ତୋ ଭକ୍ତ ବୋଲିକରି ମୋତେ	। କ୍ରୋଧେ ହିଂସଇ ଅବିରତେ	॥ ୫୩
ସେ ପାପୁଁ ପିତାଙ୍କୁ ଉଷର	। ଭୋ ନାଥ ମାଗେ ଏହି ବର	॥ ୫୪
ଅମୃତପୂର୍ଣ୍ଣ ଦୃଷ୍ଟି ତୋର	। ପଡ଼ଇ ଯାହାର ଉପର	॥ ୫୫
ପବିତ୍ର ଦୃଷ୍ଟି ଯାରେ ହୋଇ	। ଅଙ୍ଗେ ଦୁରିତ ନ ରହଇ	॥ ୫୬
ଏମନ୍ତ ଶୁଣି ତା ବଚନ	। କହନ୍ତି ପ୍ରଭୁ ଭଗବାନ	॥ ୫୭

ଭଗବାନ ଉବାଚ

ପ୍ରହ୍ଲାଦ ଶୁଣ ମୋର ବାଣୀ	। ତୋ ପିତା ମୋହର କାରେଣୀ	॥ ୫୮
କଣ୍ୟପ ମରୀଚି ବିଧାତା	। ସହିତେ ଉଷରିଲୁ ପିତା	॥ ୫୯
ଅପର କଳ୍ପେ ପିତୃ ଯେତେ	। ସର୍ବେ ପବିତ୍ର ତୋ ଚରିତେ	॥ ୬୦
ତାହାଙ୍କ କୁଳେ ତୋର ଜନ୍ମ	। ତୁ କଲୁ ସକଳ ପାବନ	॥ ୬୧
ମୋର ଭକତ ଯହିଁ ଥାଇ	। ସମଦରଣୀ ଶାନ୍ତ ହୋଇ	॥ ୬୨
ଜଗତେ ସାଧୁ ସେ ବୋଲାନ୍ତି	। ପତିତେ ପବିତ୍ର କରନ୍ତି	॥ ୬୩
ପ୍ରାଣୀ-ହିଂସନ ତାଙ୍କ ନାହିଁ	। ଯେ ଉଚ୍ଚ-ନୀଚେ ଦେହ ବହି	॥ ୬୪
ମୋହର ଭାବେ ନିତ୍ୟେ ଥାନ୍ତି	। ନିଷ୍ଠାମ ଭାବେ ମୋତେ ଚିନ୍ତି	॥ ୬୫
ଯେ ପୁଣି ଥାନ୍ତି ତାଙ୍କ ପଛେ	। ସେ ମୋର ଭକତ ପ୍ରତ୍ୟକ୍ଷେ	॥ ୬୬
ତୁ ମୋର ଭକ୍ତମଧ୍ୟେ ସାର	। ମହିମା ବର୍ଣ୍ଣିଲୁ ମୋହର	॥ ୬୭
ଏଣୁ ତୁ ବଇଷବବର	। ମୋର ବଚନ ଏବେ କର	॥ ୬୮
ମୋର ଭକତଜନ ଯେତେ	। ଯଦ୍ କରନ୍ତି ପିତୃ ଅର୍ଥେ	॥ ୬୯
ପୁତ୍ର-ସ୍ବଧର୍ମ ଏ ବେତାର	। ପିତାଙ୍କୁ ପ୍ରେତୁଁ କର ପାର	॥ ୭୦
ମୋ ଅଙ୍ଗ-ସ୍ବର୍ଗରୁ ତୋ ତାତ	। ସ୍ବଭାବେ ହୋଇଛି ମୁକତ	॥ ୭୧

ବେଦବାଦୀଙ୍କ ବାକ୍ୟ ଅର୍ଥେ । ପିତୃତର୍ପଣ କର ତୀର୍ଥେ ॥ ୭୨
ମୋ'ପାଦେ ମନ କର ଛିର । ପିଣ୍ଡେ ତୁ ପିତାଙ୍କୁ ଉଦ୍ଧର ॥ ୭୩

ନାରଦ ଉବାଚ

ନୃସିଂହ ଆଜ୍ଞା ଘେନି ଶିରେ । ପିତାର କର୍ମ ଗଙ୍ଗାତୀରେ ॥ ୭୪
ଆନନ୍ଦେ ହିରଣ୍ୟର ବଳା । ପିତୃ-ତର୍ପଣ-ପିଣ୍ଡ ଦେଲା ॥ ୭୫
ବିପ୍ରେ ମିଳିଲେ ବିଷ୍ଣୁ ବାକ୍ୟେ । ପ୍ରହଲ୍ଲାଦର ଅଭିଷେକେ ॥ ୭୬
କ୍ଷିତିମଣ୍ଡଳେ କଲେ ରାଜା । ନୃପେ କରନ୍ତି ପାଦପୂଜା ॥ ୭୭
ଅଦ୍ଭୁତ ଦେଖୁ ତାର କଥା । ଆନନ୍ଦମନେ ସେ ବିଧାତା ॥ ୭୮
ସର୍ବଦେବଙ୍କୁ ଘେନି ସଙ୍ଗେ । ମିଳିଲେ ନରସିଂହ ଆଗେ ॥ ୭୯
ଆନନ୍ଦେ କର ଦେଇ ଶିରେ । ପବିତ୍ରବାକ୍ୟେ ସ୍ମୃତି କରେ ॥ ୮୦

ବ୍ରହ୍ମା ଉବାଚ

ଭୋ ଦେବ ଦେବଙ୍କର ଦର । ଅଶ୍ୱଳଲୋକ ସୃଷ୍ଟି କର ॥ ୮୧
ଭୂତଭାବନ ସର୍ବସିଦ୍ଧି । ତୁ ନାଥ କରୁଣାବାରିଧି ॥ ୮୨
ଲୋକ ସନ୍ତାପୀ ଏ ଅସୁର । ଭୋ ନାଥ କଲୁ ତୁ ସଂହାର ॥ ୮୩
ମୋହର ତହୁଁ ବର ପାଇ । ମୋ ସୃଷ୍ଟିମଧ୍ୟେ ମୃତ୍ୟୁ ନାହିଁ ॥ ୮୪
ତପର ତେଜବଳେ ଦୁଷ୍ଟ । ନିଗମମାର୍ଗ କଲା ନଷ୍ଟ ॥ ୮୫
ତୁ ନାଥ ତାହାକୁ ସଂହାରି । ରଖୁଲୁ ବେଦମାର୍ଗ-ଶିରୀ ॥ ୮୬
ତାହାର ପୁତ୍ର ଭାଗ୍ୟବନ୍ତ । ଦୁର୍ଲ୍ଲଭ ବିଷ୍ଣୁଙ୍କ ଭକତ ॥ ୮୭
ତାକୁ ରଖୁଲୁ ପିତା ମାରି । ମରଣ-ସଙ୍କଟ ଉଦ୍ଧରି ॥ ୮୮
ଏ ନରସିଂହ ରୂପ ତୋର । ଧ୍ୟାନେ ଚିନ୍ତିବେ ଯେତେ ନର ॥ ୮୯
ସର୍ବ ସଙ୍କଟ ହେବେ ପାର । ସ୍ମରଣେ ପିତିବ ଦୁଷ୍ଟର ॥ ୯୦
ଏମନ୍ତେ ଦ୍ରୁହାର ସୁବନ । ଶୁଣି କହନ୍ତି ଭଗବାନ ॥ ୯୧

ଭଗବାନ ଉବାଚ

ଶୁଣ ଶିଖାତା ମୋ ଉତ୍ତର । ତପ ସନ୍ତୋଷେ ଯେବା ବର ॥ ୯୨
ତପ ସମାଧି ଶୋଗ ସାଧ୍ୟେ । ନ ଦେବୁ ଅସୁରଙ୍କ ମଧ୍ୟେ ॥ ୯୩
ଦୁଃସ୍ରାଣୀକି ବରଦାନ । ସର୍ପକୁ ଯେହ୍ନେ କ୍ଷୀରପାନ ॥ ୯୪

ନାରଦ ଭାବ

ବ୍ରହ୍ମାକୁ ବୋଧୁ ଏ ବଚନ	। ଅଦୃଶ୍ୟ ହେଲେ ଭଗବାନ	॥ ୯୫
ତକ୍ଷଣେ ଶୂନ୍ୟେ ବିଜେ କରି	। ଲାବଣ୍ୟ ରୂପେ ଦେବହରି	॥ ୯୬
ଜୟଶବଦ ତ୍ରିଭୁବନେ	। ପ୍ରହ୍ଲାଦ ଦେଖୁ ତୋଷମନେ	॥ ୯୭
ଶିର-ନିବେଶି ବ୍ରହ୍ମାପାଦେ	। ନମିଲା ପରମ ଆନନ୍ଦେ	। ୯୮
ସକଳ ପ୍ରଜାପତିଗଣେ	। ବହିଲା ଦେବକ ଚରଣେ	॥ ୯୯
ସନ୍ତୋଷ ହୋଇ ପଦ୍ମଯୋନି	। ସଙ୍ଗେ ସପତରଷି ଘେନି	॥ ୧୦୦
ପ୍ରହ୍ଲାଦେ ଛାପି ରାଜପଦେ	। ଦୈତ୍ୟ-ଦାନବଙ୍କର ମଧ୍ୟେ	॥ ୧୦୧
ଆଶିଷ ଦେଲେ ଦେବଗଣେ	। ହସ୍ତପ୍ରସାରି ଜଣେ ଜଣେ	॥ ୧୦୨
ପୂଜିଲା ବ୍ରହ୍ମା ଆଦିମୂଳେ	। ଇନ୍ଦ୍ରାଦି ଦଶଦିଗପାଳେ	॥ ୧୦୩
ଅସୁର ପୁତ୍ର - ସୁପୂଜିତେ	। ସର୍ବେ ପରମାନନ୍ଦତିରେ	॥ ୧୦୪
ସ୍ୱଚ୍ଛାନେ ଗଲେ ଦେବଗଣ	। ଏବେ ହୋ ଧର୍ମସୁତ ଶୁଣ	॥ ୧୦୫
ଜୟ-ବିଜୟ ବେନିଭାଇ	। ବିଷ୍ଣୁଭୁବନ-ଦ୍ୱାରେ ଥାଇ	॥ ୧୦୬
ବ୍ରହ୍ମାକୁମର ଶାପ ପାଲେ	। ଜନ୍ମ ଲଭିଲେ ଦିତି-କୋଳେ	॥ ୧୦୭
ବଜ୍ରରାତାବ ହୃଦେ ଭରି	। ବିଷ୍ଣୁ-ଦ୍ରୋହରେ କାଳ ହରି	॥ ୧୦୮
ହରିର ହସ୍ତେ ପ୍ରାଣ ଦେଇ	। ପୁଣି ଜନ୍ମିଲେ ବେନିଭାଇ	॥ ୧୦୯
ରାକ୍ଷସୀଗର୍ଭେ ଅବତାର	। ରାବଣ-କୁମ୍ଭକର୍ଣ୍ଣ ବୀର	॥ ୧୧୦
ସୀତା-ହରଣେ ରାମବାଣେ	। ପ୍ରାଣ ଛାଡ଼ିଲେ ଘୋରରଣେ	॥ ୧୧୧
ବଜ୍ରରାତାବେ ଚିତ୍ତ ଦେଇ	। ସଂଗ୍ରାମେ ମଲେ ବେନିଭାଇ	॥ ୧୧୨
ପୁଣି ଏ ଧରଣୀମଣ୍ଡଳେ	। ଜନ୍ମ ଲଭିଲେ ରାଜକୁଳେ	॥ ୧୧୩
ଯେ ଦନ୍ତବକ୍ର ଶିଶୁପାଳ	। ତେଜ ସ୍ୱଭାବେ ଅନର୍ଗଳ	॥ ୧୧୪
ବୈରାନ୍ତବକ୍ଷେ ହରିଦେହେ	। ସାମୁଦ୍ର୍ୟ ଲଭିଲେ ସମୂହେ	॥ ୧୧୫
ଏମନ୍ତେ ଦୁଷ୍ଟରାଜାଗଣେ	। ବିଷ୍ଣୁ ନିହିଲେ ରିପୁପଣେ	॥ ୧୧୬
ଅନ୍ତେ ପାଇଲେ ବିଷ୍ଣୁଗତି	। ଯେସନେ କୀଟ ପେଶସ୍ତୁତି	॥ ୧୧୭
ଯେ ପ୍ରାଣୀ ଯେମନ୍ତେ ଭଜଇ	। ହୃଦେ ଭକତିଭାବ ବହି	॥ ୧୧୮
ସେହି ପ୍ରକାରେ ଲଭେ ଗତି	। ଯେହ୍ନେ ଗରିଷ୍ଠ ଚେଦିପତି	॥ ୧୧୯
ଏବେ ହୋ ଶୁଣ ନୃପବର	। ହରି ମହିମା ଅଗୋଚର	॥ ୧୨୦

ଯେବେ ପୁଚ୍ଛିଲୁମୋତେଭାବେ । ସେ ହରି ଚରିତ ପ୍ରସ୍ତାବେ ॥ ୧୨୧	
ସେ ସର୍ବ ପ୍ରଶ୍ନ ତୋ ଅଗ୍ରତେ । କହିଲୁ ଯଥାଶକ୍ତିମତେ ॥ ୧୨୨	
ଏ କୃଷକଥା ସୁଧାରସ । ଆଦି ଅସୁରଙ୍କ ବିନାଶ ॥ ୧୨୩	
ପ୍ରହଲ୍ଲାଦର ଏ ଚରିତ । ସ୍ବଭାବେ ମହାଭାଗ୍ୟବନ୍ତ ॥ ୧୨୪	
ଜ୍ଞାନ-ବିରକ୍ତି-ଭକ୍ତିବଳେ । ରହିଲା କୃଷ୍ଣ-ପାଦତଳେ ॥ ୧୨୫	
ବିଷ୍ଣୁର ସର୍ଗ-ସ୍ଥିତି-ଅନ୍ତ । ଯେ ଗୁଣ-କର୍ମାନୁବର୍ଣ୍ଣିତ ॥ ୧୨୬	
ଦେବ-ଦାନବଙ୍କର ସ୍ଥାନ । କେବେହେଁ ନୁହଁଇନା ଆନ ॥ ୧୨୭	
ହରିଭଜନ ଅବିରତ । ଏ ବିଷ୍ଣୁ ଜନଙ୍କର ମତ ॥ ୧୨୮	
ଅଶେଷ ବଜ୍ରସବ ଧର୍ମ । ଏ ଜ୍ଞାନ-ଅଧ୍ୟାୟ-ବର୍ଣ୍ଣନ ॥ ୧୨୯	
କୃଷ୍ଣ ମହିମା ପୁଣ୍ୟବାଣୀ । ଯେ ନର ଶ୍ରୁତିମାର୍ଗେ ଶୁଣି ॥ ୧୩୦	
ଲୋକେ କହନ୍ତି ଶ୍ରଦ୍ଧାରସେ । ସର୍ବ ଦୁରିତ ଏ ବିନାଶେ ॥ ୧୩୧	
ଏ ଆଦିପୁରୁଷଙ୍କ କଳା । ଶ୍ରୀ ନରସିଂହ ରୂପ ଲୀଳା ॥ ୧୩୨	
ଅସୁର-ବଧ-ଗତି-ବାଣୀ । ଯେ ମୁଖେ କହେ କର୍ଣ୍ଣେ ଶୁଣି ॥ ୧୩୩	
ସକ୍ତଜନଙ୍କ ପୁଣ୍ୟକଥା । ଅଶେଷ ମୁନିମଧ୍ୟେ ଗାଥା ॥ ୧୩୪	
ପ୍ରସ୍ତାବେ ଶୁଣି ଜନମଧ୍ୟେ । ନିର୍ଭୟେ ଯାନ୍ତି କୃଷ୍ଣପାଦେ ॥ ୧୩୫	
ତୁ ଯେ ପାଶ୍ଚବକୁଳେ ଜାତ । ତ୍ରେଲୋକ୍ୟେ ମହାଭାଗ୍ୟବନ୍ତ ॥ ୧୩୬	
ଲୋକ-ନିସ୍ତାରେ ମୁନିଗଣେ । ତୋର ଭୁବନେ ଅନୁକ୍ଷଣେ ॥ ୧୩୭	
ମିଳନ୍ତି ଘେନି ତୋର ଭାବ । ତୋ ଗୃହେ ବସେ ପଦ୍ମନାଭ ॥ ୧୩୮	
ଯାର ମହିମା ଦେବଗଣେ । ଲୋଡ଼ି ନ ପାନ୍ତି ବେଦ-ବଣେ ॥ ୧୩୯	
ଯେ ବ୍ରହ୍ମ-ନିର୍ବାଣ-ଦୁର୍ଲ୍ଲଭ । କୈବଲ୍ୟ ମୋକ୍ଷ ଅନୁଭବ ॥ ୧୪୦	
ସେ ପ୍ରିୟସୁହୃଦ ତୋହର । ସୋଦର ମାତୁଳକୁମର ॥ ୧୪୧	
ସକଳଆତ୍ମା ସେ ପୂଜିତ । ଅଖିଳଗୁରୁ ଦଇବତ ॥ ୧୪୨	
ତାହାର ମହିମା ବର୍ଣ୍ଣନେ । ଭବ ବିରଞ୍ଚ ଆଦିଜନେ ॥ ୧୪୩	
ବସୁ ବୁଦ୍ଧିରେ ଭାବ ଚିନ୍ତି । କେବେ ହେଁବର୍ଣ୍ଣନ ପାରନ୍ତି ॥ ୧୪୪	
ମଉନେ ଭକ୍ତିଯୋଗେ ଭଜି । କେବେହେଁନ ପାରନ୍ତି ଖୋଜି ॥ ୧୪୫	
ସେ ବଜ୍ରସବଜନ ଗତି । ତା ପାଦେ ରହୁ ତୋର ମତି ॥ ୧୪୬	
ସେ ହରି ତୋତେ ଦୟା କରୁ । ତୋ ଯଶ ଜଗତେ ବିସ୍ତାରୁ ॥ ୧୪୭	

ପୂର୍ବେ ଯେ ଦେବାସୁର ଯୁଦ୍ଧେ । ରୁଦ୍ରକୁ ରଖିଲେ ପ୍ରମାଦେ ॥ ୧୪୮
 ସେ ତୋର କରୁ ସର୍ବଶୁଭ । ସର୍ବଦା ଲଭ ତାର ଭାବ ॥ ୧୪୯
 ଏ ବାଣୀ ମୁନିମୁଖୁ ଶୁଣି । କପୋଳେ ଦେଇ ବେନିପାଣି ॥ ୧୫୦
 ବୋଲେ ନାରଦ ମୁଖ ଚାହିଁ । ଭୋ ମୁନି କର ମୋତେ ଦ୍ରାହି ॥ ୧୫୧

ଯୁଧିଷ୍ଠିର ଉବାଚ

କହ କେବଣ କାଳେ ହରି । ଈଶ୍ବର-ଦ୍ରାସ ଦୂର କରି ॥ ୧୫୨
 ଅସୁର ବଳ କଲେ ନାଶ । ଯେ ହରି ଜଗତ-ବିଶ୍ବାସ ॥ ୧୫୩
 ଏମନ୍ତ ଧର୍ମସୂତ ବାଣୀ । ଶୁଣି କହନ୍ତି ବ୍ରହ୍ମମୁନି ॥ ୧୫୪

ନାରଦ ଉବାଚ

ପୂର୍ବେ ଯେ ଦେବାସୁରରଣେ । ଯୁଦ୍ଧେ ଜିଣିଲେ ଦେବଗଣେ ॥ ୧୫୫
 ଅସୁରେ ପଳାଇ ବିଷାଦେ । ମନ୍ଦଦକ୍ଷତ୍ୟ ବେନିପାଦେ ॥ ୧୫୬
 କାତରେ ପଶିଲେ ଶରଣ । ଭଗ୍ନସକ୍ଷେ ବୀରଗଣ ॥ ୧୫୭
 ମନ୍ଦଦକ୍ଷତ୍ୟ ତାହା ଚାହିଁ । ଅସୁରଗଣେ ଦୟାବହି ॥ ୧୫୮
 ବିମାନ କଲା ତିନିପୁର । ଭିତରେ ଘୋର ଅସ୍ତ୍ରକାର ॥ ୧୫୯
 କାଞ୍ଚନ ରୌପ୍ୟ ଲୌହମୟ । ଦେଖୁ ତ୍ରିଦଶେ କଲେ ଭୟ ॥ ୧୬୦
 ଲକ୍ଷି ନ ପାରି ତାକୁ ଚଳେ । ତା ଗତି ଯିବା ଆସିବାରେ ॥ ୧୬୧
 ବିତର୍କି ନୋହେ ପରିଚ୍ଛଦ । ପୂରିତ ଅଶେଷ ଆୟୁଧ ॥ ୧୬୨
 ସେ ରଥେ ବସି ଦୈତ୍ୟଗଣେ । ଦେବକୁ ଆବୋରିଲେ ରଣେ ॥ ୧୬୩
 ତିନିଭୁବନ-ଲୋକଶିରୀ । ନାଶନ୍ତି ବଜର ସୁମରି ॥ ୧୬୪
 ଆକୁଳେ ତ୍ରିଭୁବନ-ଲୋକେ । ଶିବ ଭଜିଲେ ଅତିରେକେ ॥ ୧୬୫
 ତାକନ୍ତି ରଖ ତ୍ରିଲୋଚନ । ତୋ ପାଦେ ପଶିଲୁ ଶରଣ ॥ ୧୬୬
 ଭୁବନେ ରହି ନ ପାରିଲୁ । ଅସୁରଭୟେ ପଳାଇଲୁ ॥ ୧୬୭
 ତ୍ରିପୁରେ ରହି ଅଲକ୍ଷିତେ । ପ୍ରଜା ନାଶିଲେ ଶସ୍ତ୍ରାଘାତେ ॥ ୧୬୮
 ଶୁଣି ଈଶ୍ବର ତୋଷମନ । ବୋଲନ୍ତି ମଧୁର-ବଚନ ॥ ୧୬୯
 ଭୟ ନ କର ତୁମ୍ଭେ କେହି । ଅସୁର ସଂହାରିବି ମୁହିଁ ॥ ୧୭୦
 ଏମନ୍ତ କହି ତ୍ରିଲୋଚନ । ହସ୍ତେ ଘେନିଲେ ଶରାସନ ॥ ୧୭୧

ଶର-ସନ୍ଧାନେ ସେ ବିମାନେ । ଧରି ବିକ୍ଷିଳେ କୋପମନେ ॥ ୧୭୨	
ରୁଦ୍ର ନାରାତ ତେଜୋମୟ । ପ୍ରକାଶେ ସୂର୍ଯ୍ୟରଶ୍ମି ପ୍ରାୟ ॥ ୧୭୩	
ଅଦୃଶ୍ୟପୁର ଦୃଶ୍ୟ ହୋଏ । ଭେଦିଲା ଅସୁରଙ୍କ ଦେହେ ॥ ୧୭୪	
ଶିର ହୃଦୟ କର ଛିଡ଼ି । ପଡ଼ିଲେ ମହାତଳେ ମାଡ଼ି ॥ ୧୭୫	
ଜୀବତେ ଭାଜିଲେ ଥୋକାଏ । ଘୋର-ପ୍ରଚଣ୍ଡ ଶରଘାଏ ॥ ୧୭୬	
ମୟଦଳତ୍ୟ ଦେଖୁ ତାହା । ଅସୁର ବଳେ କରି ଦୟା ॥ ୧୭୭	
ମିଳିଲା ଅସୁର ସମୀପେ । ପ୍ରବେଶ କଲା ସୁଧାକୃପେ ॥ ୧୭୮	
ଅମୃତ ରସ ଜଳ ସଙ୍ଗେ । ଲାଗିଲା ଅସୁରଙ୍କ ଅଙ୍ଗେ ॥ ୧୭୯	
ବକ୍ରର ପ୍ରାୟେ ଦେହ ଧରି । ଉଠିଲେ ଘୋରନାଦ କରି ॥ ୧୮୦	
ପୁରେ ପ୍ରବେଶ ତତକ୍ଷଣ । ଦେଖୁ ଡରିଲେ ଦେବଗଣ ॥ ୧୮୧	
ଯୁଧିଷ୍ଠି ନାନାଶସ୍ତ୍ର ଘେନି । ଶବଦେ କମ୍ପଇ ମେଦିନୀ ॥ ୧୮୨	
ଭୟେ ପଳାଇ ଦେବଗଣ । ତାକନ୍ତି ରଖ ନାରାୟଣ ॥ ୧୮୩	
ଦେଖୁ ଶଙ୍କର ମନଦୁଃଖ । ଭଗ୍ନ ସକଳ ଅତିରେକ ॥ ୧୮୪	
ବିମୁଖ ଦେଖୁଣ ଶଙ୍କର । ଉପାୟ କଲେ ଚକ୍ରଧର ॥ ୧୮୫	
ବ୍ରହ୍ମାଙ୍କୁ ବସ୍ତାରୂପ କରି । କୃଷ୍ଣ ସୁରଭିରୂପ ଧରି ॥ ୧୮୬	
ବଦନ ରସକୃପେ ଭରି । ନିମିଷେ ପାନ କଲେ ହରି ॥ ୧୮୭	
ଯେତେ ଅସୁର ଜଗିଥିଲେ । ନିଷେଧ କେହି ନ ପାରିଲେ ॥ ୧୮୮	
ଚାହିଁ ଅସୁରଙ୍କ ବଦନ । ବୋଲଇ ମୟ ଯାତୁଧାନ ॥ ୧୮୯	
ଦେବ ଅସୁର କିବା ନର । କର୍ମକୁ ନୁହନ୍ତି ଈଶ୍ବରୀ ॥ ୧୯୦	
ଯେ କର୍ମ ଅତି ବଳାୟାର । ସେ ନ ଜାଣଇ ଆତ୍ମାପର ॥ ୧୯୧	
ସେ ନିଷ୍ଠେ ହାନିଲାଭ କରେ । କେବା ନିବାରି ତାକୁ ପାରେ ॥ ୧୯୨	
ତକ୍ଷଣେ ପ୍ରଭୁ ନରହରି । ରୁଦ୍ର-ଶରୀରେ ତେଜ ଭରି ॥ ୧୯୩	
ସେ ବିଷ୍ଣୁଶକ୍ତି ବଳେ ବଳ । ତେଜେ ବିରାଜେ ଅନର୍ଗଳ ॥ ୧୯୪	
ବିରକ୍ତି ଜ୍ଞାନ ଧର୍ମ ରହି । ଯେ ତପବିଦ୍ୟା କ୍ରିୟା ଆଦି ॥ ୧୯୫	
ଏ ସପ୍ତଗୁଣ ସପ୍ତତେଜ । ରଥ ସାରଥ୍ୟ ମହାଧ୍ବଜ ॥ ୧୯୬	
ସାରଙ୍ଗ ଧନୁ ତ୍ରୋଣ ଶର । ରୁଦ୍ରଙ୍କୁ ଦେଲେ ଦାମୋଦର ॥ ୧୯୭	
ଏ ଆଦି ନାନାଶସ୍ତ୍ର ଯେତେ । ରୁଦ୍ରଙ୍କୁ ଦେଲେ ଜଗନ୍ନାଥେ ॥ ୧୯୮	

ବର୍ମେ ଆହ୍ଲାଦି ଦେହ ହର	। କରେ ଧଇଲେ ଧନୁଶର	॥ ୧୯୯
ମଧ୍ୟାହ୍ନ-ସମୟେ ଶଙ୍କର	। ବିମାନେ ବିଜେ ରୋଷଭର	॥ ୨୦୦
ଅନଳଗର୍ଭ-ବାଣ ବିନ୍ଧି	। ସର୍ବ ଅସୁର ବଳ ଛେଦି	॥ ୨୦୧
ଦ୍ରିପୁର କଲେ ସେ ଦହନ	। ହରଷ ଦେବଙ୍କର ମନ	॥ ୨୦୨
ବିମାନେ ଶତଶଙ୍ଖ ଶୂନେ	। ଦୁହୁଡି-ବାଦ୍ୟ-ନାଦ ଘନେ	॥ ୨୦୩
ପିତୃ ଦେବତା ସିଦ୍ଧଗଣେ	। ପୁଷ୍ପ ବରଷି ତତକ୍ଷଣେ	॥ ୨୦୪
କୁସୁମ-ବୃକ୍ଷ ରୁଦ୍ର ଶିରେ	। ଜୟ-ଶବଦ ନିରନ୍ତରେ	॥ ୨୦୫
ଆନନ୍ଦମନେ ଶୁଭଗାନେ	। ନାଚନ୍ତି ଅପସରାଗଣେ	॥ ୨୦୬
ଏହି ପ୍ରକାରେ ତିନିପୁର	। ଦହନ କଲେ ଦେବହର	॥ ୨୦୭
ବ୍ରହ୍ମାଦି ଦେବେ କଲେ ସ୍ତୁତି	। ସ୍ବଗୃହେ ଗଲେ ଉମାପତି	॥ ୨୦୮
ଏହିପ୍ରକାରେ ନରହରି	। ମାୟା-ମନୁଷ୍ୟ ରୂପ ଧରି	॥ ୨୦୯
ଯେ କର୍ମ କଲେ ଏ ଜଗତେ	। ମୁନି ବର୍ଣ୍ଣନ୍ତି ତାହା ଗୀତେ	॥ ୨୧୦
ଲୋକ-ପାବନ ଯା ମହିମା	। ଏଣୁ କେ କହୁ ଗୁଣସୀମା	॥ ୨୧୧
ସପ୍ତମଞ୍ଚେ ହରିବାଣୀ	। ଶୁଣି ସଂସାରୁ ତର ପ୍ରାଣୀ	॥ ୨୧୨
ଭଣଇ ବିପ୍ର ଜଗନ୍ନାଥ	। ଗୀତପ୍ରବନ୍ଧେ ଭାଗବତ	॥ ୨୧୩

ଇତି ଶ୍ରୀମଦଭାଗବତେ ମହାପୁରାଣେ ପାରମହଂସ୍ୟାଂ ସଂହିତାୟାଂ
ସପ୍ତମଞ୍ଚେ ଦ୍ରିପୁରବିଜୟୋ ନାମ ଦଶମୋଽଧ୍ୟାୟଃ ॥

ଏକାଦଶ ଅଧ୍ୟାୟ

ନାରଦ ଯୁଧିଷ୍ଠିର ପାଶେ	। କହନ୍ତି ଅଥା ଏକାଦଶେ	॥ ୧
ମନୁଷ୍ୟ-ବର୍ଣ୍ଣ ଧର୍ମ ଯେତେ	। ଯେ ଚାରିବର୍ଣ୍ଣ ଏ ଜଗତେ	॥ ୨
ନ ଥାନ୍ତି ପାଞ୍ଚଶୃଙ୍ଗ ମତେ	। ଗୋବିନ୍ଦ ଭଜି ଶୁଦ୍ଧଚିତ୍ତେ	॥ ୩
ମୋକ୍ଷସାଧନ ଆଦି କରି	। ଯେ କର୍ମେ ସିଦ୍ଧି ନରହରି	॥ ୪
ଦଶଅଧ୍ୟାୟେ ମହାମୁନି	। କହିଲେ ଭକ୍ତିଜ୍ଞାନ ବେନି	॥ ୫
ପାଞ୍ଚଅଧ୍ୟାୟେ ପୁଣି ଏବେ	। କର୍ମଯୋଗକୁ ସେ କହିବେ	॥ ୬
ଶୁକ କହନ୍ତି ଭକ୍ତିମାର୍ଗେ	। ଆନନ୍ଦେ ପରୀକ୍ଷିତ ଆଗେ	॥ ୭

ଶୁକ ଉବାଚ

ଶୁଣି ନାରଦ ମୁଖୁଁ କଥା	। ସେ ଧର୍ମସୁତ ଶୁଦ୍ଧଚେତା	॥ ୮
ସେ ପ୍ରହଲ୍ଲାଦର ଚରିତ	। ସୁସାଧୁ-ସତ୍ତାମଧ୍ୟେ ଗୀତ	॥ ୯
ଉତ୍ତମ ମଧ୍ୟେ ଯେ ଅଗ୍ରଣୀ	। ଯାହାର ଆତ୍ମା ଚକ୍ରପାଣି	॥ ୧୦
ତାର ଚରିତ ଧର୍ମସୁତ	। ଶୁଣି ଆନନ୍ଦେ ହରଷିତ	॥ ୧୧
ବ୍ରହ୍ମାନନ୍ଦନ ପରିମୁଖେ	। ପୁଣି ପୁଚ୍ଛିଲେ ଆତ୍ମସୁଖେ	॥ ୧୨

ଯୁଧିଷ୍ଠିର ଉବାଚ

ମନୁଷ୍ୟଜନ୍ମର ସ୍ୱଧର୍ମ	। ଯେ ବର୍ଣ୍ଣେ ସାଧୁ ଯେବା କର୍ମ ॥ ୧୩
ଜଣ୍ଡରବାକ୍ୟେ ଧର୍ମ ସାଧୁ	। ଯେବା ଆଶ୍ରମେ ଯେବା ବିଧି ॥ ୧୪
ଧର୍ମ ସମ୍ପାଦି କର୍ମମଧ୍ୟେ	। ଅନ୍ତେ ପ୍ରଣତି କୃଷ୍ଣପାଦେ ॥ ୧୫
ଏହା ଶୁଣିବି ଜଞ୍ଜା ମୋଃ	। ହେ ମୁନି ମୋତେ ଦୟାକର ॥ ୧୬
ତୁମ୍ଭେ ଯେ ପଦ୍ମୋଦାନିସୁତ	। ଜାଣ ସକଳ ପରମାର୍ଥ ॥ ୧୭
ସମାଧି ତପ ଜ୍ଞାନ ତୋର	। ସନ୍ତୋଷ ତୋତେ ବେଦବର ॥ ୧୮
ଯେ ବିପ୍ର ନାରାୟଣପର	। କି ଅଦା ତାର ଅଗୋଚର ॥ ୧୯
କରୁଣାବନ୍ତ ଶାନ୍ତଦେହେ	। ଯେବା ପଛନ୍ତି ତୁମ୍ଭ ପ୍ରାୟେ ॥ ୨୦
ସେ ଗୁପ୍ତ ଧର୍ମକୁ ଜାଣନ୍ତି	। ଯେ ଧର୍ମ ଅନ୍ୟ ନ ଜାଣନ୍ତି ॥ ୨୧

କେବଳ ଦୟାସିନ୍ଧୁ ଧୀର	। ଅଶେଷ ଜ୍ଞାନର ଚିତ୍ତର	॥ ୨୨
ଏମନ୍ତେ ରାଜା ଭାବ ଘେନି	। ହସି କହନ୍ତି ବ୍ରହ୍ମମୁନି	॥ ୨୩

ନାରଦ ଭବାତ

ନମାଇଁ ପ୍ରଭୁ ନରହରି	। ଅଜନ୍ମା ଜନ୍ମ-ରୂପ ଧରି	॥ ୨୪
ଅଶେଷପ୍ରାଣୀ ଧର୍ମସେତୁ	। ପ୍ରକାଶ କଲେ ପାର ହେତୁ	॥ ୨୫
ସେ ସନାତନ-ଧର୍ମ-ବାଣୀ	। ମୁଁ ନାରାୟଣ ମୁଖୁଁ ଶୁଣି	॥ ୨୬
ସକଳ ଲୋକ ଧର୍ମ ଅର୍ଥେ	। କହିବି ନରନାଥ ତୋତେ	॥ ୨୭
ସେ ଅବତାର ଆତ୍ମାଅଂଶେ	। ଜନ୍ମ ଲଭିଲେ ଧର୍ମବଂଶେ	॥ ୨୮
ଦକ୍ଷକନ୍ୟାର ଗର୍ଭେ ହରି	। ଜନ୍ମିଲେ ରଷି ରୂପ ଧରି	॥ ୨୯
ସଂସାର ଲୋକ ସିଦ୍ଧି କାମେ	। ସେ ବସି ବଦରିକାଶ୍ରମେ	॥ ୩୦
ତପ ସାଧନ୍ତି ଦୃଢ଼ କରି	। ନୃ-ନାରାୟଣ ରୂପ ଧରି	॥ ୩୧
ଯେ ହରି ସର୍ବଦେହେ ଆତ୍ମା	। ଧର୍ମର ମୂଳ ଶୁଦ୍ଧକର୍ମା	॥ ୩୨
ତାର ବଚନ ଶ୍ରୁତିପଥେ	। ଯେ ପ୍ରାଣୀ ଶୁଣେ ଅବିରତେ	॥ ୩୩
ଭକ୍ତି ସମ୍ପାଦି ତା ଚରଣ	। ଆନନ୍ଦେ ପଶନ୍ତି ଶରଣ	॥ ୩୪
ସତ୍ୟ ଶଉଚ ଦୟା ତପ	। ଚିତିକ୍ଷା ଶମ ଦମ କଳ୍ପ	॥ ୩୫
ଅହିଂସା ବ୍ରହ୍ମଚର୍ଯ୍ୟ ତ୍ୟାଗ	। ସାଧୁ ଶରୀର ରିପୁଭୋଗ	॥ ୩୬
ସନ୍ତୋଷ ସମଦୃଷ୍ଟି ସେବା	। ଯେଣେ ସନ୍ତୋଷ ରଷିଦେବା	॥ ୩୭
କର୍ମେ ନିବୃତ୍ତି ଗ୍ରାମ୍ୟଧର୍ମ	। ମଉନ ଆତ୍ମବିଚାରଣ	॥ ୩୮
ହୃଦେ ନିରୋଧ ଦୁଷ୍ଟମନ	। ଏ ପ୍ରାଣୀ ସାଧାରଣ-ଧର୍ମ	॥ ୩୯
ତତ୍ତ୍ୱ-ଧାରଣା ତତ୍ତ୍ୱଜ୍ଞାନ	। ଯା ଦେଖୁ ରହିବ ଚେତନ	॥ ୪୦
ବିଷୟ କର୍ମ ଜାଣି ବ୍ୟର୍ଥ	। କେବେ ନ ଦେବ ତହିଁ ଚିତ୍ତ	॥ ୪୧
ନ କରି ଅନ୍ୟ ଭୋଗାଭୋଗ	। ଭୂତ ଅତିଥୁ ପୂଜ ଆଗ	॥ ୪୨
ଆତ୍ମା ଦେବତାବୁଦ୍ଧି କରି	। ଏ ଭାବେ ଗୃହେ ଥିଲେ ତରି	॥ ୪୩
ଶ୍ରୀକୃଷ୍ଣନାମ ଅନୁକ୍ଷଣ	। ସ୍ମରଣ ଶ୍ରବଣ କାର୍ତ୍ତନ	॥ ୪୪
ସେବା ପୂଜନ ଦାସପଣ	। ସୁସଖ୍ୟ ଆତ୍ମନିବେଦନ	॥ ୪୫
ପରମଧର୍ମ ଏ ପ୍ରସିଦ୍ଧି	। ମନୁଷ୍ୟ-ଜନ୍ମର ଏ ବିଧି	॥ ୪୬
କୁଳ ଲକ୍ଷଣ ଧର୍ମ ଏହି	। ଯେଣେ ସନ୍ତୋଷ ଭାବଗ୍ରାହୀ	॥ ୪୭

ଅଶ୍ୱଳ-ସଂସ୍କାର-କାରଣେ	। ବେଦ ଅଭ୍ୟାସିବେ ବ୍ରାହ୍ମଣେ	॥ ୪୮
ବ୍ରାହ୍ମଣ ଆଦି ତିନିବର୍ଣ୍ଣ	। ଯଜନ ଦାନ ଅଧ୍ୟୟନ	॥ ୪୯
ଜହ୍ନାଦି-କ୍ରିୟାକର୍ମ ଯେତେ	। ଚତୁର-ଆଶ୍ରମ ସହିତେ	॥ ୫୦
ପଠନଆଦି ଷଟକର୍ମ	। ବ୍ରାହ୍ମଣ-ଜନର ଏ ଧର୍ମ	॥ ୫୧
ରାଜାର ଧର୍ମ ପ୍ରଜା ରକ୍ଷା	। ଆଦାନବିନେ ପଞ୍ଚଦାକ୍ଷା	॥ ୫୨
ବାଣିଜ୍ୟ କୃଷି ଗୋରକ୍ଷଣ	। ବୈଶ୍ୟଜନର ଏ ଲକ୍ଷଣ	॥ ୫୩
ଶୂଦ୍ରଜନର ଦ୍ୱିଜସେବା	। ଯେଣେ ସତ୍ତୋଷ ସର୍ବଦେବା	॥ ୫୪
ଯେ ଧର୍ମ ଶୁଚି-ସୁଚି-ଭେଦେ	। ତାହା ସାଧୁର ନିରାପଦେ	॥ ୫୫
ଆପଦେ ଅନ୍ୟବର୍ଣ୍ଣକର୍ମେ	। ସାଧୁ ବଞ୍ଚିବ ତିନିବର୍ଣ୍ଣେ	॥ ୫୬
ବିପ୍ର-ଜୀବନ-ବୃତ୍ତି ଅର୍ଥେ	। କୃଷି ଅଥବା ଅଯାଚିତେ	॥ ୫୭
ଧାନ୍ୟ-ଯାଚଣା ପ୍ରତିଦିନ	। ଯେ ଅବା ବୃତ୍ତି ଶିଳୋଞ୍ଚନ	॥ ୫୮
ବାଣିଜ୍ୟ କରି ବା ବଞ୍ଚିବ	। ନୀଚକୁ ସେବା ନ କରିବ	॥ ୫୯
ବିପ୍ର କ୍ଷତ୍ରିୟ ବେନିବର୍ଣ୍ଣ	। ବର୍ଜିବ ନିନ୍ଦାବୃତ୍ତି ମାନ	॥ ୬୦
ଏତେ ଲକ୍ଷଣ ତୋତେ କହି	। ରାଜନ ଶୁଣ ମନଦେଇ	॥ ୬୧
ତପ ଶଉଚ ଶମ ଦମ	। ସତ୍ତୋଷ ରଜୁ କ୍ଷମା ଜ୍ଞାନ	॥ ୬୨
ସଦା ଅରୂପ ଆତ୍ମା ସତ୍ୟ	। ବିପ୍ରଲକ୍ଷଣ ଏ ବିହିତ	॥ ୬୩
ତେଜ ଶଉର୍ଯ୍ୟ ବୀର୍ଯ୍ୟ ଧୃତି	। ତ୍ୟାଗ ସଂଯମ ସତ୍ୟ ଶାନ୍ତି	॥ ୬୪
ନିତ୍ୟେ ପ୍ରସନ୍ନ ବିପ୍ରରକ୍ଷା	। କ୍ଷତ୍ରିୟ ଲକ୍ଷଣ ଏ ଦାକ୍ଷା	॥ ୬୫
ଗୁରୁ ଅରୂପ ଦେବେ ଭକ୍ତି	। ତ୍ରିବର୍ଗ ସାଧକ ଯେ ନିତି	॥ ୬୬
ଆତ୍ମିକ୍ୟ ଉଦ୍ୟମ ନୈପୁଣ୍ୟ	। ବୈଶ୍ୟଜନର ଏ ଲକ୍ଷଣ	॥ ୬୭
ଅକପଟରେ ସ୍ୱାମୀ ସେବା	। କେବେ ହେଁଚୋରି ନକରିବା	॥ ୬୮
ସତ୍ୟ ଯେ ଗୋ-ବିପ୍ର ରକ୍ଷଣ	। ମନ୍ତ୍ରବିହୀନେ ଯଜ୍ଞକର୍ମ	॥ ୬୯
ସାଧୁ ବିନତି ଶୌଚକର୍ମ	। ଶୂଦ୍ରଜନର ଏ ସ୍ୱକର୍ମ	॥ ୭୦
ଏବେ ହୋ ଯୁଧିଷ୍ଠିର ଶୁଣ	। ପ୍ରିୟାଜନର ଯେ ଲକ୍ଷଣ	॥ ୭୧
ସ୍ୱାମୀର ଚରଣ-କମଳେ	। ସେବିବ ମନର ନିଶ୍ଚଳେ	॥ ୭୨
ସ୍ୱାମୀର ବନ୍ଧୁ ଥିବେ ଯେତେ	। ତାଙ୍କ ତୋଷଣେ ଥିବ ନିତ୍ୟେ	॥ ୭୩
ପତିବ୍ରତାକ ଏ ଲକ୍ଷଣ	। ନିଗମ-ବଚନ ପ୍ରମାଣ	॥ ୭୪

ଗୃହମାର୍ଜନ ଉପଲପ	। ମଣ୍ଡନ ସାୟଂକାଳେ ଦୀପ	॥ ୭୫
ଶୌଚ ମାର୍ଜନ ଚନ୍ଦ୍ର କେଶ	। ହରିଦ୍ରା ସୁଗନ୍ଧ ଉଦ୍‌ବର୍ଷ	॥ ୭୬
ଶୁଦ୍ଧ ସୁନିତ୍ୟକର୍ମ ସ୍ନାନ	। ପବିତ୍ର ସାହିକ ଭୋଜନ	॥ ୭୭
ଆତ୍ମ-ମଣ୍ଡନ ନିରନ୍ତରେ	। ଭୂଷଣ କଞ୍ଚଳ ସିନ୍ଦୁରେ	॥ ୭୮
ବିନୟେ ଦମେ ସାଧୁ ନାରୀ	। ଯେ ଉଚ୍ଚନୀତ କର୍ମ କରି	॥ ୭୯
ସର୍ବଦା ସ୍ନେହ ସତ୍ୟଶୀଳେ	। ଭଜିବ ପତି କାଳେ-କାଳେ	॥ ୮୦
ସତ୍ୟବଚନେ ପ୍ରେମେ ସଦା	। ପତିଙ୍କି ଭଜିବ ସର୍ବଦା	॥ ୮୧
ସନ୍ତୋଷ ଅଲୋଭ ସୁଦକ୍ଷ	। ଧର୍ମଜ୍ଞ ପ୍ରିୟ ସତ୍ୟବାକ୍ୟ	॥ ୮୨
ଶୁଚି ସୁସିଂହେ ସେ ଆନନ୍ଦେ	। ନିରତେ ସେବେ ସ୍ବାମୀପାଦେ	॥ ୮୩
ସେବା କରିବ ଜନ୍ମଜନେ	। ପରପୁରୁଷ ପିତୃଜ୍ଞାନେ	॥ ୮୪
ଯେ ନାରୀ ହରିଭାବେ ନିତି	। ସେବା କରନ୍ତି ନିଜ ପତି	॥ ୮୫
ସେ ନାରୀ ଲକ୍ଷ୍ମୀପ୍ରାୟ ହୋଇ	। ପତିର ହସ୍ତେ ହସ୍ତ ଦେଇ	॥ ୮୬
ପତିସଙ୍ଗତେ ବିଷ୍ଣୁଲୋକେ	। ବସଇ ଆନନ୍ଦେ ଅଶୋକେ	॥ ୮୭
ଅନ୍ୟଜାତିର ଯେବା ଧର୍ମ	। ନିୟତ କୁଳର ଯେ କର୍ମ	॥ ୮୮
ଏମନ୍ତ ଧର୍ମ ଯୁଗେ ଯୁଗେ	। ଜାଣି ସେବନ୍ତି ଅନୁରାଗେ	॥ ୮୯
ଦେବଦୃଷ୍ଟିରେ ବିପ୍ରଜନେ	। ଧର୍ମ କହନ୍ତି ଅବଧାନେ	॥ ୯୦
ଯେ ଧର୍ମେ ଲହ ପରଲୋକେ	। ପ୍ରାଣୀ ତରନ୍ତି ଆତ୍ମସୁଖେ	॥ ୯୧
ବୃତ୍ତି-ସ୍ବଭାବେ କ୍ରିୟା ଘେନି	। ଯେ ଧର୍ମ ଲହପରେ ମାନି	॥ ୯୨
ବର୍ତ୍ତନ୍ତି ସ୍ବକର୍ମ-କରଣେ	। ସେ ନରେ ପଶନ୍ତି ନିର୍ଗୁଣେ	॥ ୯୩
ନିରତେ ଦୟା-ବ୍ରତ କରି	। ବିଷ୍ଣୁମାୟାରୁ ଯାନ୍ତି ତରି	॥ ୯୪
ନିଷାମମାର୍ଗେ ଯେବେ ଭଜେ	। ଅକୁର ଯେହ୍ନେ ଦହବାଜେ	॥ ୯୫
କେବେହେଁ ବୃକ୍ଷ ସେ ନୁହଇ	। ଯଦ୍ କଲେ ହେଁ ନାଶ ଯାଇ	॥ ୯୬
କି ଅବା ନାମ ଜଡ଼ଚିତ୍ତେ	। ଯେବେ ସେବଇ ଅବିରତେ	॥ ୯୭
ତେବେ ନିରନ୍ତ ଚିତ୍ତ ହୋଏ	। ବହୁତ ଘୃତେ ଅଗ୍ନି ପ୍ରାୟେ	॥ ୯୮
ସେ ବର୍ଣ୍ଣ ପେମନ୍ତ ଲକ୍ଷଣ	। ବେଦେ ବର୍ଣ୍ଣନ୍ତି ମୁନିଗଣ	॥ ୯୯
ତା ଅଧୋ ଭର୍ଷେ ଯେବେ ଦେହ	। ସେ ବର୍ଣ୍ଣଧର୍ମେ ତାକୁ ଲେଖୁ	॥ ୧୦୦

ଏମନ୍ତ ଧର୍ମ ଅନୁବାଦେ । ମୁନି କହନ୍ତି ସଭାମଧ୍ୟେ ॥ ୧୦୧
ଶୁଣି ସାନନ୍ଦ ଧର୍ମସୁତ । କହଇ ଦାସ ଜଗନ୍ନାଥ ॥ ୧୦୨

ଇତି ଶ୍ରୀମଦଭାଗବତେ ମହାପୁରାଣେ ପାରମହଂସ୍ୟାଂ ସଂହିତାୟାଂ
ସପ୍ତମସ୍କନ୍ଦେ ମୁଧୁଷ୍ଠିର ନାରଦ ସମ୍ବାଦେ ସଦାଚାର ନିର୍ଣ୍ଣୟୋ ନାମ
ଏକାଦଶୋଽଧ୍ୟାୟଃ ॥

ଦ୍ଵାଦଶ ଅଧ୍ୟାୟ

ନାରଦ ଉବାଚ

ଶୁଣ ହେ ଧର୍ମର ନନ୍ଦନ । ବନଛ-ବ୍ରହ୍ମଚାରୀ-ଧର୍ମ ॥ ୧
ଗୃହସ୍ଥ-ଭିକ୍ଷୁଧର୍ମ ଯେତେ । ଏବେ କହିବା ତୋ ଅଗ୍ରତେ ॥ ୨
ଗୁରୁ-ଭୁବନେ ବ୍ରହ୍ମଚାରୀ । ବସିବ ଦୃଢ଼ବ୍ରତ କରି ॥ ୩
ସ୍ଵଭାବେ ତପକ୍ଳେଶ ମୁତେ । ନିରତେ ଥିବ ଗୁରୁହିତେ ॥ ୪
ସୁହୃଦ-ସୁଦୃଢ଼-ଲକ୍ଷଣେ । ଆଜ୍ଞା ବହିବ ଦାସପଣେ ॥ ୫
ଗୁରୁ ଅନଳ ସୁରୋଭମ । ତ୍ରିସନ୍ଧ୍ୟା କରିବ ପ୍ରମାଣ ॥ ୬
ଉଭୟ ସନ୍ଧ୍ୟାରେ ମଉନ । ଯପିବ ବ୍ରହ୍ମ-ସନାତନ ॥ ୭
ବେଦ ପଢ଼ିବ ନିରନ୍ତରେ । ଗୁରୁବଚନ ଧରି ଶିରେ ॥ ୮
ନିକଟେ ଥିବ ଶୁଦ୍ଧଚିତ୍ତେ । ଚରଣେ ନମି ବେନିହସ୍ତେ ॥ ୯
ମେଖିଲା ଚର୍ମ କଉପାନ । ଦଣ୍ଡ କମଣ୍ଡଳୁ ଧାରଣ ॥ ୧୦
ଯଜ୍ଞୋପବୀତ ଦର୍ଶପାଣି । ଯେବା କଳ୍ପିତ ଅଳ ଆଣି ॥ ୧୧
ବିପ୍ରଭୁବନ୍ଧୁ ମାଗି ଭିକ୍ଷା । ଦୃଢ଼େ ରଖିବ ଗୁରୁଦୀକ୍ଷା ॥ ୧୨
ପଞ୍ଚଭୁବନ୍ଧୁ ଯା ପାଇବ । ଗୁରୁ-ସମୀପେ ସମର୍ପିବ ॥ ୧୩
ଯେ ଧର୍ମ ବ୍ରହ୍ମଚାରୀ ଦୀକ୍ଷା । ଗୁରୁ-ବଚନେ କରି ଭିକ୍ଷା ॥ ୧୪
ଗୁରୁ-ଆଜ୍ଞାରେ ତା ଭୁଞ୍ଜିବ । ନୋହିଲେ ଉପବାସେ ଥିବ ॥ ୧୫
ସୁଶାନ୍ତ ମନେ ବଞ୍ଚି ଦିନ । କରିବ ଉତ୍ସାସ ଭୋଜନ ॥ ୧୬
ଗୁରୁଙ୍କ କାର୍ଯ୍ୟେ ଦକ୍ଷପଣେ । ଶୁଦ୍ଧ କରିବ ଅନୁକ୍ଷଣେ ॥ ୧୭

ଇନ୍ଦ୍ରିୟଗଣ କରି ବନ୍ଦୀ	। ଚକ୍ରମାନ ହୃଦେ ରୁଦ୍ଧି	॥ ୧୮
ପ୍ରିୟା ପ୍ରୀତିଶ୍ଳୋକମେଳେ	। ସଙ୍ଗେ ନଥିବ ସର୍ବକାଳେ	॥ ୧୯
ନ ଶୁଣି ପ୍ରିୟାଙ୍କ ବଚନ	। ନକରି ମୁଖାବଲୋକନ	॥ ୨୦
କେଶ-ପ୍ରସାଧନ ମର୍ଦ୍ଦନ	। ସ୍ନାହାନ ବେଶ ଆଦିକର୍ମ	॥ ୨୧
ଗୁରୁକାମିନୀଙ୍କ ଗୋଚରେ	। ଦୃଢ଼େ ବର୍ଜିବ ଅତି ଦୂରେ	॥ ୨୨
ଯୁବତୀଜନ ଅଗ୍ନିପ୍ରସ୍ଥ	। ପୁରୁଷ-ଦେହ ଘୃତକୁମ୍ଭ	॥ ୨୩
ଏଣୁ ଯୁବତୀ ଦୂର କରି	। ଧର୍ମ ସାଧୁବ ବ୍ରହ୍ମଚାରୀ	॥ ୨୪
ଜୀବ ଈଶ୍ବର ଭେଦଜ୍ଞାନ	। ଯାବତ ନ ଛାଡ଼ଇ ମନ	॥ ୨୫
ତାବତ ଥାଏ ଦ୍ବୈତଭ୍ରମ	। ଏ ପ୍ରିୟା ଏ ପୁରୁଷ ଜ୍ଞାନ	॥ ୨୬
ଏଣୁ ତା ଭୋଗେ ହୋଏ ମତି	। ତେଣୁ ଛାଡ଼ିବ ପ୍ରୀତି ସଙ୍ଗତି	॥ ୨୭
ଏ ସର୍ବ ବ୍ରହ୍ମଚାରୀ-ବ୍ରତ	। ପାଳିବ ଯତି ଯେ ଗୃହସ୍ଥ	॥ ୨୮
ପ୍ରିୟା-ଗମନ ରତୁକାଳେ	। ଉଚିତ ଗୃହସ୍ଥାଶ୍ରମରେ	॥ ୨୯
ଅଞ୍ଜନ-ତରଳ-ମର୍ଦ୍ଦନ	। ପ୍ରିୟା ବା ପ୍ରୀତି ମୂର୍ତ୍ତି ଦର୍ଶନ	॥ ୩୦
ଭୂଷା-ଲେପନ ମାଲ୍ୟଗନ୍ଧ	। ତେଜିବ ବ୍ରହ୍ମଚାରୀ ମଦ୍ୟ	॥ ୩୧
ଏମନ୍ତେ ବଞ୍ଚି ଗୁରୁପୁରେ	। ବେଦ-ଅଭ୍ୟାସ ନିରନ୍ତରେ	॥ ୩୨
ଅଙ୍ଗ-ଉପାଙ୍ଗ ବେଦ ପଢ଼ି	। ଗୁରୁ-ସମୀପେ କରଯୋଡ଼ି	॥ ୩୩
ଉଭା ହୋଇଣ ଗୁରୁଆଗେ	। ଆଜ୍ଞା ମାଗିବ ଅନୁରାଗେ	॥ ୩୪
ଗୁରୁ-ବଚନ ଶିରେ ଧରି	। ତେବେ ବଞ୍ଚିବ ଗୃହକରି	॥ ୩୫
ଅଥବା ବନସ୍ତେ ପଶିବ	। ସନ୍ନ୍ୟାସମତେ ବା ବଞ୍ଚିବ	॥ ୩୬
ଗୁରୁ ଅନଳ ସର୍ବଦେହେ	। ତୁଲ୍ୟ ଦେଖିବ ବିଷ୍ଣୁମୟେ	॥ ୩୭
ଏହି ପ୍ରକାରେ ସାଧୁ ଧର୍ମ	। ଯେବା ଆଶ୍ରମେ ଯେବା କର୍ମ	॥ ୩୮
ଯେବା ସାଧନ୍ତି ଅପ୍ରମାଦେ	। ଅନ୍ତେ ପଶନ୍ତି କୃଷ୍ଣପାଦେ	॥ ୩୯
ଏବେ ହୋ ଶୁଣ ମହାପତି	। ଆଶ୍ରମ ବାନପ୍ରସ୍ଥ ଗତି	॥ ୪୦
ବନସ୍ତେ ଧର୍ମ ସାଧୁ ସୁଖେ	। ଅନ୍ତେ ମିଳନ୍ତି ମୁନିଲୋକେ	॥ ୪୧
ଭକ୍ଷଣ ଫଳ-ମୂଳ-ଶାକ	। ଅଗ୍ନିରେ ନ କରିବ ପାକ	॥ ୪୨
ନବୀନ ଫଳମୂଳ ଲାଭେ	। ପୁରୁଣା ତେଜିବ ସ୍ବଭାବେ	॥ ୪୩
ବନ-ସମ୍ଭବ ବସ୍ତୁ ଘେନି	। କାଳେ ପୂଜିବ ଈଶ୍ବ ଅଗ୍ନି	॥ ୪୪

ଅଗ୍ନି-ରକ୍ଷଣ ଅର୍ଥେ ଘର	। ଅଥବା ପର୍ବତ-କନ୍ଦର	॥ ୪୫
କେଶ-ଲୋମାଦି ନଖ ଶୁଣ୍ଠ	। ଜଟିଳ କଷ୍ଟାବସ୍ଥ ପାଂଶୁ	॥ ୪୬
ଦଣ୍ଡ କମଣ୍ଡଳୁ ଅଜିନ	। ବୃକ୍ଷ-ବକଳ ପରିଧାନ	॥ ୪୭
ଦ୍ରିସନ୍ୟା କରିବ ସ୍ନାହାନ	। ବାଲୁକା-ମଣ୍ଡଳେ ଶୟନ	॥ ୪୮
ଏମନ୍ତେ ଦ୍ଵାଦଶ-ବସର	। ବନେ ବଞ୍ଚିବ ବ୍ରତଧର	॥ ୪୯
ଅଷ୍ଟ-ବରଷ କିବା ଅର୍ଦ୍ଧେ	। ଧର୍ମ ସାଧୁର ଅପ୍ରମାଦେ	॥ ୫୦
ବେନିବରଷ କିବା ଏକ	। ବଞ୍ଚିବ ଏ ବିଧି ବିବେକ	॥ ୫୧
ଧର୍ମ-ସାଧନେ ଅସମର୍ଥ	। ଯେବେ ହୋଇବ ବ୍ୟାଧିଗ୍ରସ୍ତ	॥ ୫୨
ଆଗମ ନିଗମ ପ୍ରମାଣେ	। ସନ୍ଧ୍ୟାସ କରିବ ତକ୍ଷଣେ	॥ ୫୩
ସଙ୍କଳ୍ପ ଅନଶନ-ବ୍ରତ	। ହରିଚରଣେ ଦେଇ ଚିତ୍ତ	॥ ୫୪
ଯେ ସୃଷ୍ଟି ଶରୀର ଧାରଣେ	। ନ୍ୟାସିବ ପରମ କାରଣେ	॥ ୫୫
ଗଗନେ ନ୍ୟାସି ଇନ୍ଦ୍ରିଗଣେ	। ନିଃଶ୍ଵାସ ନ୍ୟାସି ସମାରଣେ	॥ ୫୬
ତେଜେ ତେଜକୁ ନ୍ୟାସ କରି	। ଧାରୁ ସମୂହ ଜଳେ ଭରି	॥ ୫୭
ଅନଳେ ବଚନ ବିନାଶି	। କ୍ଷିତି କାରଣେ ଶେଷ ନ୍ୟାସି	॥ ୫୮
କରଯୁଗଳ ଇନ୍ଦ୍ରେନ୍ୟାସି	। ସୁଦୃଢ଼େ ଛାପିବ ସନ୍ଧ୍ୟାସୀ	॥ ୫୯
ପାଦର ଗତି ନାରାୟଣେ	। ଉପସ୍ଥ ପ୍ରଜାପତିଗଣେ	॥ ୬୦
ଗୃହ୍ୟ ବିସର୍ଗ ମୃତ୍ୟୁ ଅଙ୍ଗେ	। ଦିଗେ ସମର୍ପି ଶ୍ରୁତିଯୁଗେ	॥ ୬୧
ସ୍ଵରଶ ଗୁଣ ଦୃତେ ନ୍ୟାସି	। ରୂପକୁ ଚକ୍ଷୁବଳେ ଗ୍ରାସି	॥ ୬୨
ରୂପେ ନିବେଶି ଦୃଷ୍ଟି ଗୁଣ	। ଜିହ୍ଵାକୁ ରସେ ଗନ୍ଧେ ଘ୍ରାଣ	॥ ୬୩
ମନକୁ ଚନ୍ଦ୍ରରେ ସଂହରି	। ବୋଧକୁ ବୁଦ୍ଧି ମଧ୍ୟେ ଭରି	॥ ୬୪
ଅଶେଷକର୍ମ ରୁଦ୍ର ଦେହେ	। କ୍ରିୟାକୁ କର୍ତ୍ତବ୍ୟ ସମୂହେ	॥ ୬୫
ଚିତ୍ତକୁ ସବ୍‌ଗୁଣେ ଭରି	। ଗୁଣେ ବିକାରକୁ ସଂହରି	॥ ୬୬
କ୍ଷିତିକି ନ୍ୟାସ କରି ଜଳେ	। ଜଳକୁ ବିନାଶି ଅନଳେ	॥ ୬୭
ଅନଳ ବିନାଶି ଅନିଳେ	। ପବନ ଗଗନମଣ୍ଡଳେ	॥ ୬୮
ଗଗନ ଅହଙ୍କାରେ ଭରି	। ଅବ୍ୟକ୍ତେ ସମୂହ ସଂହାରି	॥ ୬୯
ମହତତତ୍ତ୍ଵେ ଅହଙ୍କାର	। ମହତ ପ୍ରକୃତି ଗୋଚର	॥ ୭୦
ସେ ଗୁଣମୟ ସର୍ବବ୍ୟାପୀ	। କ୍ଷର ଅକ୍ଷର ବେନିରୂପୀ	॥ ୭୧

ଚିନ୍ତାନ୍ତ୍ର ଅକ୍ଷର ବିଶେଷ	। ଜୀବ ପରମ ପରଂହଂସ	॥ ୭୨
ତହିଁ ପ୍ରବେଶ ଧ୍ୟାନମୟେ	। କାଷ୍ଠ-ଦହନେ ଅଗ୍ନିପ୍ରାୟେ	॥ ୭୩
ଏମନ୍ତ ସୃଷ୍ଟି ସଂହରି	। ବିଷ୍ଣୁମାୟାରୁ ଯାନ୍ତି ତରି	॥ ୭୪
ସୁଜନେ ବୋଲ ହରି ହରି	। ଭବସାଗରୁ ହେବ ପାରି	॥ ୭୫
ଏମନ୍ତେ ତରେ ବାନପ୍ରସ୍ଥ	। କହଇ ଦାସ ଜଗନ୍ନାଥ	॥ ୭୬

କଟି ଶ୍ରୀମଦ୍ଭାଗବତେ ମହାପୁରାଣେ ପାରମହଂସ୍ୟାଂ ସଂହିତାୟାଂ ସପ୍ତମସ୍କନ୍ଧେ
ସୁଧୂଷ୍ଟିର ନାରଦ ସମ୍ବାଦେ ସଦାଚାର ନିଶ୍ଚୟୋ ନାମ ଦ୍ଵାଦଶୋଽଧ୍ୟାୟଃ ॥

ବ୍ରହ୍ମୋଦଗ ଅଧ୍ୟାୟ

ନାରଦ ଭବାତ

ଏବେ କହିବା ଯତିଧର୍ମ	। ସ୍ଵଭାବେ ଅବଧୂତ-କର୍ମ	॥ ୧
ମାୟାସଂସାର ଦୂର କରି	। ବୁଲିବ ଦେହ ମାତ୍ର ଧରି	॥ ୨
ଗ୍ରାମେ ବଞ୍ଚିବ ଏକଦିନ	। ଦ୍ଵିଦିନ ନ ରହିବ ପୁଣି	॥ ୩
ନିର୍ଜନେ ଦିଗମ୍ବର-ବେଶେ	। ଯେବେ ପଶିବ ବନଦେଶେ	॥ ୪
କୌପୀନ କରିବ ବସନ	। ଏକା ଭ୍ରମିବ ରାତ୍ରଦିନ	॥ ୫
କେବେ ହେଁ ନ କରିବ ସଙ୍ଗ	। ସମୁଦ୍ରେ ଯେସନେ ତରଙ୍ଗ	॥ ୬
ସର୍ବଭୂତରେ ଶାନ୍ତପଣେ	। ଶ୍ରୀନାରାୟଣ ପ୍ରାୟ ମଣେ	॥ ୭
ସତ ଅସତ ବିଶ୍ଵ ବେନି	। ତୁଲେ ଭାବିବ ଆତ୍ମା ଘେନି	॥ ୮
ପରମବ୍ରହ୍ମ ଆତ୍ମା ସାର	। ସର୍ବବ୍ୟାପିତ ନିରନ୍ତର	॥ ୯
ଜାଗ୍ରତ-ସ୍ଵପ୍ନ ମଧ୍ୟେ ରହି	। ଆତ୍ମାର ଗତି ଆତ୍ମେ ଧାନ୍ତି	॥ ୧୦
ଆତ୍ମାର ବନ୍ଧ-ମୋକ୍ଷ ବେନି	। ଲକ୍ଷିବ ମାୟା ମାତ୍ର ଘେନି	॥ ୧୧
ବସ୍ତୁ ସ୍ଵଭାବ ନାହିଁ ତାର	। ଏଣୁ ସର୍ବଦା ନିର୍ବିକାର	॥ ୧୨
ବସ୍ତୁର ନିତ୍ୟାନିତ୍ୟ-ଭାବ	। ଏଣୁ ଏ ଶରୀର ଅଧିବ	॥ ୧୩
ଜୀବର ଉତ୍ପତ୍ତି-ମରଣ	। କାଳଟି ଏହାର କାରଣ	॥ ୧୪
ଏଣୁ ଶରୀର-ଧର୍ମ ଜାଣି	। ଆତ୍ମାର-ଗତି ପରିମାଣି	॥ ୧୫
ଅଶାସ୍ତ୍ରେ ନ କରିବ ରତି	। ଜୀବିକା ଜ୍ୟୋତିଷ ପ୍ରଭୃତି	॥ ୧୬

ସପ୍ତମ ସ୍କନ୍ଦ-ତ୍ରୟୋତଶ ଅଧ୍ୟାୟ

ଦୂରେ ତେଜିବ ଡର୍କବାଦ	। ଯେ ଶାସ୍ତ୍ର ପକ୍ଷପାତ ଭେଦ	॥ ୧୭
ଅଭ୍ୟାସ ନ କରି ସେ ପଥେ	। ଶିଷ୍ୟ ନ କରିବ ସଙ୍ଗତେ	॥ ୧୮
ବ୍ୟାଖ୍ୟାନ ନିଜ ପ୍ରୟୋଜନେ	। କେବେ ହେଁନ କରିବ ମନେ	॥ ୧୯
ମଠାଦି ଗୃହକୁ ନିର୍ମାଣ	। କେବେ ହେଁନୋହେ ଯତିଧର୍ମ	॥ ୨୦
ସୁଶାନ୍ତ ବୁଦ୍ଧି ସମଚିତ୍ତ	। ହୋଇବ ଅର୍ଥରେ ବିରକ୍ତ	॥ ୨୧
ଦୃଶ୍ୟ-ଅଦୃଶ୍ୟ ଭାବେ ଥିବ	। ବାଇବାଳକ ଚେଷ୍ଟାଭାବ	॥ ୨୨
ମୂଳ ବଧୂର ପ୍ରାୟେ ବେଶେ	। ଭାବେ ବଞ୍ଚିବ ଆତ୍ମବଶେ	॥ ୨୩
ଶୁଣ ରାଜନ ସାବଧାନ	। ଯେ ଇତିହାସ ପୁରାତନ	॥ ୨୪
ପ୍ରହ୍ଲାଦ ସଙ୍ଗେ ମୁନିବର	। ନାମ ଯାହାର ଅଜଗର	॥ ୨୫
ଏ ବେନିଜନଙ୍କ ସମ୍ପାଦ	। ଶୁଣନ୍ତେ ନ ଲାଗେ ପ୍ରମାଦ	॥ ୨୬
ସେ ପ୍ରହ୍ଲାଦ ଏକଦିନେ	। ମୃଗୟା ଅର୍ଥେ ଗଲେ ବନେ	॥ ୨୭
ଭୃତ୍ୟନିକର ଘେନି ସଙ୍ଗେ	। ବନେ ବିହରେ କ୍ରୀଡ଼ାରଙ୍ଗେ	॥ ୨୮
ଏମନ୍ତେ ସହ୍ୟଗିରି ତଟେ	। କାବେରୀତଟେ ଭୂମିପୃଷ୍ଠେ	॥ ୨୯
ଶୟନେ ଦେଖେ ମୁନିବର	। ଶରୀର ଧୂଳିରେ ଧୂସର	॥ ୩୦
ସ୍ୱେଦ-କର୍ଦ୍ଦମେ ସେ ଭୂଷିତ	। ସମ୍ମୁଖେ ଦେଖେ ବିପରୀତ	॥ ୩୧
କର୍ମ-ବଚନ-ଲିଙ୍ଗ-ବର୍ଣ୍ଣେ	। ଲକ୍ଷି ନ ପାରେ ଅନୁମାନେ	॥ ୩୨
କିବା ଆଶ୍ରମ ଲକ୍ଷି ନୋହେ	। ଶୟନ ବିପରୀତ-ଦେହେ	॥ ୩୩
ତାହାକୁ ଦେଖୁ ପ୍ରହ୍ଲାଦ	। ଭାବେ ନମିଲା ବେନିପାଦ	॥ ୩୪
ଲକ୍ଷଣେ ମଣି ତାର ଗତି	। ବୋଲନ୍ତି ଅସୁରଙ୍କ ପତି	॥ ୩୫

ପ୍ରହ୍ଲାଦ ଉବାଚ

ଏ ଛୁଳ-ଶରୀର ତୋହର	। ସ୍ୱଭାବେ ଦିଶଇ ସୁନ୍ଦର	॥ ୩୬
ଭୋଗୀପୁରୁଷ ପ୍ରାୟେ ହୋଇ	। ତୋ ଦେହ ଦେଖୁ ପଚାରଇ	॥ ୩୭
ବିଭ-ଅର୍ଜନେ ଭୋଗୀଜନେ	। ଭ୍ରମନ୍ତି ନଗର ବିଧିନେ	॥ ୩୮
ଭୋଗର ବଳେ ପୁଷ୍ପଦେହୀ	। ଏ ଅନୁମାନେ ମୁଁ ମଣଇ	॥ ୩୯
ଉଦ୍ୟମ ନ କରି ତୁ ଧନେ	। କିମ୍ବା ଶୋଇଛୁ ଘୋରବନେ	॥ ୪୦
କେମନ୍ତେପୁଷ୍ପ ତୋ ଶରୀର	। କହ ସଂଶୟ ଯାଉ ଦୂର	॥ ୪୧

କହ ତୁ ନ ଭଜି ମଉନ	। ମୁଁ ଯେବେ ଶୁଣିବା ଭାଜନ	॥ ୪୨
ଯେ ଦକ୍ଷ ପଣ୍ଡିତ ଚତୁର	। ବିଚିତ୍ରବାକ୍ୟ ପ୍ରିୟକର	॥ ୪୩
ତାକୁ ପୁଚ୍ଛିଲେ ସର୍ବ କହେ	। ମନେ ଅହଙ୍କାର ନ ବହେ	॥ ୪୪
ଏମନ୍ତେ ପ୍ରହଲ୍ଲାଦ ବାଣୀ	। ସେ ଅବଧୂତ କର୍ଣ୍ଣେ ଶୁଣି	॥ ୪୫
ତାହାର ଅମୃତ-ବଚନେ	। କହଇ ହୃଷିକେଶଦନେ	॥ ୪୬

ଅବଧୂତ ଉବାଚ

ତୁ ପ୍ରହଲ୍ଲାଦ ଦୈତ୍ୟବର	। ଜାଣଇଁ ମହିମା ତୋହର	॥ ୪୭
ସଂଶୟ ନାହିଁ ତୋର ମନେ	। ତୁ ଦେଖୁ ନିର୍ମଳ ନୟନେ	॥ ୪୮
ଯାର ହୃଦୟେ ନାରାୟଣ	। ବସଇ ପୁରୁଷ ପୁରାଣ	॥ ୪୯
ସେ ଭକ୍ତିବଳେ ତମଘୋର	। ନାଶଇ ଯେହ୍ନେ ବିବାକର	॥ ୫୦
ତୁ ମୋତେ ପଚାରିଲୁ ଯେବେ	। ଶୁଣ କହିବା ତୋତେ ଭାବେ	॥ ୫୧
ଆତ୍ମାର ଶୁଦ୍ଧି ଯେ ଇଚ୍ଛନ୍ତି	। ମହାନ୍ତ ପୁଚ୍ଛିଲେ କହନ୍ତି	॥ ୫୨
ଭବ-ବାହିନୀ ତୃଷା ନାମ	। ତାର ପୂରଣେ କେହୁ କ୍ଷମ	॥ ୫୩
ସେ ତୃଷାବଳେ ମୁଁ ଜଗତେ	। ଭ୍ରମିଲି କୋଟି ଜନ୍ମ ଶତେ	॥ ୫୪
ଅଶେଷ-ଯୋନି ଗର୍ଭବାସ	। ତେବେ ହେଁନ ପୂରିଲା ଆଶ	॥ ୫୫
ଅଜିଲା କର୍ମଦୋଷେ ଭ୍ରମି	। ଫୁଟି ହୋଇଲି ପଥଶ୍ରମୀ	॥ ୫୬
ଯେ ଶୁଭକର୍ମ ମୋର ଥିଲା	। ସେ ଫଳ ଏ ଜନ୍ମେ ଫଳିଲା	॥ ୫୭
ସୁଭାବେ ସ୍ୱର୍ଗ-ମୋକ୍ଷ ଦ୍ୱାର	। ଦୁର୍ଲ୍ଲଭ ମନୁଷ୍ୟ ଶରୀର	॥ ୫୮
ସୁଧର୍ମ କଲେ ସ୍ୱର୍ଗବାସ	। ଅଧର୍ମେ ନରକେ ପ୍ରବେଶ	॥ ୫୯
ଏ ବେନିଦ୍ୱାର ଯେ ତେଜନ୍ତି	। ନିଷ୍ଠଳଯୋଗେ ଆତ୍ମା ଚିନ୍ତି	॥ ୬୦
ଭଜନ୍ତି ଗୋବିନ୍ଦ-ଚରଣେ	। ତରନ୍ତି ଏ ଜନ୍ମ-ମରଣେ	॥ ୬୧
ମୁଁ ଏ ସଂସାର ସୁଖ ଦେଖୁ	। ବିଚାରି ମନେ ହେଲି ଦୁଃଖୀ	॥ ୬୨
ଦୃଢ଼ ମୈଥୁନ ଗୃହବାସେ	। ଇନ୍ଦ୍ରିୟ ସୁଖଭୋଗ ଆଶେ	॥ ୬୩
ଅନ୍ତେ ନରକେ ବିଶ୍ରାମନ୍ତି	। ଏ ଘେନି ମନେ କଲି ଭ୍ରାନ୍ତି	॥ ୬୪
ଏଣୁ ମୁଁ ଗୃହଦୃଢ଼ ଏଡ଼ି	। ତପ ସାଧଇ ଦୁଃଖେ ପଡ଼ି	॥ ୬୫
ପ୍ରବୃତ୍ତିମାର୍ଗେ ନର ଦୁଃଖୀ	। ନିବୃତ୍ତିମାର୍ଗେ ହୋନ୍ତି ସୁଖୀ	॥ ୬୬

ଏବେ ମୁଁ କୃଷ୍ଣର ପ୍ରସାଦେ । ନିବୃତ୍ତି-କର୍ମଯୋଗ ସାଧେ ॥ ୬୭
 ନିତ୍ୟ ଭ୍ରମଜ ଆତ୍ମାଭାବେ । ମନ ଆନନ୍ଦେ ସୁଖପୁରେ ॥ ୬୮
 ମନ-ସଙ୍କଳ୍ପ-ଭୋଗ ତେଜି । ପ୍ରାରବ୍ଧ-ଭୋଗ ବନେ ଭୁଞ୍ଜି ॥ ୬୯
 ଏଣୁ ଆତ୍ମାର ଅର୍ଥେ ମୁହିଁ । ସଙ୍କଳ୍ପି ଏକାନ୍ତେ ଭ୍ରମଜ ॥ ୭୦
 ଏବେ ହୋ ପ୍ରହଲାଦ ଶୁଣ । ବିଷୟ-ବଶେ ଯେତେ ଗୁଣ ॥ ୭୧
 ତାମସ ରଜଗୁଣ ତେଜେ । ବିବିଧ କାମ୍ୟକର୍ମ ଭଜେ ॥ ୭୨
 ଆତ୍ମାର ହିତ ନ ସୁମରେ । ଅସାଧୁମାର୍ଗେ କର୍ମ କରେ ॥ ୭୩
 ପ୍ରାଣୀ ଭ୍ରମନ୍ତି ଘୋରପଥେ । ନାନା-ଯାତନା କର୍ମତରେ ॥ ୭୪
 ଘୋର-ସଂସାରେ ସଞ୍ଚରନ୍ତି । ଏ ଘେନି ମୋର ମନେ ଭ୍ରାନ୍ତି ॥ ୭୫
 ଦେଖ ଅଜ୍ଞାନେ ମୋହଛନ୍ଦେ । ସଂସାରେ ସଞ୍ଚରନ୍ତି ଜନେ ॥ ୭୬
 ଯେ ଜଳ ତୃଣେ ଆଚ୍ଛାଦିତ । ତାହା ନ ଇଚ୍ଛଇ ତୃଷ୍ଣିତ ॥ ୭୭
 ମୃଗତୃଷ୍ଣାକୁ ଜଳ ମଣେ । ଭ୍ରମେ ଭ୍ରମଜ ଅକାରଣେ ॥ ୭୮
 ତାହାର ଶ୍ରମ ମାତ୍ର ସାର । ଯେ ଆତ୍ମା ନ କରେ ବିଚାର ॥ ୭୯
 କର୍ମ-ଆୟରେ ଦେହ ବହି । ଆତ୍ମାର ସୁଖ ଯେ ଇଚ୍ଛଇ ॥ ୮୦
 ସଙ୍କଳ୍ପି କ୍ରିୟା କରେ ଯେତେ । ନିଷ୍ଠଳ ହୋଏ କାର୍ଯ୍ୟ ଅନ୍ତେ ॥ ୮୧
 ଅଧ୍ୟାତ୍ମ ଆଦି ଦୁଃଖ ଯେତେ । ଆତ୍ମା ନିପାତ ଯାର ଅନ୍ତେ ॥ ୮୨
 ବିମୁକ୍ତ ନୋହେ ପ୍ରାଣୀ ଏଣେ । କି ପ୍ରୟୋଜନ ଅର୍ଥ କାମେ ॥ ୮୩
 ଲୋଭୀ ପ୍ରାଣୀଙ୍କ ଦୁଃଖ-ମନ । ବଳେ ବନ୍ଧନ କରେ ଧନ ॥ ୮୪
 ଧନୀଜନଙ୍କ ଦୁଃଖ ଦେଖ । ମୁଁ ଧନତୃଷ୍ଣାକୁ ଉପେକ୍ଷି ॥ ୮୫
 ଦେଖଇ ଧନୀଙ୍କର ଦୁଃଖ । ନିଦ୍ରା-ଭୋଜନେ ନାହିଁ ସୁଖ ॥ ୮୬
 ରାଜାର ଭୟ ନିତ୍ୟ ଧନେ । ଚୌର ସୃଜନ ଶତ୍ରୁଜନେ ॥ ୮୭
 ଯେ ଅବା ଆସେ ଧନ ମାଗି । ତା ଦେଖୁ ଚିତ୍ତେ ଦୁଃଖଭାଗୀ ॥ ୮୮
 ଅଶେଷ ଆପଦର ସ୍ଥାନ । ଏ ଧନମୂଲୁଁ ହୋଏ ଜନ୍ମ ॥ ୮୯
 ଯେ ଶୋକ ମୋହ ଲୋଭ କ୍ରୋଧ । ନିତ୍ୟ ଉଦ୍‌ବେଗ ଯେ ପ୍ରମାଦ ॥ ୯୦
 ଯାହାର ମୂଲୁଁ ଏ ସୁବନ୍ତି । ଧନର ମୂଳେ ପ୍ରାଣଭୀତି ॥ ୯୧
 ଏ ଘେନି ଯେ ପଣ୍ଡିତ ଜନେ । ଲୋଭ ତେଜନ୍ତି ଜାଣି ଧନେ ॥ ୯୨
 ମଧୁମକ୍ଷିକା ଅଜଗର । ଏ ଜନ୍ତୁ ଗୁରୁ ଏ ମୋହର ॥ ୯୩

ଯେ ବଇରାଗ ପରିତୋଷ	। ଏହାକ ତହୁଁ ଉପଦେଶ	॥ ୯୪
ବୈରାଗ୍ୟ ସର୍ବକାମେ ମୋର	। ଏ ଶିକ୍ଷା ଦେଲା ମଧୁକର	॥ ୯୫
ଅନେକ ଦୁଃଖେ ଯେ ଅର୍ଜନ	। ତାକୁ ବିନାଶି ହରେ ଆନ	॥ ୯୬
ଧନ ନ ଇଚ୍ଛି ତୋଷ ମନେ	। ଭ୍ରମଇ ଯଥାଲାଭ ଧନେ	॥ ୯୭
ମହାସର୍ପର ପ୍ରାୟେ ହୋଇ	। ବଞ୍ଚଇ ଉପଦେଶ ଧାୟି	॥ ୯୮
ତଥାପି ଗୋବିନ୍ଦ ପ୍ରସନ୍ନେ	। ନିତ୍ୟେ ଆନନ୍ଦ ମୋର ମନେ	॥ ୯୯
ମୋ ଦେହେ ବଳ କାନ୍ତି ତୁଷ୍ଟି	। ସୁଖ-ବର୍ଦ୍ଧନେ ଦେହ ପୁଷ୍ଟି	॥ ୧୦୦
ଏ ଭାବେ ବଞ୍ଚେ ମୋର ଦେହୀ	। ମୁଁ ସୁଖ ଦୁଃଖ ନ ଜାଣଇ	॥ ୧୦୧
ଅଳ୍ପ-ଆହାର କାହିଁ ପାଇ	। କାହିଁବା ସମ୍ପୂର୍ଣ୍ଣ ଭୁଞ୍ଜଇ	॥ ୧୦୨
ସ୍ବାଦୁ-ଅସ୍ବାଦୁ ନ ମଣଇ	। ଯେ ଦିନେ ଯେ ଅବା ମିଳଇ	॥ ୧୦୩
ଗ୍ରାସକୁ ଅମୃତ ମଣଇ	। ସୁମିଷ୍ଟ ମିଳେ ଅବା କାହିଁ	॥ ୧୦୪
କାହିଁବା କରୁ ତିକ୍ତ ପାଇ	। ମନ-ସନ୍ତୋଷେ ତା ଭୁଞ୍ଜଇ	॥ ୧୦୫
କାହିଁବା ଶୁଦ୍ଧା-ଉପହୃତ	। କାହିଁବା ମାନ୍ୟ ବିବର୍ଜିତ	॥ ୧୦୬
କାହିଁବା ଦଧିଅନ୍ନ ଘୃତ	। କାହିଁବା ଲବଣ ବର୍ଜିତ	॥ ୧୦୭
ଅଳ୍ପ ବହୁତ ନ ବାରଇ	। ଯହିଁ ଯା ମିଳେ ତୁଷ୍ଟ ତହିଁ	॥ ୧୦୮
ଏମନ୍ତେ ପୋଷଇ ଜୀବନ	। ନିଶ୍ଚିନ୍ତ ମନେ ମୋ ଶୟନ	॥ ୧୦୯
ରାତ୍ର ଦିବସ ନ ଜାଣଇ	। ଉଭୟ ଏକ ପ୍ରମାଣଇ	॥ ୧୧୦
ପାଟବସନ କାହିଁ ପିନ୍ଧି	। କାହିଁ ବୁଲଇ ଚର୍ମ ବାନ୍ଧ	॥ ୧୧୧
ଚୀରାଣି ବସ୍ତ୍ର କାହିଁ ମିଳେ	। କାହିଁ ବା ବଞ୍ଚଇ ବକଳେ	॥ ୧୧୨
କର୍ମ ଆଦରି ତୋଷମନେ	। ବସଇ ଇଚ୍ଛା ସୁଖ ଛାନେ	॥ ୧୧୩
କାହିଁ ବା ଧରଣୀ ଶୟନ	। କାହିଁ ପାଷାଣ କାହିଁ ଡ଼ଗ	॥ ୧୧୪
କାହିଁ ପ୍ରାସାଦ ମଧ୍ୟେ ଥାଇ	। କାହିଁ ପଲଙ୍କେ ନିଦ୍ରା ଯାଇ	॥ ୧୧୫
କାହିଁ ହଂସୁଳୀତୁଳୀ ପରେ	। କାହିଁ ଶୁଣାନେ ବନ ଘୋରେ	॥ ୧୧୬
କାହିଁ ବା ସ୍ନାନ କରେ ଶୁଦ୍ଧେ	। ସୁବାସ ତତଳ ସୁଗନ୍ଧେ	॥ ୧୧୭
କାହିଁ ଚନ୍ଦନ ଗନ୍ଧସାର	। କାହିଁ ବା ନାନା ଅଳଙ୍କାର	॥ ୧୧୮
ସୁବାସ ପୁଷ୍ପମାଳ ଗନ୍ଧେ	। କାହିଁ ବା ଗଜ ଅଶ୍ବ କନ୍ଧେ	॥ ୧୧୯

କାହିଁ ବେଷିତ ପୀତାମ୍ବର	। କାହିଁ ବା ଭସ୍ମ ଦିଗମ୍ବର	॥ ୧୨୦
କାହିଁ ବା ଜ୍ଞାନ ଥାଇ ଦେହେ	। କାହିଁ ଭ୍ରମର ଗୃହୀ ପ୍ରାୟେ	॥ ୧୨୧
କାହିଁ ପ୍ରମାଦ ଦେହେ ଥାଇ	। କାହିଁ ବା ବୃକ୍ଷମୂଳେ ଶୋଇ	॥ ୧୨୨
ହେ ପ୍ରହଲ୍ଲାଦ ଶୁଣ ଧୀରେ	। ଆଉ କହିବା ତୋ ଛାମୁରେ	॥ ୧୨୩
ବିଷୟ-ଜଡ଼େ ପ୍ରାଣୀ ଥାନ୍ତି	। ନିଜ ସ୍ୱଭାବ ପ୍ରକାଶନ୍ତି	॥ ୧୨୪
କାହାକୁ ନିନ୍ଦା ସୁତି ମୋର	। କେବେ ହେଁନ କରେ ବିଚାର	॥ ୧୨୫
ସର୍ବପ୍ରାଣୀଙ୍କ ଶ୍ରେୟ ଚିନ୍ତି	। ଏଣୁ ମୋ ମନେ ନାହିଁ ଭ୍ରାନ୍ତି	॥ ୧୨୬
ଆନନ୍ଦେ ଗୋବିନ୍ଦ-ଚରଣେ	। ଚିତ୍ତ ନିବେଶି ଅନୁକ୍ଷଣେ	॥ ୧୨୭
ଚିତ୍ତ-ବିକଳ ହୋମ କରି	। ତାହାକୁ ମନ ମଧ୍ୟେ ଭରି	॥ ୧୨୮
ମନ-ବିକାର ତତ୍ତ୍ୱେ ଥୋଇ	। ଯେଣେ ମାୟାକୁ ଭୟ ନାହିଁ	॥ ୧୨୯
ସେ ମାୟା ଆତ୍ମା ଅନୁଭୂତେ	। ସତ୍ୟ ସଙ୍କଳ୍ପ ମୁନିମତେ	॥ ୧୩୦
ତେଣୁ ନିର୍ବିକାର ମୋ ମନ	। ନିର୍ଗୁଣ-ବ୍ରହ୍ମେ କରି ଧ୍ୟାନ	॥ ୧୩୧
ଏମନ୍ତେ ଆତ୍ମା-ଅନୁଭୂତେ	। କହିଲି ତୋହର ଅଗ୍ରତେ	॥ ୧୩୨
ଯେ ଲୋକ-ଶାସ୍ତ୍ର ମତ ଦୁଇ	। ଏଣେ ବର୍ଜିତ ମୋର ଦେହୀ	॥ ୧୩୩
ତୁ ଯେଣୁ ବିଷ୍ଣୁର ଭକତ	। ତେଣୁ କହିଲି ତୋ ଅଗ୍ରତ	॥ ୧୩୪
ତୁ ପ୍ରହଲ୍ଲାଦ କୃଷ୍ଣଦାସ	। ଏଣୁ ମୁଁ ତୋହରେ ବିଶ୍ୱାସ	॥ ୧୩୫

ନାରଦ ଭବାତ

ଏମନ୍ତେ ମୁନି ମୁଖୁଁ ଶୁଣି	। ପରମହଂସ ଧର୍ମବାଣୀ	॥ ୧୩୬
ସେ ପ୍ରହଲ୍ଲାଦ ଜ୍ଞାନୀ ଧୀର	। ସ୍ୱଭାବେ ବିଷ୍ଣୁର କିଙ୍କର	॥ ୧୩୭
ସେ ଅବଧୂତ ତତ୍ତ୍ୱବାଣୀ	। ପ୍ରବାହ-ସୁଧା-ତରଙ୍ଗିଣୀ	॥ ୧୩୮
ସେ ପ୍ରହଲ୍ଲାଦ ଶୁଣି କର୍ଣ୍ଣେ	। ବନ୍ଦିଲା ବିବିଧ-ସ୍ତବନେ	॥ ୧୩୯
ଆନନ୍ଦେ ନମି ତା ଚରଣେ	। ସଦନେ ଗଲା ତତକ୍ଷଣେ	॥ ୧୪୦
ଶୁଣ ସୁଜନେ ଦୃଢ଼ଚିତ୍ତେ	। ହରି-ଚରିତ ଭାଗବତେ	॥ ୧୪୧
ସପ୍ତମଞ୍ଚକ୍ଷେ ଯେତେ ଧର୍ମ	। ଯେ ଧର୍ମ ଅବଧୂତ-କର୍ମ	॥ ୧୪୨

ପ୍ରହ୍ଲାଦ-ଅବଧୂତ କଥା । ଶୁଣନ୍ତେ ଖଣ୍ଡେ ଭବବ୍ୟଥା ॥ ୧୪୩
ଏଣେ ନିର୍ମଳ କର ଚିତ୍ତ । କହଇ ଦାସ ଜଗନ୍ନାଥ ॥ ୧୪୪

ଇତି ଶ୍ରୀମଦ୍ଭଗବତେ ମହାପୁରାଣେ ପାରମହଂସ୍ୟାଂ ସଂହିତାୟାଂ
ସପ୍ତମସ୍କନ୍ଧେ ଯୁଧିଷ୍ଠିର ନାରଦ ସମ୍ବାଦେ ଯତିଧର୍ମେ ତ୍ରୟୋଦଶୋଽଧ୍ୟାୟଃ । ।

ଚତୁର୍ଦ୍ଦଶ ଅଧ୍ୟାୟ

ଯୁଧିଷ୍ଠିର ଭବାଚ

ଶୁଣ ହେ ବ୍ରହ୍ମାର ନନ୍ଦନ । ବନସ୍ଥ ଅବଧୂତଧର୍ମ ॥ ୧
ଶୁଣିଲି ଶାସ୍ତ୍ରର ପ୍ରସାଦେ । ଗୃହସ୍ଥଧର୍ମ କହ ଏବେ ॥ ୨
ଦେଶକାଳାଦି ଭେଦେ ଯହିଁ । ଅନେକ ଶ୍ରେୟ ଜାତ ହୋଇ ॥ ୩
ଯେ ବିଧି ଗୃହ-ଆଚରଣେ । ଆଗମ ନିଗମ ପ୍ରମାଣେ ॥ ୪
ଏମନ୍ତେ ଧର୍ମସୂତ-ବାଣୀ । ଶୁଣି କହନ୍ତି ବ୍ରହ୍ମମୁନି ॥ ୫

ନାରଦ ଭବାଚ

ଗୃହସ୍ଥ ରଜନୀ ପ୍ରଭାତେ । ଶୁଚି ନିର୍ମଳ ଶୁଦ୍ଧଚିତ୍ତେ ॥ ୬
ସ୍ମରିବ ନାରାୟଣ ନାମ । ହରି ଗୋବିନ୍ଦ କୃଷ୍ଣ ରାମ ॥ ୭
ପୁରୁଷୋତ୍ତମ ଦାମୋଦର । ବିଶ୍ୱସନ୍ନବ ବିଶ୍ୱମ୍ଭର ॥ ୮
ଏ ଆଦି ପୁଣ୍ୟଶ୍ଳୋକ ଯେତେ । ନାମ-ସଂକୀର୍ତ୍ତନ ପ୍ରଭାତେ ॥ ୯
କୃଷ୍ଣେ ଅର୍ପଣ ନିତ୍ୟ କରି । ଗୃହସ୍ଥଧର୍ମକୁ ଆଚରି ॥ ୧୦
ମହତ-ଜନେ ଉପାସନ । କରିବ ନିତ୍ୟ କୃଷ୍ଣଧ୍ୟାନ ॥ ୧୧
କୃଷ୍ଣର ଅବତାର କଥା । ପୁରାଣ ଆଦି ଶାସ୍ତ୍ରଗୀତା ॥ ୧୨
ସଙ୍ଗ କରିବ ସାଧୁସଙ୍ଗେ । ଦିନ ବଞ୍ଚିବ ଶୁଣି ନିତ୍ୟ ॥ ୧୩
ସାଧୁସଙ୍ଗତେ ଥୋଇ ମନ । ପୁତ୍ର କଳତ୍ର ଗୃହଜନ ॥ ୧୪
ତାହାକୁ ସୁଖଭୋଗ ଦେଇ । ଆତ୍ମାକୁ ସନ୍ତୋଷେ ଭୁଞ୍ଜଇ ॥ ୧୫
ସମ୍ପଦ ସ୍ୱପ୍ନ ପ୍ରାପ୍ତ ମଣି । ଚିତ୍ତେ ଚିନ୍ତିବ ଚକ୍ରପାଣି ॥ ୧୬
ଯାବତ ପ୍ରୟୋଜନ ଅର୍ଥ । ଗୃହେ ସାଧୁବ ନିତ୍ୟ ନିତ୍ୟ ॥ ୧୭

ବିରକ୍ତଚିତ୍ତ ଅନ୍ତର୍ଗତେ	। ଲୋକବେତାର-ଜନ ସାଥେ	॥ ୧୮
ଦ୍ରାଘ ସୁହୃଦ ତାତ ମାତ	। ଜାତି ବାନ୍ଧବ ଦାରା ସୁତ	॥ ୧୯
ଯେ ବା ଜଛନ୍ତି ଯେ ବୋଲନ୍ତି	। ଯେ ଭାବେ ସନ୍ତୋଷେ ରହନ୍ତି	॥ ୨୦
ମନ ସନ୍ତୋଷେ ସୁଖ ଦେବ	। ନିର୍ମଳେ ସର୍ବଦା ବଞ୍ଚିବ	॥ ୨୧
ଭୂମି ଗଗନ ଅନ୍ତରୀକ୍ଷେ	। ଯେ ଧନ ମିଳିବ ପ୍ରତ୍ୟକ୍ଷେ	॥ ୨୨
କୃଷ୍ଣର ଦେଲା ପ୍ରାୟେ ବୁଝି	। ସେ ଧନ ଦୁଃଖ ସୁଖେ ଭୁଞ୍ଜି	॥ ୨୩
ଦିନ ବଞ୍ଚିବ ହରି ଭାବେ	। ଯଦ୍ଧ କରିବ ଧର୍ମଲାଭେ	॥ ୨୪
ଯାବତ ଦେହେ ପ୍ରାଣ ଥିବ	। ତାବତ ସନ୍ତୋଷେ ବଞ୍ଚିବ	॥ ୨୫
ଲୋଭେ ଅଧିକ ଯେ ଚିନ୍ତନ୍ତି	। ଗୋର ସମାନେ ଦଣ୍ଡ ପାନ୍ତି	॥ ୨୬
ଏବେ ହୋ ଶୁଣ ନୃପବର	। କହିବା ସର୍ବଧର୍ମସାର	॥ ୨୭
କପି ମକ୍ଷିକା ଉଷ୍ମ ଖଗ	। ମୂଷିକ ଗର୍ଭର ଯେ ମୃଗ	॥ ୨୮
ଉରଗ ପତଙ୍ଗାଦି ଯେତେ	। ତାହାକୁ ପୁତ୍ରପ୍ରାୟେ ଚିତ୍ତେ	॥ ୨୯
ଆତ୍ମାର ପ୍ରାୟେ ନିତ୍ୟେ ଦେଖୁ	। ଅନ୍ତର ମନେ ନ ଉପେକ୍ଷି	॥ ୩୦
ଦ୍ରିବର୍ଗ କଷ୍ଟେ ନ ସାଧିବ	। ଯେ ଭାବେ ନିନ୍ଦନ୍ତି ସାଧବ	॥ ୩୧
ଯେ ଦ୍ରବ୍ୟ ଅତିକଷ୍ଟେ ପାଇ	। ଯେ ସୁଖେ ଅତିଲୋଭ ହୋଇ	॥ ୩୨
ଯେଣେ ବା ପରପାତ୍ରା ହେବ	। ଏ ତିନି ଚିତ୍ତେ ନ ଧରିବ	॥ ୩୩
ଯେ ଦେଶକାଳ-ପାତ୍ର ମତେ	। ମିଳଇ କର୍ମର ଆୟତ୍ତେ	॥ ୩୪
ସେ ଭାବେ ପୋଷିବ ଜୀବନ	। ଦେଖିବ ସକଳେ ସମାନ	॥ ୩୫
ଶ୍ଵାନ ଚଣ୍ଡାଳ ଅନ୍ୟ ଜାତି	। ଆତ୍ମାର ପ୍ରାୟେ ତାକୁ ଚିନ୍ତି	॥ ୩୬
ବିଭାଗେ ଭୋଗ ତାକୁ ଦେବ	। ଆତ୍ମାର ପରାୟେ ଭାବିବ	॥ ୩୭
ଏକ ଗୃହିଣୀ ସଂଗ୍ରହଣ	। ସ୍ଵଧର୍ମ ଗୃହର କାରଣ	॥ ୩୮
ଅର୍କ୍ଷାଙ୍ଗସମ ଅଟେ ନାରୀ	। ସାହିକେ ତାହା ଭୋଗ କରି	॥ ୩୯
ନିଯୋଗି ଅତିଥୁ ସେବନେ	। ଯଦ୍ଧ କରିବ ନିଜ ଧର୍ମେ	॥ ୪୦
ଯା ପାଇଁ ପିତା ଗୁରୁ ପ୍ରାଣ	। ପ୍ରାଣୀ ହିଂସଇ ହେଲେ ଜାଣ	॥ ୪୧
ଅତିଥୁ-ସେବାରେ ସେ ନାରୀ	। ଦେଇଣ ଆପଦୁଁ ଉଦ୍ଧରି	॥ ୪୨
ଆନେ ଅସାଧ୍ୟ ଯେଉଁ ହରି	। ଏ ଭାବେ ତାକୁ ସାଧ୍ୟ କରି	॥ ୪୩
ଦେଖ ଏ ତୁଚ୍ଛ-କଳେବର	। ଅନ୍ତେ ଭଜଇ ତ୍ରିପ୍ରକାର	॥ ୪୪

ଭଦ୍ର ପୁରୀଷ କୃମିଛାନ	। ଅବଶ୍ୟ ଭଜେ ଅବସାନ	॥ ୪୫
ସେ ଦେହେ ରତି ପଦ୍ମାମେଳେ	। ଏ କାହିଁ ଆତ୍ମାର କୁଶଳେ	॥ ୪୬
ମଜ୍ଜଇ ସୁଧାପ୍ରାୟ ମଣି	। କାହିଁ ତରିବ ମୃତପ୍ରାଣୀ	॥ ୪୭
ଯଜ୍ଞାବଶେଷ ସିଦ୍ଧିଅନେ	। ଆହାର କଳ୍ପିବ ଜୀବନେ	॥ ୪୮
ଅଧିକେ ମମତା ନ ଥାଇ	। ତେବେଟି ମହତ ବୋଲାଇ	॥ ୪୯
ଦେବତା ରକ୍ଷି ଭୂତଗଣେ	। ଆତ୍ମା ଅତିଥି ପିତୃଜନେ	॥ ୫୦
ଏହାକୁ ବିଷ୍ଣୁପ୍ରାୟେ ମଣି	। ସନ୍ତୋଷେ ଦେବ ଅନ ପାଣି	॥ ୫୧
ଆତ୍ମାଧିକାରେ ନାନାବିଧି	। ଯଜ୍ଞର ସମ୍ଭାର ସମ୍ପାଦି	॥ ୫୨
ବିଧିବିଧାନ ବେଦମତେ	। ଯଜ୍ଞ କରିବ ଅଗ୍ନିହୋତ୍ରେ	॥ ୫୩
ଅଗ୍ନିହୋତ୍ରର ଅବସାନେ	। ବିପ୍ରକୁ ତୋଷିବ ଭୋଜନେ	॥ ୫୪
ବ୍ରାହ୍ମଣ-ଦେହେ ଥାଇ ହରି	। ଏଣୁ ଭୋଜନେ ପୂଜାକରି	॥ ୫୫
ବିପ୍ର ଭୋଜନେ ତୋଷ ଯେତେ	। ସେ ନୋହେ ଯଜ୍ଞକୋଟିଶତେ	॥ ୫୬
ଏ ଘେନି ଦେବତା-ବ୍ରାହ୍ମଣେ	। ପୂଜା କରିବ ଅନୁକ୍ଷଣେ	॥ ୫୭
ଏଣୁ ବ୍ରାହ୍ମଣ-ମୁଖେ ଦେଇ	। ପୂଜା କରିବ ଭାବଗ୍ରାହୀ	॥ ୫୮
ଆଶ୍ୱିନମାସ-କୃଷ୍ଣପକ୍ଷେ	। ପିତୃକୁ ପୂଜିବ ପ୍ରତ୍ୟକ୍ଷେ	॥ ୫୯
ସମ୍ଭାର ଯଥାଶକ୍ତିମତେ	। ପିତୃ ପୂଜିବ ଶ୍ରଦ୍ଧାତିରେ	॥ ୬୦
ଜ୍ଞାତି ସୁହୃଦ ବନ୍ଧୁଜନ	। ଭୋଜନ କେବ ମିଷ୍ଟାନ୍ନ	॥ ୬୧
ଏବେ ହୋ ଶୁଣ ମହାପତି	। ଗୃହସ୍ଥଜନର ଏ ଗତି	॥ ୬୨
ବେନି-ଅୟନ ବିଷ୍ଣୁବାନ୍ତେ	। ଦିବସକ୍ଷୟ ବ୍ୟତିପାତେ	॥ ୬୩
ଅକ୍ଷୟତୃତୀୟା ଦିବସେ	। ଆଦିତ୍ୟ-ଶଶାଙ୍କର-ଗ୍ରାସେ	॥ ୬୪
ଦ୍ୱାଦଶୀ-ଶ୍ରବଣା-ସଂଯୋଗେ	। ତୃତୀୟାତିଥି କ୍ଷୟଭୋଗେ	॥ ୬୫
ଶୁକ୍ଳ-ନବମୀ ଭର୍ଜିମାସେ	। ଚତୁର ଅଷ୍ଟକା-ଦିବସେ	॥ ୬୬
ମାଘ-ସପ୍ତମୀ ଶୁକ୍ଳପକ୍ଷେ	। ପୂର୍ଣ୍ଣିମା ମିଶି ମଘାରକ୍ଷେ	॥ ୬୭
ଦ୍ୱାଦଶୀ ଅନୁରାଧା ଭୋଗେ	। ଶ୍ରବଣା ତ୍ରି-ଉତ୍ତରା ଯୋଗେ	॥ ୬୮
ଏ ତିନିଯୋଗେ ଏକାଦଶୀ	। ଶ୍ରବଣା ଜନ୍ମରକ୍ଷେ ମିଶି	॥ ୬୯
ଶ୍ରେୟ-ସାଧନ-ଯୋଗ ଏତେ	। ଗୃହସ୍ଥଧର୍ମ ସାଧ ଅର୍ଥେ	॥ ୭୦
ଏ ଦିନେ ଧର୍ମକର୍ମ କଲେ	। ଶ୍ରେୟ-ଆୟୁଷ ବଢ଼େ ଭଲେ	॥ ୭୧

ଏ ଦିନେ ତପ ହୋମ ସ୍ନାନ । ଯଜ୍ଞେ ଦେବତା-ଆରାଧନ ॥ ୭୨	
ପିତୃଦେବତା ଭୂତଗଣେ । ଅନ୍ନ ଜଳ ତିଳତର୍ପଣେ ॥ ୭୩	
ପଦ୍ମାର ସଂସ୍କାର କାଳରେ । ଅପତ୍ୟ-ସମ୍ଭବ ଦିନରେ ॥ ୭୪	
ଜ୍ଞାତି-ମରଣେ ପ୍ରେତକାର୍ଯ୍ୟେ । ପୂଜିବ ବାନ୍ଧବ-ସମାଜେ ॥ ୭୫	
ଏବେ ହୋ ଶୁଣ ଧର୍ମଶିଷ୍ୟ । କହିବା ପୁଣ୍ୟ ସ୍ଥାନ ଦେଶ ॥ ୭୬	
ବିଷ୍ଣୁ ପ୍ରତିମା ବସେ ଯହିଁ । ସରରାଚର ବିଶ୍ୱ ତହିଁ ॥ ୭୭	
ସଦ୍‌ପାତ୍ର-ଜନ ଲଭି ଯହିଁ । ସେ ପୁଣ୍ୟତମ-ଦେଶ କହି ॥ ୭୮	
ବ୍ରାହ୍ମଣକୁଳ ବସେ ଯହିଁ । ଦୟା ତପସ୍ୟା ବିଦ୍ୟା ବହି ॥ ୭୯	
ବିଷ୍ଣୁର ପୂଜା ଯହିଁ ନିତ୍ୟେ । ସେ ପୁଣ୍ୟଦେଶ ବେଦମତେ ॥ ୮୦	
ଗଙ୍ଗାଦି ନଦୀ ଯହିଁ ବହେ । ସେ ପୁଣ୍ୟକ୍ଷେତ୍ର ବେଦ କହେ ॥ ୮୧	
ପୁଷ୍କର ଆଦି ସରୋବର । ଯହିଁ ବସନ୍ତି ବିଷ୍ଣୁ ହର ॥ ୮୨	
ପ୍ରୟାଗ ପୁଲହ ଆଶ୍ରମ । ନୈମିଷାରଣ୍ୟ ପୁଣ୍ୟଧାମ ॥ ୮୩	
ପ୍ରଭାସ କୁରୁ ବ୍ରଜଗଳି । ଗୟା ମଥୁରା କୁଶସ୍ଥଳୀ ॥ ୮୪	
ଯେ କାଶୀ ପମ୍ପା ବିନ୍ଦୁସର । ସେତୁବନ୍ଧ ଯେ ରାମେଶ୍ୱର ॥ ୮୫	
ଆଶ୍ରମ ନରନାରାୟଣ । ନଦୀ ସୀତୟା ରାମାଶ୍ରମ ॥ ୮୬	
ମହେନ୍ଦ୍ର ମଳୟପର୍ବତେ । ଏ ମଧ୍ୟେ କ୍ଷେତ୍ର ଛନ୍ତି ଯେତେ ॥ ୮୭	
ଏ ସର୍ବସ୍ଥାନ ହରିପ୍ରିୟ । ତେଣୁ ଜଗତେ ପୁଣ୍ୟମୟ ॥ ୮୮	
ସେ ପୁଣ୍ୟତମ ଦେଶ ଭାବି । ବିଷ୍ଣୁପ୍ରତିମା ଯହିଁ ସେବି ॥ ୮୯	
କୈବଲ୍ୟ ଇଚ୍ଛା ଯାର ଚିତ୍ତେ । ଏ ଦେଶେ ସେହୁ ଥିବ ନିତ୍ୟେ ॥ ୯୦	
ଏବେ କହିବା ପାତ୍ର ଯେତେ । ଶୁଣ ରାଜନ ଶୁଦ୍ଧଚିତ୍ତେ ॥ ୯୧	
ପୁରାଣପୁରୁଷ ମୁରାରି । ଯାର ଭିଆଣ ବସୁନ୍ଧରୀ ॥ ୯୨	
ସରରାଚର ଯା ଶରୀର । ଋଷି ଦେବତା ବ୍ରହ୍ମା ହର ॥ ୯୩	
ଅଗ୍ରେ ଚରଣ ପୂଜି ଯାର । ତା ତହିଁ ପାତ୍ର କେବା ଆର ॥ ୯୪	
ଦେବତା ଋଷି ସିଦ୍ଧେଶ୍ୱର । ସନକ ଆଦି ଯଜ୍ଞେ ତୋର ॥ ୯୫	
ସଭାରେ ସର୍ବଜନ ଥିଲେ । କୃଷ୍ଣଙ୍କୁ ଅଗ୍ରେ ପୂଜା କଲେ ॥ ୯୬	
ଏଣୁ ସକଳ-ପାତ୍ର-ସାର । ଅରୂପ ଅଟେ ନୃପବର ॥ ୯୭	
ଜୀବରାଶିରେ ହୋଇ ବ୍ୟାପ୍ତ । ଯେ ଅଶ୍ୱକୋଷ ବୃକ୍ଷଶତ ॥ ୯୮	

ସେ ବୃକ୍ଷମୂଳ ଯେଣୁ ହରି	। ତାହାକୁ ଯେହୁ ପୂଜା କରି	॥ ୯୯
ପୂଜିବା ଫଳ ଜଗତର	। ନିଷ୍ଠେ ଲଭଇ ସେହୁ ନର	॥ ୧୦୦
ଯାର ଶରୀର ଜୀବରାଶି	। ଯେ ଅଷ୍ଟକୋଷ ମୂଳେ ବସି	॥ ୧୦୧
ଯେ ହରି ସର୍ବଜୀବ-ମୂଳ	। ଅଶେଷ ପୁଣ୍ୟକର୍ମ-ଫଳ	॥ ୧୦୨
ନାନା ପ୍ରପଞ୍ଚେ ପୁର କରି	। ତା ମଧ୍ୟେ ଜୀବ ରୂପ ଧରି	॥ ୧୦୩
ହୃଦୟପଦ୍ମ ମଧ୍ୟେ ଶୋହେ	। ପୁରୁଷୋତ୍ତମ ନାମ ବହେ	॥ ୧୦୪
ତେଣୁ ପୁରୁଷ ପାତ୍ରୋତ୍ତମ	। ଯେ ନିତ୍ୟ ରମେ ଆତ୍ମାରାମ	॥ ୧୦୫
ଯେଣୁ ଏ ପୁରୁଷଙ୍କ ଦେହେ	। ସେ ହରି ତାରତମ୍ୟ ରହେ	॥ ୧୦୬
ଏ ଭାବେ ସଂଶୟ ବିଚାରି	। ତ୍ରେତାଦି ଯୁଗେ ମୂର୍ଖି କରି	॥ ୧୦୭
ସଂସ୍କାର-ନିଗମ-ଆଗମେ	। ପୂଜା କରନ୍ତି ଗ୍ରାମେ-ଗ୍ରାମେ	॥ ୧୦୮
ସେ ପୂଜା ମାତ୍ରେ ତୋଷ ହୋନ୍ତି	। ବାଞ୍ଛିତ ଫଳ ନିତ୍ୟ ଦ୍ୟନ୍ତି	॥ ୧୦୯
ଯେ ପ୍ରାଣୀ ପରେ ହିଂସା କରେ	। ଦେବତା ପୂଜି ସେ ନ ତରେ	॥ ୧୧୦
ଏଣୁ ପୁରୁଷଙ୍କର ମଧ୍ୟେ	। ଯେ ବିପ୍ର ଜ୍ଞାନୀ ବେଦ ସାଧେ	॥ ୧୧୧
ତା ତହିଁ ପାତ୍ର ଆର ନାହିଁ	। ସେ ବିପ୍ର ନିଷ୍ଠେ ବିଷ୍ଣୁଦେହୀ	॥ ୧୧୨
ଯେ କୃଷ୍ଣ ଆତ୍ମା ତ୍ରିଲୋକର	। ବ୍ରାହ୍ମଣ ଦେବତା ତାଙ୍କର	॥ ୧୧୩
ଏଣୁ ସେ ବ୍ରାହ୍ମଣ ଚରଣ	। ତ୍ରେଲୋକ୍ୟ ନିସ୍ତାର କାରଣ	॥ ୧୧୪
ଏ ଭାବେ ଦେଶ କାଳ ପାତ୍ର	। ଦୀକ୍ଷାଦି ଧର୍ମ ଦକ୍ଷବତ	॥ ୧୧୫
ନାରଦ ମୁନି ଅନୁରାଗେ	। କହିଲେ ଯୁଧିଷ୍ଠିର ଆଗେ	॥ ୧୧୬
ଏ ଭାଗବତ କୃଷ୍ଣବାଣୀ	। ଶୁଣି ସଂସାରୁ ତର ପ୍ରାଣୀ	॥ ୧୧୭
ଏହା ଯେ ପଢ଼ନ୍ତି ଶୁଣନ୍ତି	। ସେ ଗୃହ୍ୟହେ ନ ପଡ଼ନ୍ତି	॥ ୧୧୮
ସପ୍ତମସ୍କନ୍ଦେ ଭାଗବତ	। ଭଣଇ ଦାସ ଜଗନ୍ନାଥ	॥ ୧୧୯

ଇତି ଶ୍ରୀମଦ୍ଭାଗବତେ ମହାପୁରାଣେ ପାରମହଂସ୍ୟାଂ ସଂହିତାୟାଂ
ସପ୍ତମସ୍କନ୍ଦେ ସଦାଚାର ନିର୍ଣ୍ଣୟୋ ନାମ ଚତୁର୍ଦ୍ଦଶୋଽଧ୍ୟାୟଃ ॥

ପଞ୍ଚଦଶ ଅଧ୍ୟାୟ

ଏ ପଞ୍ଚଦଶେ ବର୍ଣ୍ଣାଶ୍ରମ । ସାର ସଂଗ୍ରହେ ଯେବା ଧର୍ମ ॥ ୧
ପ୍ରାଣୀକ ନିସ୍ତାର କାରଣେ । ମୋକ୍ଷ ଲକ୍ଷଣ ଯେ ପ୍ରମାଣେ ॥ ୨
ବର୍ଣ୍ଣିତ ନିଗମ ବଚନେ । ଶୁଣ ରାଜନ ସାବଧାନେ ॥ ୩
ରାଜୁସୀୟଞ୍ଜ-ସଭା ଚାହିଁ । କୁନ୍ତୀନୟନ ଭାବ ବହି ॥ ୪
କହନ୍ତି ବ୍ରହ୍ମାଙ୍କ କୁମର । ଅଶେଷ ଜ୍ଞାନ ଧର୍ମସାର ॥ ୫

ନାରଦ ଉବାଚ

ବ୍ରାହ୍ମଣ କେବା କର୍ମନିଷ୍ଠ । ତପସାଧନେ କେ ପ୍ରତିଷ୍ଠ ॥ ୬
ବେଦ ପଠନେ କାର ସିଦ୍ଧି । କେବା ନିସ୍ତରେ ଯୋଗସାଧୁ ॥ ୭
ଗୃହସ୍ଥ ପିତୃଶ୍ରାଦ୍ଧ କାଳେ । ଜ୍ଞାନୀ-ପୁରୁଷ ଯେବେ ମିଳେ ॥ ୮
ତାହାକୁ ହବ୍ୟ-କବ୍ୟ ଦାନ । କଲେ ଅନେକ ହୁଏ ପୁଣ୍ୟ ॥ ୯
ଜ୍ଞାନୀ ଅଭାବେ ଯଥାକ୍ରମେ । ଯେ ବିପ୍ରେ ଆନ୍ତି ନିଜ ଧର୍ମେ ॥ ୧୦
ତାହାକୁ ଯଥାଭୋଗ ଦେଇ । ତେବେ ଉଚିତ-ଫଳ ପାଇ ॥ ୧୧
ଶ୍ରାଦ୍ଧେ ଦେବତା-ଅର୍ଥେ ଦୁଇ । ବରିବ ବିଶ୍ୱଦେବା ପାଇଁ ॥ ୧୨
ତୃତୀୟ ପିତୃସ୍ଥାନେ ବରି । ଅଭାବେ ଏକ ଏକ କରି ॥ ୧୩
ଉତ୍ତମ-ଦ୍ରବ୍ୟ ଭୁଞ୍ଜାଇବ । ଶ୍ରାଦ୍ଧେ ବିସ୍ତାର ନ କରିବ ॥ ୧୪
ଯେ ଦ୍ରବ୍ୟ ଦେଶ-କାଳୋଚିତେ । ମିଳିବ ଶ୍ରଦ୍ଧା ଅନୁମତେ ॥ ୧୫
ଯେ ପାତ୍ରେ ଯେବା ଅରହଣ । ବିସ୍ତାରେ ନୁହଇ ଘଟଣ ॥ ୧୬
ଏମନ୍ତେ ଦେବ-ପିତୃ-ଯଜ୍ଞେ । ଯେବା ପୂଜନ୍ତି ହବ୍ୟ-କବ୍ୟ ॥ ୧୭
ଉତ୍ତମ-ଫଳ ସେ ଲଭନ୍ତି । ଏ ଭବସଂସାର ତରନ୍ତି ॥ ୧୮
ଏଣୁ ଯେ ଦେଶ-କାଳ-ପାତ୍ରେ । ଆମିଷ ବର୍ଜି ବନଜାତେ ॥ ୧୯
ଯଥାସଂସ୍କାରେ ଦେଇ ଅନ୍ନ । ବିଷ୍ଣୁଙ୍କୁ କରି ନିବେଦନ ॥ ୨୦
ଶ୍ରଦ୍ଧାରେ ସତପାତ୍ରେ ଦେଇ । ସେ ଶ୍ରାଦ୍ଧ କାମଧେନୁ ହୋଇ ॥ ୨୧
ଭୁଞ୍ଜନ୍ତି ଅକ୍ଷୟ-କଲ୍ୟାଣ । ଏ ବାକ୍ୟ ନିଗମ ପ୍ରମାଣ ॥ ୨୨
ଦେବ-ବ୍ରାହ୍ମଣ-ପିତୃ-ଭୂତେ । ସ୍ୱଜନ ଆଦି ବନ୍ଧୁଯୁକ୍ତେ ॥ ୨୩
ଏହାକୁ ବିଷ୍ଣୁଭାବେ ମଣି । ସନ୍ତୋଷେ ଦେବ ଅନ୍ନପାଣି ॥ ୨୪

ଯା ଚିର ଧର୍ମ-ଉପଦେଶେ	। ଶ୍ରୀକ୍ଷ କରିବ ନିରାମିଷେ	॥ ୨୫
ଯେ ଧର୍ମ ଲଭି ନିରାମିଷେ	। ସେ କାହିଁ ଲାଭ ପଶୁହିଁସେ	॥ ୨୬
ସୁଧର୍ମେ ଇଚ୍ଛା ଯାର ଥୁବ	। କେବେହେଁ ପଶୁ ନ ହିଂସିବ	॥ ୨୭
ମାନସ-କାୟିକ-ବଚନେ	। ନ କରି ପଶୁକୁ ହିଂସନେ	॥ ୨୮
ଉତ୍ତମ-ଧର୍ମ ଯେ ଇଚ୍ଛଇ	। ଏ ସମ ଧର୍ମ ଆଉ ନାହିଁ	॥ ୨୯
ଯଜ୍ଞର ଫଳ ଯେ ଜାଣନ୍ତି	। ଅନିତ୍ୟ କର୍ମମୟ ଚିନ୍ତି	॥ ୩୦
ଆତ୍ମାସଂଯମ ଅଗ୍ନି ଜାଳି	। ଇନ୍ଦ୍ରିୟ-ଅର୍ଥ-ଦୃତ ଭାଳି	॥ ୩୧
ଏ ଜ୍ଞାନଯଜ୍ଞେ ଦୃଢ଼ କରି	। ବିଷ୍ଣୁ ମାୟାରୁ ଯାନ୍ତି ତରି	॥ ୩୨
ଯେ ଦ୍ରବ୍ୟମୟ ଯଜ୍ଞ କରେ	। ତାହାକୁ ଦେଖୁ ସାଧୁ ତରେ	॥ ୩୩
ଏହାର ଦେହେ ଜ୍ଞାନ ନାହିଁ	। ଆତ୍ମ ଜୀବନ ରଖେ କାହିଁ	॥ ୩୪
ଏ ଘେନି ଦୟା ଯାର ଚିତ୍ତେ	। ଯଜ୍ଞ କରିବ ମୁନିମତେ	॥ ୩୫
ବିଧର୍ମ ପରଧର୍ମ ବେନି	। ଆତ୍ମାସ ଉପମାକୁ ଘେନି	॥ ୩୬
ଛଳ ସମେତ ପଞ୍ଚ ଜାଣ	। ଅଧର୍ମ ଶାଖା ଏ ପ୍ରମାଣ	॥ ୩୭
ଯେ ଧର୍ମେ ସୁଧର୍ମରେ ବାଧା	। ସେ ଧର୍ମେ ନକରିବ ଶ୍ରଦ୍ଧା	॥ ୩୮
ଯେ ଧର୍ମ ପରବାକ୍ୟେ କରି	। ସେ ଧର୍ମେ କେବେହେଁ ନ ତରି	॥ ୩୯
ପାଷଣଧର୍ମ ଉପଧର୍ମ	। ଦମ୍ଭ ମସ୍ତରେ ଯେବା କର୍ମ	॥ ୪୦
ଶାସ୍ତ୍ରର ତତ୍ତ୍ୱ ନ ବିଚାରି	। ବାହ୍ୟଧର୍ମର ଧୂଜା ଧରି	॥ ୪୧
ଯେ ଶାସ୍ତ୍ରବାକ୍ୟ ଭେଦକରି	। ଛଳଧର୍ମ ଯେ ତାକୁ ବୋଲି	॥ ୪୨
ଧର୍ମ ଆତ୍ମାସ ମାତ୍ର ଧରି	। ଆଶ୍ରମଧର୍ମ ପରିହରି	॥ ୪୩
ସ୍ୱଇଚ୍ଛେ ଏକଧର୍ମ କରି	। ଆତ୍ମାସ ଧର୍ମ ତାକୁ ବୋଲି	॥ ୪୪
ଯେ ଧର୍ମ ଆତ୍ମଶାନ୍ତି କରେ	। କେ ତାହା ନିତ୍ୟେ ନ ସୁମରେ	॥ ୪୫
ନିର୍ଜନ-ପ୍ରାଣୀ ଯେବେ ହୋଇ	। ଧର୍ମ ବା ଜୀବିକାର ପାଇଁ	॥ ୪୬
ଚେଷ୍ଟା ନକରେ ବହୁଧନେ	। ସନ୍ତୋଷ ଅଳପ-ଭୋଜନେ	॥ ୪୭
ସହଜ ଅଜଗର ଯେହ୍ନେ	। ଆହାର ନ ବାଞ୍ଛଇ ମନେ	॥ ୪୮
ସନ୍ତୋଷ ଆତ୍ମା ଯେବା ନରେ	। ଅନ୍ତେ ପଶନ୍ତି ସୁଖଘରେ	॥ ୪୯
ଯେ ଧନଲୋଭେ ଅସନ୍ତୋଷ	। ଭ୍ରମେ ଭ୍ରମଇ ଦଶଦିଶ	॥ ୫୦
ତହିଁରେ କଷ୍ଟ ସାର ହୋଏ	। ସର୍ବ ସନ୍ତୋଷ ସୁଖମୟେ	॥ ୫୧

ଚର୍ମପାଦୁକା ଯା ଚରଣେ	। ସେ ଯେହ୍ନେ କଣ୍ଠକ-ପାଷାଣେ	॥ ୫୨
ଭ୍ରମି ନ ଲଭେ କିଛି ଦୁଃଖ	। ରାତ୍ର ଦିବସେ ଲଭେ ସୁଖ	॥ ୫୩
କଲେ କେବଳ ଜଳପାନ	। ବଞ୍ଚେ ସନ୍ତୋଷେ ସୁଖେ ଦିନ	॥ ୫୪
ଜିହ୍ବା-ଉପସ୍ଥେ ଲୋଭ ଯାର	। ସେ ଗୃହପାଳ ପ୍ରାୟେ ନର	॥ ୫୫
ଯେ ବିପ୍ର ହୋଏ ଅସନ୍ତୋଷ	। ତାହାର ତପ ବିଦ୍ୟା ଯଶ	॥ ୫୬
ଇନ୍ଦ୍ରିୟ-ଲୋଭେ ହୋନ୍ତି ନାଶ	। ଅଜ୍ଞାନ-କର୍ମେ ହୋନ୍ତି ଧ୍ବଂସ	॥ ୫୭
ଯେ ଜିହ୍ବା-ଉପସ୍ଥକୁ ଜିଣି	। ସନ୍ତୋଷ ଲଭଇ ଯେ ପ୍ରାଣୀ	॥ ୫୮
ସେ ପ୍ରାଣୀ ଇହପର ଲୋକେ	। ଅଶେଷ ଫଳ ଭୁଞ୍ଜେ ଏକେ	॥ ୫୯
ଯେ ଜନ କ୍ଷୁଧା-ତୃଷ୍ଣାବନ୍ତ	। ସେ ନିଷ୍ଠେ କାମ କରେ ଅନ୍ତ	॥ ୬୦
ହିଂସା ଉଦୟ ହୋଏ ଯାର	। କ୍ରୋଧ ହୁଅଇ ଅନ୍ତ ତାର	॥ ୬୧
ଯେ ଜନ ସର୍ବଦିଗ ଜିଣି	। ଏକାନ୍ତେ ଭୁଞ୍ଜଇ ଧରଣୀ	॥ ୬୨
ସେ ଲୋଭ ନପାରଇ ଜିଣି	। ଶୁଣ ନୃପତି-ତୃତୀମଣି	॥ ୬୩
ପଣ୍ଡିତଜନ ହୋଇ ଯେବେ	। ନିରନ୍ତେ ଅସନ୍ତୋଷ-ଭାବେ	॥ ୬୪
ଅଧୋଗମନ ତାହାଙ୍କର	। ଶୁଣ ସୁମନେ ନୃପବର	॥ ୬୫
କାମକୁ ଜିଣେ ଅସଂକଳ୍ପେ	। ପ୍ରାଣୀ ନଶଇ ଯାର ଦର୍ପେ	॥ ୬୬
କାମର କ୍ଷୟେ କ୍ରୋଧ ଯାଏ	। ଅର୍ଥ-ବର୍ଜନେ ଲୋଭ କ୍ଷୟେ	॥ ୬୭
ଭୟକୁ ଜିଣେ ତତ୍ତ୍ଵଜ୍ଞାନେ	। ଶୋକମୋହକୁ କୃଷ୍ଣଧାନେ	॥ ୬୮
ମହାନ୍ତସେବା ଦମ୍ଭ ନାଶେ	। ଯେ ଭାବେ କୈବଲ୍ୟ ପ୍ରକାଶେ	॥ ୬୯
ତତ୍ତ୍ଵଜ୍ଞାନରେ ହୋଏ ମୁକ୍ତି	। ଏ ଧର୍ମ ବଇଷବ ଭକ୍ତି	॥ ୭୦
ଯୋଗ ସାଧନେ ଯେତେ ବିଘ୍ନ	। ତାହାକୁ ଖଣ୍ଡଇ ମଉନ	॥ ୭୧
ହିଂସାକୁ ଜିଣେ କାମତ୍ୟାଗେ	। କାମକୁ ଜିଣେ ଯୋଗମାର୍ଗେ	॥ ୭୨
ଦୟା ପ୍ରାଣୀଙ୍କ ଭୟ ହରେ	। ତ୍ରିତାପ ସମାଧି ସଂହରେ	॥ ୭୩
ସଞ୍ଜମ ଦେହବ୍ୟାଧି ହରେ	। ନିଦ୍ରାକୁ ସାବିକ-ଆହାରେ	॥ ୭୪
ରଜ-ତମକୁ ସଦ୍‌ଗୁଣେ	। ସଦ୍‌କୁ ଉପଶମେ ଜିଣେ	॥ ୭୫
ଗୁରୁସେବନେ ସର୍ବଦୁଃଖେ	। ପ୍ରାଣୀ ଚରନ୍ତି ଆତ୍ମା ସୁଖେ	॥ ୭୬
ଯେ ଗୁରୁ ଜ୍ଞାନ-ଦାନ ଦେଇ	। ତାକୁ ଯେ ମନୁଷ୍ୟେ ଗଣଇ	॥ ୭୭
ସେ ଯେତେ ଧର୍ମ କରେ ଦେହେ	। ନିଷ୍ଠଳ ହସ୍ତୀସ୍ନାନ ପ୍ରାୟେ	॥ ୭୮

ଯା ଦେହେ ପ୍ରଭୁ ଚକ୍ରଧର	। ପ୍ରସନ୍ନ ପୁରୁଷ ଇଶ୍ବର	॥ ୭୯
ତାର ଚରଣସେବା ଅର୍ଥେ	। ଅଜ୍ଞାନୀ ନୁହନ୍ତି ସମର୍ଥେ	॥ ୮୦
ତାହାକୁ ନରପ୍ରାୟେ ମଣି	। ଅଧୋଗନ୍ଧନେ ଯାନ୍ତି ପ୍ରାଣୀ	॥ ୮୧
ଏକାନ୍ତଭକ୍ତି ଯେଉଁ ପ୍ରାଣୀ	। ସାଧକ ଷଡ଼ରିପୁ ଜିଣି	॥ ୮୨
ସର୍ବନିୟମ ସାଧୁ ଜାଣେ	। ନିଗମ-ବଚନ-ପ୍ରମାଣେ	॥ ୮୩
ଯେବେ ନ ଭଜେ ନରହରି	। ସେ ଶ୍ରମଭାରେ ହୋନ୍ତି ଭାରି	॥ ୮୪
ବୃଦ୍ଧି-କଳ୍ପନେ ଯେତେ ଅର୍ଥ	। ଯୋଗେ ନୁହନ୍ତି ସାମରଥ	॥ ୮୫
ଏମତେ ଇଷ୍ଟାପୂର୍ତ୍ତିମାନେ	। ଅନର୍ଥ କୃଷ୍ଣର ବିହୁନେ	॥ ୮୬
ଚିତ୍ତ-ବିଜୟେ ଯଦ୍ ଯାର	। ନିଃସଙ୍ଗେ କରଇ ବିହାର	॥ ୮୭
ଗୃହେ ଅସଙ୍ଗ ମନସୁଖେ	। ଯୋଗ ସାଧକ ଅତିରେକେ	॥ ୮୮
ଏକାନ୍ତେ ଏକମତେ ଥାଇ	। ଅଳ୍ପଭୋଜନେ ତୋଷ ହୋଇ	॥ ୮୯
ଏକାନ୍ତମନେ ଶୁଚିଦେଶେ	। ବସିବ ଆସନେ ଉଶ୍ନାସେ	॥ ୯୦
ପବିତ୍ର ସ୍ଥିର ସୁଖମନେ	। ଝଙ୍କାର କରି ଉଚ୍ଚାରଣେ	॥ ୯୧
ବାମଚରଣ ଗୁହ୍ୟଦ୍ଵାରେ	। ଦକ୍ଷିଣପାଦ ତା' ଉପରେ	॥ ୯୨
ଦେଇ ଚେକିବ ମେରୁଦଣ୍ଡ	। ଭୁଜେ ଆମଞ୍ଚ ଜାନୁଖଣ୍ଡ	॥ ୯୩
ପ୍ରାଣ-ଅପାନ-ବାୟୁବଳେ	। ରସନା ତୋଳି ତାଳୁମୂଳେ	॥ ୯୪
ନିଶ୍ଚଳଧ୍ୟାନ ଦୃଷ୍ଟି ଏକେ	। ସାଧକ ପୂରକ କୁମ୍ଭକେ	॥ ୯୫
ରେଚକେ କରି ତାକୁ ସମ	। ନାସାଗ୍ରେ ସ୍ଥାପିବ ନୟନ	॥ ୯୬
ଯାବତ କାମନା ନ ତେଜେ	। ତାବତ ସଞ୍ଜମ ନ ଭଜେ	॥ ୯୭
ଏଣୁ ନିଶ୍ଚଳେ ସ୍ଥାପି ମନ	। କରିବ ନାସାଅଗ୍ରେ ଧ୍ୟାନ	॥ ୯୮
ଅଗ୍ନିର ବଳେ କାମବନ	। ଜ୍ଞାନେଶ ଇନ୍ଦ୍ରିୟ ଦହନ	॥ ୯୯
ଯୋଗ-ଅଭ୍ୟାସ ଧୀରେ କରି	। ତହିଁ ରହିବ ମନ ଧରି	॥ ୧୦୦
ନିର୍ମଳ କରି ଚକ୍ଷୁଦ୍ଵାର	। କର୍ମ-ସାଧୁବ ନିରନ୍ତର	॥ ୧୦୧
ଅଭ୍ୟାସ-ବଳେ ଜିଣି ମନ	। ଅଳପ ଅଳପ ସାଧନ	॥ ୧୦୨
ଏମନ୍ତ-ସାଧୁ ନିରନ୍ତରେ	। ସୁଖେ ମିଳିବ ମୋକ୍ଷଦ୍ଵାରେ	॥ ୧୦୩
କାଷ୍ଠ-ବିହୁନେ ଅଗ୍ନିପ୍ରାୟେ	। ସକଳ କାମ ଲୀନ ହୋଏ	॥ ୧୦୪
ଯେ ଚିତ୍ତ ସର୍ବବୃଦ୍ଧିତେଜେ	। କାମାଦି ରିପୁକୁ ନ ଭଜେ	॥ ୧୦୫

ସେ ଚିତ୍ତ ମିଶେ ବ୍ରହ୍ମସୁଖେ	। କେବେହେଁନ ପଡ଼ଇ ଦୁଃଖେ	॥ ୧୬୬
କେବେହେଁ ମାୟା ନ କଳଇ	। ଅନ୍ତରେ ରହେ ସୂକ୍ଷ୍ମ ହୋଇ	॥ ୧୬୭
ଯେ ପ୍ରାଣୀ ଗୃହସ୍ଥ ତେଜେ	। ତ୍ରିବର୍ଗ ଛାଡ଼ି ବନ ଭଜେ	॥ ୧୬୮
ପୁଣି ମିଳଇ ଗୃହେ ଯାଇ	। ନିର୍ଲଜ୍ଜ ସେହୁ ବାନ୍ତି ଖାଇ	॥ ୧୬୯
ଏ ଦେହେ ସୁଖ ଯେ ଲୋଡ଼ନ୍ତି	। ଅଜରାମର ପ୍ରାୟ ଚିନ୍ତି	॥ ୧୭୦
ଜୀବନ ଅନ୍ତେ ଏ ଶରୀର	। ଭସ୍ମ ପୁରୀଷ କୃମି ସାର	॥ ୧୭୧
ଏହାକୁ ସତ୍ୟ ପ୍ରାୟେ ମଣି	। ଅଧର୍ମେ ପଶନ୍ତି ଯେ ପ୍ରାଣୀ	॥ ୧୭୨
ତାହାକୁ ବୋଲି ମୂଢ଼ଜନ	। ନିଷ୍ଠଳ ତାହାଙ୍କ ଜୀବନ	॥ ୧୭୩
ଗୃହସ୍ଥ ଗୃହଧର୍ମ ଛାଡ଼ି	। ଅନ୍ୟ ଆଶ୍ରମେ ଲୋଭ ବଢ଼ି	॥ ୧୭୪
ବ୍ରତକୁ ତେଜେ ବ୍ରହ୍ମଚାରୀ	। ତପସ୍ବାଶ୍ରମେ ବାସ କରି	॥ ୧୭୫
ସନ୍ନ୍ୟାସୀ ଇନ୍ଦ୍ରି ଲୋଭେ ରସେ	। ଗ୍ରାମ-ଗହନେ ଯେବେ ପଶେ	॥ ୧୭୬
ଆଶ୍ରମ-ଭ୍ରଷ୍ଟ ଏତେ ପ୍ରାଣୀ	। ଏହାକୁ ଆଶ୍ରମେ ନ ଗଣି	॥ ୧୭୭
ଅଧର୍ମେ ବିଦମ୍ବନ-କର୍ମ	। ବିଷ୍ଣୁମାୟାରେ ହୋଇ ଭ୍ରମ	॥ ୧୭୮
ବୁଲନ୍ତି ମାୟାରୂପ ଧରି	। ତାହାକୁ ସମ୍ଭାଷ ନ କରି	॥ ୧୭୯
ପରମଜ୍ଞାନ ଚିତ୍ତେ ଚିନ୍ତି	। ଯେ ଆତ୍ମାଗତି ନ ଜାଣନ୍ତି	॥ ୧୮୦
ସେ କି କାରଣେ ଦେହ ଧରି	। ବହୁ ଭୋଜନେ ପୁଷ୍ଟ କରି	॥ ୧୮୧
ଏବେ ହୋ ଶୁଣ ଯୁଧିଷ୍ଠିର	। ଏ ନର-ଶରୀର ବେଭାର	॥ ୧୮୨
ଦେହ ବହିଳା ଯେବା ଅର୍ଥେ	। କେବେହେଁନ ଭଜେ ତା ଚିତ୍ତେ	॥ ୧୮୩
ବିଧାତା-ନିର୍ମାଣ-ବିଧାନ	। ଏହା ନ ଜାଣେ ମୂର୍ଖଜନ	॥ ୧୮୪
ଦେହକୁ ରଥପ୍ରାୟେ ରଚି	। ଦଶ-ତୁରଙ୍ଗ ଯହିଁ ଯୋଡ଼ି	॥ ୧୮୫
ଦଶ-ଇନ୍ଦ୍ରିୟ ଦଶ-ବାଜି	। ମନ ରଶ୍ମିଏ ତହିଁ ଯୋଡ଼ି	॥ ୧୮୬
ଶବ୍ଦ ସ୍ପର୍ଶ ରସ ଗନ୍ଧେ	। ରୂପରେ ଚଳେ ଅନୁବନ୍ଧେ	॥ ୧୮୭
ସାରଥ୍ୟପଣେ ବୁଦ୍ଧି ରହେ	। ଏ ପଞ୍ଚମାର୍ଗେ ରଥ ବାହେ	॥ ୧୮୮
ଏ ନରଦେହ ବନ୍ଧ ଚିତ୍ତେ	। ଛନ୍ଦ ବନ୍ଧନ ଈଶଯନ୍ତ୍ରେ	॥ ୧୮୯
ପ୍ରାଣ ବସଇ ଏ ଶରୀରେ	। ଦ୍ଵିପଞ୍ଚ ବାହ୍ୟ ଅଭ୍ୟନ୍ତରେ	॥ ୧୯୦
ସେ ପ୍ରାଣ ଅକ୍ଷରୂପ ଧରି	। ବାହାର ଭିତରେ ସଞ୍ଚରି	॥ ୧୯୧
ଧର୍ମ ଅଧର୍ମ ଚକ୍ର ବୁଜ	। ଏ ଜୀବ ଅହଙ୍କାର ବହି	॥ ୧୯୨

ରଥେ ବସଇ ରଥୀ ରୂପେ	। କର୍ମାନୁସାରେ ବଳ ଦର୍ପେ	॥ ୧୩୩
ପ୍ରଣବ ହସ୍ତେ ଧନୁ ତାର	। ଅକାର ଉକାର ମକାର	॥ ୧୩୪
ଜୀବକୁଶର ରୂପେ କରି	। ପ୍ରଣବ ଧନୁ ହସ୍ତେ ଧରି	॥ ୧୩୫
ପରମଆତ୍ମା କରି ଲକ୍ଷ୍ୟ	। ନାରାତ ବିନ୍ଧିବ ପ୍ରତ୍ୟକ୍ଷ	॥ ୧୩୬
ସମ୍ମୁଖେ ଯେତେ ରିପୁ ଥିବେ	। ଯୁଦ୍ଧେ ସକଳ ନାଶ ଯିବେ	॥ ୧୩୭
ଶୁଣ ରାଜନ ଶୁଣିଚିରେ	। ସମ୍ମୁଖେ ରିପୁ ଛନ୍ତି ଯେତେ	॥ ୧୩୮
ଏ କାମକ୍ରୋଧ ଶୋକ ମୋହ	। ଲୋଭ ଅସୂୟା ମାୟା ଭୟ	॥ ୧୩୯
ମଦ ମହର ଅପମାନ	। ପ୍ରମାଦ ହିଂସା ମିଥ୍ୟାମାନ	॥ ୧୪୦
ରଜ ଭାମସ ନିଦ୍ରା କ୍ଷୁଧା	। ଏତେ ଶତ୍ରୁରେ ଯହିଁ ବାଧା	॥ ୧୪୧
ଦ୍ବିଗୁଣମୟୀ ଯେ ପ୍ରକୃତି	। ଏ ଆଦି ରିପୁ ଯେତେ ଛନ୍ତି	॥ ୧୪୨
ଏହାକୁ ସମ୍ମୁଖେ ଆବୋରି	। ଯେ ରଥୀ ପାରେ ଯୁଦ୍ଧେ ମାରି	॥ ୧୪୩
ରଥକୁ ଆତ୍ମା-ବଶ କରି	। ଜ୍ଞାନ-ଖଡ୍ଗ ହସ୍ତେ ଧରି	॥ ୧୪୪
ସୁଖେ ଭୁଞ୍ଜଇ ସ୍ବର୍ଗରାଜ୍ୟ	। ଆନନ୍ଦେ ଅଷ୍ଟ ଅକ୍ଷୟ୍ୟ	॥ ୧୪୫
ଯେବେ ଏ ରଥ ତ୍ୟାଗ କରି	। ନିଶ୍ଚିନ୍ତେ ରହେ ମୋହଭରି	॥ ୧୪୬
ଏମନ୍ତେ ରିପୁ ଯେ ନ ମାରେ	। ସେ କାହିଁ ଆତ୍ମସୁଖେ ତରେ	॥ ୧୪୭
ଯେବେ ଅଳସେ ରହେ ରଥେ	। ତାହାକୁ ବେଢ଼ନ୍ତି ସମସ୍ତେ	॥ ୧୪୮
ଅସାଧ୍ୟ-ଅଶ୍ବ ଯେତେ ରଥେ	। ସାରଥ୍ୟ ବିମାନ ସହିତେ	॥ ୧୪୯
ଦୁର୍ଗମ ମାର୍ଗେ ରଥ ନ୍ୟନ୍ତି	। ଶତ୍ରୁଙ୍କ ମଧ୍ୟେ ପ୍ରବେଶନ୍ତି	॥ ୧୫୦
ସେ ଶତ୍ରୁଗଣେ ବଳେ କରି	। ଅଶ୍ବ ସାରଥ୍ୟ ରଥ ଧରି	॥ ୧୫୧
ସଂସାର-କୃପ-ଅନ୍ଧକାରେ	। କ୍ଷେପନ୍ତି ମୃତ୍ୟୁଭୟ ଘୋରେ	॥ ୧୫୨
ପ୍ରବୃତ୍ତି ନିବୃତ୍ତି ଏ କର୍ମ	। ସଂସାରେ ବଜ୍ରଦିକ ଧର୍ମ	॥ ୧୫୩
ପ୍ରବୃତ୍ତି-ପଥେ ସଞ୍ଚରନ୍ତି	। ନିବୃତ୍ତେ ଅମୃତ ଭୁଞ୍ଜନ୍ତି	॥ ୧୫୪
ଯେ ଦ୍ରବ୍ୟମୟ ଯଜ୍ଞ କାମ	। ଆବର ଅଗ୍ନିହୋତ୍ର ନାମ	॥ ୧୫୫
ପୂର୍ଣ୍ଣିମା ଅମାବାସ୍ୟା ଆଦି	। ପଶୁ ଯେ ଚାତୁର୍ମାସ୍ୟା ବିଧି	॥ ୧୫୬
କୃପ ପ୍ରାସାଦ ଉପବନ	। ଏ ଆଦି ଇଷ୍ଟାପୂର୍ବି କର୍ମ	॥ ୧୫୭
ହୃତ ପ୍ରହୃତ ଆଦି ଯେତେ	। ପ୍ରବୃତ୍ତିପଥ-କର୍ମ ଏତେ	॥ ୧୫୮
ସୂକ୍ଷ୍ମ ଦ୍ରବ୍ୟ ବିପାକମୟ	। ଧୂମ ରଜନୀ ଅପକ୍ଷୟ	॥ ୧୫୯

ଦକ୍ଷିଣାୟନେ ସୋମ ବୁଧ	। ଦରଶ ଓଷଧି ବିରୁଧ	॥ ୧୬୦
ଯେ ଅନ୍ନ ରେତରୁ ସମ୍ଭବ	। ଏ ପିତୃହୀନ ପୁନଃର୍ଜିବ	॥ ୧୬୧
ଏ ଅନୁରୂପେ ଏକେ ଏକେ	। ଭବେ ଭ୍ରମନ୍ତି ଜୀବଲୋକେ	॥ ୧୬୨
ପ୍ରବୃତ୍ତିମାର୍ଗ ଏ ପ୍ରମାଣ	। ଏବେ ହୋ ଧର୍ମସୁତ ଶୁଣ	॥ ୧୬୩
ଦେବଙ୍କ ରାତ୍ର ଏ ବୋଲାଇ	। ଶୁଣ ଦିବସ ଏବେ କହି	॥ ୧୬୪
ସମ୍ଭବୁଁ ମରଣ ପର୍ଯ୍ୟନ୍ତେ	। ଦ୍ଵିଜ-ସଂସ୍କାର ବେଦମତେ	॥ ୧୬୫
ସେ ଦ୍ଵିଜ ଯେବେ ଜ୍ଞାନୀ ହୋଏ	। ଯଜ୍ଞ କରଇ ନିଜ ଦେହେ	॥ ୧୬୬
ଇନ୍ଦ୍ରି ବନ୍ଧନ ଅର୍ଥେ କଳ୍ପେ	। ହୋମ କରଇ ଜ୍ଞାନୀମତେ	॥ ୧୬୭
ମନେ କରିବ ଇନ୍ଦ୍ରି ଲୀନ	। ବଚନେ ସଂହରିବ ମନ	॥ ୧୬୮
ବଚନ ସ୍ଵରେ ଲୀନ କରି	। ସ୍ଵରକୁ ଓଁକାରେ ସଂହରି	॥ ୧୬୯
ଓଁକାର ବିନ୍ଦୁ ନାଦେ ଦେଇ	। ବିନ୍ଦୁକୁ ପ୍ରାଣ ସଙ୍ଗେ ଥୋଇ	॥ ୧୭୦
ଜ୍ଞାନୀର ଏମନ୍ତ ଲକ୍ଷଣ	। ଯେ ପଥେ ଯିବ ତାହା ଶୁଣ	॥ ୧୭୧
ଅଗ୍ନି ଆଦିତ୍ୟ ପ୍ରାତଃକାଳ	। ପୂର୍ଣ୍ଣିମା ପକ୍ଷ ଯେ ଶୁକଳ	॥ ୧୭୨
ଏ ବ୍ରହ୍ମମାର୍ଗ ଅନୁପମ	। ଉତ୍ତରାୟଣ ଏହା ନାମ	॥ ୧୭୩
ବିଶ୍ଵ-ତୈଜସ ପ୍ରାଞ୍ଜେ ଲୟ	। ତୁରୀୟାତୀତେ ଆତ୍ମମୟ	॥ ୧୭୪
ଏ ଦେବହୀନ-ପଥ ଚିନ୍ତି	। ଏ ମାର୍ଗେ ଭବେ ନ ମିଳନ୍ତି	॥ ୧୭୫
ଯେ ଆତ୍ମା-ଉପଶାନ୍ତ ଜନେ	। ନିତ୍ୟେ ରହନ୍ତି ଆତ୍ମଧ୍ୟାନେ	॥ ୧୭୬
ସେ ନ ପଡ଼ନ୍ତି ନରଲୋକେ	। ନିଶ୍ଚିନ୍ତେ ଥାନ୍ତି ଆତ୍ମାସୁଖେ	॥ ୧୭୭
ଏ ପିତୃ-ଦେବହୀନ-ପଥେ	। ଯେ ଜନେ ଯାନ୍ତି ବେଦମତେ	॥ ୧୭୮
ଗମନାଗମନ କରନ୍ତି	। ଜ୍ଞାନୀ ରହନ୍ତି ଏହା ଚିନ୍ତି	॥ ୧୭୯
ଯେ ଆଦିଅନ୍ତ ପ୍ରାଣୀଙ୍କର	। ବ୍ୟାପିଛି ବାହ୍ୟ ଅଭ୍ୟନ୍ତର	॥ ୧୮୦
ପର-ଅବର ଯାହା ଦେହେ	। ଯେ ଅବା ଜ୍ଞାନ ଜ୍ଞେୟ ହୋଏ	॥ ୧୮୧
ବଚନ ବାଚ୍ୟ ତମ ଜ୍ୟୋତି	। ଦୃଶ୍ୟ ଅଦୃଶ୍ୟ ଯେ ଅନ୍ତେ	॥ ୧୮୨
ଯେ ତାଙ୍କୁ ଯେମନ୍ତେ ଚିନ୍ତିଇ	। ଆଭାସ ମାତ୍ରେ ସେ ଦେଖଇ	॥ ୧୮୩
ଭାବ-ପ୍ରମାଣେ ଦୃଶ୍ୟ ହୋଏ	। ଦର୍ପଣେ ପ୍ରତିବିମ୍ବ ପ୍ରାୟେ	॥ ୧୮୪
ବସ୍ତୁ ନୁହଁଇ କଦାଚିତେ	। ଏ ଭାବ ଘଟିବ କେମନ୍ତେ	॥ ୧୮୫
ଏଣୁ ନିଶ୍ଚଳ ଦୃଢ଼ଚିତ୍ତେ	। ଯେ ତାଙ୍କୁ ଚିନ୍ତେ ଅବିରତେ	॥ ୧୮୬

କର୍ମେ ଭଜନ୍ତି ତାର ପଥ	। ଏ ଭାବ ନିଗମେ ସମ୍ପତ	॥ ୧୮୭
ଏ ଭୂମି ଆଦି ପଞ୍ଚଭୂତେ	। ସେ ରହେ ବାହ୍ୟ ଅନ୍ତର୍ଗତେ	॥ ୧୮୮
ତାଙ୍କୁ ନ ପାଇ ଏକେ ଏକେ	। ସେ ତାରତମ୍ୟ ଅତିରେକେ	॥ ୧୮୯
ବନ-ସମୂହେ ଲତା ଯେହ୍ନେ	। ଜାଣିଲେ କର୍ମ ଅନୁମାନେ	॥ ୧୯୦
ବିଚାରେ ବହେ ଏକମୂଳେ	। ଅନ୍ୟତ୍ର ନ ଲାଗେ ନିଶ୍ଚଳେ	॥ ୧୯୧
ତା ଆଦି ଅନ୍ତ ଯେ ନ ଜାଣି	। ଏହି ପ୍ରକାରେ ଭ୍ରମେ ପ୍ରାଣୀ	॥ ୧୯୨
ନିଦ୍ରା ଜାଗ୍ରତ ସ୍ୱପ୍ନ ମଧ୍ୟେ	। ଯେ ରୂପେ ଏ ବିଧି ନିଷ୍ପେଧେ	॥ ୧୯୩
ଯେ କ୍ରିୟା ଭାବ ଦ୍ରବ୍ୟମତେ	। ମୁନି କହନ୍ତି ଶାସ୍ତ୍ରଗତେ	॥ ୧୯୪
ଜାଗ୍ରତ ସ୍ୱପ୍ନ ନିଦ୍ରା ଯେହ୍ନେ	। ନ ଲାଗେ ଶୁଦ୍ଧ ଚକ୍ରତନେ	॥ ୧୯୫
କାର୍ଯ୍ୟକାରଣ ବସ୍ତୁ ଯେତେ	। ଦେଖଇ ପଟ-ତନ୍ତ୍ରମତେ	॥ ୧୯୬
ଦେହରେ ଅବସ୍ଥୁ-ବିକଳ	। ଏ ଭାବାଦ୍ୱୈତ କହି ନୃପ	॥ ୧୯୭
ଶରୀର ବହି ଏ ଜଗତେ	। ଯେ କର୍ମ କରି ବେଦମତେ	॥ ୧୯୮
ହରି-ବିଷୟେ ସମର୍ପିଲେ	। ବିଷ୍ଣୁମାୟାରୁ ତରେ ଭଲେ	॥ ୧୯୯
ଏହାର ନାମ କ୍ରିୟାଦ୍ୱୈତ	। ଅପରେ ଶୁଣ ନରନାଥ	॥ ୨୦୦
ଶରୀର ଦାରା ସୁତ ଆଦି	। ଅନ୍ୟ ବାନ୍ଧବ ଯେ ପ୍ରସିଦ୍ଧି	॥ ୨୦୧
ଯେ ଅର୍ଥକର୍ମେ ଏହା ଦେଖୁ	। ଏହାକୁ ଦ୍ରବ୍ୟାଦ୍ୱୈତ ଲେଖୁ	॥ ୨୦୨
ଯେ କର୍ମ ଯେଉଁ ଉପାୟରେ	। ଯାହା ସକାର୍ଯ୍ୟ ଯେଉଁଠାରେ	॥ ୨୦୩
ଯାହାର ଯେ ନିଷେଧ ଥିବ	। ବିନା ଆପଦେ ନ କରିବ	॥ ୨୦୪
ଏ ଆଦି ବେଦବାକ୍ୟ ଯେତେ	। ଗୃହେ ଯେ ସାଧେ ଅବିରତେ	॥ ୨୦୫
କୃଷ୍ଣେ ନ କରେ ସମର୍ପଣ	। ତାର ଜୀବନ ଅକାରଣ	॥ ୨୦୬
ଦେଖ ତୁ ଗୃହଧର୍ମେ ଥାଇ	। ସଙ୍ଗତେ ଘେନି ଚାରିଭାଇ	॥ ୨୦୭
ରାଜ୍ୟ ବିହୁନେ ବନବାସେ	। ଯେତେ ଭ୍ରମିଲୁ ନାନାଦେଶେ	॥ ୨୦୮
ଯାର ଚରଣେ ଆଶ୍ରେ କରି	। ଘୋର-ସଂକଟ ତୁ ନିସ୍ତରି	॥ ୨୦୯
ଏବେ ତୋହର ଦେଖ ଭାଗ୍ୟ	। କଲୁ ରାଜୁସି ମହାଯାଗ	॥ ୨୧୦
ଲଭିଲୁ ପରମକାରଣ	। ତୋତେ ସୁଲଭ ନାରାୟଣ	॥ ୨୧୧
ମୁହିଁ ଯେ ପୂର୍ବେ ଦେହବହି	। କୃଷ୍ଣମାୟାରେ ଭ୍ରମି ହୋଇ	॥ ୨୧୨
ପୂର୍ବକଳ୍ପର ନାମ ଶୁଣ	। ଗନ୍ଧର୍ବ ଉପବରହରଣ	॥ ୨୧୩

ସେ କନ୍ଧଅନ୍ତେ ଦେହବହି	। ଗନ୍ଧର୍ବଗଣ ମଧ୍ୟେ ଥାଇ	॥ ୨୧୪
ସ୍ଵଭାବେ ରୂପ-ଗୁଣ ମୋର	। ଅତି ସୁନ୍ଦର ମନୋହର	॥ ୨୧୫
ଗନ୍ଧର୍ବ-ନାରୀଗଣ ମଧ୍ୟେ	। ଉନ୍ମୁତ ରୂପେ ମୁଁ ଆନନ୍ଦେ	॥ ୨୧୬
ଯୁବତୀଗଣେ ପ୍ରିୟତମ	। ଏମନ୍ତେ ଗଲା କିନ୍ନୁଦିନ	॥ ୨୧୭
ଏକ-ଦିବସେ ଦେବଗଣେ	। ସମସ୍ତେ ମିଳି ପୁଷ୍ପବନେ	॥ ୨୧୮
ବ୍ରହ୍ମାଣଙ୍କର ଆଦି ବସି	। ହରିଗାୟନ-ରସେ ରସି	॥ ୨୧୯
ଗନ୍ଧର୍ବଗଣେ ଅଶାଞ୍ଜଳେ	। ମୁହଁ ଯେ ଥିଲି ତାଙ୍କ ତୁଲେ	॥ ୨୨୦
ଯୁବତୀଗଣ ମଧ୍ୟେ ଥାଇ	। ଆନନ୍ଦେ ବୀଣା-ବାଦ୍ୟ ବାଜି	॥ ୨୨୧
ଆବୃତ ଅପସରାବୃନ୍ଦେ	। ହସ୍ତ ନିବେଶି ତାଙ୍କ କନ୍ଧେ	॥ ୨୨୨
ନୃତ୍ୟ ମୁଁ କଲି ନାନାମତେ	। ତା ଦେଖୁ ବ୍ରହ୍ମା କୋପତିରେ	॥ ୨୨୩
ଦେବହେଳନ କର୍ମ ଦେଖୁ	। କୋପେ ଅରୁଣ କଲେ ଆଖୁ	॥ ୨୨୪
ବୋଇଲେ ମୋତେ କୋପ ବହି	। ଯା ବେଗେ ଶୂଦ୍ର ହୁଅ ତୁହି	॥ ୨୨୫
ବ୍ରହ୍ମାଙ୍କ ଶାପ-କୋପାନଳେ	। ପଡ଼ିଲି ଅବନୀମଣ୍ଡଳେ	॥ ୨୨୬
ଲଭିଲି ଦାସୀଗର୍ଭେ ଜନ୍ମ	। ଯେଣୁ ମୋ ଥିଲା ଶୁଭକର୍ମ	॥ ୨୨୭
ତେଣୁ ମୁଁ ସେବି ବିପ୍ରପାଦ	। ତରିଲି ଦୁର୍ଗମ-ପ୍ରମାଦ	॥ ୨୨୮
ବିପ୍ର-ଚରଣ ସେବାପଳେ	। ପୁଣି ଜନ୍ମିଲି ବ୍ରହ୍ମା-କୋଳେ	॥ ୨୨୯
ତୋର ଅଗ୍ରତେ ଗୃହଧର୍ମ	। ବର୍ଣ୍ଣିଲି ଯଥା ବେଦକର୍ମ	॥ ୨୩୦
ଏହା ଶୁଣନ୍ତେ ପାପହରେ	। ଯେ ଧର୍ମେ ଗୃହେ ଥାଇ ତରେ	॥ ୨୩୧
ତୁ ନରଲୋକେ ଭାଗ୍ୟବନ୍ତ	। ଯେଣୁ ତୋ ବାନ୍ଧବ ଅନନ୍ତ	॥ ୨୩୨
ତୋହର ଗୃହେ ନରହରି	। ବସଇ ନରରୂପ ଧରି	॥ ୨୩୩
ସେ ହରି ବ୍ରହ୍ମ-ନିରଞ୍ଜନ	। ଧ୍ୟାନେ ନ ପାନ୍ତି ମୁନିଜନ	॥ ୨୩୪
କୈବଲ୍ୟ-ସୁଖେ ଯେ ଭକ୍ତି	। ପରମ ସୁଖେ ତାର ଛିତି	॥ ୨୩୫
ସେ ତୋର ପ୍ରିୟ ଭଗବାନ	। ସ୍ଵଭାବେ ମାତୁଳନନ୍ଦନ	॥ ୨୩୬
ଜଗତ ଆତ୍ମା ମହାଗୁରୁ	। କେବା ମହିମା ବର୍ଣ୍ଣିପାରୁ	॥ ୨୩୭
ବ୍ରହ୍ମାଣଙ୍କର ଆଦି ଦେବେ	। ଯାର ମହିମା ନ ଜାଣିବେ	॥ ୨୩୮
ମଉନବ୍ରତ ତପ ଆଦି	। ନିଶ୍ଚଳ ଧାରଣା ଏମାଧୁ	॥ ୨୩୯
ନିର୍ମଳଭକ୍ତି-ଉପଶମେ	। ନିର୍ବାଣ ଲଭେ ଯାର ନାମେ	॥ ୨୪୦
ସାବୁତଜନକର ପତି	। ସେ ହରି ହେଉ ଆତ୍ମଗତି	॥ ୨୪୧
ଶୁଣ ତୁ ରାଜା ଯୁଧିଷ୍ଠିର	। ଗୋବିନ୍ଦପାଦେ ଆଶ୍ରେ କର	॥ ୨୪୨

ଶୁକ ଭବାତ

ଏମନ୍ତେ ବେଦରଷି-ବାକ୍ୟେ	। ପଞ୍ଚପାଣ୍ଡବେ ଏକେ ଏକେ	॥ ୨୪୩
କୃଷ୍ଣଚରଣେ ପୂଜା କଲେ	। ନାରଦ ପାଦେ ପ୍ରଣମିଲେ	॥ ୨୪୪
ନାରଦ ଉଠିଣ ତକ୍ଷଣେ	। ନମିଲେ ଶ୍ରୀକୃଷ୍ଣ ଚରଣେ	॥ ୨୪୫
ସେ କୃଷ୍ଣଆଜ୍ଞା ଘେନି ଶିରେ	। ତକ୍ଷଣେ ଅନ୍ତର୍ଦ୍ଧାନ ହେଲେ	॥ ୨୪୬
ଏମନ୍ତେ ଦକ୍ଷକନ୍ୟା ଗର୍ଭେ	। ଯେତେ ଉତ୍ପୁଜିଲେ ଦାନବେ	॥ ୨୪୭
ଦେବ-ଦାନବ ଆଦି ଯେତେ	। ପୂର୍ବେ ମୁଁ କହିଅଛି ତୋତେ	॥ ୨୪୮
ଏବେ କହିଲି ତୋତେ ଭାବେ	। ଯେ ଯହିଁ ଦେବତା-ଦାନବେ	॥ ୨୪୯
ସର୍ବ କହିଲି ତୋ ଅଗ୍ରତେ	। ସୁଜନେ ଶୁଣ ଏକଟିରେ	॥ ୨୫୦
ହରିଚରିତ ଭାଗବତ	। ନୃସିଂହ-ଚରିତ-ଅମୃତ	॥ ୨୫୧
ସପ୍ତମସ୍କନ୍ଧେ ଭାଗବତ	। ସୁପ୍ରଣ୍ୟ-ପ୍ରହ୍ଲାଦ ଚରିତ	॥ ୨୫୨
ଯେ ଏହା ଶ୍ରୁତିପଥେ ଶୁଣେ	। ମନ-ବଚନେ ପରିମାଣେ	॥ ୨୫୩
ନୁହନ୍ତି ମାୟାରେ ମୋହିତ	। ଭଣଇ ଦାସ ଜଗନ୍ନାଥ	॥ ୨୫୪
ଶୁଣି ସଂସାରୁ ତର ପ୍ରାଣୀ	। ସୁଜନହିତେ ମୁହିଁ ଭଣି	॥ ୨୫୫
ସଂସାର-ସୁଖଦୁଃଖେ ଥାଇ	। ମୃତ୍ତ ଚରିବେ ଏହା ଗାଇ	॥ ୨୫୬

ଇତି ଶ୍ରୀମଦଭାଗବତେ ମହାପୁରାଣେ ପାରମହଂସ୍ୟାଂ ସଂହିତାୟାଂ
 ସପ୍ତମସ୍କନ୍ଧେ ପ୍ରହ୍ଲାଦାନୁଚରିତେ ଯୁଧିଷ୍ଠିରନାରଦସମ୍ବାଦେ
 ସଦାଚାର-ନିର୍ଣ୍ଣୟେ ନାମ ପଞ୍ଚଦଶୋଽଧ୍ୟାୟଃ ॥



ଅତିବଡ଼ୀ ଜଗନ୍ନାଥଦାସକୃତ
ଶ୍ରୀମଦ୍ଭାଗବତ
ଅଷ୍ଟମସ୍କନ୍ଧ

ଅଷ୍ଟମ ସ୍କନ୍ଧ

ପ୍ରଥମ ଅଧ୍ୟାୟ

ହରଷେ ଅଭିମନ୍ୟୁସୁତ । ଶୁଣି ଗୋବିନ୍ଦର ଚରିତ ॥ ୧
ଶୁକ ଚରଣେ ଦେଇ କର । ବୋଲେ ପରୀକ୍ଷ ଦକ୍ଷଧର ॥ ୨

ରାଜା ଉବାଚ

ବିଷ୍ଣୁ-ଚରିତ ତୁମ୍ଭ ମୁଖେ । ଶୁଣିଲି ଅଦୃଷ୍ଟ-ସୁପାକେ ॥ ୩
ଭୋ ମୁନି ଦୟାକର ମୋତେ । ସଂସାରୁ ତରିବି ଯେମନ୍ତେ ॥ ୪
ମୋଠାରେ ଦ୍ଵେହ ବହ ଯେବେ । ପ୍ରସନ୍ନ ଚିତ୍ତେ କହ ଏବେ ॥ ୫
ପୂର୍ବେ ଯେ ସ୍ଵାୟମ୍ଭୁବମନୁ । ପ୍ରତ୍ୟକ୍ଷେ ପଦ୍ମଯୋନି ତନୁ ॥ ୬
ତାହାଙ୍କ ବଂଶେ ଯେ ଚରିତ । ଯେ ପୂର୍ବେ ଭୂତ-ଭବିଷ୍ୟତ ॥ ୭
ବିଷ୍ଣାରେ ତୁମ୍ଭ ମୁଖୁଁ ଶୁଣି । ତରିବି ଭବ-ତରଙ୍ଗିଣୀ ॥ ୮
ଯେ ବଂଶେ ବିଶ୍ଵସ୍ତବଗଣ । ମନୁଦୁହିତା ଗର୍ଭେ ପୁଣ ॥ ୯
ପୁତ୍ର-ପୌତ୍ରାଦି ଏ ଜଗତେ । ଯେବା ଚରିତ କଲେ ଯେତେ ॥ ୧୦
ଯେ ମନୁବଂଶେ ଯେବା କୃତ୍ୟ । ଅଦ୍ଭୁତ ବିଷ୍ଣୁର ଚରିତ ॥ ୧୧
ଅଦ୍ୟାପି କବି-ରକ୍ଷିମାନେ । ଅଶେଷ-ଶାସ୍ତ୍ର-ଅନୁମାନେ ॥ ୧୨
ଗ୍ରନ୍ଥିଲେ କୃଷ୍ଣଗୁଣଗାଥା । ଅଶେଷ କର୍ମ ହରିକଥା ॥ ୧୩
ଯେ କଥା କର୍ଣ୍ଣରନ୍ତ୍ରେ ପଶେ । ଅଶେଷ କଲୁଷ ବିନାଶେ ॥ ୧୪
ଯେ ମନୁ ଅନ୍ତରେ ଯେ କଥା । ବିଷ୍ଣୁ ଚରିତ ସାଧୁଗାଥା ॥ ୧୫
ଯେ ବର୍ତ୍ତମାନ ପୂର୍ବଭୂତେ । ଯେବା କରିବେ ଭବିଷ୍ୟତେ ॥ ୧୬
ସକଳ କହ ମୁନିବର । ଏ ଭବସାଗରୁ ଉଦ୍ଧର ॥ ୧୭
ଏମନ୍ତେ ପରୀକ୍ଷିତ ଆଗେ । ଶୁକ କହନ୍ତି ଅନୁରାଗେ ॥ ୧୮

ଶୁକ ଉବାଚ

ପ୍ରଥମକନ୍ତେ ମୁଁ ସମ୍ପାଦି । କହିଲି ସ୍ଵାୟମ୍ଭୁବ ଆଦି ॥ ୧୯
ଏ ଷଟ୍ ମନୁବଂଶ ଯେତେ । ଦେବାଦି ମନୁଷ୍ୟ ପର୍ଯ୍ୟନ୍ତେ ॥ ୨୦

ଆଦ୍ୟନ୍ତ ମଧ୍ୟେ କଲେ ଯେତେ	। ପୂର୍ବେ ମୁଁ କହିଅଛି ତୋତେ	॥ ୨୧
ଆକୃତି ଦେବହୃତି ବେନି	। ମନୁଦୁହିତା ବେନିଭଗ୍ନୀ	॥ ୨୨
ଧର୍ମଜ୍ଞାନର ଉପଦେଶେ	। ପରମବ୍ରହ୍ମ ନିଜ ଅଂଶେ	॥ ୨୩
ଯଜ୍ଞବରାହ କଷ୍ଟେ ପୂର୍ବେ	। ଜନ୍ମିଲେ ଦେବହୃତି ଗର୍ଭେ	॥ ୨୪
କପିଳ ରୂପେ କଲେ ଯେତେ	। ପୂର୍ବେ ମୁଁ କହିଅଛି ତୋତେ	॥ ୨୫
ଆକୃତି ଗର୍ଭେ ଯଜ୍ଞ ରୂପେ	। ଯେ ଅବା କଲେ ପୂର୍ବକଷ୍ଟେ	॥ ୨୬
ସେ କଥା ଶୁଣ ନୃପବର	। ହରି-ଚରିତ ସୁଧାସାର	॥ ୨୭
ସେ ସ୍ବାୟମ୍ଭୁବ ମନୁରାଜା	। ସୃଷ୍ଟି-ସର୍ଜନେ ମହାତେଜା	॥ ୨୮
ସେ ପଦ୍ମା ଶତରୂପା ସଙ୍ଗେ	। ବିରକ୍ତ ଚିତ୍ତ କାମଭୋଗେ	॥ ୨୯
ବନେ ପଶିଲେ ତପ ଅର୍ଥେ	। ସେ ପତିବ୍ରତାର ସମେତେ	॥ ୩୦
ସୁନନ୍ଦା-ତୀର୍ଥେ ଏକପାଦେ	। ଉଭା ସେ ହୋଇ ଦୃଢ଼ବଦ୍ଧେ	॥ ୩୧
ଗଗନଗତେ ମୁଖକରି	। ଚଞ୍ଚଳ-ଚିତ୍ତକୁ ନିବାରି	॥ ୩୨
ସୁଘୋର ତପେ ରହି ବନେ	। ସେ ରାଜା ବିଚାରଇ ବନେ	॥ ୩୩

ମନୁ ଭବାତ

ଯେ ହରି ଏ ବିଶ୍ୱସଂସାରେ	। ଚେତନା ରୂପେ ହୃଦେ ପୂରେ	॥ ୩୪
ଚେତନ-ଅଚେତନ-ରୂପୀ	। ଜାଗ୍ରତ ସ୍ୱପ୍ନ ମଧ୍ୟେ ବ୍ୟାପୀ	॥ ୩୫
ଧାତା ନ ଜାଣେ ଯାର ଅନ୍ତ	। ତେଣୁ ସେ ବୋଲାଇ ଅନନ୍ତ	॥ ୩୬
ଏ ବିଶ୍ୱଆତ୍ମା ଯେହୁ ହୋଏ	। ବିରାଜେ ସ୍ୱୟଂ ସର୍ବଦେହେ	॥ ୩୭
ସୃଜଇ ପାଳଇ ସଂହାରେ	। ବାଳକ-ଲୀଳାରେ ବିହରେ	॥ ୩୮
ଦେଖନ୍ତା ପ୍ରାଣୀଙ୍କି ନ ଦିଶେ	। ଦୃଶ୍ୟ ଅଦୃଶ୍ୟ ରୂପେ ମିଶେ	॥ ୩୯
ସକଳ ରୂପେ ଯାର ବାସ	। ବିରାଜେ ଯେହ୍ନେ ଘଟାକାଶ	॥ ୪୦
ସେ ସର୍ବପ୍ରାଣୀଙ୍କ ମନ୍ଦିର	। ଜାମୂତ ମଧ୍ୟେ ଯେହ୍ନେ ନୀର	॥ ୪୧
ସୁପର୍ଣ୍ଣ ପୁଷ୍ପେ ଯାର ଛିନି	। ତା'ପାଦେ ରହୁ ମୋର ମତି	॥ ୪୨
ଆଦ୍ୟନ୍ତ ମଧ୍ୟ ଯାର ନାହିଁ	। ସ୍ୱ ପର ଭେଦ ଅବା କାହିଁ	॥ ୪୩
ନ ମିଶେ ଅନ୍ତର ବାହାରେ	। ଏ ମାୟା-ମୋହନ ସଂସାରେ	॥ ୪୪
ଏ ବିଶ୍ୱମୟ ଯେ ପ୍ରମାଣ	। ସତ୍ୟ-ସ୍ୱରୂପ ପୂର୍ଣ୍ଣବ୍ରହ୍ମ	॥ ୪୫

ଯେ ବିଶ୍ୱକାୟ ପୁରୁହୃତ	। ବିଶ୍ୱ-ସୃଜନେ ଉପଗତ	॥ ୪୬
ବିମୋହ ମୋହ ପାଶେ ଛନ୍ଦି	। ଯାର କ୍ରୀଡ଼ାରେ ବିଶ୍ୱ ବନ୍ଦୀ	॥ ୪୭
ସତ୍ୟ ପରମଜ୍ୟୋତି ଅଳ	। ପୁରାଣପୁରୁଷ ବିରାଜ	॥ ୪୮
ଜୀବର ଜନ୍ମ ଆଦି ଯେତେ	। ଧରେ ଆତ୍ମଶକ୍ତି ଆୟତ୍ତେ	॥ ୪୯
ନିରାହ ଚେଷ୍ଟା-ବିବର୍ଜିତ	। ସ୍ୱରୂପେ ଯେବେ ହୋଏ ଛିତ	॥ ୫୦
ଏ ଭାବ ଜାଣି ରକ୍ଷିଜନେ	। କର୍ମ ଇଚ୍ଛନ୍ତି ଦୃଢ଼ମନେ	॥ ୫୧
ଯେ ଭାବେ କର୍ମ ହୁଁ ନପଳେ	। ସେ ଭାବେ ଭଜନ୍ତି ନିଶ୍ଚଳେ	॥ ୫୨
ଛଣ୍ଡର ଭାବେ କର୍ମ କଲେ	। ନିର୍ଗୁଣ ଲଭନ୍ତି ସେ ଭଲେ	॥ ୫୩
ଜଷ୍ଟ କରନ୍ତି ପ୍ରାଣୀଙ୍କର	। ସେ ଭାବେ ଭଜେ ଦୁରାଚାର	॥ ୫୪
ଆତ୍ମାର ପୂର୍ଣ୍ଣଲାଭ ଅର୍ଥେ	। ଯେ ତାଙ୍କୁ ଭଜନ୍ତି ଜଗତେ	॥ ୫୫
କେବେହେଁ ଭ୍ରଷ୍ଟ ସେ ନୁହନ୍ତି	। ଅନ୍ତେ ଲଭନ୍ତି ବ୍ରହ୍ମଗତି	॥ ୫୬
ସକଳ ଆତ୍ମାର ଛଣ୍ଡର	। ସ୍ୱଭାବେ ନାହିଁ ଅହଙ୍କାର	॥ ୫୭
ପୂର୍ଣ୍ଣ ଅନାଦି ନିରଞ୍ଜନ	। କାହାର ନୋହେ ସେ ଅଧୀନ	॥ ୫୮
ସ୍ୱଭାବେ ନିଜମାର୍ଗେ ରହେ	। କେ ଚିନ୍ତିତାରେ ତାକୁ ଦେହେ	॥ ୫୯
ଏଣୁ ସେ ସଂସାରର ସାର	। ତା' ପାଦେ ମୋର ନମସ୍କାର	॥ ୬୦

ଶୁକ ଉବାଚ

ଶୁଣ ହୋ ଅଭିମନ୍ୟୁସୁତ	। ସେ ସ୍ୱାୟମ୍ଭୁବ ଦୃଢ଼ଚିତ୍ତ	॥ ୬୧
ଚିନ୍ତା କରନ୍ତେ ତପବଳେ	। ଦୁର୍ଦ୍ଦଳ ସମାଧି ନିଶ୍ଚଳେ	॥ ୬୨
ଅସୁର-ଯାତୁଧାନ ଗଣେ	। ବେଗେ ମିଳିଲେ ଘୋରବନେ	॥ ୬୩
ଭକ୍ଷିବା ପାଇଁ କ୍ଷୁଧା ଆଶେ	। ବେଗେ ମିଳିଲେ ତାର ପାଶେ	॥ ୬୪
ତାହାଙ୍କୁ ଦେଖୁ ନରହରି	। ଯଜ୍ଞପୁରୁଷ ରୂପ ଧରି	॥ ୬୫
ନିବାରି ଯାତୁଧାନ ଗଣ	। ସ୍ୱର୍ଗ ପାଳିଲେ ନାରାୟଣ	॥ ୬୬
ସେ ମନୁ ଅନ୍ତେ ସ୍ୱାରୋଚିଷ	। ଦ୍ୱିତୀୟ ମନୁ ସେ ବିଶେଷ	॥ ୬୭
ଅଗ୍ନିର ପୁତ୍ର ସେ ସ୍ୱଭାବେ	। ରାଜତ୍ୱ କଲା ବିଶ୍ୱଭାବେ	॥ ୬୮
ଦ୍ୟୁମାନ ସୁଷେଣ ରୋଚିଷ	। ଏ ଆଦି ତାର ପୁତ୍ର ଦଶ	॥ ୬୯
ସେ ମନୁ କାଳେ ସୁରନାଥ	। ରୋଚନ ଯାମେ ବଳବନ୍ତ	॥ ୭୦

ଯାହାର କାଳେ ଦେବଗଣ	। ତୁଷିତ ନାମେ ଉଜାରଣ	॥ ୭୧
ରକ୍ଷିଏ ଉର୍ଦ୍ଧ୍ବସ୍ଥ ଆଦି	। ଏ ସପ୍ତରକ୍ଷି ବ୍ରହ୍ମବାଦୀ	॥ ୭୨
ଯେ ବେଦଶିରା ନାମେ ମୁନି	। ତୁଷିତା ନାମେ ତା ଭାମିନୀ	॥ ୭୩
ସେ ପଦ୍ମା ଗର୍ଭେ ବିଭୁ ରୂପେ	। ବିଷ୍ଣୁ ଜନ୍ମିଲେ ଆଦିକଣ୍ଠେ	॥ ୭୪
ପୂର୍ବେ ଯେ ବାଳଖିଲ୍ୟା ରୂପେ	। ଅଠାଶୀସସ୍ର ଆଦିକଣ୍ଠେ	॥ ୭୫
ଯୋଗ-ଅଭ୍ୟାସେ ଉର୍ଦ୍ଧ୍ବରେତା	। ବିଷ୍ଣୁ-ଭଜନେ ବଳବନ୍ତା	॥ ୭୬
ବିଭୁର ଶିକ୍ଷା ଶିରେ ଧରି	। ସେ ମୁନିଗଣେ ବ୍ରହ୍ମଚାରୀ	॥ ୭୭
କୁମାର-ବ୍ରତ ଆଚରିଲେ	। ତେଣୁ ବାଳକ ସେ ହୋଇଲେ	॥ ୭୮
ତୃତୀୟ-ମନୁ ଯେ ଉତ୍ତମ	। ସେ ପ୍ରିୟବ୍ରତର ନନ୍ଦନ	॥ ୭୯
ତାର ସୃଷ୍ଟି ଯଜ୍ଞହୋତ୍ର	। ଏ ଆଦି ପୁତ୍ରେ ବଳବନ୍ତ	॥ ୮୦
ସେ କଣ୍ଠେ ସପ୍ତରକ୍ଷି ଜନ	। ବଶିଷ୍ଠରକ୍ଷିକ ନନ୍ଦନ	॥ ୮୧
ପ୍ରମଦ ଆଦି ସପ୍ତସୁତେ	। ସତ୍ୟ ଆଦି ଯେ ଦେବଯୂଥେ	॥ ୮୨
ସତ୍ୟଜିତ ଯେ ଦେବରାଜା	। ହରି-ଭକତେ ମହାତେଜା	॥ ୮୩
ସୁନୃତା ଧର୍ମପଦ୍ମା ଗର୍ଭେ	। ପୁରୁଷୋତ୍ତମ ରୂପେ ପୂର୍ବେ	॥ ୮୪
ବହିଷ୍ଠ ସତ୍ୟସେନ ନାମ	। ସତ୍ୟବ୍ରତଙ୍କ ସଙ୍ଗେ ପୁଣି	॥ ୮୫
ଜନ୍ମିଲେ ସତ୍ୟବ୍ରତ ତୁଲେ	। ଶୁଣ ତୁ ଯେବା କର୍ମକଲେ	॥ ୮୬
ଯକ୍ଷ ରାକ୍ଷସ ଭୂତଗଣ	। ପ୍ରାଣୀଙ୍କି କରନ୍ତି ଭକ୍ଷଣ	॥ ୮୭
ତାହାକୁ ମାରି ସତ୍ୟ ସଙ୍ଗେ	। ଧର୍ମ ରଖିଲେ ସତ୍ୟଯୁଗେ	॥ ୮୮
ଚତୁର୍ଥେ ପ୍ରିୟବ୍ରତ-ସୁତ	। ତାମସ ଉତ୍ତମର ଭ୍ରାତ	॥ ୮୯
ଯେ ପୃଥୁ କେତୁ ଖ୍ୟାତି ନର	। ଏ ଆଦି ଦଶ ତା କୁମାର	॥ ୯୦
ତାର ଅନ୍ତରେ ସ୍ୱର୍ଗପୁରେ	। ତ୍ରିଶିଖା ନାମେ ସୁରେଶ୍ୱରେ	॥ ୯୧
ସତ୍ୟକ ହରି ବୀର ଆଦି	। ଦେବତା ନାମେ ଏ ପ୍ରସିଦ୍ଧି	॥ ୯୨
ମୁନିଏ ଜ୍ୟୋତିର୍ଦ୍ଧମ ଆଦି	। ତାମସ ଅନ୍ତରେ ପ୍ରସିଦ୍ଧି	॥ ୯୩
ବୈଧୃତି ନାମେ ଦେବଗଣ	। ଶୁଣ ହୋ ତାହାଙ୍କ ପ୍ରମାଣ	॥ ୯୪
କାଳେ ଯେ ବେଦ ନାଶ ଗଲେ	। ସେ ମନ୍ୱନ୍ତରେ ସେ ରଖିଲେ	॥ ୯୫
ସେ ମନ୍ୱନ୍ତରରେ ଅତ୍ୟୁତ	। ହରିଣୀ ଉଦରେ ସମ୍ଭୂତ	॥ ୯୬

ତେଣୁ ବହିଲେ ହରି ନାମ	। ରୂପେ ମୋହିତ କୋଟିକାମ	॥ ୯୭
ଯେ ହରିନାମ ଏ ସଂସାରେ	। ଅଶେଷ ଦୁରିତ ସଂହରେ	॥ ୯୮
ଯେରୂପେ ଗଜେନ୍ଦ୍ର-ମୋକ୍ଷଣ	। କୁମ୍ଭୀର-ଦର୍ପ ନିବାରଣ	॥ ୯୯
ଜଳେ କୁମ୍ଭୀର ମୁଣ୍ଡ ହାଣି	। ଗଜ ରଖିଲେ ଚକ୍ରପାଣି	॥ ୧୦୦
ଯା ନାମ ଭୁବନମଙ୍ଗଳ	। ଦୁରିତବନ- ଦାବାନଳ	॥ ୧୦୧
ଏକଥା ଶୁକ ମୁଖୁଁ ଶୁଣି	। ପାଣ୍ଡବ ବଂଶ ଚୂଡ଼ାମଣି	॥ ୧୦୨
ଆନନ୍ଦେ ହୋଇ କୃତକୃତ୍ୟ	। ବୋଇଲେ ନୃପ ପରୀକ୍ଷିତ	॥ ୧୦୩

ରାଜା ଉବାଚ

ଭୋ ମୁନି ଦୁର୍ଲ୍ଲଭ-ବଚନ	। ଶୁଣି ଆନନ୍ଦ ମୋର ମନ	॥ ୧୦୪
କେମନ୍ତେ ପ୍ରଭୁ ନରହରି	। ଗଜ ରଖିଲେ ଗ୍ରାହ ମାରି	॥ ୧୦୫
କୁମ୍ଭୀର କେଉଁ ଜଳେ ଥିଲା	। ଗଜକୁ କେମନ୍ତେ ଧଇଲା	॥ ୧୦୬
ସେ ଜଳଜୀବ ଜଳେ ଥାଇ	। ହସ୍ତୀ-ସଂଯୋଗ ତାର କାହିଁ	॥ ୧୦୭
ହସ୍ତୀ ସବଳ ମହାକାୟେ	। କୁମ୍ଭୀର କେତେ ବଳ ବହେ	॥ ୧୦୮
ଏକଥା ସଂଶୟ ତ ମୋତେ	। ଭୋ ମୁନି କହ ଶୁଣିବିରେ	॥ ୧୦୯
ଏ ପୁଣ୍ୟକଥା ମହାଧନ୍ୟ	। ମଙ୍ଗଳ ସର୍ବ ସୁଷ୍ପନ୍ଦନ	॥ ୧୧୦
ଏ ଯେ ପ୍ରସ୍ତାବ ହରିବାଣୀ	। ଶ୍ରବଣମାର୍ଗେ ଯେବା ଶୁଣି	॥ ୧୧୧
ହରି ପ୍ରସାଦୁ ଭବୁ ତରେ	। ନ ପଡ଼େ ମାୟା-ତମ-ଘୋରେ	॥ ୧୧୨

ସୂତ ଉବାଚ

ଏମନ୍ତେ ପରୀକ୍ଷିତ ବାଣୀ	। ଆନନ୍ଦେ ଶୁକମୁନି ଶୁଣି	॥ ୧୧୩
ଗଙ୍ଗାର ତୀରେ ଅନ୍ତର୍ଜଳେ	। ଅସଂଖ୍ୟ ମୁନିଗଣ ମେଲେ	॥ ୧୧୪
ଗୋବିନ୍ଦ ପାଦେ ଦେଇ ଚିତ୍ତ	। ବୋଲଇ ଦାସ ଜଗନ୍ନାଥ	॥ ୧୧୫

ଇତି ଶ୍ରୀମଦ୍ଭାଗବତେ ମହାପୁରାଣେ ପାରମହଂସ୍ୟାଂ ସଂହିତାୟାଂ
ଅଷ୍ଟମସ୍କନ୍ଦେ ମଦ୍ବନ୍ତରାନ୍ତଚରିତେ ପ୍ରଥମୋଽଧ୍ୟାୟଃ ॥

ଦ୍ଵିତୀୟ ଅଧ୍ୟାୟ

ଶୁକ ଉବାଚ

କହନ୍ତି ବ୍ୟାସକର ସୂତ	। ଶୁଣ ରାଜନ ପରୀକ୍ଷିତ	॥ ୧
ପର୍ବତ ତ୍ରିକୂଟ ଯେ ନାମ	। ସର୍ବସମ୍ପଦ ମୂଳଧାମ	॥ ୨
ଅୟୁତ-ଯୋଜନ ବିଷ୍ଣୁତ	। କ୍ଷୀରସମୁଦ୍ର ସେ ଆବୃତ	॥ ୩
ଉଚ୍ଚ ସେ ଅୟୁତଯୋଜନ	। ଦେଖନ୍ତେ ହରେ ପ୍ରାଣୀମନ	॥ ୪
ବିରାଜେ ଅଷ୍ଟଦିଗ ମଧ୍ୟେ	। ଆନନ୍ଦ କରେ ଦେବବୃନ୍ଦେ	॥ ୫
ତୃତୀୟଶୃଙ୍ଗ ବହେ ଶିରେ	। ସୁବର୍ଣ୍ଣ ରୌପ୍ୟ ଲୌହ ଧରେ	॥ ୬
ରତ୍ନ ଧାରଣ କରି ଅଙ୍ଗେ	। ବିରାଜି ଶୋହେ ଦଶଦିଗେ	॥ ୭
ନାନାପ୍ରକାରେ ଲତା-ଗୁଳ୍ମ	। ନିର୍ଜରତଟେ ବହୁଦ୍ରୁମ	॥ ୮
ନିର୍ଜର ଶବଦ ଗମ୍ଭୀର	। ଅତି ସୁରମ୍ୟ ମନୋହର	॥ ୯
ନିର୍ଜର-ଜଳର ସମୂହେ	। ଗିରି-ଚରଣ କିବା ଧୁବ	॥ ୧୦
ନିର୍ଜର-ଭୂମି ବାୟୁବଳେ	। ସ୍ଵର୍ଣ୍ଣ-ବାଲୁକା ଶୋହେ କୂଳେ	॥ ୧୧
ମର୍କତ-ପାଷାଣ-ସମୂହେ	। ଶ୍ୟାମଳବର୍ଣ୍ଣେ ଭୂମି ଶୋହେ	॥ ୧୨
ସିନ୍ଧୁ ଚାରଣ ବିଦ୍ୟାଧର	। ଗନ୍ଧର୍ବ ସଙ୍ଗତେ କିଳର	॥ ୧୩
ଉରଗଗଣ ଯୁଥ ଯୁଥ	। ଅସୁରା ମିଳି ନୃତ୍ୟ ଗୀତ	॥ ୧୪
ଅରଣ୍ୟ ନାନା-ପଶୁଗଣେ	। ଗିରି-କନ୍ଦରେ ଘୋରବନେ	॥ ୧୫
ନନ୍ଦ କରନ୍ତି ମନୋହର	। ମୟୂର କୋକିଳ ଭ୍ରମର	॥ ୧୬
ଧରିତ ସରୋବର ନଦ	। ମଣିବାଲୁକା କୁଦ କୁଦ	॥ ୧୭
ଦେବକାମିନୀଗଣ ଯହିଁ	। ସ୍ନାନ କରନ୍ତି ମୋଦ ବହି	॥ ୧୮
ତାହାଙ୍କ ଅଙ୍ଗରେ ଲେପିତ	। ଗନ୍ଧ ଚନ୍ଦନ ପାରିଜାତ	॥ ୧୯
ସେ ଗନ୍ଧ ଶୀତଳ-ସମୀରେ	। ସୁଗନ୍ଧେ ଦଶଦିଗ ଧୂରେ	॥ ୨୦
ସେ ଗିରି-ଦ୍ରୋଣୀ ମଧ୍ୟେ ବନ	। ବରୁଣ ଜ୍ରୀଡ଼ାର ଉଦ୍ୟାନ	॥ ୨୧
ରତ୍ନମାନ ନାମ ବନର	। ସୁରକାମିନୀ ଜ୍ରୀଡ଼ାଘର	॥ ୨୨
ପର୍ବତେ ଅଳଙ୍କୃତ ବନ	। ଫଳଦୁଲରେ ସୁଶୋଭନ	॥ ୨୩
ମହାର ପାତଳୀ ଚମ୍ପକ	। ପାରିଜାତକ କୁରୁବକ	॥ ୨୪

ଚୂଡ଼ ପିଆଳ ପନସକ	। ଆମ୍ବ ଅଶୋକ ଆମ୍ବତକ	॥ ୨୫
କଦମ୍ବ ନାରିକେଳବନ	। ଖର୍ଜୁର ଦାଡ଼ିମ୍ବ ଅର୍ଜୁନ	॥ ୨୬
ମଧୁକ ଶାଳ ତାଳ ଶୋହେ	। ତମାଳ ଅସନ ସମୂହେ	॥ ୨୭
ଅରିଷ୍ଟ ଉତ୍ତମର ପୁଷ୍ପ	। ନ୍ୟଗ୍ରୋଧ ଚନ୍ଦନ ରୁଦ୍ରାକ୍ଷ	॥ ୨୮
ନିମ୍ବ କୋବିଦାର ସରଳ	। କିଂଶୁକ ଦେବଦାରୁ କୁଳ	॥ ୨୯
ଦ୍ରାକ୍ଷା ଈଷୁ ଯେ ରମ୍ୟାବନ	। ବଦରୀ ଅଭୟା ଯେ ଦ୍ରୁମ	॥ ୩୦
ବେଲ ଜମ୍ବୀର କପିତଥକ	। ଅର୍ଦ୍ଧଳା ପୁଣି ଭଲ୍ଲାତକ	॥ ୩୧
ଯହିଁ ବରୁଣ ସରୋବର	। ସୁବର୍ଣ୍ଣ ପଦ୍ମ ମନୋହର	॥ ୩୨
କଲ୍ଲାର କୁମୁଦ ଉତ୍ପଳ	। ସ୍ଵଭାବେ ସୁଗନ୍ଧ ଶୀତଳ	॥ ୩୩
ବିକଟ-ଶତପତ୍ରେ ଶୋଭା	। କିବା ଉପମା ଆନେ ଦେବା	॥ ୩୪
ମଉତ୍ରମର ପକ୍ଷୀଗଣ	। ନାଦ କରନ୍ତି ଅନୁକ୍ଷଣ	॥ ୩୫
ହଂସ କାରଣ୍ଡବ ସମୂହେ	। ସାରସ ଚକ୍ରବାକ ଶୋହେ	॥ ୩୬
ଜଳକୁସୁମ କୋଯଷ୍ଟିକ	। କୃଜିତ କୋମଳେ ତାହୁକ	॥ ୩୭
ମହ୍ୟ କଳ୍ପପେ ଚଳେ ଜଳ	। ପଦ୍ମ-ପରାଗରେ ଧୂସର	॥ ୩୮
କଦମ୍ବ ବଞ୍ଚୁଳକ ବେତ	। ନୀପ କୀଟକ ଯୂଥ ଯୂଥ	॥ ୩୯
କୁହ ଅଶୋକ କୁରୁବକ	। କୃତଜ ଇଚ୍ଛୁଦି କୁରୁକ	॥ ୪୦
ଶିରୀଷ ପୁଣି ସ୍ଵର୍ଣ୍ଣଯୂଥୀ	। ନାଗ ପୁନାଗ ଆର ଜାତି	॥ ୪୧
ମଲ୍ଲିକା ଶତପତ୍ର ଶୋହେ	। ମାଧବୀ ମାଳତୀ ସମୂହେ	॥ ୪୨
ଅନ୍ୟାନ୍ୟ ଜଳ ସ୍ଥଳ ଫୁଲ	। କ୍ଷତ୍ରରତ୍ନରେ ସମତୁଲ	॥ ୪୩
ଏମନ୍ତ ବନେ ଏକଦିନେ	। ଗଜେନ୍ଦ୍ର ବିଚାରକ ମନେ	॥ ୪୪
ଏ ଗ୍ରୀଷ୍ମକାଳେ ଏ ବନସ୍ତେ	। ତୃଷାର୍ତ୍ତ ହୋଇଲୁ ସମସ୍ତେ	॥ ୪୫
ଜଳ ନ କରିଲେ ଆହାର	। କେମନ୍ତେ ଧରିବା ଶରୀର	॥ ୪୬
ଏମନ୍ତ ମନେ ବିଚାରକ	। ଶୀତଳ-ଜଳ ଅଛି କାହିଁ	॥ ୪୭
ବ୍ୟାକୁଳେ ବନସ୍ଥ ବାହାର	। ତୃଷିତେ ଦିଶେ ଅନ୍ଧକାର	॥ ୪୮
ସେ ଗଜ ଆଶ୍ରେ ସେ ବନସ୍ତେ	। ସୁଖେ ଚରନ୍ତି ପଶୁଯୂଥେ	॥ ୪୯
କଣ୍ଠକାକୀର୍ଣ୍ଣ ବେଶୁବନେ	। ଭ୍ରମନ୍ତି ତୃଷିତ ବଦନେ	॥ ୫୦
ସ୍ଵଭାବେ ମଉଗଜ ଦନ୍ତା	। ବନ-ବିହାରେ ବଳବନ୍ତା	॥ ୫୧

ଯାର ଚାଲନ୍ତେ ପାଦ ଲାଗି	। ପଡ଼ନ୍ତି ବୃକ୍ଷ ଗୁଳୁ ଭାଙ୍ଗି	॥ ୫୨
ତାହାର ମଦ-ଗନ୍ଧ ବାସେ	। ପଶୁଏ ନ ଚରନ୍ତି ପାଶେ	॥ ୫୩
ବ୍ୟାଘ୍ର ଭଲକୁ ଖଞ୍ଜି ମୃଗ	। ଯେବା ସଞ୍ଚରେ ମହୋରଗ	॥ ୫୪
ଶରର କୃଷ୍ଣସାର ହରି	। ସେ ଶଲ୍ୟ ବୃକ୍ଷ ଯେ ଚମରୀ	॥ ୫୫
ବରାହ ମହିଷ ଶଶକ	। ଗୋପୁଛ ଆଦି ଶାଳାବୃକ୍ଷ	॥ ୫୬
କ୍ଷୁଦ୍ର ହରିଶଗଣ ଯେତେ	। ଚରନ୍ତି ଯେ ଯାହା ଆୟରେ	॥ ୫୭
ସେ ଗଜପତି ଗଜଯୁଥେ	। ଅନେକ ଭ୍ରମିଲା ବନସ୍ତେ	॥ ୫୮
ବରୁଣ-ହୃଦ-ତୀରେ ଯାଇ	। ତୃଷ୍ଣିତଲୋଚନେ ଅନାଇଁ	॥ ୫୯
ନିଦାଘ-ତାପେ କରାଗଣ	। ବ୍ୟାକୁଳ ବିଚଳିତ ମନ	॥ ୬୦
ମଦଜଳରେ ହୋଇ ଛନ୍ଦ	। ଅଙ୍ଗକୁ କଲେ ପ୍ରକମ୍ପନ	॥ ୬୧
ପଦ୍ମକୁ ତେଜି ଅଳିଗଣ	। ହସ୍ତାକ ମଦ କଲେ ପାନ	॥ ୬୨
ଜଳ ଶୀତଳ ପୁଷ୍ପଗନ୍ଧେ	। ଆଦ୍ରାଣ କରି ନାସାରନ୍ତେ	॥ ୬୩
କରିଣୀପୂଥ ସଙ୍ଗେ ମିଶି	। ସନ୍ତୋଷେ ଶୀତଜଳେ ପଶି	॥ ୬୪
ସୁବର୍ଣ୍ଣ-ପଦ୍ମବନ-ମଧ୍ୟେ	। ସକଳେ ପଶିଲେ ଆନନ୍ଦେ	॥ ୬୫
ସକଳେ ହରଷ ବଦନ	। ସନ୍ତୋଷେ କଲେ ଜଳପାନ	॥ ୬୬
ଜଳ ତୋଳନ୍ତି ଥୋର ହସ୍ତେ	। ସିଞ୍ଚନ୍ତି ଅନ୍ୟେ ଅନ୍ୟଗାତ୍ରେ	॥ ୬୭
ନିଦାଘ କାଳେ ଶୀତଜଳେ	। ଜ୍ରୀଡ଼ା କରନ୍ତି ସୁଖଭୋଳେ	॥ ୬୮
ଶବଦ ଶୁଭେ ଉତ୍ତୁଳିତ	। ଯେସନେ ଜୀମୂତ-ଗର୍ଜିତ	॥ ୬୯
ଅଗାଧ-ଜଳେ ଗ୍ରାହ ଥିଲା	। ଜଳେ ସେ ଶବଦ ଶୁଣିଲା	॥ ୭୦
ବେଗେ ଧାଇଁଲା କୋପମନେ	। ମିଳିଲା ଗଜ ସନ୍ନିଧାନେ	॥ ୭୧
କେହି ନଦେଖେ ତାକୁ ଜଳେ	। କୁମ୍ଭୀର ଅତି କୋପାନଳେ	॥ ୭୨
ଧଇଲା ଗଜପତି-ପାଦ	। ଶବଦ କରି ଘୋରନାଦ	॥ ୭୩
ଦଇବ-ବଶେ ଯୋଗବଳେ	। ହସ୍ତୀ ବିପରି ଘୋରଜଳେ	॥ ୭୪
ଗ୍ରାହ ଧଇଲା ଅକସ୍ମାତେ	। ଗଜଚରଣ ଦୃଢ଼ଘାତେ	॥ ୭୫
ସେ ଗଜପତି ବଳବନ୍ତ	। ବଜ୍ରହୁଁ ଆଶୁ ତାର ଦନ୍ତ	॥ ୭୬
କି କରିପାରେ ତାର ଦନ୍ତେ	। ବିଷୁକ ମାୟାର ଆୟରେ	॥ ୭୭
ଗଜ ସ୍ବଭାବେ ମହାବଳୀ	। ଚରଣ ନପାରିଲା ଚାଳି	॥ ୭୮

କରିଣୀୟୁଥ ତାହା ଦେଖୁ	। ଦୁଃଖେ ହୋଇଲେ ଅଶ୍ରୁମୁଖୀ	॥ ୭୯
ସ୍ଵଭାବେ ଅତି ଶୀତ-ପାଣି	। ଗଜ ନପାରେ ପାଦ ଆଣି	॥ ୮୦
ସେ ହସ୍ତୀପଲ ତାକୁ ଧରି	। ଟାଣନ୍ତି ଘୋରନାଦ କରି	॥ ୮୧
ମୁଖରୁ ରୁଧିର ଗଳଇ	। କେବେହେଁ ଗଜ ନ ଚଳଇ	॥ ୮୨
ବଳେ ଆଣନ୍ତି କିଛିଦୂର	। କୁମ୍ଭୀର ଅତି ବଳୀୟାର	॥ ୮୩
ପୁଣି ଗଭୀର-ଜଳେ ଭରେ	। ସୁଦୃଢ଼-ଦନ୍ତେ ପାଦ ଧରେ	॥ ୮୪
ଏମନ୍ତେ ଗଜ-ଗ୍ରାହ ଯୁଦ୍ଧ	। ଗଗନେ ଦେଖନ୍ତି ବିବୁଧ	॥ ୮୫
ଗଜ ଟାଣନ୍ତେ ଅତି ଖରେ	। ପୁଣି କୁମ୍ଭୀର ଜଳେ ଭରେ	॥ ୮୬
ଏମନ୍ତେ ସହସ୍ର-ବରଷ	। ଯୁଦ୍ଧ ନୋହିଲା ଅବଶେଷ	॥ ୮୭
ଏମନ୍ତେ ଦୀର୍ଘକାଳ ଜଳେ	। ଗଜ-କୁମ୍ଭୀର ମହାବଳେ	॥ ୮୮
କ୍ଷୀଣ ହୋଇଲା ଗଜପତି	। ସଙ୍ଗତେ ଥିଲେ ଯେତେ ହସ୍ତୀ	॥ ୮୯
ଦକ୍ଷେ ଚରନ୍ତି ଘୋରବନେ	। ଜଳେ ବଞ୍ଚନ୍ତି ଚିତ୍ତଛନ୍ଦେ	॥ ୯୦
ଗଜ କୁମ୍ଭୀର ଯୁଦ୍ଧଘାତେ	। ସେ ଜଳେ ଜଳଜନ୍ତୁ ଯେତେ	॥ ୯୧
ଦୁଃଖତେ ଛଟପଟ ହୋନ୍ତି	। ଜଳୁ ପଳାଇ ନ ପାରନ୍ତି	॥ ୯୨
ଏହି ପ୍ରକାରେ ହୋଇ ଦୁଃଖୀ	। ଗଜେ କାନ୍ଦନ୍ତି ତାହା ଦେଖୁ	॥ ୯୩
ଏମନ୍ତେ ପୂର୍ବପୁଣ୍ୟବଳେ	। ବୁଦ୍ଧି ସ୍ମରିଲା ତାକୁ ଜଳେ	॥ ୯୪
ଅନ୍ତରେ କରଇ ବିଚାର	। ସେ ହରି ସଂସାରର ସାର	॥ ୯୫
ସକଟୁ କରେ ପରିତ୍ରାଣ	। ଯେ ତାରେ ପଶନ୍ତି ଶରଣ	॥ ୯୬
କାଳଭୁଜଙ୍ଗ ଗ୍ରାସକାଳେ	। ଯେ ତାଙ୍କୁ ଚିନ୍ତେ ଧାନବଳେ	॥ ୯୭
ତାହାକୁ ଯେ କରେ ରକ୍ଷଣ	। ତା' ପାଦେ ପଶିବି ଶରଣ	॥ ୯୮
ଗଜ-କୁମ୍ଭୀର ଯୁଦ୍ଧବାଣୀ	। ଆନନ୍ଦେ ଶୁଣନ୍ତି ଯେ ପ୍ରାଣୀ	॥ ୯୯
ଜନ୍ମମରଣେ ନାହିଁ ଭ୍ରାନ୍ତି	। ହେଲେ ସକଟୁ ତରିଯାନ୍ତି	॥ ୧୦୦
ଗୀତ-ପ୍ରବନ୍ଧେ ପରକାଶ	। କହଇ ଜଗନ୍ନାଥ ଦାସ	॥ ୧୦୧

ଇତି ଶ୍ରୀମଦଭାଗବତେ ମହାପୁରାଣେ ପାରମହଂସ୍ୟାଂ ସଂହିତାୟାଂ
ଅଷ୍ଟମସ୍କନ୍ଧେ ଗଜେନ୍ଦ୍ରୋପାଖ୍ୟାନେ ଦ୍ଵିତୀୟୋଽଧ୍ୟାୟଃ ॥

ବ୍ରତୀୟ ଅଧ୍ୟାୟ

ଶୁକ ଉବାଚ

ଶୁଣ ପାଣ୍ଡବ-ତୃତୀୟାଣି	। ଗଜେନ୍ଦ୍ର ବୋଲେ ମୋକ୍ଷବାଣୀ	॥ ୧
ଏମନ୍ତ ବୁଦ୍ଧି ସେ ବିଚାରି	। ଚଞ୍ଚଳ ମନ ଛିର କରି	॥ ୨
ପରମ-ଜପ ସେ ଜପିଲା	। ଯେ ପୂର୍ବଜନ୍ମେ ଶିକ୍ଷା ଥିଲା	॥ ୩
ଶ୍ରୀକୃଷ୍ଣ ଆଦିବ୍ରହ୍ମପଦେ	। ବୋଲେ ଆନନ୍ଦ ଗଦଗଦେ	॥ ୪

ଗଜେନ୍ଦ୍ର ଉବାଚ

ନମସ୍ତେ ପ୍ରଭୁ ଭଗବାନ	। ଅଶେଷ ବ୍ରହ୍ମାଣ୍ଡ ଜୀବନ	॥ ୫
ତୋର ମହିମା ଚିଦାତ୍ମକ	। ଅନାଦି ପୁରୁଷ ବିବେକ	॥ ୬
ଜୀବର ଆଦିବାଜ ତୁହି	। ପରମେଶ୍ଵରେ ନମେ ମୁହିଁ	॥ ୭
ଯାହାର ଦେହେ ବିଶ୍ଵ ବସେ	। ଯା ତହିଁ ଏ ବିଶ୍ଵ ପ୍ରକାଶେ	॥ ୮
ଏ ବିଶ୍ଵ-ସର୍ଜନା ଯହିଁରେ	। ସ୍ଵୟଂ ଯେ ବିଶ୍ଵରୂପ ଧରେ	॥ ୯
କାର୍ଯ୍ୟ-କାରଣରୁ ଯେ ପର	। ତୁ ବ୍ରହ୍ମ ଶରଣସୋଦର	॥ ୧୦
ଏ ଯେ ସଂସାର ମାୟାବଳେ	। ଆତ୍ମାରୁ କଞ୍ଚେ ଯେ ନିଷ୍ଠଳେ	॥ ୧୧
ପ୍ରକାଶ କରି ତିରୋହିତ	। କରଇ ଉର୍ଦ୍ଧ୍ଵନାଭି ବଡ଼	॥ ୧୨
ମୋ' ଦେଖଇ ସାକ୍ଷୀ ରୂପେ	। ଜ୍ରୀଡ଼ା କରଇ କଞ୍ଚେ କଞ୍ଚେ	॥ ୧୩
ସେ ହରି ରଖୁ ମୋର ପ୍ରାଣ	। ତା ପାଦେ ପଶିଲି ଶରଣ	॥ ୧୪
କାଳେ ସକଳ ଜୀବଧରି	। ଅନ୍ତକ ରୂପେଣ ସଂହରି	॥ ୧୫
ସକଳ ହେତୁ କରେ ଅନ୍ତ	। ତମ-ନିବିଡ଼ ଘୋରପଥ	॥ ୧୬
ସେ ତମ ପରେ ସେହୁ ବସେ	। ବିରାଜରୂପେ ପରକାଶେ	॥ ୧୭
ତାର ମହିମା ବିଚାରଣେ	। ଏ ଯେତେ ଦେବେ ରକ୍ଷିଗଣେ	॥ ୧୮
କେହି ନଜାଣେ ପ୍ରଭୁ ତୋତେ	। ଅନେକ-ଶାସ୍ତ୍ର-ଯୋଗମତେ	॥ ୧୯
କେ ପ୍ରାଣୀ ତତ୍ତ୍ଵ ତୋ ଜାଣିବ	। ଯହିଁ ଭ୍ରମନ୍ତି ବ୍ରହ୍ମାଣିବ	॥ ୨୦
ନଟ-ଆକୃତି ପ୍ରାୟେ ଖେଳେ	। ଏ ମାୟା-ଗହନ-ଶୟଳେ	॥ ୨୧
ନର-ନିନ୍ଦା ଦୂର ଯେହି	। ସେ ହରି ରଖୁ ମୋର ଦେହୀ	॥ ୨୨
। ଯୁନିଜନେ	। ସକଳ-ଶାସ୍ତ୍ରେ ଅନୁମାନେ	॥ ୨୪

ବିମୁକ୍ତ-ସଙ୍ଗ ସାଧୁଜନେ	। ତପ ସାଧନ୍ତି ଘୋରବନ୍ଦେ	॥ ୨୫
ଭୂତକ ଆତ୍ମଭୂତ ଯେହୁ	। ସେ ହରି ମୋର ଗତି ହେଉ	॥ ୨୬
ଯାହାର ଜନ୍ମକର୍ମ ନାହିଁ	। ଅପର ଗୁଣଦୋଷ କାହିଁ	॥ ୨୭
ତଥାପି ଲୋକରକ୍ଷା ଅର୍ଥେ	। ଆପେ ସମ୍ଭବ ଏ ଜଗତେ	॥ ୨୮
ସ୍ବମାୟାବଳେ ଏ ଜଗତ	। ସିତି ପାଳନ କରେ ଅନ୍ତ	॥ ୨୯
ଅରୂପରୂପ ଯେ ଅଦ୍ଭୁତ	। ଆତ୍ମା ପ୍ରକାଶ ସାକ୍ଷୀମତ	॥ ୩୦
ମନ-ବଚନେ ଅଗୋଚର	। ପରମଆତ୍ମା ସୁଖଘର	॥ ୩୧
ସୂକ୍ଷ୍ମ-ନିର୍ମଳ ରୂପ ଯାର	। ପଣ୍ଡିତଜନଙ୍କ ଗୋଚର	॥ ୩୨
ଯାହାକୁ ସବୁଗୁଣେ ପାଇ	। ନିଷ୍ଟାନାଶରେ ଯେବା ଧାନ୍ତି	॥ ୩୩
କୈବଲ୍ୟନାଥ ନମୋସ୍ତୁତେ	। ନିର୍ବାଣସୁଖ ଯା ଦେବିତେ	॥ ୩୪
ତୁ ନାଥ ଶାନ୍ତ ଘୋରରୂପୀ	। ମୃତ୍ୟୁଧର୍ମେଣ ବିଶ୍ବବ୍ୟାପୀ	॥ ୩୫
ଯେ ନିର୍ବିଶେଷ ସାମ୍ୟରୂପ	। ନମସ୍ତେ ଜ୍ଞାନ-ଘନ-ରୂପ	॥ ୩୬
କ୍ଷେତ୍ରଜ୍ଞରୂପୀ ନମୋନମ	। ସର୍ବଜ୍ଞ ସାକ୍ଷୀ ନିଜଧାମ	॥ ୩୭
ସେ ଏ ଜଗତ ଆଦିମୂଳ	। ମୂଳ ପ୍ରକୃତି ସୂକ୍ଷ୍ମହୁଳ	॥ ୩୮
ସର୍ବ-ଜନ୍ମିୟଗଣ ବ୍ରହ୍ମା	। ସର୍ବ ବିଷୟ ଆଦିପ୍ରସ୍ଥା	॥ ୩୯
ଅଭକ୍ତ ଜନେ ଅପ୍ରକାଶ	। ଭକତପଦେ ରବିତ୍ରାସ	॥ ୪୦
ଅଶୂଳକାରଣ-ସ୍ବରୂପୀ	। ଅଦ୍ଭୁତ ରୂପେ ବିଶ୍ବବ୍ୟାପୀ	॥ ୪୧
ସର୍ବ-ଆଗମ ବେଦସ୍ଥାନ	। ନମସ୍ତେ ମୋକ୍ଷପରାୟଣ	॥ ୪୨
ସ୍ବୟଂପ୍ରକାଶ ଗୁଣପାଣେ	। ବନ୍ଧନ ନୋହୁ ତୁ ବିଶେଷେ	॥ ୪୩
ତୁ ଅପବର୍ଗ-ପରାୟଣ	। ନମର୍ତ୍ତ ତୋହର ଚରଣ	॥ ୪୪
ତୁ ନାଥ କରୁଣାସାଗର	। ତୋ ପାଦେ ଶରଣ ମୋହର	॥ ୪୫
ଅଶେଷ-ଜନ୍ତୁ ହୃଦଗତେ	। ତୋର ପ୍ରକାଶ ଆତ୍ମାମତେ	॥ ୪୬
ସକଳ ଦେଖୁ ନାଥ ତୁହି	। ତୋ ଅନୁଭବ କେ ଜାଣଇ	॥ ୪୭
ତୁ ବ୍ରହ୍ମ ପରମମଙ୍ଗଳ	। ନମସ୍ତେ ପ୍ରଭୁ ଆଦିମୂଳ	॥ ୪୮
ତୁ ନାଥ କରୁଣାସ୍ବରୂପୀ	। ତୁଣ-କାଷ୍ଠରେ ଅଛୁ ବ୍ୟାପୀ	॥ ୪୯
ମୋହର ପ୍ରାୟ ପଶୁଗଣ	। ବିପଦ ପାର୍ଶ୍ବ କର ଦ୍ରାଘୀ	॥ ୫୦
ଆତ୍ମା-ଆତ୍ମଜ-ଗୃହ-ବିରେ	। ମମତା କରେ ଦୁର୍ଦ୍ଦଶିତ	॥ ୫୧

ଯେ ପ୍ରାଣୀ ଗୃହବନ୍ଧେ ମନ୍ତ୍ରେ । ସେ ଚୋତେ କେବେହେଁ ନ ଭଜେ ॥ ୫୨
 ଯେ ମୁକ୍ତସଙ୍ଗ ଏ ଜଗତେ । ସେ ତୋତେ ଭଜେ ଅବିରତେ ॥ ୫୩
 ଏଣୁ ବିବେକୀ ପ୍ରାଣୀକର । ତୁ ନାଥ ଶୁଭ-ସୁଖଘର ॥ ୫୪
 ହେ ଜ୍ଞାନାତ୍ମକ ଭଗବାନ । ସର୍ବ-ଈଶ୍ବର ନମୋନମ ॥ ୫୫
 ଧର୍ମାର୍ଥ-କାମ-ଲୋଭ ମୁକ୍ତ । ନିଷ୍ଠାମେ ଭଜେ ଅବିରତ ॥ ୫୬
 ଅନ୍ତେ ଲଭନ୍ତି କଷ୍ଟଗତି । ଦୁଃଖେ ସଙ୍କଟେ ନ ପଡ଼ନ୍ତି ॥ ୫୭
 ଅବ୍ୟୟଛାନେ ରହେ ମନ । ଏଣୁ ଲଭନ୍ତି ଦିବ୍ୟଜ୍ଞାନ ॥ ୫୮
 ମୁଁ ଏବେ ଶରଣ ତୋହର । ଏ ଗ୍ରାହ-ମୁଖୁ କର ପାର ॥ ୫୯
 ଏକାନ୍ତ ଚିତ୍ତେ ଯେ ଭଜନ୍ତି । ବିଷୟ-ସୁଖ ନ ବାଞ୍ଛନ୍ତି ॥ ୬୦
 ତୋ ଜ୍ଞାନ-ସୁଧା-ରସ ପାଇ । ଅଧିକ ବାଞ୍ଛା ତାଙ୍କ ନାହିଁ ॥ ୬୧
 ଅତି ଅଦ୍ଭୁତ ତୋ ଚରିତ । ଆନନ୍ଦ ରୂପେ ସୁଲଳିତ ॥ ୬୨
 ତୋ କଥା-ସୁଧା-ସିନ୍ଧୁ-ଜଳେ । ଅବଗାହନ ସୁଖଭୋଳେ ॥ ୬୩
 କରି ଚରନ୍ତି ଦିବ୍ୟଦେହୀ । ଏଣୁ ତୋ ମହିମା କେ କହି ॥ ୬୪
 ଅକ୍ଷୟ କ୍ଷୟ ନାହିଁ ଯାର । ଯେ ବ୍ରହ୍ମ ପରମ ଈଶ୍ବର ॥ ୬୫
 ଅବ୍ୟକ୍ତ ଅଧ୍ୟାତ୍ମ ସ୍ବରୂପୀ । ପରମ-ଯୋଗବଳେ ବ୍ୟାପୀ ॥ ୬୬
 ଏଣୁ ଯେ ଅତିଦୂରେ ରହେ । ଅତ୍ୟନ୍ତ ସୂକ୍ଷ୍ମ ସୂକ୍ଷ୍ମ ହୋଏ ॥ ୬୭
 ଅନନ୍ତ ଆଦି ପରିପୂର୍ଣ୍ଣ । ସେ ହରି ରଖୁ ମୋ ଜୀବନ ॥ ୬୮
 ମନବଚନ ତା ଚରଣେ । ନିବେଦନ ମୋ ଅନୁକ୍ଷଣେ ॥ ୬୯
 ଏ ଘୋର-ଗ୍ରାହ-ବନ୍ଧ-ପାଶୁ । ଉଦ୍ଧରି ସେ ମୋତେ ଆଶ୍ବାସୁ ॥ ୭୦
 ଯାର ଅଳପ କଳା ଘେନି । ବ୍ରହ୍ମାଦି ଦେବେ ସୁରମୁନି ॥ ୭୧
 ସଂସାର ଚରାଚର ଯେତେ । ପ୍ରକାଶ ନାମ ରୂପ ମତେ ॥ ୭୨
 ଅଗ୍ନି ସବିତା ଜ୍ୟୋତି ଯେହ୍ନେ । ପ୍ରକାଶି ପ୍ରବେଶନ୍ତି ତେହ୍ନେ ॥ ୭୩
 ଗୁଣ ପ୍ରବାହ ଏ ସଂସାର । ଜନ୍ମିୟ ବୁଦ୍ଧି ଅହଙ୍କାର ॥ ୭୪
 ଶରୀର ଆଦି ଏହିମତେ । ପ୍ରବେଶ ହୋନ୍ତି ତାର ଗାତ୍ରେ ॥ ୭୫
 ଯେ ନୋହେ ଦେବାସୁର ମର୍ତ୍ତ୍ୟ । ନ ତ୍ରିରୀ ନ ପୁରୁଷ ଗାତ୍ର ॥ ୭୬
 ଜନ୍ମ ଶରୀର ପଶୁ ଆଦି । ରୂପେ ଅରୂପେ ନ ସମ୍ପାଦି ॥ ୭୭
 କେବେହେଁ ନୋହେ କର୍ମଗୁଣ । ସତ୍ୟ ଅସତ୍ୟ ନୋହେ ଜାଣ ॥ ୭୮

ନିଃଶେଷ ଶେଷ ପରିପୂର୍ଣ୍ଣ	। ଏଣୁ ଏ ଅନାଦି କାରଣ	॥ ୭୯
ନମସ୍ତେ ନମସ୍ତେ ଅନନ୍ତ	। ଅସହ୍ୟ ବେଗ ବଳବନ୍ତ	॥ ୮୦
ଯାହାର ଅଟେ ଶକ୍ତି-ଦ୍ରବ୍ୟ	। ଅଖିଳ ବୁଦ୍ଧି ଗୁଣମୟ	॥ ୮୧
ପ୍ରପନ୍ନଜନ ଯେ ପାଳଇ	। ଦୁରନ୍ତ ଶକ୍ତି ଯାର ଦେହୀ	॥ ୮୨
କୁହିତ ଇନ୍ଦ୍ରିଗଣେ ଯାର	। ମାର୍ଗ ନ କରାନ୍ତି ଗୋଚର	॥ ୮୩
ମୁଁ ଗ୍ରାହଗ୍ରସ୍ତେ ଗ୍ରସ୍ତ ହୋଇ	। ଆତ୍ମା ଶରୀର ନ ଜାଣଇ	॥ ୮୪
ଯେ ହରି ସଂସାର-କାରଣ	। ତା ପାଦେ ପଶିଲି ଶରଣ	॥ ୮୫
ରଖୁ ନ ରଖୁ ସେ ଜାଣଇ	। ତା ବିନ୍ଦୁ ଆନନ୍ଦତି ନାହିଁ	॥ ୮୬
ବୋଲନ୍ତି ବ୍ୟାସଙ୍କ ନନ୍ଦନ	। ରାଜନ ସାବଧାନେ ଶୁଣ	॥ ୮୭

ଶୁକ ଉବାଚ

ଏମନ୍ତେ ଗଜରାଜ ସ୍ତୁତି	। ଗୋବିନ୍ଦ ପାଦେ ଦେଇ ମତି	॥ ୮୮
ଇନ୍ଦ୍ରାଦି ଦେବେ ଗମ୍ୟ ନୋହେ	। ଯେ ପୂର୍ବଭାଗ୍ୟର ଉଦୟେ	॥ ୮୯
ଗଜ ବିକଳ ଶୁଣି ହରି	। ସଦ୍‌ବେଶେ ଚିତ୍ତେ ମୋଦଭରି	॥ ୯୦
ଯେ ହରି ସର୍ବ-ଦେବମୟେ	। ଅଶେଷ ବିଶ୍ୱ ଯାର ଦେହେ	॥ ୯୧
ସର୍ବଦେବତା ମିଳି ସଙ୍ଗେ	। ସ୍ତୁତି କରନ୍ତି ନାନାରଙ୍ଗେ	॥ ୯୨
ଗରୁଡ଼ ପୁଷ୍ପେ ବିଜେ କରି	। କରେ ପ୍ରଚଣ୍ଡ-ଚକ୍ର ଧରି	॥ ୯୩
ବେଗେ ମିଳିଲେ ଗଜ ପାଶେ	। ବିରୂପେ ଦେଖନ୍ତି ଆକାଶେ	॥ ୯୪
ଗଜେନ୍ଦ୍ର ସରୋବର ଜଳେ	। ଗ୍ରାହଗ୍ରସିତ ପାଦମୂଳେ	॥ ୯୫
ଦେଖଇ ଗରୁଡ଼-ପୁଷ୍ପର	। ଆକାଶେ ବିଜେ ଚକ୍ରଧର	॥ ୯୬
ପଦ୍ମ ଗୋଟିଏ ଘେନି ହସ୍ତେ	। ଉର୍ଦ୍ଧ୍ୱେ ଚାହିଁଲା ଶୂନ୍ୟପଥେ	॥ ୯୭
ବେଗେ ନମିଲା ଶୁଷ୍କ ତୋଳି	। ଦେଖନ୍ତେ ପ୍ରଭୁ ବନମାଳୀ	॥ ୯୮
ଚକ୍ର ବିରାଜେ ଦକ୍ଷକରେ	। ସୂର୍ଯ୍ୟ କି ଉଦିତ ଅମ୍ଭରେ	॥ ୯୯
ତାଙ୍କଇ ଆରତଭଞ୍ଜନ	। ଭୋ ନାଥ ରଖ ମୋ ଜୀବନ	॥ ୧୦୦
ହେ ନାରାୟଣ ବିଶ୍ୱଗୁରୁ	। ଆରତଜନ ଦୁଃଖ ହରୁ	॥ ୧୦୧
ନମସ୍ତେ ପ୍ରଭୁ ଭଗବାନ	। ତୁ ନାଥ ଜଗତ-ଜୀବନ	॥ ୧୦୨
ଗ୍ରାହ-ପାଡ଼ିତ ଗଜ ଦେଖୁ	। ତକ୍ଷଣେ ଗରୁଡ଼ ଉପେକ୍ଷି	॥ ୧୦୩
ଜଳେ ପଶିଲେ ଚକ୍ରପାଣି	। ଚକ୍ରେ କୁନ୍ଦାର ମୁଣ୍ଡ ହାଣି	॥ ୧୦୪
କୁନ୍ଦାର ମୁଣ୍ଡ ବନମାଳୀ	। ହସ୍ତୀ ଚରଣ ହସ୍ତେ ତୋଳି	॥ ୧୦୫

ଦେଖନ୍ତି ଶୂନ୍ୟ ଦିଗପାଳେ	। ଗଜକୁ ଘେନି ବିଜେ କୂଳେ	॥ ୧୦୬
ଅଶେଷ ହରିର ମହିମା	। କେ କହିପାରେ ଗୁଣସୀମା	॥ ୧୦୭
ଗଜକୁ ରଖିଲେ ଯେମନ୍ତେ	। ଅଷ୍ଟମନ୍ଦିରେ ଭାଗବତେ	॥ ୧୦୮
ଭାଷା-ପ୍ରବନ୍ଧେ ହରି ବାଣୀ	। ଶୁଣି ସଂସାରୁ ତର ପ୍ରାଣୀ	॥ ୧୦୯
ବୋଲଇ ବିପ୍ର ଜଗନ୍ନାଥ	। ସୁଜନେ ଶୁଣ ଏ ଚରିତ	॥ ୧୧୦

କତି ଶ୍ରୀମଦ୍ଭାଗବତେ ମହାପୁରାଣେ ପାରମହଂସ୍ୟାଂ ସଂହିତାୟାଂ
ଅଷ୍ଟମନ୍ଦିରେ ଗଜେନ୍ଦ୍ର ମୋକ୍ଷଣେ ତୃତୀୟୋଽଧ୍ୟାୟଃ ॥

ଚତୁର୍ଥ ଅଧ୍ୟାୟ

ଶୁକ ଉବାଚ

ଶୁଣ ରାଜନ ହେତୁ ହୋଇ	। ହରି-ଚରଣେ ମନ ଦେଇ	॥ ୧
ବରୁଣହ୍ରଦେ ଚକ୍ରପାଣି	। ଗଜେନ୍ଦ୍ରମୋକ୍ଷ କଲେ ଶୁଣି	॥ ୨
ଦେଖିବା ଅଥେଁ ଦେବଗଣେ	। ମଙ୍ଗଳ-ସ୍ମୃତି ଉଚ୍ଚାରଣେ	॥ ୩
ବ୍ରହ୍ମା ଶଙ୍କର ଦେବଗଣି	। ଗନ୍ଧର୍ବେ କୁସୁମ ବରଣି	॥ ୪
ହରିର କର୍ମ ପ୍ରଣୟନେ	। ମିଳିଲେ ଗଜ-ସନ୍ନିଧାନେ	॥ ୫
ଦେବଦୁହ୍ୱି ନାଦ କରି	। ନୃତ୍ୟ କରନ୍ତି ଅପସରୀ	॥ ୬
ଗନ୍ଧର୍ବେ ଗୀତ ଗାନ୍ତି ସ୍ୱରେ	। ମଙ୍ଗଳ-ସ୍ମୃତି ଉପଚାରେ	॥ ୭
ଗନ୍ଧି-ଚାରଣ-ସିନ୍ଧଗଣେ	। ଆଗମ-ନିଗମ ପ୍ରମାଣେ	॥ ୮
ପୁରୁଷୋତ୍ତମ ରୂପ ଚାହିଁ	। ସ୍ମୃତି କରନ୍ତି ଭାବବହି	॥ ୯
ଭୂମି ଅନ୍ତରୀକ୍ଷ ଗଗନେ	। ମଙ୍ଗଳ ସ୍ମୃତି ତୋଷମନେ	॥ ୧୦
କରନ୍ତି ଜୟ ଜୟ ବାଣୀ	। କୁମ୍ଭୀର-ଦେହ ଜଳୁ ପୁଣି	॥ ୧୧
ତକ୍ଷଣେ ହୋଇଲା ବାହାର	। କି ଅବା ଦେବା ପଟାନ୍ତର	॥ ୧୨
ରବି-ଶଶାଙ୍କ-ଅଗ୍ନି ଗଞ୍ଜେ	। ଅଦ୍ଭୁତ ରୂପ ତେଜପୁଞ୍ଜେ	॥ ୧୩
ଦେବଳ ଶାପୁଁ ପାର ଗଲା	। ଯେ ବିଷ୍ଣୁଚକ୍ରେ ପ୍ରାଣ ଦେଲା	॥ ୧୪
ହୁହୁ ଗନ୍ଧର୍ବ ତାର ନାମ	। ସ୍ୱଭାବେ ରୂପ ତେଜଧାମ	॥ ୧୫
ଦେଖନ୍ତି ସର୍ବ ଦେବଗଣେ	। ବିଷ୍ଣୁଚରଣେ ତୋଷମନେ	॥ ୧୬

ଶତପ୍ରଣାମ ଦକ୍ଷବତେ	। ନମିଲା ହରି ପାଦାଗ୍ରତେ	॥ ୧୭
ଉଠି ଅଞ୍ଜଳି ଶିରେ ଦେଇ	। ଗାନ୍ଧାର୍-ରାଗେ ଗୀତ ଗାଇ	॥ ୧୮
ଆନନ୍ଦେ ନମିଲା ଚରଣେ	। ହରିର ଆଜ୍ଞା ପରମାଣେ	॥ ୧୯
ଦେଖନ୍ତି ସର୍ବ ଦେବତାଏ	। ଗମିଲା ଗନ୍ଧର୍ବର ଦେହେ	॥ ୨୦
ଗଜ ଯେ ଥିଲା କୃଷ୍ଣପାଶେ	। ଗୋବିନ୍ଦ-ଚରଣ-ସ୍ଥରଣେ	॥ ୨୧
ତକ୍ଷଣେ ହୋଇ କୃତକୃତ୍ୟ	। ଅଜ୍ଞାନ-ବନ୍ଧନୁ ବିମୁକ୍ତ	॥ ୨୨
ବିଷ୍ଣୁର ରୂପ ପରକାଶେ	। ରତ୍ନକୁଣ୍ଡଳ ରବି ଦ୍ରାସେ	॥ ୨୩
କଟାରେ ପୀତବସ୍ତ୍ର ଶୋହେ	। ହାର କେୟୂର ଜନ ମୋହେ	॥ ୨୪
ସୁନ୍ଦର ଶୋହେ ଚାରିଭୁଜ	। ବିଷ୍ଣୁ-ଆୟୁଧ ଦିବ୍ୟତେଜ	॥ ୨୫
ତକ୍ଷଣେ ଦିବ୍ୟରୂପ ହୋଇ	। ଗରୁଡ଼ ପୃଷ୍ଠରେ ଆରୋହି	॥ ୨୬
ଗରୁଡ଼ ଉଡ଼ି ମହାଶୂନ୍ୟେ	। ପଶିଲା ବିଷ୍ଣୁର ଭୁବନେ	॥ ୨୭
ଶୁଣ ପରୀକ୍ଷ ନରନାଥ	। ସେ ଗଜକନ୍ଦୁର ଚରିତ	॥ ୨୮
ଦ୍ରାବିଡ଼-ଦେଶେ ପାଣ୍ଡ୍ୟନାମ	। ଶୁଭସୁନ୍ଦର ଗୁଣଧାମ	॥ ୨୯
ରାଜା ଯେ ଇନ୍ଦ୍ରଦ୍ୟୁମ୍ନ ନାମ	। ବିଷ୍ଣୁର ବ୍ରତ ପରାୟଣ	॥ ୩୦
ସେ ରାଜା ବସି ଏକଦିନେ	। ବିଷ୍ଣୁପୂଜନେ ଦୃଢ଼ମନେ	॥ ୩୧
ନିଷ୍ଠାଳେ ବସି କୁଳାଚଳେ	। ମନ ନିବେଶି ପାଦମୂଳେ	॥ ୩୨
ମଉନବ୍ରତେ ଜପକରି	। ଧ୍ୟାନେ ଚିନ୍ତଇ ନରହରି	॥ ୩୩
ଜଟା-କଳାପ ଶିରେ ସାଜେ	। ପ୍ରକାଶେ ବନଭୂମି ଯେଜେ	॥ ୩୪
ଅନେକ ଶିଷ୍ୟଗଣ ତୁଲେ	। ଅଗସ୍ତିମୁନି ବିଜେ କଲେ	॥ ୩୫
ତାହାଙ୍କୁ ଦେଖୁ ନ ଉଠିଲା	। ସୁଖେ ସମ୍ପାଷଣ ନ କଲା	॥ ୩୬
ଏମନ୍ତ ଦେଖୁ ମୁନିଗଣେ	। ବେଗେ ଉଠିଲେ କୋପମନେ	॥ ୩୭
ବୋଲନ୍ତି ଏକ ଆରେ ଚାହିଁ	। ଦେଖ ଏହାର ଜ୍ଞାନ ନାହିଁ	॥ ୩୮
ଅବଜ୍ଞା କଲା ବିପ୍ରଗଣେ	। ଗଜର ପ୍ରାୟେ ମୃତ୍ୟୁପଣେ	॥ ୩୯
ରାଜସମ୍ପଦ ଗର୍ବଭରେ	। ବିପ୍ରଙ୍କୁ ଅମାନନା କରେ	॥ ୪୦
ଅନ୍ତେ ପଡ଼ିବ ତମଘୋରେ	। କେବେହେଁ ଦୁଃଖୁଁ ନ ନିଶ୍ଚରେ	॥ ୪୧
ଏ ଧର୍ମଦୃଷ୍ଟଣ ପ୍ରସ୍ତାବେ	। ଗଜ ଏ ହେବ ଏହି ଭାବେ	॥ ୪୨
ଗହନ-ବନେ ଚିରକାଳେ	। ଗ୍ରାହ ଗ୍ରାସିବ ହ୍ରଦଜଳେ	॥ ୪୩

ଏମନ୍ତ ଶାପ ତାକୁ ଦେଇ	। ମୁନିଏ ଗଲେ ପଥ ବାହି	॥ ୪୪
ସେ ରାଜା ପ୍ରାଣତ୍ୟାଗ କାଳେ	। ଗଜ ଦେଖିଲା ବେନିତୋଳେ	॥ ୪୫
ଯେ ଗଜଯୋନି ଜ୍ଞାନ ହରେ	। ନିବାସ ଘନ-ବନ-ଘୋରେ	॥ ୪୬
ଯେଣୁ ଗୋବିନ୍ଦ ଭଜି ଥିଲା	। ସେ ଭାବେ ହରି ସୁମିରିଲା	॥ ୪୭
ଏମନ୍ତେ ଗଜ ମୋକ୍ଷ କରି	। ନିଜଭୁବନେ ଗଲେ ହରି	॥ ୪୮
ଏବେହୋ ପରୀକ୍ଷିତ ଶୁଣ	। କହିଲି ଗଜେନ୍ଦ୍ରମୋକ୍ଷଣ	॥ ୪୯
ଏକଥା ଫଳ ଶୁଣ ଏବେ	। ଯେ ନର ଶୁଣେ ଭକ୍ତିଭାବେ	॥ ୫୦
ଯେ ଅବା ଉଚ୍ଚାରେ ବଦନେ	। ଯେବା ପୁଚ୍ଛନ୍ତି ଅନ୍ୟ ଅନ୍ୟ	॥ ୫୧
ସର୍ବସମ୍ପଦ ଯଶସ୍କର	। କଳି-କଳୁଷ ଦୁଃଖ ହର	॥ ୫୨
ଦୁଷ୍ଟ ସୁପନ ଗ୍ରହପୀଡ଼ା	। ସ୍ମରଣେ ନାଶେ ସର୍ବପୀଡ଼ା	॥ ୫୩
ବ୍ରାହ୍ମଣ ଆଦି ଚାରିବର୍ଣ୍ଣେ	। ଯେବା ଚିନ୍ତନ୍ତି ଏହା ମନେ	॥ ୫୪
ରଜନୀ ଅନ୍ତେ ଉଷାକାଳେ	। କର-ବଦନ ଧୋଇ ଜଳେ	॥ ୫୫
ଗଜେନ୍ଦ୍ରମୋକ୍ଷ ଯେ ଶୁଣନ୍ତି	। କି ଅବା ବଦନେ ଗୁଣନ୍ତି	॥ ୫୬
ଦୁଃସ୍ବପ୍ନଗ୍ରହପୀଡ଼ା ନାଶେ	। ନିର୍ମଳଜ୍ଞାନ ପରକାଶେ	॥ ୫୭
ସକଳ ଦେବରକ୍ଷି ମଧ୍ୟେ	। ଗୋବିନ୍ଦ କହିଲେ ଆନନ୍ଦେ	॥ ୫୮
ଗଜେନ୍ଦ୍ର ମୁଖ ଚାହିଁ ହରି	। କହନ୍ତି ଜନେ ଦୟାକରି	॥ ୫୯

ଜଗବାନ ଉବାଚ

ଗଜେନ୍ଦ୍ର ଶୁଣ ମୋ ବଚନ	। ଅଶେଷ ଦୁରିତ ଦହନ	॥ ୬୦
ଯେ ନର ଅହୋରାତ୍ର ଅନ୍ତେ	। ଶୁଚି ନିର୍ମଳ ଶୁଦ୍ଧଚିତ୍ତେ	॥ ୬୧
ମୋତେ ସ୍ମରିବ ସଙ୍ଗେ ତୋର	। ଆବର ଏହି ସରୋବର	॥ ୬୨
ପର୍ବତ-କନ୍ଦର-କାନନ	। ବେତ କୀଟକ ବେଶୁବନ	॥ ୬୩
ସୁରପାଦପ ଗୁଳ୍ମ ଆଦି	। ପର୍ବତ-ତ୍ରିଶୂଳ ସମ୍ପାଦି	॥ ୬୪
ବ୍ରହ୍ମା-ଭୁବନ ମୋ ନିବାସ	। ଶଙ୍କର ସ୍ଥାନ କପିଳାସ	॥ ୬୫
କ୍ଷୀରଜଳଧି ପ୍ରିୟ ମୋର	। ଯେ ଶ୍ବେତଦୀପ ମନୋହର	॥ ୬୬
ଶ୍ରୀବତ୍ସ କଉସୁଭ ମଣି	। ଚତୁରଭୁଜ ପରିମାଣି	॥ ୬୭

ଶଙ୍ଖ କମଳ ଚକ୍ର ଗଦା	। ଚତୁରଭୁଜେ ଶୋହେ ସଦା	॥ ୬୮
ବିନତାନନ୍ଦନ ଅନନ୍ତ	। କମଳା ମୋର ହୃଦେ ଛିତ	॥ ୬୯
ବ୍ରହ୍ମା ଶଙ୍କର ଯେ ନାରଦ	। ଭକତ ମଧ୍ୟେ ପ୍ରହଲ୍ଲାଦ	॥ ୭୦
ମହା କଳ୍ପ କୋଳ ଆଦି	। ଯେ ରୂପ ଅଛି ମୁଁ ସମାଦି	॥ ୭୧
ଅଶେଷ ଗୁଣ କର୍ମ ଯେତେ	। ମୋହର ଯଶ ଏ ଜଗତେ	॥ ୭୨
ରବି ଶଶାଙ୍କ ହୃତାଶନ	। ପ୍ରଣବ ସତ୍ୟ ଯେ ବଚନ	॥ ୭୩
ଗୋ ବିପ୍ର ଆଦି ଧର୍ମ ଯେତେ	। ରକ୍ଷି ଦେବତା ଯଜ୍ଞମତେ	॥ ୭୪
ଦକ୍ଷଦୁହିତା ମନୁ ଯେତେ	। ପୂର୍ବେ ମୁଁ କହିଅଛି ତୋତେ	॥ ୭୫
ସୋମ କଶ୍ୟପବଂଶ ଆଦି	। ସୃଷ୍ଟି-ସର୍ଜନେ ଯେ ପ୍ରସିଦ୍ଧି	॥ ୭୬
ଗଙ୍ଗା କାଳିନ୍ଦୀ ସରସ୍ୱତୀ	। ଅଜରାବତ ନୟାବତୀ	॥ ୭୭
ଧୂବାଦି ସପ୍ତରକ୍ଷି ଯେତେ	। ଯେ ପୁଣ୍ୟଶ୍ଳୋକ ଏ ଜଗତେ	॥ ୭୮
ସୁରଶେ ସର୍ବପାପ ହରେ	। ଏ ଘୋର-ସଙ୍କଟୁ ନିସ୍ତରେ	॥ ୭୯

ଶୁକ ଉବାଚ

ଏମନ୍ତ କହି ଦେବବୃନ୍ଦେ	। ସେ ହରି ପରମଆନନ୍ଦେ	॥ ୮୦
ଆରୋହି ଗରୁଡ଼ ଉପରେ	। ତକ୍ଷଣେ ଗଲେ ନିଜପୁରେ	॥ ୮୧
ସୁଜନ ହିତେ ଭାଗବତ	। କହଇ ଦାସ ଜଗନ୍ନାଥ	॥ ୮୨

କତି ଶ୍ରୀମଦ୍ଭାଗବତେ ମହାପୁରାଣେ ପାରମହଂସ୍ୟାଂ ସଂହିତାୟାଂ
ଅଷ୍ଟମସ୍କନ୍ଦେ ଗଜେନ୍ଦ୍ର ମୋକ୍ଷଣଂ ନାମ ଚତୁର୍ଥୋଽଧ୍ୟାୟଃ ॥

ପଞ୍ଚମ ଅଧ୍ୟାୟ

ଶୁକ କହନ୍ତି ଗଙ୍ଗାକୂଳେ । ସକଳ ମହାରଷି ମେଳେ ॥ ୧

ଶୁକ ଉବାଚ

ହରି ଚରିତ ସୁଧାସାର । ଗଜ କୁମ୍ଭୀରର ନିସ୍ତାର ॥ ୨
 ପ୍ରସନ୍ନେ କହି ରାଜା ଆଗେ । ପୁଣି କହନ୍ତି ଅନୁରାଗେ ॥ ୩
 ଶୁଣ ହେ ଅଭିମନ୍ୟୁସୁତ । ଅଦ୍ଭୁତ ଗୋବିନ୍ଦ ଚରିତ ॥ ୪
 ତୋତେ କହିଲୁ ହରିଗୁଣ । ମନୁ-ଚରିତ ଏବେ ଶୁଣ ॥ ୫
 ପଞ୍ଚମେ ତାମସ-ସୋଦର । ଶୈବତ ନାମେ ମନୁବର ॥ ୬
 ଅର୍ଜୁନ ବଳି ବିଷ୍ୟ ନାମ । ତାର ତନୟ ଅନୁପମ ॥ ୭
 ଜନ୍ମ ବସଜ ବିଭୁ ନାମ । ଘେନି ଦେବତା ଋଷିଗଣ ॥ ୮
 ଦେବତା ଭୂତରୟ ଆଦି । ଏ ଭାବେ ଅମର ପ୍ରସିଦ୍ଧି ॥ ୯
 ହିରଣ୍ୟରୋମା ବେଦଶିର । ଉର୍ଦ୍ଧ୍ବବାହୁ ଯେ ମୁନିବର ॥ ୧୦
 ବିକୁଷା ନାମେ ଶୁଭ୍ର ନାରୀ । ରୂପେ କମଳା ନୋହେ ସରି ॥ ୧୧
 ବୈକୁଣ୍ଠପୁର ଲୋକ ସଙ୍ଗେ । ବିଷ୍ଣୁ ତାହାର ନିଜ ଅଙ୍ଗେ ॥ ୧୨
 ଜନ୍ମ ହୋଇଲେ ନିଜଧାମ । ଏଣୁ ବୈକୁଣ୍ଠ ତାର ନାମ ॥ ୧୩
 ବୈକୁଣ୍ଠପୁର ମନେ କଳ୍ପି । ଯହିଁ ବିଜୟେ ବିଶ୍ବରୂପୀ ॥ ୧୪
 ସେ ଘର୍ବଲୋକ ନମସ୍ତୁତ । ଶୁଣ ନୃପତି ପରୀକ୍ଷିତ ॥ ୧୫
 ଲକ୍ଷ୍ମୀର ପ୍ରାର୍ଥନେ ମୁରାରି । କମଳା ତୁଲେ ପ୍ରୀତିକରି ॥ ୧୬
 ନିବାସ କଲେ ପ୍ରିୟଭାବେ । ବିଷ୍ଣୁଭକତଙ୍କର ଲାଭେ ॥ ୧୭
 ବୈକୁଣ୍ଠ ଗୁଣ ଭାବ ଯେତେ । ଭାବେ କହିଛି ତୋ ଅଗ୍ରତେ ॥ ୧୮
 ଏ ବିଷ୍ଣୁଗୁଣ ପରିମାଣୁ । କେ ଗଣିପାରେ ଭୂମିରେଣୁ ॥ ୧୯
 ଶୁଣ ରାଜନ ମନତୋଷେ । ଏବେ କହିବା ମନୁବଂଶେ ॥ ୨୦
 ଷଷ୍ଠରେ ଚକ୍ରାକ୍ଷୟ ସୁତ । ଚାକ୍ରାକ୍ଷ ନାମେ ସେ ବିଦିତ ॥ ୨୧
 ପୁରୁ ପୁରୁଷ ସୁଦ୍ୟୁମ୍ନ ଯେ । ପ୍ରମୁଖ ଚାକ୍ରାକ୍ଷ ତନୁଜେ ॥ ୨୨
 ଜନ୍ମର ନାମ ମନ୍ତ୍ରଦ୍ରୁମ । ଆପ୍ୟାଦି ଦେବଗଣ ନାମ ॥ ୨୩

ହବିଷ୍ଠ ବୀରକାଦି ମୁନି	। ଉଦୟେ ନିଜଗୁଣ ଘେନି	॥ ୨୪
ସେ ମନୁ କାଳେ ଚକ୍ରଧର	। ଦେବ ସମ୍ପୃତିର ଉଦର	॥ ୨୫
ଅଜିତ ନାମେ ଭଗବାନ	। ବୈରାଜ ରଷିର ନନ୍ଦନ	॥ ୨୬
ଯେ ରୂପେ ସମୁଦ୍ର ମଛିଲେ	। ସୁରଗଣଙ୍କୁ ସୁଧା ଦେଲେ	॥ ୨୭
ଜଳେ ବୁଡ଼ନ୍ତେ ଗିରିବର	। କୂର୍ମ ରୂପେ ଧରି ମନ୍ଦର	॥ ୨୮
ଅମୃତ ଦେଲେ ଦେବଗଣେ	। ଅସୁର ମୋହି ଶିରୀଫଣେ	॥ ୨୯
ଶୁକ-ଚରଣ-ତଳେ ବସି	। ବୋଲେ ପରୀକ୍ଷ କୁରୁବଂଶୀ	॥ ୩୦

ରାଜା ଉବାଚ

ଭୋ ମୁନି ଅସମ୍ଭବ କଥା	। ସମୁଦ୍ର-ମଞ୍ଜନ-ବ୍ୟବସ୍ଥା	॥ ୩୧
କିମର୍ଥେ ପ୍ରଭୁ ଜନାର୍ଦ୍ଦନ	। କଷ୍ଟିଲେ କ୍ଷୀରାବଧି-ମଞ୍ଜନ	॥ ୩୨
କେମନ୍ତେ କୂର୍ମରୂପ ଧରି	। ପୃଷ୍ଠେ ବହିଲେ ମହାଗିରି	॥ ୩୩
କେମନ୍ତେ ସର୍ବ ଦେବଗଣ	। ସନ୍ତୋଷେ କଲେ ସୁଧାପାନ	॥ ୩୪
ଅନ୍ୟ ବା କି କି ଉପୁଜିଲା	। କେତେ ବା ସମୃଦ୍ଧ ହୋଇଲା	॥ ୩୫
ବିଷ୍ଣୁ-ଚରିତ ଅଗୋଚର	। ଭ୍ରମନ୍ତି ବ୍ରହ୍ମା ଶିବ ସୁର	॥ ୩୬
ହରି-ମହିମା ତୁମ୍ଭ ମୁଖେ	। ଶ୍ରବଣେ ପାନ କରି ସୁଖେ	॥ ୩୭
ତୃପ୍ତ ନୋହିଲା ମୋ ପ୍ରାଣ	। ଭୋ ମୁନି କର ପରିତ୍ରାଣ	॥ ୩୮
ଶୁକ କହନ୍ତି ବ୍ରହ୍ମମତେ	। ସକଳ ରଷିକ ଅଗ୍ରତେ	॥ ୩୯

ସୂତ ଉବାଚ

ଏମନ୍ତେ ପରୀକ୍ଷିତ ବାଣୀ	। ଶୁକ ଆନନ୍ଦମନେ ଗୁଣି	॥ ୪୦
ହରି-ମହିମା ସୁଖେ ମଞ୍ଜି	। ଦକ୍ଷେ ରହିଲେ ଚକ୍ଷୁ ବୁଝି	॥ ୪୧
ଅନ୍ତଃସରଣେ ହରି ଧ୍ୟାୟୀ	। କହନ୍ତି ରାଜାମୁଖ ଚାହିଁ	॥ ୪୨

ଶୁକ ଉବାଚ

ପୂର୍ବେ ଯେ ଦେବାସୁର-ରଣେ	। ଯୁଦ୍ଧେ ହାରିଲେ ଦେବଗଣେ	॥ ୪୩
ପଡ଼ିଲେ ଗତପ୍ରାଣ ପ୍ରାୟେ	। ଜ୍ଞାନ ନ ଲଭନ୍ତି କେବେହେଁ	॥ ୪୪
ଦୁର୍ବୀସାମୁନିଙ୍କର ଗ୍ରୋଧ	। ଧୂଂସିଲା ଜନ୍ମର ସମ୍ପଦ	॥ ୪୫

ଯଜ୍ଞାଦିକ୍ରିୟା ନାଶ ଗଲା । ଏ ତିନିଭୁବନ କମିଲା ॥ ୪୬
 ଇନ୍ଦ୍ର ନ ପାରେ ସ୍ୱର୍ଗେ ରହି । ବନେ ପଶିଲା ବେଗେ ଯାଇ ॥ ୪୭
 ଭୟେ ନ ରହି ସ୍ୱର୍ଗଲୋକେ । ବନେ ବୁଲନ୍ତି ଏକେ ଏକେ ॥ ୪୮
 ତ୍ରେଲୋକ୍ୟ ଦିଶେ ଅନ୍ଧକାର । ଭୂମି କମ୍ପଇ ଥରହର ॥ ୪୯
 ଲକ୍ଷ୍ମୀ ବିହୁନେ ତିନିଲୋକେ । ଦୁଃଖେ ମଜ୍ଜିଲେ ଅତିରେକେ ॥ ୫୦
 ଏମନ୍ତେ ଦେବଲୋକେ ଚାହିଁ । ବାସବ ସଙ୍ଗେ ସଙ୍ଗ ହୋଇ ॥ ୫୧
 ଦିଗପାଳକୁ ସଙ୍ଗ କରି । ଅନେକ ପ୍ରକାରେ ବିଚାରି ॥ ୫୨
 ନିନ୍ଦାର ନ ପାରିଲେ ଚିନ୍ତି । ମନେ ପାଇଲେ ମହାଭୀତି ॥ ୫୩
 ଏମନ୍ତେ କେତେଦିନ ରହି । ପୁଣି ସକଳେ ରୁଷ୍ଟ ହୋଇ ॥ ୫୪
 ବିଚାର କଲେ ଏକମତେ । କହିବା ବ୍ରହ୍ମାଙ୍କ ଅଗ୍ରତେ ॥ ୫୫
 ଇନ୍ଦ୍ର ନଥିଲେ ସୃଷ୍ଟି କାହିଁ । ଆମ୍ଭେ ନ ପାରୁ ସ୍ୱର୍ଗେ ରହି ॥ ୫୬
 ଲକ୍ଷ୍ମୀ-ବିହୀନେ ସୃଷ୍ଟି ନଶେ । ସଂସାରେ ଘୋରତମ ଗ୍ରାସେ ॥ ୫୭
 ଏମନ୍ତେ ବିଚାରି ସକଳେ । ଶକ୍ରର ସଙ୍ଗେ ଦେବବଳେ ॥ ୫୮
 ସୁମେରୁ-ଉର୍ଦ୍ଧ୍ୱେ ବ୍ରହ୍ମସଭା । ଯହିଁ ସକଳ ରଷ୍ଟିଦେବା ॥ ୫୯
 ସେ ସଭାମଧ୍ୟେ ଦେବଗଣେ । ନମିଲେ ଧାତାର ଚରଣେ ॥ ୬୦
 ଇନ୍ଦ୍ରକୁ କରି ଆଗୁସାର । ବୋଇଲେ ଶୁଣ ବେଦବର ॥ ୬୧
 ଦୁର୍ବୀସା-କୋପେ ଇନ୍ଦ୍ର ଦୁଃଖୀ । ଆମ୍ଭେ ସକଳେ ତାହା ଦେଖୁ ॥ ୬୨
 ତ୍ରେଲୋକ୍ୟଲକ୍ଷ୍ମୀ କେଣେ ଗଲା । ଦୁଃଖ-ତିମିର ପ୍ରକାଶିଲା ॥ ୬୩
 ରବି-ଶଶାଙ୍କ-ହୃତାଶନେ । ତେଜ ନ ଦିଶେ ଲକ୍ଷ୍ମୀହୀନେ ॥ ୬୪
 ତ୍ରେଲୋକ୍ୟଲକ୍ଷ୍ମୀ ଇନ୍ଦ୍ର ମୂଳେ । ସ୍ୱର୍ଗରେ ନ ରହେ ନିଶ୍ଚଳେ ॥ ୬୫
 ଇନ୍ଦ୍ରର ତେଜ ଅସ୍ତ ଗଲା । ତେଣୁ ସମ୍ପଦ ନାଶ ହେଲା ॥ ୬୬
 ଆମ୍ଭେ ତ ହୋଇଲୁ ଅନାଥ । ରଷ୍ଟି ସକଳ ବେଦନାଥ ॥ ୬୭
 ଏମନ୍ତେ ଦେବଙ୍କ ବଚନ । ଶୁଣି ପଦ୍ମଯୋନି ମଉନ ॥ ୬୮
 ଦଣ୍ଡେ ରହିଲେ ଛନ୍ଦ ହୋଇ । ଦେବଙ୍କୁ ଚାହିଁ ବିଚାରଇ ॥ ୬୯
 ଏ ଇନ୍ଦ୍ରଆଦି ଦିଗପାଳେ । ଗଗନ-ଧରଣୀ-ପାତାଳେ ॥ ୭୦
 ଯେତେ ଅଛନ୍ତି ରାଜାଗଣେ । ତେଜ ନ ଦେଖୁ ଲକ୍ଷ୍ମୀହୀନେ ॥ ୭୧
 ଅଶୁଭ ପ୍ରାୟେ ତ ଦିଶଇ । ଏମନ୍ତେ ଦୁଃଖ ମନେ ବହି ॥ ୭୨

ପୁରୁଷୋତ୍ତମ ପାଦମୂଳେ	। ଚିତ୍ତିଲେ ସମାଧି ନିଶ୍ଚଳେ	॥ ୭୩
ହରିପ୍ରସନ୍ନ ଲେଶ ପାଇ	। ବୋଲନ୍ତି ଦେବକୁ ଅନାଦି	॥ ୭୪
ଆନନ୍ଦମନେ ବେଦବର	। ଦେବକୁ ବୋଲନ୍ତି ଉତ୍ତର	॥ ୭୫

ବ୍ରହ୍ମା ଉବାଚ

ଶୁଣ ସକଳ ଦେବଗଣ	। କହିବା ଏଥର କାରଣ	॥ ୭୬
ବ୍ରହ୍ମା ଶଙ୍କର ଦେବଗଣ	। ମନୁଷ୍ୟ ପଶୁ ଗୁଳୁବନ	॥ ୭୭
ଯାହାର ଅଂଶ କଳା ବହି	। ଆମ୍ଭେ ସକଳେ ବହୁ ଦେହୀ	॥ ୭୮
ସେ ହରି ଅବ୍ୟୟ ଈଶ୍ବର	। ଆମ୍ଭେ ଯେ ଶରଣ ତାହାର	॥ ୭୯
ଯାହାର ରିପୁ-ମିତ୍ର ନାହିଁ	। ରକ୍ଷ-ଅରକ୍ଷ ତାର କାହିଁ	॥ ୮୦
ତଥାପି ସୃଷ୍ଟି ସେ ସଞ୍ଚଳ	। ସ୍ବଭାବେ ତିନିଗୁଣ ବହି	॥ ୮୧
ସୃଷ୍ଟି କରଇ ରଜଗୁଣେ	। ସବେ ପାଳଇ ବିଷ୍ଣୁପାଣେ	॥ ୮୨
ତାମସଗୁଣେ ସଂହାରଇ	। ଅନ୍ତରେ ସର୍ବଗୁଣ ବହି	॥ ୮୩
ଏଣୁ ଜଗତଗୁରୁ ପାଦେ	। ଶରଣ ପଶ ଅପ୍ରମାଦେ	॥ ୮୪
ତାର ମହିମା ସୁରପ୍ରିୟ	। ସୁର-ରକ୍ଷଣେ ବହେ ଦେହ	॥ ୮୫
ଆମ୍ଭ କୁଶଳ ସେ କରିବ	। ଅନାଦି ପ୍ରଭୁ ପଦ୍ମନାଭ	॥ ୮୬

ଶୁକ ଉବାଚ

ଏମନ୍ତ ବୋଲି ପଦ୍ମଯୋନି	। ସଙ୍ଗେ ସକଳ ଦେବ ଘେନି	॥ ୮୭
ଆନନ୍ଦେ ଜୟ ଜୟ ନାଦେ	। ସର୍ବେ ମିଳିଲେ ବିଷ୍ଣୁପାଦେ	॥ ୮୮
ଯେ ବଜ୍ରକୁଣ୍ଡ ଯୋଗଗମ୍ୟ	। ପରମଆତ୍ମା-ପରଧାମ	॥ ୮୯
ପ୍ରକୃତି ନ ଜାଣଇ ଯାହା	। ଯହିଁ ନ ପଶେ ବିଷ୍ଣୁମାୟା	॥ ୯୦
ଅଦୃଷ୍ଟ-ଅଶ୍ରୁତ-ଭୁବନେ	। ଦେବେ ମିଳିଲେ ମହାଶୂନ୍ୟେ	॥ ୯୧
ଯହିଁ କି ଜୀବ ଆତ୍ମା ଗଲେ	। ପୁଣି ନ ସଞ୍ଚରେ ଶୟନେ	॥ ୯୨
ଧାତା କପୋଳେ କର ଦେଇ	। ବୋଲେ ବୈକୁଣ୍ଠନାଥ ଧାୟୀ	॥ ୯୩

ବ୍ରହ୍ମା ଉବାଚ

ସତ୍ୟ ଅନନ୍ତ ଅବିକାର	। ଯେ ନିରଞ୍ଜନ ନିରାକାର	॥ ୯୪
ନିଜ ବିଭୂତି ଅଗୋଚର	। ଜନ୍ମୁକ୍ ହୃଦେ ଯାର ଘର	॥ ୯୫
ମନରୁ ବେଗବନ୍ତ ଯେହି	। ମନ-ବଚନେ ଭେଦ କାହିଁ	॥ ୯୬
ବରେଣ୍ୟ-ଦେବବର ପାଦେ	। ଆମ୍ଭେ ମିଳିଲୁ ଅପ୍ରମାଦେ	॥ ୯୭
ସ୍ୱଭାବେ ମନ ପ୍ରାଣ ବୁଦ୍ଧି	। ଏ ଯହିଁ ନ ପାରନ୍ତି ଭେଦି	॥ ୯୮
ଇନ୍ଦ୍ରିୟଗଣେ ଯେ ଅଦୃଶ୍ୟ	। ଉନିମ୍ବ-ଭାବେ ଅବିନାଶ	॥ ୯୯
ଛାୟା-ଆତପେ ଯେ ନ ମିଶେ	। ଅକ୍ଷୟ-ଶୂନ୍ୟ ପରକାଶେ	॥ ୧୦୦
ତ୍ରିଗୁଣ-ରୂପ ଯେ ବୋଲାଇ	। ଆମ୍ଭେ ଶରଣ ଗଲୁ ତହିଁ	॥ ୧୦୧
ଏ ଜୀବ ଚକ୍ରରୂପ ଧରେ	। ମାୟାରେ ମଞ୍ଜୁଳେ ସଞ୍ଚରେ	॥ ୧୦୨
ତ୍ରିଗୁଣେ ତ୍ରିନାଭି ତାହାର	। ଯେ ଚକ୍ରେ ପଞ୍ଚଦଶ ଅର	॥ ୧୦୩
ଦଶଇନ୍ଦ୍ରିୟ ପଞ୍ଚପ୍ରାଣ	। ଅଷ୍ଟପ୍ରକୃତି ନେମି ଜାଣ	॥ ୧୦୪
ସେ ଚକ୍ର ଅକ୍ଷ ଆତ୍ମାରୂପୀ	। ଯେ ଆଦି-ଅନ୍ତ-ମଧ୍ୟେ ବ୍ୟାପୀ	॥ ୧୦୫
ସେ ସତ୍ୟସ୍ୱରୂପ ଚରଣେ	। ଆମ୍ଭେ ଯେ ପଶିଲୁ ଶରଣେ	॥ ୧୦୬
ଯାହାର ଜ୍ୟୋତି ପରକାଶ	। ନିର୍ମଳ କରେ ଦଶଦିଶ	॥ ୧୦୭
ଯୋଗୀଏ ଯୋଗମାର୍ଗେ ଥାଇ	। କାଳ ହରନ୍ତି ଯାରେ ଧାୟି	॥ ୧୦୮
କେହି ଯାହାର ମାୟାଭ୍ରମ	। ତରଣେ ନ ହୁଅନ୍ତି କ୍ଷମ	॥ ୧୦୯
ଯା ମାୟା ଜଗତେ ସଞ୍ଚରେ	। ଅନନ୍ତ ନାନାରୂପ ଧରେ	॥ ୧୧୦
ନିର୍ଜିତମାୟା ମାୟାଗୁଣ	। ପରମ ପୁରୁଷ ପୁରାଣ	॥ ୧୧୧
ଜନ୍ମୁକ୍ ଦେହେ ସମରୂପୀ	। ତେଜେ ସଞ୍ଚରେ ସର୍ବବ୍ୟାପୀ	॥ ୧୧୨
ତାର ଚରଣେ ନମସ୍କାର	। ଯେ ପ୍ରଭୁ ପରମଜଣ୍ଡର	॥ ୧୧୩
ଏ ଦେବଗଣ ବ୍ରହ୍ମା ଆଦି	। ସେ ଜ୍ରୀଡ଼ା-ଅର୍ଥରେ ସମ୍ପାଦି	॥ ୧୧୪
ସଦ୍-ସଂଯୋଗ ସୃଷ୍ଟି କରି	। ତହିଁ ଯେ ସୃଷ୍ଟରୂପ ଧରି	॥ ୧୧୫
ଦିଶଇ ଅନ୍ତର-ବାହିଯେ	। ପ୍ରତୀପ ଯେହ୍ନେ ଗୃହମାଝେ	॥ ୧୧୬
ଯାହାର ସୃଷ୍ଟିଗତି ଆମ୍ଭେ	। ଜାଣି ନ ପାରୁ ଜ୍ଞାନଦମ୍ଭେ	॥ ୧୧୭
ସଂସାର ମଧ୍ୟେ ଛନ୍ତି ଯେତେ	। ସେ ଅବା ଜାଣିବେ କେମନ୍ତେ	॥ ୧୧୮

ଏ ମହା ଯାର ବେନିପାଦ	। ସ୍ବକୃତ-ପ୍ରାଣୀ ଚତୁର୍ବିଧ	॥ ୧୧୯
ଯେ କର୍ମ-ଗହଳେ ସଞ୍ଚରି	। ଶରୀର ବହେ ନରହରି	॥ ୧୨୦
ମହାପୁରୁଷ ଆତ୍ମତତ୍ତ୍ବ	। ମହାବିଭୂତି ବ୍ରହ୍ମତତ୍ତ୍ବ	॥ ୧୨୧
ପ୍ରସନ୍ନ ହେଉ ସେ ଆତ୍ମକୁ	। ଶରଣ ପଶିଲୁ ତାହାକୁ	॥ ୧୨୨
ଜଳ ଯାହାର ବୀର୍ଯ୍ୟ ହୋଇ	। ସ୍ବଭାବେ ତାର ଢେକ ବହି	॥ ୧୨୩
ଅଖିଳଲୋକ-ଲୋକପାଳେ	। ତିନିଭୁବନ ଯାର ବଳେ	॥ ୧୨୪
ଭୂତ ସଞ୍ଚଇ ଜୀବ ରୂପେ	। ସେ ହ୍ରାସ-ବୃଦ୍ଧି ଅନୁରୂପେ	॥ ୧୨୫
ମହାବିଭୂତି ବ୍ରହ୍ମ ଯେହୁ	। ଆତ୍ମ ବିଷୟେ ଦୟାବହୁ	॥ ୧୨୬
ସୋମ ଯାହାର ମନ ହୋଏ	। ଦେବଙ୍କ ଅନ୍ଧ-ଆୟୁ ବହେ	॥ ୧୨୭
ଛାବରକର ଯେ ଈଶ୍ବର	। ପ୍ରଜାଙ୍କ ରକ୍ଷା-ବୃଦ୍ଧିକର	॥ ୧୨୮
ମହାବିଭୂତି ବ୍ରହ୍ମରୂପ	। ସେ ହରି ହରୁ ଆତ୍ମ ତାପ	॥ ୧୨୯
ଯାହାର ମୁଖୁଁ ଅଗ୍ନିଜାତ	। ତେଜେ ପ୍ରତାପଇ ଜଗତ	॥ ୧୩୦
କ୍ରିୟାକାଣ୍ଡ ନିମିତ୍ତେ ଜନ୍ମ	। ସେ ସର୍ବସାଧେ ସିଦ୍ଧକର୍ମ	॥ ୧୩୧
ଅନ୍ତଃ-ସମୁଦ୍ରେ ଅଗ୍ନି ବହି	। ଆହାର ରୂପେ ଯେ ଭୁଞ୍ଜଇ	॥ ୧୩୨
ଯାହାର ଚକ୍ଷୁ ମାରତଣ୍ଡ	। ତେଜେ ପ୍ରକାଶଇ ବ୍ରହ୍ମାଣ୍ଡ	॥ ୧୩୩
ସେ ଦେବପାଳ ତ୍ରୟୀମୟ	। ବ୍ରହ୍ମର ଛାନ ଶୁଦ୍ଧଦେହ	॥ ୧୩୪
ମୁକ୍ତିର ଦ୍ବାର ସେ ବୋଲାଇ	। ଅମୃତ ମୃତ୍ୟୁରୂପ ହୋଇ	॥ ୧୩୫
ଚରାଚରଙ୍କ ଦେହ-ପ୍ରାଣ	। ଯେ କରେ ପ୍ରାଣୀ ପରିତ୍ରାଣ	॥ ୧୩୬
ପ୍ରକାଶେ ସହ-ଓଜ-ବଳେ	। ଯାର ବିହାର ଏ ଶୟଳେ	॥ ୧୩୭
ଯାର ଶ୍ରବଣ ଦଶଦିଶ	। ହୃଦୟ ପ୍ରକାଶେ ଆକାଶ	॥ ୧୩୮
ଯାହାର ନାଭି ଅନ୍ତରୀକ୍ଷ	। ମସ୍ତକ ସ୍ବର୍ଗ ଯା ପ୍ରତ୍ୟକ୍ଷ	॥ ୧୩୯
ପ୍ରାଣ ଇନ୍ଦ୍ରିୟ ଆତ୍ମାହେତୁ	। ଯାର ପ୍ରସନ୍ନେ ଜ୍ଞାନତତ୍ତ୍ବ	॥ ୧୪୦
ତ୍ରିଦଶଦେବଙ୍କର ନାଥ	। ଇନ୍ଦ୍ର ଯାହାର ବଳୁଁ ଜାତ	॥ ୧୪୧
ଯାହାର ପ୍ରାଣେ ଜନ୍ମପ୍ରାଣ	। ଏଣୁ ଏ ସର୍ବ ପରିତ୍ରାଣ	॥ ୧୪୨
ଯାହା ପ୍ରସାଦୁଁଦେବେ ହୋଇ	। କ୍ରୋଧରୁ ହୋଏ ପଶୁପତି	॥ ୧୪୩
ରୁଦ୍ଧିରୁ ବ୍ରହ୍ମା ଜାତ ହୋଏ	। ଲୋକେ ପ୍ରକାଶ ଯାର ଓଦହେ	॥ ୧୪୪
ଇନ୍ଦ୍ରିୟ-କ୍ରିୟା ଜାତ ଛନ୍ଦେ	। ମେହୁଁ ପ୍ରକାପତି ଆନନ୍ଦେ	॥ ୧୪୫

କମଳା ତାର ବକ୍ଷଛଳ	। ଛାୟା ସମ୍ଭବେ ପିତୃକୁଳ	॥ ୧୪୬
ଧର୍ମ-ଉଦିତ ସ୍ତନଯୁଗେ	। ଅଧର୍ମ ଯାର ପୃଷ୍ଠଭାଗେ	॥ ୧୪୭
ସ୍ବର୍ଗ ଯା ଶିରୁଁ ଉତପଳ	। ବିହାରୁ ଅପସରାଗଣ	॥ ୧୪୮
ଯେ ମହାବିଭୂତି ଶରଣ	। ଆତ୍ମକୁ କରୁ ପରିତ୍ରାଣ	॥ ୧୪୯
ବିପ୍ର ଯାହାର ମୁଖୁଁ ଜାତ	। ବ୍ରହ୍ମା-ନିର୍ମାଣ-ଗୁହ୍ୟତତ୍ତ୍ବ	॥ ୧୫୦
କ୍ଷତ୍ରିୟ ଭୁକ୍ତ ଜନ୍ମ ବଳ	। ଉରୁ ସମୃତ ବୈଶ୍ୟକୁଳ	॥ ୧୫୧
ଶୂଦ୍ର ଚରଣୁଁ ଉତପରି	। ଯେ ବ୍ରହ୍ମ ପରମବିଭୂତି	॥ ୧୫୨
ଉପର ଓଷ୍ଠ ପ୍ରୀତି ଜାତ	। ଅଧରୁ ଲୋଭ ଯେ ସମୃତ	॥ ୧୫୩
କାନ୍ତି ଯାହାର ନାସିକାରୁ	। ସମ୍ଭବ ହୁଅଇ ସର୍ଗରୁ	॥ ୧୫୪
ପାଶବ୍ୟକାମର ସମ୍ଭବ	। ଯମ ଯାହାର ଜାତ ଭୁବ	॥ ୧୫୫
କାଳ ସମ୍ଭବ ପକ୍ଷଦେଶେ	। କରାଳ ଦିଶେ ବେନିପାଶେ	॥ ୧୫୬
ଦ୍ରବ୍ୟ ବୟସ କର୍ମ ଗୁଣ	। ଯା ମାୟା ପ୍ରକାଶେ ଲକ୍ଷଣ	॥ ୧୫୭
ଯେ ଉପଶାନ୍ତି ଶକ୍ତି ବହେ	। ଆତ୍ମେ ଯେ ନମୁ ତାର ପାଏ	॥ ୧୫୮
ସତ୍ୟରେ ଯେ ପ୍ରତିପୂଜିତ	। ମାୟା ଚରିତ ଗୁଣେ ଛିତ	॥ ୧୫୯
ସେ ହରି ଦେଖାଉ ଶରୀର	। ଯେ ନୋହେ କରଣେ ଗୋଚର	॥ ୧୬୦
ଯା ସୁଖ ଦେଖିବାର ଅର୍ଥେ	। ଶରଣ ଗଲୁ ପାଦଗତେ	॥ ୧୬୧
ସୁଜନେ କର ଏଣେ ଭାବ	। ଯେ ନାବେ ସଂସାରୁ ତରିବ	॥ ୧୬୨
କଳି-କଳ୍ପଷ ନାଶ ପାଇଁ	। ଏ ବିନୁ ଆନଗତି ନାହିଁ	॥ ୧୬୩
ବୋଲଇ ଦାସ ଜଗନ୍ନାଥ	। ଭାଷା-ପ୍ରବନ୍ଧେ ଭାଗବତ	॥ ୧୬୪

ଇତି ଶ୍ରୀମଦ୍ଭାଗବତେ ମହାପୁରାଣେ ପାରମହଂସ୍ୟାଂ ସଂହିତାୟାଂ
ଅଷ୍ଟମସ୍କନ୍ଧେ ଅମୃତମନ୍ଥନ ଆୟୋଜନେ ପଞ୍ଚମୋଽଧ୍ୟାୟଃ ॥

ଷଷ୍ଠ ଅଧ୍ୟାୟ

ଶୁକ ଉବାଚ

ଏମନ୍ତେ ଦେବସ୍ତୁତି ଶୁଣି	। ଶୂନ୍ୟେ ପ୍ରକାଶ ଚକ୍ରପାଣି	॥ ୧
ସହସ୍ର-ସୂର୍ଯ୍ୟତେଜ ଦେଖୁ	। ଦେବେ ବୁଝିଲେ ଭୟେ ଆଖୁ	॥ ୨
ଦିଗ ନ ପାରନ୍ତି ବିଚାରି	। କେମନ୍ତେ ଦେଖୁବେ ଶ୍ରୀହରି	॥ ୩
ରହିଲେ ଅନ୍ଧକାରାଚ୍ଛନ୍ନେ	। ଚାହିଁ ନ ପାରନ୍ତି ଗଗନେ	॥ ୪
ମଧ୍ୟେ ଯେ ବ୍ରହ୍ମା-ରୁଦ୍ର ଥିଲେ	। ଟେକି ଅନ୍ତରୀକ୍ଷେ ଚାହିଁଲେ	॥ ୫
ଦେଖୁଲେ ବିଷ୍ଣୁର ପ୍ରକାଶ	। ଶରୀରେ ପୁରିଛି ଆକାଶ	॥ ୬
ନୀଳ-ମହାଦ୍ର ପ୍ରାୟେ ଦିଶେ	। ଅରୁଣ-ଲୋଚନ ପ୍ରକାଶେ	॥ ୭
ବିକଟ-ପୁଷ୍କରୀକ ପ୍ରାୟେ	। କର୍ଣ୍ଣେ କୁଣ୍ଡଳ ବେନି ଶୋହେ	॥ ୮
ତପ୍ତକାଞ୍ଚନ ପ୍ରାୟେ ବର୍ଣ୍ଣ	। ପୀତବସନ ପରିଧାନ	॥ ୯
ପ୍ରସନ୍ନ ଚାରୁ ସର୍ବଅଙ୍ଗେ	। ଶ୍ରୀମୁଖ ସୁଦର ଭୂତଙ୍ଗେ	॥ ୧୦
ଅମୂଲ୍ୟ-ମୁକୁଟ ଲଳାଟେ	। କାଞ୍ଚନ ଭୂଷଣ ପ୍ରକଟେ	॥ ୧୧
ଆଜାନୁଲୟେ ଚାରିଭୁଜେ	। କେୟୂର କଙ୍କଣ ବିରାଜେ	॥ ୧୨
କାଞ୍ଚକଳାପ ଚଳୟରେ	। ଶୋଭିତ ହାର-ନୂପୁରରେ	॥ ୧୩
କୌସୁଭମଣି କଣ୍ଠେ ଶୋହେ	। ତେଜ ପ୍ରକାଶେ ଜନମୋହେ	॥ ୧୪
କମଳା ବନମାଳ ରଙ୍ଗେ	। ହୃଦେ ଶୋହଇ ଅନୁରାଗେ	॥ ୧୫
ଏମନ୍ତ ରୂପ ଶୂନ୍ୟେ ଚିନ୍ତି	। ଶିବ ସହିତେ ବେଦପତି	॥ ୧୬
ଧାନେ ଗୋବିନ୍ଦ-ପାଦେ ପଡ଼ି	। ସ୍ତୁତି କରନ୍ତି କରଯୋଡ଼ି	॥ ୧୭

ବ୍ରହ୍ମା ଉବାଚ

ଅଜ-ନିର୍ମଳ ଯେ ସ୍ୱଭାବେ	। ସୃଷ୍ଟିପାଳନ-ହିତି ଲାଭେ ॥ ୧୮
ଅରୁଣେ ବିଶ୍ରାମ ତୁମ୍ଭର	। ମହିମା ଅମୃତ-ସାଗର ॥ ୧୯
ଅଶୁ ହୁଁ ଅଶୁଭାବ ହୋଇ	। ସ୍ୱମାୟା ସୁଖେ ଯେ ଭଜଇ ॥ ୨୦
ମହାନୁଭବ ଏ ଜଗତେ	। ମହାପୁରୁଷ ନମସ୍କୃତେ ॥ ୨୧
ତୁ ନାଥ ସଂସାର-ଧାରଣ	। ଏଶୁ ଅଶେଷ ମୁନିଗଣ ॥ ୨୨

ଆଗମ-ନିଗମେ ସମାଦି	। ବିଚାରି ସାଂଖ୍ୟଯୋଗବିଧି	॥ ୨୩
ବେଦ-ବିହିତେ ରବିତଳେ	। ମନ-ପବନ ସୁନିଷ୍ଠଳେ	॥ ୨୪
ତୋହର ରୂପ ଧ୍ୟାନ କରି	। ମାୟା-ଗହନୁ ଯାନ୍ତି ତରି	॥ ୨୫
ତୁ ନାଥ ଆଦି-ମଧ୍ୟ-ଅନ୍ତେ	। ଯେବା କରାଉ ଆତ୍ମତନ୍ତ୍ର	॥ ୨୬
ଜଗତେ ଆଦି-ମଧ୍ୟ ତୁହି	। ମୂର୍ତ୍ତିକାଘଟ ପ୍ରାୟେ ହୋଇ	॥ ୨୭
ତୋ ରୂପ ବିଶ୍ୱେ ପ୍ରକାଶଇ	। ସେ ରୂପ କେ ପାରିବ କହି	॥ ୨୮
ଆତ୍ମା-ଆଶ୍ରୟେ ମାୟାକରି	। ତୁ ଏ ସଂସାର-ରୂପ ଧରି	॥ ୨୯
ସଂସାରେ ପଶୁ ଆତ୍ମାରୂପେ	। ସୁଖେ ବିହରୁ କଷ୍ଟେ କଷ୍ଟେ	॥ ୩୦
ନିର୍ମଳଚେତା ମୁନିଗଣେ	। ତୋତେ ଦେଖନ୍ତି ଶୁଦ୍ଧମନେ	॥ ୩୧
ଯଥା ଅନଳ କାଷ୍ଠେ ଥାଏ	। ଯେହ୍ନେ ଅତ୍ମତ ଗୋରୁଦେହେ	॥ ୩୨
ଧରଣୀ ଦେହେ ଅନ ଯେହ୍ନେ	। ସଂଯୋଗେ କୃଷି-କରଷଣେ	॥ ୩୩
ମନୁଷ୍ୟ ନାନା ଯୋଗବଳେ	। ଭଜନ୍ତି ତୋ ପାଦକମଳେ	॥ ୩୪
ନମିଣୀ ତୋ ଚରଣତଳେ	। ଭବସାଗରୁ ତରିଗଲେ	॥ ୩୫
ସର୍ବେ ନମନ୍ତି ତୋ ଚରଣେ	। ତୁ ଥୁଉ ସଂସାରଧାରଣେ	॥ ୩୬
ବାଞ୍ଛିତ ଅର୍ଥ ଫଳ ପାନ୍ତି	। ନାନା ପ୍ରକାରେ ତୋତେ ଚିନ୍ତି	॥ ୩୭
ତୋ ରୂପ ଆତ୍ମାଗତେ ଦେଖୁ	। ସଂସାର ତେଜି ହୋଇ ସୁଖୀ	॥ ୩୮
ଯେସନେ ଗଜ ଦାବାନଳେ	। ପ୍ରବେଶ କରେ ଗଙ୍ଗାଜଳେ	॥ ୩୯
ଆମ୍ଭେ ସକଳ ଲୋକପାଳେ	। ଶରଣ ତୋ ପାଦକମଳେ	॥ ୪୦
ଏ ଦେହ ଅନ୍ତର-ବାହାରେ	। ତୋ ତହୁଁ କେବା ଅଛି ପରେ	॥ ୪୧
ଏ ଦେବଗଣେ ମୋର ତୁଲେ	। ଦକ୍ଷାଦି ପ୍ରଜାପତି ମେଳେ	॥ ୪୨
ତୋ ଅନୁଗ୍ରହେ ବହୁଁ ଅଙ୍ଗ	। ଅନଳୁ ଯେସନେ ସୁଲିଙ୍ଗ	॥ ୪୩
କିବା କହିବୁଁ ତୋ ଅଗ୍ରତେ	। ଆମ୍ଭଙ୍କୁ ରଖ ଏ ଜଗତେ	॥ ୪୪

ଶୁକ ଉବାଚ

ଏମନ୍ତେ ବ୍ରହ୍ମା-ବାକ୍ୟ ଶୁଣି	। ସଂସାରହିତ ମନେ ଗୁଣି	॥ ୪୫
ପରମସୁଖେ ତନୁ ପୂରି	। ଧାତାଙ୍କୁ ଅନୁଗ୍ରହ କରି	॥ ୪୬
ଜଳଧି-ମନ୍ଥନ-ପ୍ରସଙ୍ଗେ	। ଆତ୍ମା ପ୍ରକାଶ ଅନୁଭବେ	॥ ୪୭

ପ୍ରସନ୍ନଚିତ୍ତେ ଭାବଗ୍ରାହୀ । କହନ୍ତି ବ୍ରହ୍ମାମୁଖ ଚାହିଁ ॥ ୪୮

ଭଗବାନ ଉବାଚ

ଶୁଣ ହୋ ବ୍ରହ୍ମା-ଶିବ-ଦେବେ । ଯେବା କରିବି ତୁମ୍ଭ ଲାଭେ ॥ ୪୯
 ତୁମ୍ଭର ଶ୍ରେୟ ଯେଉଁମତେ । କହିବା ଶୁଣ ଏକଚିତ୍ତେ ॥ ୫୦
 ଅସୁରଙ୍କର ସଙ୍ଗେ ଯାଇ । ବସ ବିଶ୍ୱାସଭାବ ହୋଇ ॥ ୫୧
 ନାନା ପ୍ରକାରେ ସନ୍ଧି କର । ପ୍ରଳୋଭେ ତାଙ୍କ ଚିତ୍ତ ହର ॥ ୫୨
 ଯାବତ ସିଦ୍ଧ ନୋହେ କାର୍ଯ୍ୟ । ତାବତ ମିତ୍ର ଭାବେ ଭଜ ॥ ୫୩
 ଆପଣା କାର୍ଯ୍ୟ ସିଦ୍ଧଅର୍ଥେ । ଶତ୍ରୁକୁ ଭଜନ୍ତି ଜଗତେ ॥ ୫୪
 କାର୍ଯ୍ୟ ସରିଲେ ନିଜ ଭାବେ । ସର୍ବେ ରହିବ ଆତ୍ମାଲାଭେ ॥ ୫୫
 ଅହି-ମୂଷିକ କରି ସନ୍ଧି । ଯେମନ୍ତେ ଆତ୍ମକାର୍ଯ୍ୟ ସାଧୁ ॥ ୫୬
 ଅମୃତ ଅର୍ଥେ ଯଦ୍ଧ କର । ଯା ପାନେ ହୋଇବ ଅମର ॥ ୫୭
 ଶୁଣ କହିବା ଉପଦେଶ । ବେଗେ ଗହନବନେ ପଶ ॥ ୫୮
 ଅମ୍ଳ-ଔଷଧ-ଗୁଳ୍ମ ଯେତେ । ବନସ୍ଥୁ ଆଶ ଅପ୍ରମିତେ ॥ ୫୯
 ପାଷାଣେ ଛେଚି ବାହୁବଳେ । ନିକ୍ଷେପ କ୍ଷୀରସିନ୍ଧୁ-ଜଳେ ॥ ୬୦
 ସେ ଅମ୍ଳ-ଗୁଣେ ବସୁ ଦଧି । ଯେଣେ ଲଭିବ ସର୍ବସିଦ୍ଧି ॥ ୬୧
 ଏ ଯେ ମନ୍ଦର ମହାଧର । ମନ୍ଥନଦକ୍ଷ ଏହା କର ॥ ୬୨
 ବାସୁକିନାଗ ରଞ୍ଜ କରି । ମନ୍ଥିବ ଦେବାସୁରେ ଧରି ॥ ୬୩
 ମୋହର ବୋଲେ ମହାଜଳେ । ମନ୍ଥନ କର ଯା ନିଶ୍ଚଳେ ॥ ୬୪
 ତୁମ୍ଭେ ସେ ଅମୃତ ପିଇବ । ନିରାଶ ହୋଇବେ ଦାନବ ॥ ୬୫
 ଇନ୍ଦ୍ର ଲଭିବ ସର୍ବସିଦ୍ଧି । ସର୍ବ ସମାଦିବ ଜଳଧି ॥ ୬୬
 ଶାନ୍ତି-ବଚନେ କାର୍ଯ୍ୟ ପାଇ । ଆଗମଶାସ୍ତ୍ରେ ଏହା କହି ॥ ୬୭
 ପ୍ରଥମେ ବାସୁକି ବଦନେ । ଗରଳ ଛାଡ଼ିବ ମନ୍ଥନେ ॥ ୬୮
 ତହିଁକି ନ କରିବ ଭୟ । ମୁଁ ପୁଣି କରିବି ଉପାୟ ॥ ୬୯
 ମନ୍ଥନେ ଲଭି ବସୁ ଯେତେ । ଲୋଭ ନ କରିବ ଯୁକତେ ॥ ୭୦
 ପ୍ରାଣୀ ଯେ ଲୋଭେ ନାନାମତେ । ବସୁ ଆବୋରନ୍ତି ଜଗତେ ॥ ୭୧

ଶୁକ ଉବାଚ

ଏମନ୍ତ ଦେବଗଣେ କହି	। ତକ୍ଷଣେ ଗରୁଡ଼ ଆରୋହି	॥ ୭୨
ନିଜ ଭୁବନେ ହରି ଗଲେ	। ଭକତ-ପାରିଷଦ ତୁଲେ	॥ ୭୩
ରୁଦ୍ର-ବ୍ରହ୍ମାଦି ଦେବଗଣେ	। ନମିଲେ ବିଷ୍ଣୁର ଚରଣେ	॥ ୭୪
ସକଳେ ହୋଇ ଏକଚିତ୍ର	। ବଳି-ଭୁବନେ ଉପଗତ	॥ ୭୫
ଦ୍ଵାରେ ଅସୁରେ ଯେତେ ଥିଲେ	। ଦେବଗଣଙ୍କୁ ନିରୋଧିଲେ	॥ ୭୬
ଦେବନିଷେଧ କଥା ଶୁଣି	। ଅସୁର-କୁଳ-ଚୂଡ଼ାମଣି	॥ ୭୭
ସନ୍ଧି-ବିଗ୍ରହ ସେ ଜାଣଇ	। ବୋଲଇ ନିଜଗଣ ରାଜ	॥ ୭୮
ଦେବଙ୍କୁ ଛାଡ଼ି ତୁମ୍ଭେ ଦ୍ଵାର	। କି ଅବା କରିବେ ବିଚାର	॥ ୭୯
ଏମନ୍ତେ ବଳି ଆଜ୍ଞା ପାଇ	। ଦ୍ଵାର ଛାଡ଼ିଲେ ଭାବ ବହି	॥ ୮୦
ବଳି-ନିକଟେ ଦେବେ ଯାଇ	। ଜୟଶବ୍ଦ ଉଚ୍ଚେ ଗାଇ	॥ ୮୧
ବଳିକି ଦେଖିଲେ ଆସନେ	। ବେଷ୍ଟିତ ଅସୁର-ଗହଣେ	॥ ୮୨
ସର୍ବ-ସମ୍ପଦ ଯାର ପୁରେ	। କିବା ଉପମା ଦେବା ତାରେ	॥ ୮୩
ନିଜ ସମ୍ପଦ ଜଗୁ ରଞ୍ଜେ	। ଦିଗପାଳଙ୍କ ତେଜ ଗଞ୍ଜେ	॥ ୮୪
ଜନ୍ମ ଯେ ବଳି ମୁଖ ଚାହିଁ	। ବିଶ୍ଵାସେ ବଚନ ବୋଲଇ	॥ ୮୫
ଶୁଣ ରାଜନ ଏକଚିତ୍ତେ	। ଏ ତିନିଲୋକ ସୁଖ ଅର୍ଥେ	॥ ୮୬
ଦୁର୍ବିଧା-ଶାପ ମହାଘୋର	। ନାଶିଲା ସମ୍ପଦ ମୋହର	॥ ୮୭
ସୋମ-ସବିତା-ତେଜ ଗଲା	। ନିବିଡ଼ତମ ପ୍ରକାଶିଲା	॥ ୮୮
କମ୍ପଇ ଏ ତିନିଭୁବନ	। ସର୍ବେ ହୋଇଲେ ଦୁଃଖେ ଛନ୍ଦ	॥ ୮୯
ଏଣୁ ବିଷ୍ଣୁଭୁବନେ ଯାଇ	। କହିଲୁଁ ବ୍ରହ୍ମା ରୁଦ୍ର ଲଙ୍ଗ	॥ ୯୦
ସେ ପୁରୁଷୋତ୍ତମ-ବଚନ	। ରାଜନ ତୋଷମନେ ଶୁଣ	॥ ୯୧
ବୋଇଲେ ଏ କ୍ଷୀରଜଳଧି	। ଅମ୍ଳ-ସଂଯୋଗେ କର ଦଧି	॥ ୯୨
ମନ୍ଦର ଗିରିକି ଆଣିବ	। ସମୁଦ୍ର ମଧ୍ୟରେ ଛାପିବ	॥ ୯୩
ବାସୁକିନାଗ ରଜ୍ଜୁ କରି	। ଦେବ-ଦାନବେ ତାହା ଧରି	॥ ୯୪
ଯତନେ କରିବ ମଛନ	। ସୁଧା କରିବ ସୁଖେ ପାନ	॥ ୯୫
ଯେତେ ଉପୁଜିବ ମଛନେ	। ସକଳେ ମିଳି ତୋଷମନେ	॥ ୯୬
ସମାନଭାଗେ ଭୋଗକର	। ସନ୍ତୋଷମନେ ଦେବାସୁର	॥ ୯୭

ସଂସାର ହେଉ ଏଣେ ରକ୍ଷା । ଏମନ୍ତ ବିଷ୍ଣୁ ଦେଲେ ଦୀକ୍ଷା ॥ ୯୮	
ଏଣୁ ତୁମ୍ଭର ସଙ୍ଗେ ଆମ୍ଭେ । ମିଳିଲୁ ମରୁନ-ଆରମ୍ଭେ ॥ ୯୯	
ତୁମ୍ଭ ଆମ୍ଭର ଏକଗତି । ଯାହା ବୋଇଲେ ଶିରୀପତି ॥ ୧୦୦	
ଏମନ୍ତ ଇନ୍ଦ୍ରମୁଖୁଁ ଶୁଣି । ଅସୁର ମନେମନେ ଗୁଣି ॥ ୧୦୧	
ବୋଇଲେ ଶୁଭକର୍ମ ଏହି । ବିଷ୍ଣୁମାୟାରେ ମନ ମୋହି ॥ ୧୦୨	
ବଳି ସଙ୍ଗତେ ଉଠି ସର୍ବେ । ସମ୍ମତି କଲେ ପ୍ରିୟଭାବେ ॥ ୧୦୩	
ଶମ୍ଭରାରିଷ୍ଟନେମି ତୁଲେ । ଯେତେ ଦାନବବୀର ଥିଲେ ॥ ୧୦୪	
ବିଷ୍ଣୁ-ମୋହନ-ମାୟା ମତେ । ହରଷ ଅସୁରଙ୍କ ଚିତ୍ତେ ॥ ୧୦୫	
ଏମନ୍ତେ ଦେବାସୁରଗଣେ । ବେଗେ ମିଳିଲେ ଘୋରବନେ ॥ ୧୦୬	
ତାମ୍ଭଣ-କୁଠାରେ ବେଗେ ହାଣି । ଅମ୍ଳ-ଔଷଧ-ଗୁଳ୍ମ ଆଣି ॥ ୧୦୭	
ପର୍ବତେ ଛେଡ଼ି ପ୍ରତି ଶିଳେ । କ୍ଷୀରସମୁଦ୍ରେ ପକାଇଲେ ॥ ୧୦୮	
ବାସୁଦେବର କଥାବାଗେ । ଦଧି ହୋଇଲା ଅମ୍ଳ ଯୋଗେ ॥ ୧୦୯	
ଦେବଦାନବେ ଏକମନେ । ମିଳିଲେ ମେରୁସନ୍ଧିଧାନେ ॥ ୧୧୦	
ନାନା ତାମ୍ଭଣ ଶସ୍ତ୍ର ଧରି । ଉପାଡ଼ି ଘୋରନାଦ କରି ॥ ୧୧୧	
ଇନ୍ଦ୍ରର ତୁଲେ ଦେବେ ଯେତେ । ଅସୁରେ ବଳିର ସମେତେ ॥ ୧୧୨	
ସମସ୍ତେ ମୁଣ୍ଡେ ଗିରି କଲେ । ବଳେ କେତେହେଁ ଦୂର ନେଲେ ॥ ୧୧୩	
କାହୁଁ ବହିବେ ଗିରିବର । ଯେ ଗିରିବରଙ୍କ ଶେଖର ॥ ୧୧୪	
ପଥେ ଆଶନ୍ତେ ଗିରିବରେ । ପଡ଼ିଲା ତାହାଙ୍କ ଉପରେ ॥ ୧୧୫	
ଚୂର୍ଣ୍ଣ ହୋଇଲେ ମହାଭାରରେ । ସକଳେ ପଡ଼ିଲେ ଭୂମିରେ ॥ ୧୧୬	
ଶିର ଚରଣ ବାହୁ ଚୂରି । ପଥେ ପଡ଼ିଲା ମହାଗିରି ॥ ୧୧୭	
ଦେବଙ୍କ ଦୁଃଖେ ଭଗବାନ । ତକ୍ଷଣେ ଗରୁଡ଼ଆସନ ॥ ୧୧୮	
ପଥେ ମିଳିଲେ ତାଙ୍କ ପାଶେ । ଦେବଙ୍କ ଭକତି ବିଶ୍ୱାସେ ॥ ୧୧୯	
କରେ ମନ୍ଦରଗିରି କଲେ । ଦେବ-ଅସୁରଙ୍କୁ ଚାହିଁଲେ ॥ ୧୨୦	
ଅମୃତ-ନୟନେ ଅନାଉଁ । ଜୀବନ ଦେଲେ ଭାବଗ୍ରାହୀ ॥ ୧୨୧	
ଲାଗନ୍ତେ ଗୋବିନ୍ଦର କର । ତକ୍ଷଣେ ପାଇଲେ ଶରୀର ॥ ୧୨୨	
ଗୋବିନ୍ଦ ଏକହସ୍ତେ ଗିରି । ନିଶ୍ଚଳେ ନିଜ କୋଳେ ଧରି ॥ ୧୨୩	
ଗରୁଡ଼ ଉଡ଼େ ଶୂନ୍ୟପଥେ । ଦେବ-ଦାନବବଳେ ସାଥେ ॥ ୧୨୪	

କ୍ଷୀରଜଳଧୂତଚେ ମିଳି	। ଦେବଅସୁର ବନମାଳୀ	॥ ୧୨୫
ଗରୁଡ଼-କନ୍ଧୁ ଗିରିବର	। କୂଳେ ନିବେଶି ଚକ୍ରଧର	॥ ୧୨୬
ଗରୁଡ଼ ଗଲା ନିଜପୁର	। ଶୁଣ ପରୀକ୍ଷ ନୃପବର	॥ ୧୨୭
ଦେବ-ଅସୁରଙ୍କର ଭାବ	। ଯହୁଁ ଅମୃତ ଉଦଭାବ	॥ ୧୨୮
ସୁଜନେ ଏଣେ ଚିତ୍ତ କର	। ମାୟା-ସଙ୍କଟରୁ ନିସ୍ତର	॥ ୧୨୯
ବୋଲଇ ଦାସ ଜଗନ୍ନାଥ	। ଅଷ୍ଟମସ୍କନ୍ଧେ ଭାଗବତ	॥ ୧୩୦

ଇତି ଶ୍ରୀମଦଭାଗବତେ ମହାପୁରାଣେ ପାରମହଂସ୍ୟାଂ
ସଂହିତାୟାଂ ଅଷ୍ଟମସ୍କନ୍ଧେ ଅମୃତମାଛନେ ମହରାତଳ ଆନନ୍ଦନଂ
ଆୟୋଜନେ ନାମ ଷଷ୍ଠୋଽଧ୍ୟାୟଃ ॥

ସପ୍ତମ ଅଧ୍ୟାୟ

ଶୁକ ଉବାଚ

ବ୍ୟାସନନ୍ଦନ ଅନୁରାଗେ	। କହନ୍ତି ପରୀକ୍ଷିତ ଆଗେ	॥ ୧
ଦେବ-ଦାନବେ ଏକମେଳେ	। ପ୍ରବେଶ ହୋଇଲେ ପାତାଳେ	॥ ୨
ବାସୁକି ନିଜଚେ ମିଳିଲେ	। ସମୁଦ୍ର-ମଛନେ ବରିଲେ	॥ ୩
ଗୋବିନ୍ଦ ଆଜ୍ଞା ଶିରେଧରି	। ଉଭୟ-ରୂପ ଅଙ୍ଗୀ କରି	॥ ୪
ଧରଣୀ ଧରି ଏକରୂପେ	। ମିଳିଲା କ୍ଷୀରୋଦ ସମୀପେ	॥ ୫
ଦେହେ ବେଷ୍ଟିତ ମହାଗିରି	। ରହିଲା ବିଶ୍ଵରୂପ ଧରି	॥ ୬
ଦେବେ ସକଳ ତୋଷମନେ	। ଆରମ୍ଭ ସମୁଦ୍ର-ମଛନେ	॥ ୭
ବାସୁକିପତ୍ନୀ ଆଗ ଧରି	। ଦେବଙ୍କ ତୁଳେ ନରହରି	॥ ୮
ବୋଲନ୍ତି ଅସୁରଙ୍କୁ ଚାହିଁ	। ତୁମ୍ଭେ ହୋ ପୁଛ ଧର ଯାଇ	॥ ୯
ହରି-ବଚନ ଶୁଣି କର୍ଣ୍ଣେ	। ଅସୁରେ ଭାଳି ଏକମନେ	॥ ୧୦
ବୋଇଲେ ବିଷ୍ଣୁ ମୁଖ ଚାହିଁ	। ଏ କଥା ଉଚିତ ନୁହଇ	॥ ୧୧
ସ୍ଵଭାବେ ସର୍ପର ଲାଙ୍ଗୁଳ	। କେବେହେଁ ନୁହଇ ମଙ୍ଗଳ	॥ ୧୨
ଆମ୍ଭେ ଦେବଙ୍କ ଅଗ୍ରେ ଜାତ	। ପବିତ୍ର କର୍ଣ୍ୟପଙ୍କ ସୁତ	॥ ୧୩

ଧର୍ମ-ଅଧର୍ମ ଆମେ ଜାଣୁ	। ଆଗମ-ନିଗମ ପ୍ରମାଣୁ	॥ ୧୪
ପ୍ରଖ୍ୟାତ-ଜନ-କୁଳ-ଶୀଳ	। କେମନ୍ତେ ଧରିବୁ ଲାଙ୍ଗୁଳ	॥ ୧୫
ଆମର ଏଣେ କାର୍ଯ୍ୟ ନାହିଁ	। ଏମନ୍ତେ ଭଗ୍ନତିରେ ରହି	॥ ୧୬
ସର୍ବ ଅସୁରେ ଏକମେଳେ	। ରହିଲେ କ୍ଷୀରସିନ୍ଧୁ କୂଳେ	॥ ୧୭
ବସିଲେ ଆରମ୍ଭ ଉପେକ୍ଷି	। ପୁରୁଷୋତ୍ତମ ତାହା ଦେଖୁ	॥ ୧୮
ପୁଚ୍ଛ ଧଇଲେ ଶିରୀରଜେ	। ସର୍ବ ଦେବତା ଘେନି ସଜେ	॥ ୧୯
ମନ୍ଦର ଧରି ବାହୁବଳେ	। ଛାପିଲେ କ୍ଷୀରସିନ୍ଧୁଜଳେ	॥ ୨୦
ସ୍ୱଭାବେ ଗଭୀର ଜଳଧି	। ଯୋଜନ ଶତଲକ୍ଷ ଭେଦି	॥ ୨୧
ଗିରି ପଡ଼ିଲା ରସାତଳେ	। ଖୋଜି ନ ପାଇଲେ ସକଳେ	॥ ୨୨
ତୀରେ ଉଠିଲେ ଦୁଃଖମନେ	। ବନ୍ଦନ ଚାହିଁ ଅନ୍ୟ ଅନ୍ୟ	॥ ୨୩
ନଶିଲା ନିଜ ପୃଷ୍ଠକାର	। ହୃଦେ କେ ବହୁ ଅହଙ୍କାର	॥ ୨୪
ଦଇବ-ମାୟା ଯୋଗବଳ	। ଆରମ୍ଭ ହୋଇଲା ନିଷ୍ଠଳ	॥ ୨୫
ଦେବ-ଦାନବ ବିଷ୍ଣୁପାଶେ	। ରହି ଚାହିଁଲେ ଦଶଦିଶେ	॥ ୨୬
ତାହାଙ୍କ ଦର୍ପଭଙ୍ଗ ଚାହିଁ	। ମହାମହିମ ଭାବଗ୍ରାହୀ	॥ ୨୭
ପାତାଳୁଁ କୂର୍ମରୂପ ଧରି	। ପୃଷ୍ଠେ ବସାଇ ମହାଗିରି	॥ ୨୮
ଉଠିଲେ ତୋଳି ଗିରିବର	। ତୀରେ ଦେଖନ୍ତି ଦେବାସୁର	॥ ୨୯
ଯେସନେ ସରୋବର ମଧ୍ୟେ	। ପଦ୍ମ ପ୍ରକାଶ ହୋଏ ଉର୍ଦ୍ଧ୍ୱେ	॥ ୩୦
ଗିରି ଯୋଜନ- ଏକାଦଶ	। ଜଳେ ରହିଲା ଅବଶେଷ	॥ ୩୧
ଗୋବିନ୍ଦ ଯୋଗମାୟା କରି	। ତକ୍ଷଣେ ମାୟାରୂପ ଧରି	॥ ୩୨
ବହିଲେ ଗିରି ପୃଷ୍ଠଦେଶେ	। ମସ୍ତକ ଲାଗିଲା ଆକାଶେ	॥ ୩୩
ଦେଖୁ ସାନନ୍ଦ ଦେବାସୁରେ	। ବାସୁକି ଧରି ତେଜଭରେ	॥ ୩୪
ପର୍ବତେ ତିନିଗୁଣ କରି	। ବୈଦିଲେ ମଛନ ଆବୋରି	॥ ୩୫
ଦେବ- ଅସୁରେ ବେନିଭାଗେ	। ବାସୁକି ଧରି ଅତି ବେଗେ	॥ ୩୬
ହୁଂକାରେ କରନ୍ତି ମଛନ	। ଶୁଣ ହୋ ପରୀକ୍ଷ ରାଜନ	॥ ୩୭
ପୃଷ୍ଠରେ ଗିରି ଘରଷଣେ	। ଅନଳ ଉଠିଲା ବହନେ	॥ ୩୮
କଷ୍ଟ ଯେ କୂର୍ମପୃଷ୍ଠେ ଥିଲା	। ତକ୍ଷଣେ ଉଶ୍ୱାସ ହୋଇଲା	॥ ୩୯
କଷ୍ଟ-ଘର୍ଷଣ-ସୁଖ ବୁଝି	। ସେ କୂର୍ମ ବେନିତକ୍ଷ ବୁଜି	॥ ୪୦

ସୁଖେ ନିଦ୍ରିତ ନାରାୟଣ	। କେ ସହେ ଅଚଳ ଧାରଣ	॥ ୪୧
ପୁଣି ଗୋବିନ୍ଦ ଅନ୍ତରୀକ୍ଷେ	। ମିଳିଲେ ଦେବଙ୍କ ପ୍ରତ୍ୟକ୍ଷେ	॥ ୪୨
ଦେବ-ଅସୁର ଅଛବଳ	। ଜାଣିଲେ ପ୍ରଭୁ ଆଦିମୂଳ	॥ ୪୩
ତକ୍ଷଣେ ପ୍ରଭୁ ଭାବଗ୍ରାହୀ	। ଦେବ-ଦାନବ ମଧ୍ୟେ ଯାଇ	॥ ୪୪
ପଶିଲେ ତାହାଙ୍କର ଚିତ୍ତେ	। ବଳ ହୋଇଲା ଅପ୍ରମିତେ	॥ ୪୫
ବାସୁକି ଦେହେ ନରହରି	। ପଶିଲେ ବଳ-ରୂପ ଧରି	॥ ୪୬
ସହସ୍ର ଭୁଜେ ଶୂନ୍ୟପଥେ	। ଗିରି ଆବୋରି ହୃଦଗତେ	॥ ୪୭
ରହିଲେ ପ୍ରଭୁ ନାରାୟଣ	। ଶୂନ୍ୟ ଦେଖନ୍ତି ରକ୍ଷିଗଣ	॥ ୪୮
ଗଗନେ ବିମାନ ଆରୋହି	। ସ୍ତୁତି କରନ୍ତି ବିଷ୍ଣୁଧାୟି	॥ ୪୯
ପୁଷ୍ପ ବରଷି ବେଦନାଦେ	। ମୁନିଏ ପରମ-ଆନନ୍ଦେ	॥ ୫୦
ଦେଖନ୍ତି ଅଧ-ଉର୍ଦ୍ଧ୍ବେ ଚାହିଁ	। ହରିହୁଁ ଆନ ନ ଦିଶଇ	॥ ୫୧
ପ୍ରହସ୍ତମନେ ସୁରାସୁରେ	। ଗିରି ଘୂରାନ୍ତି ଅତି ଖରେ	॥ ୫୨
ମହାପର୍ବତ ଘରଷଣେ	। ଜଳେ ଯେ ଥିଲେ ଜହ୍ନଗଣେ	॥ ୫୩
ଜଳଧି ମଧ୍ୟେ କ୍ଷୋଭ ପାଇ	। ତୀରେ ରହିଲେ ଛିରି ହୋଇ	॥ ୫୪
ବାସୁକି ସହସ୍ରବଦନେ	। ନିଃଶ୍ଵାସ ଛାଡ଼େ ଘନଘନେ	॥ ୫୫
ତାର ନିଃଶ୍ଵାସ ଦାବାନଳ	। ପୂରିଲା ଦିଗ-ଅନ୍ତରାଳ	॥ ୫୬
ନିଃଶ୍ଵାସ-ଅଗ୍ନି-ଧୂମ ଲାଗି	। ଦେବ-ଦାନବେ ଦୁଃଖଭାଗୀ	॥ ୫୭
ଚାଳି ନପାରିଲେ ମନ୍ଦର	। ତାହାଙ୍କୁ ଦେଖୁ ଚକ୍ରଧର	॥ ୫୮
ନିଃଶ୍ଵାସ-ବାତେ ହତପ୍ରାଣ	। ତାହା ଜାଣିଲେ ନାରାୟଣ	॥ ୫୯
ତକ୍ଷଣେ ଶୂନ୍ୟ ମେଘମାଳ	। ଶୀତଳ ବରଷନ୍ତି ଜଳ	॥ ୬୦
କ୍ଷୀରସମୁଦ୍ରେ ଶୀତବାତ	। ଯେଣୁ ପେଷିଲେ ଜଗନ୍ନାଥ	॥ ୬୧
ବାସୁକି ଆଦି ଜଳଜୀବେ	। ତାହୁଁ ଚରିଲେ ଶୀତଭାବେ	॥ ୬୨
ଦେବଦାନବ ଦେହଗତେ	। ମାଳା କଙ୍କଣ ଥିଲା ଯେତେ	॥ ୬୩
ସକଳ ଧୂମେ ହତପ୍ରଭ	। ଅନାଇ ପ୍ରଭୁ ପଦ୍ମନାଭ	॥ ୬୪
ଜଳ ସିଞ୍ଚନେ ସୁଷ୍କକଳେ	। ବଳି ସମେତେ ଯେତେ ଥିଲେ	॥ ୬୫
ଏମନ୍ତେ ବାସୁକି ଶରୀରେ	। ଅତି ମଜ୍ଜନ ଖେଦଭରେ	॥ ୬୬
ଗରଳ ଛାଡ଼େ ଅତିଦୁଃଖେ	। ବରଷା ପ୍ରାୟ ସସ୍ରମୁଖେ	॥ ୬୭

ଜଳେ ପଡ଼ନ୍ତେ ବିଷଜାଳେ	। ଯେ ଜଳଜନ୍ମୁ ଥିଲେ ଜଳେ	॥ ୬୮
ବିକଳେ ବୁଲି ଛଟପଟେ	। ପୁଣି ଗଢ଼ାରେ ପୁଣି ତଟେ	॥ ୬୯
ସେ ବିଷ ବେଗବନ୍ତ-ଜଳେ	। ଦିଗ ପୂରିଲା ଅନ୍ତରାଳେ	॥ ୭୦
ଚକିତେ ଅଧ-ଉର୍ଦ୍ଧ୍ବ-ମଧ୍ୟେ	। ଜନ୍ମୁଏ ପଳାନ୍ତି ବିଷାଦେ	॥ ୭୧
ତାକନ୍ତି ଉର୍ଦ୍ଧ୍ବମୁଖ କରି	। ରଖ ହେ ପ୍ରଭୁ ଶୂଳଧାରୀ	॥ ୭୨
ସହି ନ ପାରିବୁ କଷଣ	। ତୋ ପାଦେ ପଶିଲୁ ଶରଣ	॥ ୭୩
ହର ସମୀପେ ମୁନିଗଣ	। ମିଳି କରନ୍ତି ପ୍ରଦକ୍ଷିଣ	॥ ୭୪
ଯେ ଦୁଃଖବନ-ଧୂମକେତୁ	। ଅଶେଷ-ଅପବର୍ଗ-ହେତୁ	॥ ୭୫
ମିଳି ସକଳ ପ୍ରଜାପତି	। ସନ୍ନିଧେ ବସାଇ ପାର୍ବତୀ	॥ ୭୬
ବିକଳେ ମିଳି ଶିବ ପାଶେ	। ସ୍ତୁତି କରନ୍ତି ବିଷତ୍ରାସେ	॥ ୭୭

ପ୍ରଜାପତିଗଣ ଭବାତ

ହେ ମହାଦେବ ସଦାଶିବ	। କେ ଜାଣିପାରେ ତୋର ଭାବ	॥ ୭୮
ତୁ ଭୂତଭାବନ-ଈଶ୍ବର	। ଆତ୍ମର ପ୍ରାଣ ରକ୍ଷା କର	॥ ୭୯
ଏ ବିଷ ସଂସାର ଦହିବ	। ଏଥୁଁ ଉଦ୍ଧର ସଦାଶିବ	॥ ୮୦
ସର୍ବ ଜଗତ-ବନ୍ଧ-ମୋକ୍ଷ	। ତୁ ନାଥ ଈଶ୍ବର ପ୍ରତ୍ୟକ୍ଷ	॥ ୮୧
କୁଶଳ ଇଚ୍ଛା ଯାର ମନେ	। ସେ ତୋତେ ଚିନ୍ତେ ନିତ୍ୟେ ଧ୍ୟାନେ	॥ ୮୨
ଜଗତଗୁରୁ ନାଥ ତୁହି	। ଯେ ତୋତେ ଶରଣ ପଶଇ	॥ ୮୩
ସ୍ବଶକ୍ତି ତୋର ଗୁଣମୟୀ	। ଯେ ଭାବେ ସର୍ଗ-ଛାଡ଼ି ହୋଇ	॥ ୮୪
ପ୍ରଳୟ କରୁ ନାଥ ତୁହି	। ତୁ ବ୍ରହ୍ମା-ବିଷ୍ଣୁ-ରୁଦ୍ରଦେହୀ	॥ ୮୫
ତୁ ବ୍ରହ୍ମ ପରମ ଗୁପ୍ତ	। ସଦ-ଅସଦ ଭାବମତ	॥ ୮୬
ପ୍ରକାଶୁ ନାନା ଶକ୍ତିରୂପେ	। ତୁ ଆତ୍ମାରୂପ ମୋହକକ୍ଷେ	॥ ୮୭
ଜଗତ ଆଦି ଶବ୍ଦଯୋନି	। ପ୍ରାଣ-ଇନ୍ଦ୍ରିୟ-ଗୁଣ ଘେନି	॥ ୮୮
ତୁ କାଳଯଜ୍ଞ ସତ୍ୟରତ	। ତୁ ବ୍ରହ୍ମ ଅଚ୍ଛିଦ୍ର ତ୍ରିବିଧ	॥ ୮୯
ଅନଳ ତୁମ୍ଭର ବଦନ	। ଆଦିତ୍ୟ-ଶଶାଙ୍କ ଲୋଚନ	॥ ୯୦
ସର୍ବଦେବଙ୍କ ଆତ୍ମା ତୁମ୍ଭେ	। ଅଶେଷ ଯଜ୍ଞର ଆରମ୍ଭେ	॥ ୯୧
ଏ ଭୂମି ତୋର ପାଦବେନି	। ତୋ ବଳ ବହଇ ମେଦିନୀ	॥ ୯୨

କାଳ ତୋହର ନିଜ ଗତି	। ତୋର ବୃକ୍ଷଣ ପ୍ରଜାପତି	॥ ୯୩
ଏ ଅଷ୍ଟଦିଗ ତୋ ଶ୍ରବଣ	। ତୋହର ରସନା ବରୁଣ	॥ ୯୪
ନଭ ତୋହର ନାଭିଦେଶ	। ନିଃଶ୍ୱାସ ବାତ-ଅଶତାଶ	॥ ୯୫
ପର୍ବତେ ତୋ ଅସ୍ଥି ସମୂହ	। ବୃକ୍ଷ-ଔଷଧ ତନୁରୁହ	॥ ୯୬
ଏ ସପ୍ତହସ୍ତ ସପ୍ତଧାତୁ	। ଭୋ ହୃଦ ଧର୍ମସ୍ଥିତି-ହେତୁ	॥ ୯୭
ଭୋ ନାଥ ତୋ ପଞ୍ଚବଦନ	। ପଞ୍ଚୋପନିଷଦ ବଚନ	॥ ୯୮
ଅଷ୍ଟଭର ତିନିଶତ	। ମନ୍ତ୍ର ବର୍ଗ ଯହୁଁ ଉଦିତ	॥ ୯୯
ତୋ ପରମାତ୍ମ ତତ୍ତ୍ୱଧାମ	। ଏଣୁ ତୋହର ଶିବନାମ	॥ ୧୦୦
ଜ୍ୟୋତିସ୍ୱରୂପେତୋର ବାସ	। ତୁ ବ୍ରହ୍ମ ପରମ ପ୍ରକାଶ	॥ ୧୦୧
ଅଧର୍ମ ତୋ ଶରୀର ଛାୟା	। ତୋର ଆଶ୍ରିତ ମୋହମାୟା	॥ ୧୦୨
ତୋ ତିନିନେତ୍ର ତିନିଗୁଣ	। ଯେ ଗୁଣେ ସଂସାର ଧାରଣ	॥ ୧୦୩
ଯେ ଛନ୍ଦୋମୟ ଶାସ୍ତ୍ରଭକ୍ଷା	। ଯେ ଭାବେ ରକ୍ଷିକର ଶିକ୍ଷା	॥ ୧୦୪
ଅଖିଳ-ଲୋକପାଳ ତୁହି	। ତୋ ଅନ୍ତ କେହି ନଜାଣଇ	॥ ୧୦୫
ବିରଞ୍ଚି ବଜ୍ରକୁଶଧାମ	। ସୁରେନ୍ଦ୍ରଗଣେ ନୋହେ ଗମ୍ୟ	॥ ୧୦୬
ପରମଜ୍ୟୋତି ତୋ ଆନନ୍ଦ	। କେବେହେଁ ଗୁଣେ ନୋହେ ଭେଦ	॥ ୧୦୭
କାମ ତ୍ରିପୁର ଘୋରକାଳ	। ଦକ୍ଷର ଯଜ୍ଞ ଧ୍ୱଂସ କଲ	॥ ୧୦୮
ଯେବା ଅଛନ୍ତି ଭୂତଦ୍ରୋହ	। ଯେ ଅବା କ୍ରୋଧ ଲୋଭ ମୋହ	॥ ୧୦୯
ଏହାକୁ କରୁ ତୁ ଦହନ	। ତୁ ନାଥ ଆଦି ନିରଞ୍ଜନ	॥ ୧୧୦
ସୃଷ୍ଟିକୁ ଅନ୍ତଃକାଳେ ଧରି	। ତୃତୀୟନେତ୍ର ତୁ ଆବୋରି	॥ ୧୧୧
ପ୍ରାଣୀଙ୍କି କରୁ ଆତଯାତ	। ଏଣୁ ତୋ ନାହିଁ ଆଦିଅନ୍ତ	॥ ୧୧୨
ଯେ ଆତ୍ମଜ୍ଞାନ ଏ ଜଗତେ	। ତୋ ପଦ ଚିନ୍ତେ ଅବିରତେ	॥ ୧୧୩
ଯେବା ତପସ୍ୟା କରି ଭଜେ	। ତୋ ରୂପ ଧ୍ୟାନଭାବେ ପୂଜେ	॥ ୧୧୪
ତୋତେ ଆଶ୍ରୟ ଯେ କରନ୍ତି	। ଏ ଘୋରସଂସାରୁ ତରନ୍ତି	॥ ୧୧୫
ଆମ୍ଭେ ଯେ ଘୋର-ବିଷ-ଭୟେ	। ଶରଣ ଗଲୁ ତୋର ପାଏ	॥ ୧୧୬
ଏ ଘୋରଭୟୁ କର ଦ୍ରାଣ	। ଭୋ ନାଥ ରଖ ଆମ୍ଭ ପ୍ରାଣ	॥ ୧୧୭

ଶୁକ ଉବାଚ

ତାହାଙ୍କ ଦୁଃଖ ଦେଖୁ ହର	। କୃପାରେ ହୋଇଣ କାତର	॥ ୧୧୮
ସୁହୃଦ ସର୍ବଭୂତେ ସେହି	। କହନ୍ତି ପ୍ରିୟାମୁଖ ରାହିଁ	॥ ୧୧୯

ଶିବ ଉବାଚ

ଏ ବିଷ ତେଜେ ଦଶଦିଶ	। କେବେ ହେଁନ ଦିଶେ ପ୍ରକାଶ	॥ ୧୨୦
ଏଣୁ ବ୍ରହ୍ମାଣ୍ଡ ନାଶ ଗଲା	। ଅକାଳେ ପ୍ରଳୟ ହୋଇଲା	॥ ୧୨୧
ଭୟେ କମ୍ପଇ ତିନିପୁର	। ଆକାଶେ କମ୍ପେ ସୁରେଶ୍ବର	॥ ୧୨୨
ଦେଖ ଭବାନୀ ପ୍ରଜାଙ୍କର	। ଦୁଃଖ ହୋଇଲା ଭୟଙ୍କର	॥ ୧୨୩
ସମୁଦ୍ର ମନ୍ଥନୁ ଏ ଜାତ	। ଏଥୁ ରଖିବା ମୋ ଉଚିତ	॥ ୧୨୪
ଯେ କରେ ଦୀନ ଉପକାର	। ସେ ଧର୍ମଜ୍ଞାନୀଙ୍କର ସାର	॥ ୧୨୫
ସାତ୍ତ୍ବିକଧର୍ମ ସେ କରନ୍ତି	। ଅଜ୍ଞାନୀଜନେ ନ ଜାଣନ୍ତି	॥ ୧୨୬
ଦୁଃଖୁଁ ଯେ ପରିତ୍ରାଣ କରେ	। ସଙ୍କଟୁ ପ୍ରାଣୀଙ୍କି ଉଦ୍ଧରେ	॥ ୧୨୭
ତା ଜନ୍ମ ଧନ୍ୟ ଏ ସଂସାରେ	। ଯେ ରହେ ପର ଉପକାରେ	॥ ୧୨୮
ସାଧୁଜନଙ୍କର ଏ ଗତି	। କେବେହେଁ ଧର୍ମ ନ ଛାଡ଼ନ୍ତି	॥ ୧୨୯
କ୍ଷଣଭଙ୍ଗୁର ଏ ଶରୀର	। ସୁଧର୍ମ ପର ଉପକାର	॥ ୧୩୦

ଶୁକ ଉବାଚ

ଏମନ୍ତ ଶିବଙ୍କ ବଚନ	। ଅମ୍ଭିକା ଶୁଣି ତୋଷମନ	॥ ୧୩୧
ରୁଦ୍ର ଚରଣ ଶିରେ ଧରି	। ମଧୁରେ କହନ୍ତି ଗଭରୀ	॥ ୧୩୨

ଅମ୍ଭିକା ଉବାଚ

ଭୋ ନାଥ ଜଗତ ଈଶ୍ବର	। ଦେବଙ୍କ ବୋଲି ତୁମ୍ଭେ କର	॥ ୧୩୩
ଏ ଘୋର ବିଷ କର ଗ୍ରାସ	। ସଂସାରେ ଥିବ ତୁମ୍ଭ ଯଶ	॥ ୧୩୪
ଧର୍ମ କରନ୍ତି ଯେତେ ପ୍ରାଣୀ	। ତାହାକୁ ତୋଷ ଚକ୍ରପାଣି	॥ ୧୩୫

ଶୁକ ଭାବତ

ଏମନ୍ତେ ଗଉରୀବଚନେ	। ରୁଦ୍ର ଉଠିଲେ ତୋଷମନେ	॥ ୧୩୬
କ୍ଷୀରାବଧୂ-ତଟେ ବିଜେ କରି	। କରଅଞ୍ଜଳି ବିଷେ ଭରି	॥ ୧୩୭
ଉକ୍ତ ଘୋର ମହାବିଷ	। ଏକାବେଳକେ କଲେ ଗ୍ରାସ	॥ ୧୩୮
ରଖିଲେ ଅଶେଷ ଭୁବନ	। ଶୁଣ ହେ ପରୀକ୍ଷରାଜନ	॥ ୧୩୯
କଷ୍ଟ ଦିଶିଲା ନୀଳପ୍ରଭା	। ସାଧୁଜନଙ୍କର ଏ ଶୋଭା	॥ ୧୪୦
ସାଧୁଜନଙ୍କ ମତ ଏହି	। ଯେ ପରଦୁଃଖେ ଦୁଃଖୀ ହୋଇ	॥ ୧୪୧
କରନ୍ତି ପରଉପକାର	। ଧନ୍ୟ ଜୀବନ ତାହାଙ୍କର	॥ ୧୪୨
ଏମନ୍ତେ ରୁଦ୍ରକର୍ମ ଦେଖୁ	। ସଂସାରଜନେ ହେଲେ ସୁଖୀ	॥ ୧୪୩
ବ୍ରହ୍ମା-ଗୋବିନ୍ଦ ଦେବମେଳେ	। ସର୍ବେ ଶଙ୍କରେ ପ୍ରଶଂସିଲେ	॥ ୧୪୪
ରୁଦ୍ର ପିବନ୍ତେ ଘୋର ବିଷ	। କୂଳେ ଯେ ଥିଲା ଅବଶେଷ	॥ ୧୪୫
ବୃଷ୍ଟିକ-ଦନ୍ତଶୂଳଗଣ	। ଭାସିଲେ ବିଷ-ଶେଷକଣ	॥ ୧୪୬
ଏ କ୍ଷୀର ସାଗର-ମନ୍ଥନ	। ଶୁଣି ପବିତ୍ର ହୁଅ ଜନ	॥ ୧୪୭
ସୁସାଧୁ ଜନଙ୍କର ହିତେ	। ଅଷ୍ଟମସ୍କନ୍ଧେ ଭାଗବତେ	॥ ୧୪୮
ଭାଷା ପ୍ରବନ୍ଧେ ଗୀତନାଦେ	। ଶୁଣ ସୁଜନେ ଅପ୍ରମାଦେ	॥ ୧୪୯
ବୋଲଇ ଦାସ ଜଗନ୍ନାଥ	। ବିଷ ଭାସିଲେ ଉମାକାନ୍ତ	॥ ୧୫୦

କତି ଶ୍ରୀମଦଭାଗବତେ ମହାପୁରାଣେ ପାରମହଂସ୍ୟାଂ ସଂହିତାୟାଂ
ଅଷ୍ଟମସ୍କନ୍ଧେ ସମୁଦ୍ରମନ୍ଥନେ ସଦାଶିବବିଷୟାନେ ସପ୍ତମୋଽଧ୍ୟାୟଃ ॥

ଅଷ୍ଟମ ଅଧ୍ୟାୟ

ଶୁକ ଉବାଚ

ଶୁଣ ରାଜନ ତୋଷମନେ	। ସଦାଶିବଙ୍କ ବିଷପାନେ	॥ ୧
ଦେବ ଦାନବ ମନତୋଷେ	। ରୁଦ୍ର ବିରଞ୍ଚ ଘେନି ପାଶେ	॥ ୨
ପୁଣି ମଢ଼ିଲେ କରି ମନ୍ତ୍ର	। ଜଳୁ ଉଠିଲା କାମଧେନୁ	॥ ୩
ସେ ଧେନୁ ଦେଖୁ ତୋଷମନେ	। ବ୍ରାହ୍ମଣେ ମିଳିଲେ ମଛନେ	॥ ୪
ହରଷେ ଅଗ୍ନିହୋତ୍ର ଅର୍ଥେ	। ମିଳିଲେ ଅଗ୍ନିହୋତ୍ରୀ ଯେତେ	॥ ୫
ସ୍ୱଭାବେ ବିପ୍ରେ ବ୍ରହ୍ମବେତ୍ତା	। ଅଗ୍ନିପୂଜନେ ସାମରଥୀ	॥ ୬
ସେ କାମଧେନୁ ଘେନିଗଲେ	। ଆନନ୍ଦ ମନେ ଯଜ୍ଞ କଲେ	॥ ୭
ପୁଣି ମଢ଼ିଲେ ସୁରଦେବୀ	। ଉଠିଲା ଅଶ୍ୱ ଉଚ୍ଚୈଶ୍ରବା	॥ ୮
ସେ ସର୍ବଲକ୍ଷଣେ ସୁନ୍ଦର	। ଶଶାଙ୍କ ସଦୃଶ ପାଶୁର	॥ ୯
ସେ ଅଶ୍ୱ ଦେଖୁ ବଳି ଚିତ୍ତେ	। ଶ୍ରଦ୍ଧା ବସିଲା ଅନ୍ତର୍ଗତେ	॥ ୧୦
ଇଶ୍ୱର ତାର ମନ ଜାଣି	। ବୋଇଲେ ଇନ୍ଦ୍ର ଶୁଣ ବାଣୀ	॥ ୧୧
ତୋହର ଅଶ୍ୱ ଏ ଉଚିତେ	। ସେ ନେଉ ଆମ୍ଭ ସନମତେ	॥ ୧୨
ପୁଣି ମଢ଼ିଲେ ଏକଚିତ୍ତେ	। ଉଠିଲା ଗଜ ଐରାବତେ	॥ ୧୩
ଚତୁରଦନ୍ତ ଶୋଭାକର	। କୈଳାସପର୍ବତ ଆକାର	॥ ୧୪
ଇନ୍ଦ୍ରର ଗଜ ସେ ସ୍ୱଭାବେ	। ତେଣୁ ନ ଇଚ୍ଛିଲେ ଦାନବେ	॥ ୧୫
ସେ ଗଜ ଇନ୍ଦ୍ର ଆବୋରିଲେ	। ପୁଣି ମଛନ ଯାଇ କଲେ	॥ ୧୬
ଅଷ୍ଟଦିଗୁଳ ଐରାବଣ	। ଅଭ୍ରମୁ ଆଦି ପଦ୍ମୀ ନାମ	॥ ୧୭
ପୁଣି ମଛନେ ମହାଭାଗ	। ଉଠିଲା ମଣି-ପଦ୍ମରାଗ	॥ ୧୮
କୌସୁଭନାମେ ରଢ଼ ହରି	। ସ୍ନେହେ ଏହାକୁ ବନ୍ଧେ ଧରି	॥ ୧୯
ସୁନ୍ଦରପୁଷ୍ପ ପାରିଜାତ	। ସୁଗନ୍ଧେ ମୋହିଲା ଜଗତ	॥ ୨୦
ତକ୍ଷଣେ ଉଠିଲା ଗଗନେ	। ମିଳିଲା ଶତୀପତି ବନେ	॥ ୨୧
ପୁଣି ମଢ଼ିଲେ ବାହୁବଳେ	। ମନ୍ଦରଗିରି ସିନ୍ଧୁଜଳେ	॥ ୨୨
ଉଠିଲେ ଅପସରା ବୃନ୍ଦ	। ସୁସ୍ୱରେ କରି ଗୀତନାଦ	॥ ୨୩
ରତ୍ନମେଖଳା କଟାତଟେ	। କୁଟେ କାଞ୍ଚିଲା ସୁପ୍ରକଟେ	॥ ୨୪

ରତ୍ନଭୂଷଣେ ଶୋହେ ଗ୍ରୀବା । ରୂପେ କି ପଟାନ୍ତର ଦେବା ॥ ୨୫	
ହାର କେୟୁର ଝଟକନ୍ତି । ଗଗନେ ଯେହ୍ନେ ତାରାପତି ॥ ୨୬	
ଚାହାନ୍ତେ କଟାକ୍ଷ-ଲୋଚନ । ଯେ ରୂପେ ଦୈଲୋକ୍ୟ-ମୋହନ ॥ ୨୭	
ଗଗନମାର୍ଗେ ଶୂନ୍ୟେ ଗଲେ । ଇନ୍ଦ୍ରର ଭୁବନେ ମିଳିଲେ ॥ ୨୮	
ଅସୁରେ ମନେ ଦୁଃଖ ଭରି । ପୁଣି ମଢ଼ିଲେ ଗିରି ଧରି ॥ ୨୯	
ସୁନ୍ଦର ଦିଶେ ଦଶଦିଶ । ଧରଣୀ ହେଉଛି ଉଲ୍ଲାସ ॥ ୩୦	
ଅମୃତ-ଶୁଭଲଗ୍ନ-ବେଳେ । ଲକ୍ଷ୍ମୀ ଉଠିଲେ ମହାଜଳେ ॥ ୩୧	
ଦିଗ ପ୍ରସରେ ଦେହ ଝଳି । ଜୀମୁତେ ଯେସନେ ବିକୁଳି ॥ ୩୨	
କମଳା ରୂପ ଦେଖୁ ବନେ । ଲୋଭ ବସିଲା ସର୍ବମନେ ॥ ୩୩	
ଲକ୍ଷ୍ମୀ-ବଦନ ଚାହିଁ ବେଗେ । ଇନ୍ଦ୍ର ମିଳିଲେ ପଦଯୁଗେ ॥ ୩୪	
ରତ୍ନ ଆସନ ଦେଲେ ଆଣି । ଯହିଁ ବିଜୟେ କମଳିନୀ ॥ ୩୫	
ଜାହ୍ନବୀ ଆଦି ନଦୀ ଯେତେ । ସର୍ବେ ମିଳିଲେ ପାଦଗତେ ॥ ୩୬	
ସୁବର୍ଣ୍ଣକୁମ୍ଭେ ଜଳ ଭରି । ମୁନିଏ ରହିଲେ ଉଭାରି ॥ ୩୭	
ଧରଣୀ ଦେଲା ଅଭିଷଧୁ । ଅପରେ ଅଭିଷେକ ବିଧୁ ॥ ୩୮	
ଅଜରାବତ ପୁଷ୍କରୀକ । ଏ ବେନି ହସ୍ତାଙ୍କ ନାୟକ ॥ ୩୯	
ସୁବର୍ଣ୍ଣକୁମ୍ଭେ ନୀର ଭରି । ଢାଳିଲେ ଥୋର ହସ୍ତେ ଧରି ॥ ୪୦	
ସୁରଭୀ ପଞ୍ଚାମୃତ ଧାରେ । ସିଞ୍ଚିଲା କମଳା ଉପରେ ॥ ୪୧	
ମଧୁ-ମାଧବ ବେନିମାସେ । ମିଳିଲେ କୁସୁମ ସୁବାସେ ॥ ୪୨	
ମିଳି ଅଶେଷ ମୁନିଗଣେ । ଆଗମ ନିଗମ ପ୍ରମାଣେ ॥ ୪୩	
କଲେ ସେ ଅଭିଷେକ ବିଧୁ । ନିଗମମାର୍ଗେ ଯେ ପ୍ରସିଦ୍ଧି ॥ ୪୪	
ଗନ୍ଧର୍ବେ କଲେ ଗୀତନାଦ । ନାଚନ୍ତି ଅପସରାବୃନ୍ଦ ॥ ୪୫	
ପଣବ ମୁଦଙ୍ଗ ଗୋମୁଖ । ମୁରଜ ଯନ୍ତ୍ର ଯେ ଆନକ ॥ ୪୬	
କନ୍ଦୁ କାହାଳ ବେଣୁସ୍ବନ । ଗର୍ଜନ୍ତି ଶୂନ୍ୟପଥେ ଘନ ॥ ୪୭	
ସକଳେ ମିଳି ଚଉପାଶେ । ସୁବାକ୍ୟ ବେଦମନ୍ତ୍ର ଘୋଷେ ॥ ୪୮	
ହସ୍ତାଏ ରତ୍ନକୁମ୍ଭେ ନୀର । ଢାଳିଲେ କମଳାର ଶିର ॥ ୪୯	
କ୍ଷୀର ଜଳଧି ଉଠି ତୋଷେ । ମିଳିଲା କମଳିନୀ ପାଶେ ॥ ୫୦	
ପୀତପତନୀ ବେନି ଦେଲା । ଅମ୍ଳାନ-ପଙ୍କଜର ମାଳା ॥ ୫୧	

ବରୁଣ ଦେଲା ଦେବୀ ଗଲେ । ମର-ମଧୁପ ଯହିଁ ରୋଲେ	॥ ୫୨
ନାନା-ଭୂଷଣ ରତ୍ନଜ୍ୟୋତି । ସେ ବିଶ୍ୱକର୍ମା ପ୍ରଜାପତି	॥ ୫୩
ହାର କଙ୍କଣ ଅବତଂସ । ରତ୍ନ ଝଟକେ ରବିଦ୍ରାସ	॥ ୫୪
ସେ ଦେବୀ ଅଭିଷେକ ଅନ୍ତେ । ପଙ୍କଜମାଳା ଘେନି ହସ୍ତେ	॥ ୫୫
ପାଦେ ଚଳନ୍ତେ ମହାତଳେ । ରତ୍ନକୁଣ୍ଡଳ କର୍ଣ୍ଣେ ଲୁଲେ	॥ ୫୬
ସୁଶ୍ରୁତହାସ ଶୁଭ୍ରଦନ୍ତା । ହୃଦେ ପୟୋଧର ଚଳନ୍ତି	॥ ୫୭
ମୁକୁତାହାର କୁଚଶିଖେ । କୁକୁମ୍ଭ ଲେପନ ସୁରେଖେ	॥ ୫୮
ଚରଣେ ରଣିତ ନୃପୁର । ସୁଘୋଷ ଶୁଭଜ ମଧୁର	॥ ୫୯
ପଥେ ଚାଲନ୍ତେ ଜନମାତା । ରୂପେ କି ଦିଶେ ହେମଲତା	॥ ୬୦
ବିଷ୍ଣୁଚରଣେ ମନଦେଇ । ଆନନ୍ଦେ ବେନିପାଶେ ଚାହିଁ	॥ ୬୧
ଅଶେଷ-ବ୍ରହ୍ମାଣ୍ଡ- କାରଣ । କଞ୍ଚିତ ଯାହାର ଚରଣ	॥ ୬୨
ଯଦ୍ୟପି କନ୍ୟାରୂପ ଧରେ । ମନ ନ ରମେ ଅନ୍ୟ ବରେ	॥ ୬୩
ଗନ୍ଧର୍ବ ସିଦ୍ଧ ଯକ୍ଷ ସୁର । ଥିଲେ ଯେ ଚାରଣ ଅସୁର	॥ ୬୪
ଯେଣୁ ମିଶ୍ରିତ ଦୋଷ ଗୁଣ । ତେଣୁ ତାଙ୍କରେ ନାହିଁ ମନ	॥ ୬୫
ଚଞ୍ଚଳା ପୁଣ ଏହି ମତେ । ବିଷ୍ଣୁଚରଣ ଚିନ୍ତି ଚିରେ	॥ ୬୬
ଗୋବିନ୍ଦଲେ ମାଳାଦେଇ । ଅନଙ୍ଗଲୋଚନେ ଅନାଙ୍ଗ	॥ ୬୭
କୋଳେ ବସିଲେ ଜନମାତା । ଯେ ଜୀବ-ଜୀବନର ଦାତା	॥ ୬୮
ଗୋବିନ୍ଦକୋଳେ ଲକ୍ଷ୍ମୀ ଦେଖୁ । ଅସୁରେ ମଛନ ଉପେକ୍ଷି	॥ ୬୯
ତୃରୀ ମର୍ଦ୍ଦଳ ଶଙ୍ଖସ୍ତନ । ନୃତ୍ୟ ଉତ୍ସବ ଘନ ଘନ	॥ ୭୦
ବ୍ରହ୍ମା ଶଙ୍କର ଆଦି ଯେତେ । ତକ୍ଷଣେ ମିଳିଲେ ସମସ୍ତେ	॥ ୭୧
ସକଳ ଦେବେ ମୋଦଭରି । ପୁଷ୍ପ-ବରଷି ସୁତି କରି	॥ ୭୨
ଲକ୍ଷ୍ମୀ-କଟାକ୍ଷ ଦେହେ ଲାଗି । ସର୍ବେ ହୋଇଲେ ମୋକ୍ଷଭାଗୀ	॥ ୭୩
ସତ୍ୟାଦି ପୁଣ୍ୟଶୀଳ ଗୁଣେ । ଯୁକ୍ତ ହୋଇଲେ ତତକ୍ଷଣେ	॥ ୭୪
ବ୍ରହ୍ମାଶଙ୍କର ଆଦି ଦେବେ । ଲକ୍ଷ୍ମୀ-ଗୋବିନ୍ଦ ଚୋଷଭାବେ	॥ ୭୫
ଲକ୍ଷ୍ମୀକି ଦେଖୁ ବିଷ୍ଣୁ ଅଙ୍ଗେ । ମଙ୍ଗଳଗୀତ ସୁତି ରଙ୍ଗେ	॥ ୭୬
ମିଳି ସକଳ ଦିଗପାଳେ । ପୁଷ୍ପ ବରଷିଲେ ଗହଳେ	॥ ୭୭
ଲକ୍ଷ୍ମୀ-ଗୋବିନ୍ଦ ମୁଖ ଦେଖୁ । ଦେବେ ହୋଇଲେ ସର୍ବସୁଖୀ	॥ ୭୮

ଶୀଳାଦି-ଅଷ୍ଟଗୁଣେ ସୁତ	। ସର୍ବେ ହୋଇଲେ କୃତକୃତ୍ୟ	॥ ୭୯
ଲକ୍ଷ୍ମୀକି ନ ଲଭି ଅସୁରେ	। ବିଗୁଣ ବହିଲେ ଅନ୍ତରେ	॥ ୮୦
ନିର୍ବଳ ହୋଇଲେ ସରାଗେ	। ଲୋଭ ବସିଲା ହୃଦଭାଗେ	॥ ୮୧
ଉଦ୍‌ବେଗେ ହୋଇଲେ କାତର	। ଲଜା-ସ୍ୱଭାବ ଗଲା ଦୂର	॥ ୮୨
ପୁଣି ମଢିଲେ ମନଦୁଃଖେ	। ଚାହାନ୍ତି ଅନ୍ୟେ ଅନ୍ୟ ମୁଖେ	॥ ୮୩
ମଛନେ ଉଠିଲା ବାରୁଣୀ	। ରୂପେ ଶୋଭିତ କମଳିନୀ	॥ ୮୪
ଅସୁରେ ହସିଣ ଉନ୍ମୁରେ	। ସେ କନ୍ୟା ଲଭିଲେ ସମସ୍ତେ	॥ ୮୫
ପୁଣି ମଢିଲେ ତୋଷମନେ	। ପୌରୁଷେ ହରଷ ବଦନେ	॥ ୮୬
ଅଦ୍‌ଭୁତ ପୁରୁଷ ଉପୁଜେ	। ତେଜେ ସକଳ ରୂପ ଗଞ୍ଜେ	॥ ୮୭
ହସ୍ତାର ଶୁଷ୍କ ପ୍ରାୟେ ହୋଇ	। ଆଜାନୁଲୟେ ଭୁଜ ଦୁଇ	॥ ୮୮
ସୁନ୍ଦର କମ୍ବୁ-ଗ୍ରୀବା ସାଜେ	। ଅରୁଣଲୋଚନ ବିରାଜେ	॥ ୮୯
ଶ୍ୟାମ-ତରୁଣ-ବୟ ଶୋହେ	। ରତ୍ନଭୂଷଣ ମନ ମୋହେ	॥ ୯୦
ହୃଦେ ଲମ୍ବଇ ବନମାଳ	। ସୁନ୍ଦର ଅଳକା କପୋଳ	॥ ୯୧
ସିଂହବିକ୍ରମ ଶୁଭ୍ରଅଙ୍ଗ	। ପୀତବସନ କଟାଭାଗ	॥ ୯୨
ରତ୍ନବଳୟ ମଣିବନ୍ଧେ	। ଅମୃତ କୁମ୍ଭ ଘେନି ଷ୍ଟନ୍ଧେ	॥ ୯୩
ସେ ରୂପ ନାରାୟଣ ଅଂଶେ	। ଧନ୍ୱନ୍ତରି ରୂପ ପ୍ରକାଶେ	॥ ୯୪
ସ୍ୱଭାବେ ଆୟୁର୍ବେଦ-ଗୁରୁ	। ଧୀର ସ୍ୱଭାବେ ହେହେ ମେରୁ	॥ ୯୫
ଅସୁରଗଣ ତାହା ଦେଖୁ	। ଧାଇଁଲେ ମଛନ ଉପେକ୍ଷି	॥ ୯୬
ଲୁଟିଲେ ସର୍ବବସ୍ତୁ ବଳେ	। ଦେବଙ୍କୁ କରି ଅବହେଳେ	॥ ୯୭
ଅମୃତକୁମ୍ଭ ଅତି ଖରେ	। ଥିଲା ଯେ ଧନ୍ୱନ୍ତରି କରେ	॥ ୯୮
ସେ କୁମ୍ଭ ବଳେ ଅପହରି	। ଧାଇଁଲେ ଘୋରନାଦ କରି	॥ ୯୯
ପ୍ରତାପେ ଗର୍ଜିଣ ଧାଇଁଲେ	। ପର୍ବତ ଉପରେ ଉଠିଲେ	॥ ୧୦୦
ଦେବେ ଦୁଃଖୁତମନ ହୋଇ	। ଗୋବିନ୍ଦ ପାଦେ ଚିତ୍ତ ଦେଇ	॥ ୧୦୧
ବୋଲନ୍ତି ରଖ ନାରାୟଣ	। ଘୋର ସଙ୍କଟୁ ଆମ୍ଭ ପ୍ରାଣ	॥ ୧୦୨
ଅମୃତ ଭକ୍ଷିଲେ ଅସୁରେ	। ଆମ୍ଭେ କି ଥର ସ୍ୱର୍ଗପୁରେ	॥ ୧୦୩
ନିଶ୍ଚୟେ ହୋଇଲୁ ଅନାଥ	। ଶରଣ ରଖ ଜଗନ୍ନାଥ	॥ ୧୦୪
ଏମନ୍ତ ଦେବକ ବିକଳ	। ଦେଖୁ ହସନ୍ତି ଆଦିମୂଳ	॥ ୧୦୫

ସ୍ୱଭାବେ ପରମଆନନ୍ଦ	। ଉକ୍ତବସ୍ତୁ ଆଦିକନ୍ଦ	॥ ୧୦୬
ବୋଲନ୍ତି ଶୁଣ ଦେବତାଏ	। ଚିତ୍ତେ ନ କର ତୁମ୍ଭେ ଉତ୍ତେ	॥ ୧୦୭
ମୁଁ ଆଜ ଯୋଗମାୟାଛଲେ	। ଅମୃତ ଆଶିବର୍ତ୍ତ ହେଲେ	॥ ୧୦୮
ତକ୍ଷଣେ ଅସୁରଙ୍କ ଦେହେ	। ହରି ପଶିଲେ ମାୟାମୋହେ	॥ ୧୦୯
ଅସୁରେ ଚିତ୍ତେ କ୍ରୋଧ ବହି	। ବୋଲନ୍ତି ଏକୁ ଆରେ ଚାହିଁ	॥ ୧୧୦
କେହି କାହାକୁ ନ ଗଣନ୍ତି	। ମୁଁ ଆଗେ ଭକ୍ଷିବି ବୋଲନ୍ତି	॥ ୧୧୧
ଦେବଙ୍କ ଭାଗ ଆଗେ ଦେବା	। କେ ବୋଲେ ଆମ୍ଭେ ହେ ଭୁଞ୍ଜିବା	॥ ୧୧୨
ଆମ୍ଭର ତୁଲେ ଦେବେ ଦୁଃଖୀ	। ଆମ୍ଭେ ଯେ ତାହାକୁ ଉପେକ୍ଷି	॥ ୧୧୩
ବଳେ ଆଶିଲୁ ସୁଧାକୁମ୍ଭ	। ଏମନ୍ତ ବହି ମହାଦମ୍ଭ	॥ ୧୧୪
କେହି କାହାକୁ ନ ଗଣନ୍ତି	। ଧର୍ମଅଧର୍ମ ବିଚାରନ୍ତି	॥ ୧୧୫
ମଧ୍ୟେ ଅମୃତକୁମ୍ଭ ଥୋଇ	। ବିଷ୍ଣୁମାୟାରେ ମନ ମୋହି	॥ ୧୧୬
ଏମନ୍ତ ସମୟେ ମୁରାରି	। ତକ୍ଷଣେ ମାୟାରୂପ ଧରି	॥ ୧୧୭
ସ୍ୱରୂପେ ହୋଇଲେ କାମିନୀ	। ଅଶେଷଜଗତମୋହିନୀ	॥ ୧୧୮
ଶ୍ୟାମଭସ୍ମଳ ସ୍ୱରୂପିଣୀ	। କାମିନୀଗଣ ଶିରୋମଣି	॥ ୧୧୯
ବିବିଧ-ମଣିଗଣମାନ	। ବିରାଜେ କେୟୂର କଙ୍କଣ	॥ ୧୨୦
ସୁନ୍ଦର ନାସା ଭୂରୁ ଶୋହେ	। କଟାକ୍ଷେ ଜଗଜ୍ଜନ ମୋହେ	॥ ୧୨୧
ଉନ୍ନତ ନବଯଉବନ	। ଯୌବନ ଭାରେ ମଝା କ୍ଷୀଣ	॥ ୧୨୨
ରଙ୍ଗ ଅଧରେ ଦନ୍ତପନ୍ଥ	। ହାସ୍ୟ ବଦନେ ଝଟକନ୍ତି	॥ ୧୨୩
ଉଦ୍‌ଘୁଲ୍ଲ-ମଲ୍ଲୀମାଳ ଶିରେ	। ଶୋହେ ସୁନୀଳ କଳେବରେ	॥ ୧୨୪
ସୁଗ୍ରୀବ-କଣ୍ଠେ ଆଭରଣ	। ସୁଭୁଜେ ଅଙ୍ଗଦ ଭୂଷଣ	॥ ୧୨୫
ବିରଜ ଅମ୍ଭରେ ଭୂଷିତ	। ଉଦର ନିତମ୍ଭ ଶୋଭିତ	॥ ୧୨୬
କଟାମେଖଳା ମନରଞ୍ଜେ	। ଉଜ୍ଜ୍ୱଳ ମଣିଗଣ ଗଞ୍ଜେ	॥ ୧୨୭
ଚରଣେ ନୃପୁର ବାଜେଣୀ	। ସୀମନ୍ତ ମଧ୍ୟେ ଶୋହେ ମଣି	॥ ୧୨୮
ସର୍ବାଙ୍ଗେ ଭୂଷିତ ଭୂଷଣ	। ଭୂରୁ-ବିଳାସ ବିମୋହନ	॥ ୧୨୯
ହାସ୍ୟେ ଅସୁର-ଚିତ୍ତ ହରି	। ମୋହିନୀ ରୂପେ ବଶକରି	॥ ୧୩୦
ଚିତ୍ତେ ଅନଙ୍ଗ ଉଦ୍‌ଘାପନ	। ହରି ହରିଲେ ତାଙ୍କ ମନ	॥ ୧୩୧
ବ୍ରାହ୍ମଣ ଜଗନ୍ନାଥ କହେ	। ଅସୁରେ ହରି ମାୟାମୋହେ	॥ ୧୩୨

ଅମୃତ ଭକ୍ଷଣ ପାସୋରି । ବିଷୁକୁ ରହିଲେ ଆବୋରି ॥ ୧୩୩
 ବିଷୁ-ମୋହିନୀରୂପ ବାଣୀ । ଶୁଣି ସଂସାରୁ ତର ପ୍ରାଣୀ ॥ ୧୩୪

ଇତିଶ୍ରୀମଦଭାଗବତେ ମହାପୁରାଣେ ପାରମହଂସ୍ୟାଂ ସଂହିତାୟାଂ
 ଅଷ୍ଟମସ୍କନ୍ଧେ ଭଗବନ୍ ମାୟା ଉପଲମ୍ବନଂ ନାମ ଅଷ୍ଟମୋଽଧ୍ୟାୟଃ ॥

ନବମ ଅଧ୍ୟାୟ

ଶୁକ ଉବାଚ

ଅସୁରେ ବସି ଏକମେଳେ । ସୁଧା-ସମ୍ପୂର୍ଣ୍ଣକୁମ୍ଭ କରେ ॥ ୧
 ବିବିଧ-ପାନପାତ୍ର ଆଣି । ଏକ ଆରକେ ବାକ୍ୟ ଭଣି ॥ ୨
 ସୁହୃଦପଣ ଦୂର କଲେ । ଦୁଷ୍ଟ-ଆଚାର ଆଚରିଲେ ॥ ୩
 ଏମନ୍ତେ ଶୁଣ ପରୀକ୍ଷିତ । ମୋହିନୀ ରୂପେ ଜଗନ୍ନାଥ ॥ ୪
 ମିଳିଲେ ଅସୁରଙ୍କ ପାଶେ । ଅମୃତ-ହରଣ ବିଶ୍ୱାସେ ॥ ୫
 ବିଷୁମୋହିନୀ ରୂପ ଦେଖୁ । ନିଷ୍ଠୁଳ କଲେ ସର୍ବେ ଆଖୁ ॥ ୬
 ଚକିତେ ଅନ୍ୟଅନ୍ୟେ ଚାହିଁ । ନ୍ଦବାଲକ୍ତି ବିଷୁରୂପେ ମୋହି ॥ ୭
 ଦେଖ ଏ ରୂପ-କାନ୍ତି-ଧାମ । ନବଯୁବତୀ ଅନୁପମ ॥ ୮
 କାହୁଁ ଅଜଳା କିବା ଅର୍ଥେ । ପାଦେ ଚାଲଇ ଦୃଷ୍ଟି ପଥେ ॥ ୯
 ଏମନ୍ତ କହି କନ୍ୟା ଆଗେ । ପଥେ ମିଳିଲେ ଯାଇ ବେଗେ ॥ ୧୦
 ନିଷ୍ଠୁଳେ ନ ପାରନ୍ତି ଚାହିଁ । ବୋଲନ୍ତି କନ୍ୟା ପାଶେ ରହି ॥ ୧୧
 ହେ ପଦ୍ମଲୋଚନି ସୁନ୍ଦରି । ଯୁବାଜନଙ୍କ ମନୋହାରୀ ॥ ୧୨
 କି ତୋର ନାମ କିବା ଅର୍ଥେ । କେଣେ ଅଜଲୁ କହ ଏଥେ ॥ ୧୩
 କାହାର ପଦ୍ମୀ ତୁ ବୋଲାଉ । ଜ୍ଞାନ ହରିଲୁ ଚାହୁଁ ଚାହୁଁ ॥ ୧୪
 ଆମ୍ଭେ ଯେତେକ ଦେବାସୁରେ । ସିଦ୍ଧଗନ୍ଧର୍ବ ଯେ କିନ୍ତରେ ॥ ୧୫
 ମୁନି ଚାରଣ ବିଦ୍ୟାଧର । ଯେ ଅନ୍ୟ ସିଦ୍ଧ ଯୋଗେଶ୍ୱର ॥ ୧୬
 ଅଦୃଷ୍ଟପୂର୍ବ ରୂପ ଦୁହିଁ । ତୋତେ ତ କେହି ନ ଜାଣଇ ॥ ୧୭
 ନିଷ୍ଠେ ଜାଣିଲୁ ତୋ ବାରତା । ତୋତେ ବା ସଜିଲା ବିଧାତା ॥ ୧୮

ପ୍ରାଣୀଙ୍କ ଉନ୍ନିୟ ହରଣେ	। ମୋହନ-ଅଜ୍ଞାନ-କାରଣେ	॥ ୧୯
ତୋ ରୂପ ଅତି ମନୋହର	। ତୁ ଏବେ ଆମ୍ଭ ବୋଲ କର	॥ ୨୦
ଆମ୍ଭେ ଯେ ଦେବତା ଦାନବେ	। ଅମୃତପାନ ସମଭାବେ	॥ ୨୧
ଏ ବନ୍ଧୁ ବେନିଭାଗ କରି	। ଦିଅ ଗୋ ପରମା ସୁନ୍ଦରୀ	॥ ୨୨
କଣ୍ୟାପପୁତ୍ର ଆମ୍ଭେ ଦୁଇ	। କେବେ ଆମ୍ଭର ନ ଧଡ଼ଇ	॥ ୨୩
ତୁ ଏ ଅମୃତ ଆମ୍ଭ ପାତ୍ରେ	। ଦ୍ଵିଭାଗ କରି ଯଥାଅର୍ଥେ	॥ ୨୪
ପରସି ଦିଅ ଶୁଦ୍ଧଚିତ୍ତେ	। ସମାନ ଭାବେ ଆମ୍ଭ ପାତ୍ରେ	॥ ୨୫
କେବେହେଁ ନକରିବୁ ଭେଦ	। ଯେମନ୍ତେ ଉଭୟ ଆନନ୍ଦ	॥ ୨୬
ଅସୁରଙ୍କର ବୋଲ ଶୁଣି	। ମାୟା-ମୋହିନୀ-ଚକ୍ରପାଣି	॥ ୨୭
ମୋହନ-ମନ୍ଦହାସ ମୁଖେ	। ଅପାଙ୍କ କଟାକ୍ଷ ସୁରେଖେ	॥ ୨୮
ଅମୃତ ସମାନ ବଚନ	। କହିନ୍ତି ଜଗତ ମୋହନ	॥ ୨୯

ଭଗବାନ ଉବାଚ

ତୁମ୍ଭେ ଯେ କଣ୍ୟାପ-ନନ୍ଦନ	। ଶୁଣ ହୋ ମୋହର ବଚନ	॥ ୩୦
ସ୍ଵଭାବେ ସ୍ଵାମୀ ମୋର ନାହିଁ	। କୁଳଟା-ବାଦ ମୋର ତହିଁ	॥ ୩୧
ଅସତୀ-ନାରୀଙ୍କ ସ୍ଵଭାବ	। ଶ୍ଵାନର ପ୍ରାୟେକ ଜାଣିବ	॥ ୩୨
ନିତ୍ୟେ ଲୋଡ଼ଇ ନୂଆଭାବ	। କେ ଅବା ବିଶ୍ଵାସ କରିବ	॥ ୩୩
କହିଲି ତୁମ୍ଭ ଆଗେ ସତ	। ଏମନ୍ତ ପଣ୍ଡିତଙ୍କ ମତ	॥ ୩୪

ଶୁକ ଉବାଚ

କନ୍ୟାର ଚତୁର-ବଚନ	। ଶୁଣି ଅସୁରେ ତୋଷମନ	॥ ୩୫
ଭାବ-ସୁଗଭୀର-ବଚନ	। ମନୁଷ୍ୟେ ଯେହ୍ନେ ସୁଧାପାନ	॥ ୩୬
ଅମୃତଭାଷ୍ଟ ଆଣି ବେଗେ	। ସମର୍ପି ଦେଲେ କନ୍ୟା ଆଗେ	॥ ୩୭
ହସି ବୋଇଲେ ତୋଷିତ୍ତେ	। ଶୁଣ ରାଜନ ପରୀକ୍ଷିତେ	॥ ୩୮
ଅସୁରଙ୍କର ବୋଲ ଶୁଣି	। ଆନନ୍ଦେ ପ୍ରଭୁ ଚକ୍ରପାଣି	॥ ୩୯
ଅମୃତଭାଷ୍ଟ କାଖେ ଧରି	। ଅଳପ ହାସ୍ୟମୁଖ କରି	॥ ୪୦
ବୋଲନ୍ତି ପ୍ରଭୁ ଭାବଗ୍ରାହୀ	। ସଭୟେ ଅସୁରଙ୍କୁ ଚାହିଁ	॥ ୪୧

ମୋହିନୀ ଉବାଚ

ସାଧୁ ଅସାଧୁ ନଜାଣଇ । ତୁମ୍ଭେ ସମାନ ବେନିଭାଇ ॥ ୪୭
ବିଭାଗେ ଦେବି ସୁଧାରସ । ସଂସ୍କାର ହୋଇ ତୁମ୍ଭେ ବସ ॥ ୪୮

ଶୁକ ଉବାଚ

ଏମନ୍ତେ ମୋହିନୀ ବଚନେ । ଦେବ-ଦାନବେ ଡୋଷମନେ ॥ ୪୪
ପ୍ରଥମେ ଉପବାସ କରି । ପ୍ରାତଃ ସ୍ନାନ ସନ୍ଧ୍ୟା ସାରି ॥ ୪୫
ସନ୍ତୋଷ ଚିତ୍ତେ ହୋମ କଲେ । ଗୋ-ବିପ୍ର-ଚରଣେ ପୂଜିଲେ ॥ ୪୬
ଭୂତକୁ ଦେଲେ ଭୂତବଳି । ସ୍ତୁତି ଯେ କଲେ ବିପ୍ରେ ମିଳି ॥ ୪୭
ଅହତ ବସ୍ତ୍ରଯୁଗ ପିନ୍ଧି । ଶୋଭନଗଣେ ନାନାବିଧ ॥ ୪୮
କୁଶ ଆସନେ ସର୍ବେ ବସି । ବଦନ କଲେ ପୂର୍ବଦିଶି ॥ ୪୯
ଧୂପ ଆମୋଦ ଯଜ୍ଞଶାଳେ । ଆନନ୍ଦେ ବସିଲେ ସକଳେ ॥ ୫୦
ସୁଗନ୍ଧମାଳା ଦୀପପତି । ଆବୋରି ପାନପାତ୍ର ଛନ୍ଦି ॥ ୫୧
ସେ ଯଜ୍ଞଶାଳେ ନରହରି । ଅତି ମୋହିନୀ ରୂପ ଧରି ॥ ୫୨
ଅସୁରଙ୍କର ମନମୋହି । ଅମୃତକୁମ୍ଭ ତଳେ ଥୋଇ ॥ ୫୩
ଅତିମୋହନ ରୂପ ଦେଖି । ଦେବତା ଅସୁରଙ୍କ ଆଖି ॥ ୫୪
ରହିଲା ହରି-ବନ୍ଧୁଲେ । ସୁସଞ୍ଜ-କୁତୁମ୍ଭ ମୂଳେ ॥ ୫୫
ହରି ବିଚାର କଲେ ମନେ । ଅସୁରଙ୍କର ସୁଧାପାନେ ॥ ୫୬
ଦେବେ ହୋଇବେ ଅରକ୍ଷିତ । ଏ କଥା ନୁହଇ ଉଚିତ ॥ ୫୭
ସର୍ପକୁ କ୍ଷୀର ଯେ ପିଆନ୍ତି । ସର୍ପର ଘାତେ ସେ ମରନ୍ତି ॥ ୫୮
ଜାତି ସ୍ୱଭାବେ ନୃଶଂସକ । ଅସୁରେ ନୁହନ୍ତି ବିବେକ ॥ ୫୯
ଏମନ୍ତ ଚିନ୍ତିଣୀ ଶ୍ରୀପତି । ବୋଇଲେ ହୁଅ ବେନିପନ୍ତି ॥ ୬୦
ବାମ-ଦକ୍ଷିଣେ ମୋର ବସ । କହି ହୁଅନ୍ତି ହସ ହସ ॥ ୬୧
ସ୍ୱରୂପେ ଅସୁରଙ୍କ ମନ । ବଳେ ହରିଲେ ଭଗବାନ ॥ ୬୨
ରୂପ ଦେଖନ୍ତି ହୋଇ ଛନ୍ଦ । ବଦନୁ ନ ସୁରେ ବଚନ ॥ ୬୩
ଦକ୍ଷିଣେ ଦେବଗଣେ ଥିଲେ । ତାହାଙ୍କ ପାତ୍ରେ ସୁଧା ଦେଲେ ॥ ୬୪
ଅସୁରେ ସୁକୃତ ପାଳନେ । ନିଷ୍ଠୁଳେ ବସିଲେ ମଉନେ ॥ ୬୫

କାମିନୀ-ସମ୍ମତ ପାଳନେ	। ଧର୍ମେ ରହିଲେ ଦୃଢ଼ମନେ	॥ ୬୬
ମାୟା ମୋହିଲେ ଚକ୍ରଧର	। ବଦନେ ନଜଲା ଉତ୍ତର	॥ ୬୭
ଦେବକୁ ପରଶିବା ବେଳେ	। ରାହୁ ଯେ ଥିଲା ତାଙ୍କ ମେଳେ	॥ ୬୮
ରୂପତେ ବସି ଦେବବୃନ୍ଦେ	। ଅମୃତ ଭକ୍ଷିଲା ଆନନ୍ଦେ	॥ ୬୯
ରବି-ଶଶାଙ୍କ ତାହା ଦେଖୁ	। ଉଠିଲେ ଆସନ ଉପେକ୍ଷି	॥ ୭୦
ଚାହିଁଣ ଗୋବିନ୍ଦ-ବଦନେ	। ନୟନେ ଠାରିଲେ ମଉନେ	॥ ୭୧
ସୁଦରଶନେ ତାର ଶିର	। ବେଗେ ଛେଦିଲେ ଚକ୍ରଧର	॥ ୭୨
ତକ୍ଷଣେ ହୋଇ ବେନିଖଣ୍ଡ	। ଅମୃତପାତ୍ରେ ପଡ଼େ ମୁଣ୍ଡ	॥ ୭୩
ଅମର ହୋଇଲା ତକ୍ଷଣ	। ଦେଖୁ ସନ୍ତୋଷ ନାରାୟଣ	॥ ୭୪
ବୋଇଲେ ବର ମାଗ ତୁହି	। ରାହୁ ବୋଇଲା ବିଷୁ ଚାହିଁ	॥ ୭୫
ଭୋ ନାଥ ମୋର ଅବଶେଷ	। ଅବଶ୍ୟ କରିବଇଁ ଗ୍ରାସ	॥ ୭୬
ଶୁଣି ସନ୍ତୋଷ ମହାବାହୁ	। ବୋଇଲେ ଏହି ବର ହେଉ	॥ ୭୭
ଏମନ୍ତ କହି ଭଗବାନ	। ଗ୍ରହମଣ୍ଡଳେ ଦେଲେ ସ୍ଥାନ	॥ ୭୮
ତେଣୁ ସେ ରାହୁ ପର୍ବକାଳେ	। ଗ୍ରାସଇ ରବିଚନ୍ଦ୍ର ବଳେ	॥ ୭୯
ବଇରୀ ବୁଦ୍ଧି ନ ଛାଡ଼ଇ	। ଅୟନେ ଅୟନେ ଗୋଡ଼ାଇ	॥ ୮୦
ଦେବକୁ ଦେଇ ସୁଧାପାନ	। ତକ୍ଷଣେ ପ୍ରଭୁ ଭଗବାନ	॥ ୮୧
ଦେଖନ୍ତି ଦେବତା ଅସୁର	। ମାୟା ଛାଡ଼ିଲେ ମାୟାଧର	॥ ୮୨
ମୋହିନୀରୂପ ଗଲା କେଶେ	। ଯେ ରୂପ ଅମୃତ କାରଣେ	॥ ୮୩
କଠୋର-ସାଧେ ଭଗବାନ	। ଦେବକୁ ଦେଲେ ସୁଧାପାନ	॥ ୮୪
ଏ ରୂପେ ସୁରାସୁରଗଣେ	। ସମାନ-ଦେଶ-କାଳ-ଧର୍ମେ	॥ ୮୫
ମଢ଼ିଲେ ସିନ୍ଧୁ ତୁଳ୍ୟବଳେ	। ଲଭିଲେ ବିପରୀତ-ଫଳେ	॥ ୮୬
କୃଷ୍ଣର ପାଦ ଯେଣୁ ଧାୟୀ	। ଦେବେ ଅମୃତ-ଫଳ ପାଇ	॥ ୮୭
ଅସୁରେ ନ ସେବି ତରଣ	। କର୍ମର ଫଳେ ହେଲେ ହାନ	॥ ୮୮
ପୁତ୍ର-କଳତ୍ର-ଦେହ ଅର୍ଥେ	। ଯେ ଯାହା କରଇ ଯୁକତେ	॥ ୮୯
ତାହା ନକଲେ କୃଷ୍ଣାର୍ପଣ	। କେବଳ ଶ୍ରମମାତ୍ର ଜାଣ	॥ ୯୦
ମୂଳେ ସିଞ୍ଚିଲେ ସିନା ଜଳ	। ବିକଶେ ବୃକ୍ଷ-ପତ୍ର-ତାଳ	॥ ୯୧
ଶ୍ରୀକୃଷ୍ଣମାୟା-ବିଦ୍ୟମାନେ	। ଯେ ରୂପେ ସମୁଦ୍ର-ମଞ୍ଚନେ	॥ ୯୨

ଦେବକୁ ସୁଧାପାନ ଦେଇ । ନିଜ ଭୁବନେ ଭାବଗ୍ରାହୀ ॥ ୯୩
 ଦେଖନ୍ତି ସ୍ୱର୍ଗଲୋକେ ମିଳି । ଗରୁଡ଼େ ବସି ବନମାଳୀ ॥ ୯୪
 ଯେ ରୂପ ଗରୁଡ଼ ଆସନେ । ସୁଜନେ ଚିତ୍ତ ଛିର ମନେ ॥ ୯୫
 ବୋଲଇ ଦାସ ଜଗନ୍ନାଥ । ଅଷ୍ଟମ ଋଷେ ଭାଗବତ ॥ ୯୬

ଇତି ଶ୍ରୀମଦ୍ଭାଗବତେ ମହାପୁରାଣେ ପାରମହଂସ୍ୟାଂ ସଂହିତାୟାଂ
 ଅଷ୍ଟମଋଷେ ଅମୃତମାଛନେ ବିଷ୍ଣୁମୋହିନୀରୂପଧାରଣେ ଦେବଗଣ
 ଅମୃତପାନେ ନବମୋଽଧ୍ୟାୟଃ ॥

ଦଶମ ଅଧ୍ୟାୟ

କହନ୍ତି ବ୍ୟାସଙ୍କର ସୂତ । ଶୁଣ ସୁମନେ ପରୀକ୍ଷିତ ॥ ୧

ଶୁକ ଉବାଚ

କଠୋରେ ସାଧୁ ଯାତୁଧାନେ । ବିମୁଖ ହେଲେ ସୁଧାପାନେ ॥ ୨
 କୃଷ୍ଣଭକତି ଯେଣୁ ନାହିଁ । ଅମୃତ ପାଇବେ ସେ କାହିଁ ॥ ୩
 ଦେବକୁ ଅମୃତ ପିଆଇ । ଗରୁଡ଼େ ବସି ଭାବଗ୍ରାହୀ ॥ ୪
 ନିଜ ଭୁବନେ ଗଲେ ହରି । ଶୁଣ ପରୀକ୍ଷ ଦଣ୍ଡଧାରୀ ॥ ୫
 ଏମନ୍ତେ ବିଷ୍ଣୁର ମୋହନେ । ନିରାଶ ହୋଇ ସୁଧାପାନେ ॥ ୬
 ସର୍ବଦାନବ ଏକମତେ । ଜଣାଇ ବଳିର ଅଗ୍ରତେ ॥ ୭
 ବଳି ସଙ୍ଗତେ ବିଚାରିଲେ । ଯୁଦ୍ଧର ଉଦ୍ୟମ ସେ କଲେ ॥ ୮
 ଶତ୍ରୁଙ୍କ କାର୍ଯ୍ୟ ସିଦ୍ଧି ଦେଖୁ । ଭାଳି ସକଳେ ମନଦୁଃଖୀ ॥ ୯
 ଦୈତ୍ୟ-ଦାନବ ଯୁଥେ ଯୁଥେ । ବିଚାର କଲେ ଏକମତେ ॥ ୧୦
 ଦେବକୁ ବାହୁବଳେ ମାରି । ସର୍ବସମ୍ପଦ ସେବେ ହରି ॥ ୧୧
 ତେବେ ସେ ଜୀବନ ଆମ୍ଭର । ସଂଗ୍ରାମେ ହୋଇବ ସୁଫଳ ॥ ୧୨
 ଏମନ୍ତେ ମନରେ ବିଚାରି । ଧାଇଁଲେ କରେ ଶସ୍ତ୍ର ଧରି ॥ ୧୩
 ଅମୃତପାନେ ଦେବଗଣ । ଇଚ୍ଛନ୍ତି ଦୈତ୍ୟସଙ୍ଗେ ରଣ ॥ ୧୪
 ସୁଭାବେ ହରି-ପରାୟଣ । ସୁଧା ସେ କରିଛନ୍ତି ପାନ ॥ ୧୫

ଏମନ୍ତ ଦେବାସୁର ରଣ	। ସୁଘୋର ସୁଭୀମ ଦାରୁଣ	॥ ୧୬
ଶର ବରଷି ନିରନ୍ତରେ	। ସମର କଲେ ଦେବାସୁରେ	॥ ୧୭
ଶବଦ କରି ବାହୁନାଦେ	। ଯୁଝନ୍ତି ବିବିଧ-ଆୟୁଧେ	॥ ୧୮
ବଜାନ୍ତି ରଣଶଙ୍ଖ ଭେରୀ	। ପଟହ ମଙ୍ଗଳ ମହୁରୀ	॥ ୧୯
ସକଳ ମଙ୍ଗଳ-ସୁବାଦେ	। ଗଜ ଦୁରଙ୍ଗ ଘୋରନାଦେ	॥ ୨୦
ଶୁଭିଲା ଶବଦ ତୁମ୍ଭୁଲେ	। ପ୍ରଳୟସିନ୍ଧୁ କି ଉଛୁଳେ	॥ ୨୧
ଯୁଦ୍ଧ କରନ୍ତି ଏକେଏକେ	। ଦନ୍ତୁଜଗଣେ ବୃନ୍ଦାବନେ	॥ ୨୨
ଅଶ୍ବକୁ ଅଶ୍ବ ସଜକଲେ	। ହସ୍ତୀକି ହସ୍ତୀ ଘେନି ତୁଲେ	॥ ୨୩
ନାନା ବାହନେ ବିଜେକରି	। ରଣେ ଧାଇଁଲେ ଶସ୍ତ୍ର ଧରି	॥ ୨୪
ଓଟେ ପୁଷ୍ପେ କେ ବସନ୍ତି	। କେ ଉଚ୍ଚ ଅଶ୍ବେ ଆରୋହନ୍ତି	॥ ୨୫
ଗର୍ଦ୍ଧଭେ ବସି ଅବା ଖରେ	। କେ ମୃଗ ବାନର ଷ୍ଟବ୍ଧରେ	॥ ୨୬
କେ ବ୍ୟାଘ୍ର କେ ସିଂହ ଆରୋହେ	। କେ ଗୁମ୍ଫା କଙ୍କ ବକେ ଧାବି	॥ ୨୭
ଶୈଳ ଭାସ ବା ଡିମିଟିଲେ	। ଶରଭେ ମହିଷେ କେ ଚଳେ	॥ ୨୮
କେ ଶିବା କେହୁ କୃକଳାଣେ	। ଶଶକେ କେ ଅବା ମାନୁଷ୍ୟେ	॥ ୨୯
ଅମୂଲ୍ୟ-ରତ୍ନ ଦକ୍ଷିଣତ୍ର	। ନୀଳ ଲୋହିତ ଶ୍ବେତପୀତ	॥ ୩୦
ବ୍ୟଜନ-ବରହୀ ଚାମରେ	। ରଙ୍ଗଭୂଷଣ ପାଗ ଶିରେ	॥ ୩୧
ବିବିଧ ସଂଗ୍ରାମ-ଭୂଷଣେ	। ଶୋଭନ୍ତି ଦେବାସୁର-ଗଣେ	॥ ୩୨
ବିବିଧ-ତୀକ୍ଷଣ-ଶସ୍ତ୍ର ଭୁଜେ	। ବିରାଜେ ରବିରଶ୍ବି ତେଜେ	॥ ୩୩
ଏମନ୍ତେ ଦେବାସୁରେ ବଳେ	। ସ୍ବଭାବେ ବଳିଷ୍ଠ ସକଳେ	॥ ୩୪
ଅତି କୁପିତ ଦେବାସୁର	। କି ଅବା ଦେବା ପଟାନ୍ତର	॥ ୩୫
ଶୋଭନ୍ତି ମହାବୀରେ ରଣେ	। ଯେସନେ ଜଳଧି ମଛନେ	॥ ୩୬
ଅସୁର ବଳେ ଝଟେକନ୍ତି	। ଯେ ବଳେ ବଳି ସେନାପତି	॥ ୩୭
ଶୁଣ ରାଜନ କହୁଁ ତୋତେ	। ବଳି ମହିମା ଅପ୍ରମିତେ	॥ ୩୮
ମୟ-ନିର୍ମିତ ଘୋରଯାନ	। ସ୍ବଭାବେ ବୈହାୟସ ନାମ	॥ ୩୯
ସମର ଅର୍ଥେ ସଜ ଯେତେ	। ସର୍ବପୁରିତ ମୟ ରଥେ	॥ ୪୦
ମନବଚନେ ଅଗୋଚର	। ଦୃଶ୍ୟ ଅଦୃଶ୍ୟ ଭୟଙ୍କର	॥ ୪୧
ଏମନ୍ତ ରଥେ ବଳି ବସେ	। ବୀରେ ବେଷିତ ଚଉପାଶେ	॥ ୪୨

ବାମ-ଦକ୍ଷିଣେ ମହାବୀରେ	। ଛତ୍ର ଚାମର ଧରି କରେ	॥ ୪୩
ମଧ୍ୟେ ବିରାଜେ ବଳିପ୍ରଭା	। କିବା ଉପମା ତାକୁ ଦେବା	॥ ୪୪
ନକ୍ଷତ୍ରଗଣେ ପୂର୍ଣ୍ଣଶଶୀ	। ଅସୁର ମଧ୍ୟେ ତେହେ ଦିଶି	॥ ୪୫
ବଳି ସମୀପେ ପକ୍ତିପକ୍ତି	। ମିଳିଲେ ସର୍ବ ଯୁଥପତି	॥ ୪୬
ଦେବ ଅସୁରେ ଘୋରରଣେ	। ବଳେ ଆବୋରି ଜଣେ ଜଣେ	॥ ୪୭
କରନ୍ତି ଅଦ୍ଭୁତ ସଂଗ୍ରାମ	। ଶୁଣ ହୋ ଅସୁରଙ୍କ ନାମ	॥ ୪୮
ନମୁଚି ଶମ୍ଭର ଯେ ବାଣ	। ବିପ୍ରତିଭି ଲୋହବଦନ	॥ ୪୯
ଦ୍ଵିମୂର୍ଖ କାଳନାଭ ହେତି	। ଇନ୍ଦ୍ର ଆଦି ସପ୍ରହେତି	॥ ୫୦
ଶକୁନି ଭୂତ ସନ୍ତାପନ	। ବକ୍ରଦଶନ ବିରୋଚନ	॥ ୫୧
ହୟଗ୍ରୀବ ଯେ ଶକୁଶିରା	। କପିଳ ନାମେ ମହାବୀରା	॥ ୫୨
ଜାମୁତ ଦୁହୁତି ଅଦ୍ଭୁତ	। ତାରକା ପୁଣି ଚକ୍ରଜିତ	॥ ୫୩
ଉଜ୍ଜଳ ଶୁମ୍ଭ ଯେ ନିଶୁମ୍ଭ	। ଅରିଷ୍ଟନେମି ପୁଣି ଜମ୍ଭ	॥ ୫୪
ଦ୍ଵିପୁରାଧିପ ଯେଉଁ ମୟ	। ପୌଳମ ଅରିଷ୍ଟ କାଳେୟ	॥ ୫୫
ନିବାତକବଚ ସହିତେ	। ଅପରେ ଦୈତ୍ୟବୀର ଯେତେ	॥ ୫୬
ନ ପାଇ ଅମୃତର ଭାଗ	। ମନେ ବହିଲେ ମହାରାଗ	॥ ୫୭
ଦେବକୁ ଯୁଦ୍ଧ କରି ବଳେ	। ଅସୁରେ ବେଢ଼ିଲେ ଗହଳେ	॥ ୫୮
କରନ୍ତି ସର୍ବେ ଶଙ୍ଖନାଦ	। ଦୁହୁତି ତୁଲେ ବହୁବାଦ୍ୟ	॥ ୫୯
ଏମନ୍ତେ ବଳି-ବଳ ଚାହିଁ	। ସକଳ ଦେବେ କ୍ରୋଧ ବହି	॥ ୬୦
ସାଜିଲେ ସୁରପତି ସଙ୍ଗେ	। ଅଶେଷ ଘୋରରଣରଙ୍ଗେ	॥ ୬୧
ଅଇରାବତସ୍ତ୍ରସେ ବସି	। ପୂର୍ଣ୍ଣିମାରାତ୍ରେ ଯେହେ ଶଶୀ	॥ ୬୨
ସେ ଯୁଥପତିଙ୍କି ଆବୋରି	। ଆନନ୍ଦେ ବାଦ୍ୟନାଦ କରି	॥ ୬୩
ନିଜ ବାହନେ ଶସ୍ତ୍ର ତୁଲେ	। ଅଶେଷ ଦେବେ ବିଜେ କଲେ	॥ ୬୪
ରଣସଙ୍କୁଳ ମହାଗୋଳେ	। ସମୁଦ୍ରତୀରେ ବେନି ବଳେ	॥ ୬୫
ଶବଦ ଶୁଭଜ ତୁମ୍ଭୁଲେ	। ମିଳିଲେ ସର୍ବଦିଗପାଳେ	॥ ୬୬
ଶସ୍ତ୍ର ଉଞ୍ଚାଇ କୋପମନେ	। ନାମ ଡାକନ୍ତି ଅନ୍ୟ ଅନ୍ୟ	॥ ୬୭
ନିକଟେ ମିଳି ଘୋରନାଦେ	। ଯୁଦ୍ଧ କରନ୍ତି ମାଲବସେ	॥ ୬୮
ଇନ୍ଦ୍ରର ତୁଲେ ବଳି ଯୁଦ୍ଧେ	। ଦାରୁଣ ଦେବାସୁର ମାଝେ	॥ ୬୯

ସ୍ବୟଂ ତାରକ ଅବହେଳେ	। ଯୁଦ୍ଧ କରନ୍ତି ବାହୁବଳେ	॥ ୭୦
ବରୁଣ ହେତି ବେନିବୀରେ	। ପ୍ରହେତି ମିତ୍ରେ ଯୁଦ୍ଧ କରେ	॥ ୭୧
ଯମର ତୁଲେ କାଳନାଭ	। ବିଶ୍ବକର୍ମା ମୟଦାନବ	॥ ୭୨
ଶମ୍ଭର ଦୃଷ୍ଟା ତୁଲେ ରଣ	। ସବିତା ତୁଲେ ବିରୋଚନ	॥ ୭୩
ନମୁତି ଯେ ଅପରାଜିତେ	। ଅଶ୍ବିନୀ ବୃଷପର୍ବ ସାଥେ	॥ ୭୪
ସୂର୍ଯ୍ୟର ତୁଲେ ବାଣୀସୁର	। ରାହୁର ତୁଲେ ନିଶାକର	॥ ୭୫
ପୁଲୋମୀ ସଙ୍ଗତେ ସମୀର	। ଅନଳେ କାଳକେତୁ ବୀର	॥ ୭୬
ଶୁନ୍ଦ ନିଶୁନ୍ଦେ ଭଦ୍ରକାଳୀ	। ଜମ୍ବରେ ବୃଷାକପି ମିଳି	॥ ୭୭
ମହିଷେ ବିଭାବସୁ ଯୁଦ୍ଧେ	। ଗହଳେ ଦେବାସୁର ମାଝେ	॥ ୭୮
ଜଲ୍ଲଳ ବାତାପି ସହିତେ	। ରଣେ ପଶିଲେ ବ୍ରହ୍ମାପୁତ୍ର	॥ ୭୯
ସନକ ତୁଲେ ଅରିହମ	। ନିର୍ଭୟେ କରନ୍ତି ସଂଗ୍ରାମ	॥ ୮୦
ଦୁର୍ମର୍ଷ ତୁଲେ ରତିପତି	। ଉଦ୍ଧଳେ ମାତୃକା ଯୁଦ୍ଧନ୍ତି	॥ ୮୧
ଗୁରୁ ଭାର୍ଗବେ ଯୁଦ୍ଧ ଘୋର	। ନାରକା ତୁଲେ ଶନୈଷ୍ଠର	॥ ୮୨
ନିବାତକବଚ ମରୁତେ	। କାଳେୟ ବସୁଙ୍କ ସଙ୍ଗତେ	॥ ୮୩
ପୌଲୋମୀ ବିଶ୍ବଦେବା ସଙ୍ଗେ	। ଯୁଦ୍ଧ କରନ୍ତି ରଣରଙ୍ଗେ	॥ ୮୪
ଦେବେ ଅସୁରଗଣ ସଙ୍ଗେ	। ନିର୍ଦ୍ଦାତେ ଯୁଦ୍ଧ ରଣରଙ୍ଗେ	॥ ୮୫
ରୁଦ୍ରଙ୍କ କ୍ରୋଧବଶ ଗଣ	। ଆବୋରି କଲେ ଘୋରରଣ	॥ ୮୬
ଏମନ୍ତେ ମହାରଣ ମଧ୍ୟେ	। ଦେବ ଦାନବ ବାହୁଯୁଦ୍ଧେ	॥ ୮୭
ସମନ୍ତେ ମାଲୟୁଦ୍ଧ ସାରି	। ଧାଇଁଲେ କରେ ଶସ୍ତ୍ର ଧରି	॥ ୮୮
ଖଦ୍ବଗ ତୋମର ଶର ବୃଷ୍ଟି	। ଭୁଶୁଣ୍ଠି ଚକ୍ର ଗଦା ଗିଷ୍ଟି	॥ ୮୯
ପଟ୍ଟିଶ ଶକ୍ତି ଉଲୁକରେ	। ପ୍ରାସ ପରଶୁ କେ କୁଠାରେ	॥ ୯୦
ନିସ୍ତ୍ରୀଂଶ ଭଲ୍ଲ ଯେ ମୁଦ୍ବଗର	। ପରିଧ ପୁଣି ଭିଦିପାଳ	॥ ୯୧
ଏମନ୍ତେ ନାନାଶସ୍ତ୍ର ଭେଦି	। ଅସୁରଙ୍କର ଶିର ଛେଦି	॥ ୯୨
ଗଜ ତୁରଙ୍ଗ ରଥ ରଥୀ	। ଯୁଦ୍ଧେ ପଡ଼ିଲେ ପକ୍ତିପକ୍ତି	॥ ୯୩
ଶସ୍ତ୍ରେ ଖଣ୍ଡିତ କଳେବର	। ନିରତେ ଗଳଜ ରୁଧିର	॥ ୯୪
ବାହୁ ହୃଦୟ ଶିର ଛିଡ଼ି	। ପଡ଼ିଲେ ଦଶନ କାମୋଡ଼ି	॥ ୯୫
ନାନା-ଆଭରଣ-ଆୟୁଧେ	। ଭୁଜ ସହିତେ ନାନାଛନ୍ଦେ	॥ ୯୬

ଗଜ ତୁରଙ୍ଗ ମୃତ୍ୟୁପିଣ୍ଡେ	। ଆଛାଦି ରହେ ଭୂମିଖଣ୍ଡେ	॥ ୯୭
କବଚ ଉଠି ରଣମଧ୍ୟେ	। ନୃତ୍ୟ କରନ୍ତି ବାଦ୍ୟନାଦେ	॥ ୯୮
ତୀକ୍ଷଣ-ଖଡ଼ଗ କରେ ଧରି	। ଧାମନ୍ତେ କମ୍ପେ ବହୁହରୀ	॥ ୯୯
ବଳି ଯେ ଇନ୍ଦ୍ର ସଙ୍ଗେ ଥିଲା	। ଅନେକ ବାହୁଯୁଦ୍ଧ କଲା	॥ ୧୦୦
ଜିଣି ନ ପାରି ବାହୁଯୁଦ୍ଧେ	। ବସିଲା ମାୟାଯାନ ମଧ୍ୟେ	॥ ୧୦୧
ଧନୁକେ ଦଶଶର ଧରି	। ଇନ୍ଦ୍ରେ ବିନ୍ଧିଲା କ୍ରୋଧଭରି	॥ ୧୦୨
ତିନି ନାରୀତ ଐରାବତେ	। ବିନ୍ଧିଲା ଆମ୍ବାର-ଆୟତ୍ତେ	॥ ୧୦୩
ଚାରି ଅଶ୍ବକୁ ଚାରିବାଣ	। ବେଗେ ବିନ୍ଧିଲା ଦୈତ୍ୟରାଣ	॥ ୧୦୪
ମାତଳି ସାରଥ୍ୟ ଇନ୍ଦ୍ରର	। ଥିଲା ଯେ ରଥର ଉପର	॥ ୧୦୫
ଯହୁଁ ବିନ୍ଧିଲା ବୀର ତାକି	। ଇନ୍ଦ୍ର ଧାଇଁଲେ ତାହା ଦେଖୁ	॥ ୧୦୬
ବଳିର ଯେତେକ ନାରୀତ	। ବେଗେ ଛେଦିଲେ ଦେବରାଜ	॥ ୧୦୭
ବଳିକି ଚାହିଁ ମହହାସେ	। ବେଗେ ମିଳିଲେ ତାର ପାଶେ	॥ ୧୦୮
ଇନ୍ଦ୍ର ଅଦ୍ଭୁତ-କର୍ମ ଚାହିଁ	। ବଳି ଅତ୍ୟନ୍ତ କ୍ରୋଧ ବହି	॥ ୧୦୯
ପୁଣି ଶକ୍ତିଏ ଧରି କରେ	। ପେଷିଲା ବ୍ୟସବ ଉପରେ	॥ ୧୧୦
ଉଲ୍ଲକା ଯେସନେ ଶୂନ୍ୟମାର୍ଗେ	। ପଡ଼ି ବିରାଜେ ଦଶଦିଗେ	॥ ୧୧୧
ଯେ ଶକ୍ତି ବଳି ପେଷିଥିଲା	। ଇନ୍ଦ୍ର ତା ଇଷିତେ ଛେଦିଲା	॥ ୧୧୨
ଏମନ୍ତେ ଶୂଳ କୁନ୍ତ ରଷି	। ବଳି ହସ୍ତରୁ ଇନ୍ଦ୍ର କାଟି	॥ ୧୧୩
ହରଷେ କରେ ଶଙ୍ଖନାଦ	। କ୍ଷୀଣ-ଶସ୍ତ୍ରେ ବଳି ସ୍ତବଧ	॥ ୧୧୪
ନ ପାରି ମାୟା ପ୍ରକାଶିଲା	। ତକ୍ଷଣେ ଅନ୍ତର୍ଦ୍ଧାନେ ଗଲା	॥ ୧୧୫
ମାୟାରେ ଶିଳାବୃଷ୍ଟି ଘନେ	। ମେଘ ଆଛାଦିଲା ଶଗନେ	॥ ୧୧୬
ଦେବଙ୍କ ଉପରେ ବରଷେ	। ବିଜୁଳି ଯେହ୍ନେ ମେଘୁଁ ଖସେ	॥ ୧୧୭
ପୁଣି କ୍ଷଣକେ ବହୁବୃଷ୍ଟି	। ଶୁଷ୍କ-ଇନ୍ଦ୍ରନ କୋଟି କୋଟି	॥ ୧୧୮
ଦାବାଗ୍ନି ଦେବଙ୍କ ଉପରେ	। ପଡ଼ନ୍ତି ମଣ୍ଡଳ ସମୀରେ	॥ ୧୧୯
ଶିଳା ବରଷେ ନିରନ୍ତରେ	। ଗହଳେ ଦେବଙ୍କ ଉପରେ	॥ ୧୨୦
ପଡ଼ନ୍ତି ମହୋରଗଗଣ	। ବୃଷ୍ଟିକ ବୃଷ୍ଟି ଅନୁକ୍ଷଣ	॥ ୧୨୧
ବରାହ ସିଂହ ବ୍ୟାଘ୍ର ହସ୍ତୀ	। ସମ୍ମୁଖେ ଗର୍ଜନ କରନ୍ତି	॥ ୧୨୨
ଶତ ସହସ୍ର ଯାତୁଧାନୀ	। ଅନେକ ଶାକିନୀ ତାକିନୀ	॥ ୧୨୩

ବିବସ୍ତ୍ର ହୋଇ ଶୂଳ କରେ	। ପିଚନ୍ତି ଦେବଙ୍କ ଉପରେ	॥ ୧୨୪
ରାକ୍ଷସେ ଛେଦ-ଭେଦ ନାଦେ	। ସମରେ ମିଳିଲେ ଆନନ୍ଦେ	॥ ୧୨୫
ପ୍ରଳୟକାଳେ ମୋହମାଳେ	। ଯେସନେ ଗଗନ ମଣ୍ଡଳେ	॥ ୧୨୬
ଗଭୀର ଘୋରନାଦ କରି	। ସଘନେ ବରଷନ୍ତି ବାରି	॥ ୧୨୭
ପୁଣି କ୍ଷଣକେ ଅଗ୍ନି ବୃଷ୍ଟି	। ନାରାଚ ପେଷେ କୋଟିକୋଟି	॥ ୧୨୮
ପ୍ରଳୟ ପ୍ରାୟେ ଅତିବେଗେ	। ଅଗ୍ନି ବେଢ଼ିଲା ଚାରିଦିଗେ	॥ ୧୨୯
ସମୁଦ୍ରେ ପ୍ରଳୟ ଲହରୀ	। ଉଠିଲା ଘୋରନାଦ କରି	॥ ୧୩୦
ପ୍ରଚକ୍ଷବାତେ ଉର୍ମିଗଣ	। ଉଠନ୍ତେ ଦିଶଇ ଭୀଷଣ	॥ ୧୩୧
ଏମନ୍ତେ ଅସୁରଙ୍କ ମାୟା	। ଦୃଶ୍ୟ-ଅଦୃଶ୍ୟ ନାନାକାୟା	॥ ୧୩୨
ନାନାପ୍ରକାର ମାୟାବଳେ	। ଯୁଝିଲେ ଦେବଙ୍କର ତୁଳେ	॥ ୧୩୩
ଅସୁର ମାୟାବଳ ଦେଖୁ	। ତ୍ରିଦଶେ ସମର ଉପେକ୍ଷି	॥ ୧୩୪
ବିକଳେ ଭ୍ରମନ୍ତି ଗଗନେ	। ଅସୁର ମାୟାବଳେ ଛନେ	॥ ୧୩୫
ରହି ନ ପାରି ସ୍ୱର୍ଗପଥେ	। ବିଷ୍ଣୁଙ୍କୁ ଧ୍ୟାନ କଲେ ଚିତ୍ତେ	॥ ୧୩୬
ଦେବଙ୍କ ଭୟ ଦେଖୁ ହରି	। ଗରୁଡ଼-ପୃଷ୍ଠେ ବିଜେ କରି	॥ ୧୩୭
ପୀତବସନ ପରିଧାନ	। ସୁରଙ୍ଗ-କମଳଲୋଚନ	॥ ୧୩୮
ଯୁଦ୍ଧେ ଅଛଲେ ଅଷ୍ଟଭୁଜେ	। କର୍ଣ୍ଣେ କୁଣ୍ଡଳ ରତ୍ନସାଜେ	॥ ୧୩୯
ଶ୍ରୀବତ୍ସ-କଉସୁଭମଣି	। ଅମୂଲ୍ୟରତ୍ନେ ସୁଖଞ୍ଜଣି	॥ ୧୪୦
ଦିବ୍ୟମୌଳିକ ହାର ସଜେ	। ବିବିଧ ରତ୍ନମାଳା ଅଙ୍ଗେ	॥ ୧୪୧
ଶସ୍ତ୍ରେ ଶୋଭିତ ଦିଶେ କର	। ଶଙ୍ଖାଦ୍ଧ-ଗଦା ଚକ୍ରଧର	॥ ୧୪୨
ଏମନ୍ତ ରୂପେ ଦଇତ୍ୟାରି	। ଦେବଙ୍କ ମଧ୍ୟେ ବିଜେକରି	॥ ୧୪୩
ଦେବଙ୍କୁ ମାୟା ଘୋଟିଥିଲା	। ବିଷ୍ଣୁ-ଦର୍ଶନେ ନାଶ ଗଲା	॥ ୧୪୪
ତ୍ରିଦଶେ ଦେଖନ୍ତି ଆକାଶେ	। ତମ ଯେସନେ ରବିଦ୍ରାସେ	॥ ୧୪୫
ଜାଗ୍ରତେ ସ୍ୱପ୍ନ ଯେହ୍ନେ ମିଛ	। ଏ ଭାବେ ଦେଖିଲେ ପ୍ରତ୍ୟକ୍ଷ	॥ ୧୪୬
ଅସୁର ମାୟା ନାଶ ଗଲା	। ଦେବଙ୍କ ଆନନ୍ଦ ବଢ଼ିଲା	॥ ୧୪୭
ହରି-ସ୍ମରଣେ ବନ୍ଧ-ମୋକ୍ଷ	। ଏ ଭାବେ ବୁଝିଲେ ପ୍ରତ୍ୟକ୍ଷ	॥ ୧୪୮
ଦେବଙ୍କ ମଧ୍ୟେ କାଳନେମି	। ଲୁଚି ଯେ ଥିଲା ମାୟାଘେନି	॥ ୧୪୯
ଶୂଳ ବୁଲାଇ ଅନ୍ତରାକ୍ଷେ	। ମିଳିଲା ଗୋବିନ୍ଦ ସମକ୍ଷେ	॥ ୧୫୦

ପିତରେ ଗରୁଡ଼ ଉପରେ	। ହରି ଧଇଲେ ବାମକରେ	॥ ୧୫୧
ସେ ଶୂଳ କାଳନେମି ମୁଣ୍ଡେ	। ହରି ପ୍ରହାରିଲେ ପ୍ରଚଣ୍ଡେ	॥ ୧୫୨
ବାଜି ସହିତେ ମହାସୁର	। ତକ୍ଷଣେ ହେଲା ଶତେ ଚୂର	॥ ୧୫୩
ମାଳୀ ସୁମାଳୀ ବେନିବୀରେ	। ଦେଖୁ ମିଳିଲେ ଅତିଷ୍ଠରେ	॥ ୧୫୪
ତ୍ରିଶୂଳ ଗୋବିନ୍ଦ ଉପରେ	। ପ୍ରହାର କଲେ ମହାଘୋରେ	॥ ୧୫୫
ତାହାଙ୍କ ତେଜ ଦେଖୁ ହରି	। ସୁଦରଶନ କରେ ଧରି	॥ ୧୫୬
ସେ ବେନିବୀର ମୁଣ୍ଡ ହାଣି	। ଶଙ୍ଖଶବଦେ ଚକ୍ରପାଣି	॥ ୧୫୭
ମିଳିଲେ ଦେବାସୁର ମଧ୍ୟେ	। ତ୍ରିଦଶେ ଦେଖନ୍ତି ଆନନ୍ଦେ	॥ ୧୫୮
ସେ ହରି ଚରଣକମଳେ	। ସୁଜନେ ଚିତ୍ତ ଧାନବଳେ	॥ ୧୫୯
ଅଷ୍ଟମନ୍ଦିରେ ଭାଗବତ	। ଅଦ୍ଭୁତ ଗୋବିନ୍ଦ ଚରିତ	॥ ୧୬୦
ଭାଷା-ପ୍ରବନ୍ଧେ ହରିଗୀତ	। କହଇ ବିପ୍ର ଜଗନ୍ନାଥ	॥ ୧୬୧

ଇତି ଶ୍ରୀମଦଭାଗବତେ ମହାପୁରାଣେ ପାରମହଂସ୍ୟାଂ ସଂହିତାୟାଂ
ଅଷ୍ଟମନ୍ଦିରେ ଦେବାସୁରସଂଗ୍ରାମେ ଦଶମୋଽଧ୍ୟାୟଃ ॥

ଏକାଦଶ ଅଧ୍ୟାୟ

କହନ୍ତି ବ୍ୟାସକର ଚାଟ । ଶୁଣ ହେ ପରୀକ୍ଷିତ ରାଟ ॥ ୧

ଶୁକ ଉବାଚ

ହରିଙ୍କ ଦେଖୁ ଦେବଗଣେ	। ପୁଣି ମିଳିଲେ ଘୋରରଣେ	॥ ୨
ଗୋବିନ୍ଦ-ଅନୁକମ୍ପା ବଳେ	। ସମରେ ରହିଲେ ନିଷ୍ଠଲେ	॥ ୩
ଇନ୍ଦ୍ର ପବନ ଆଦି ବଳେ	। ବେଗେ ମିଳିଲେ ଦିଗପାଳେ	॥ ୪
ନିରତେ ଅସୁରଙ୍କ ଗାତ୍ରେ	। ପ୍ରହାର କଲେ ନାନାଶସ୍ତ୍ରେ	॥ ୫
ଦେବଙ୍କ ଶସ୍ତ୍ରାଘାତେ ଫୁଟି	। ଅସୁର ମଲେ କୋଟିକୋଟି	॥ ୬
ଅସୁରବଳ ଭଗ୍ନ ଦେଖୁ	। ଇନ୍ଦ୍ର ଯେ ସମର ଉପେକ୍ଷି	॥ ୭
ବଳିସମୀପେ ବେଗେ ମିଳି	। ବଜ୍ର ଉଞ୍ଚାଇ ମହାବଳୀ	॥ ୮

ବୋଲଇ ଅତି କୋପମନେ । ଅତ୍ୟନ୍ତ କର୍କଶବଚନେ ॥ ୯	
ତୁ ଯେ ବୋଲାଉ ମହାବୀର । ସମ୍ଭାଳ ବକ୍ରାଘାତ ମୋର ॥ ୧୦	
ଏମନ୍ତ କହି ବକ୍ର ଧରି । ବୁଲାଇ ଅନ୍ତରାଳ କରି ॥ ୧୧	
ଶୂନ୍ୟ ବୁଲାନେ ଶସ୍ତ୍ରବର । ଦେଖୁ ଡରିଲେ ଦେବାପୁର ॥ ୧୨	
ଅସୁରେ ଦେଖୁ ହାହାପଦେ । ବଳି ଗର୍ଜଇ ଘୋରନାଦେ ॥ ୧୩	
ବଳି-ବଦନ ଇନ୍ଦ୍ର ଚାହିଁ । ନିହିତ-ବଚନ ବୋଲଇ ॥ ୧୪	
ରେ ମୃଦୁ ମୋତେ ମାୟା କରି । ଜିଣିବା ପ୍ରାୟ ମନେ ଧରି ॥ ୧୫	
ନଗର ପ୍ରାୟେ ଛନ୍ଦ କଲୁ । ନିଜ ସ୍ୱଭାବ ଦେଖାଇଲୁ ॥ ୧୬	
କୁହୁକେ ଯେହ୍ନେ ନଟଜନ । ମାୟାରେ ମୋହେ ପ୍ରାଣୀମନ ॥ ୧୭	
ମାୟାର ବଳେ ସ୍ୱର୍ଗ ଜିଣି । ଇଚ୍ଛା କରନ୍ତି ଯେବା ପ୍ରାଣୀ ॥ ୧୮	
ତାହାଙ୍କ ଦର୍ପ ଗଞ୍ଜି ବେଗେ । ମୁହିଁ କ୍ଷେପଇ ଅଧୋଭାଗେ ॥ ୧୯	
ଏବେ ହୋ ମହାପୁର ତୋର । ଅଙ୍ଗ କୁଳିଶୁଁ ରକ୍ଷାକର ॥ ୨୦	
ଏ ବକ୍ତ୍ରେ ତୋର ଶିର ଛେଦି । ରଞ୍ଜିବି ଅମରେ ସମ୍ପାଦି ॥ ୨୧	
ଏବେ ମୋ ବକ୍ରାଘାତ ସହ । ଜ୍ଞାତିଙ୍କ ତୁଲେ ରୁଷ୍ଟ ହୁଅ ॥ ୨୨	
ଏମନ୍ତେ ଇନ୍ଦ୍ରର ବଚନେ । ବଳି ବୋଲଇ କୋପମନେ ॥ ୨୩	

ବଳି ଉବାଚ

କାଳର ବଳେ ଏ ସଂସାରେ । ଯୁଦ୍ଧେ ମିଳନ୍ତି ଯେତେ ବୀରେ ॥ ୨୪	
ଜୟ ଅଜୟ କୀର୍ତ୍ତି ଯଶ । ଯେବା ରହଇ ଅବଶେଷ ॥ ୨୫	
ଯୁଦ୍ଧେ ମାରିଣ ଜୟ ଘୋଷି । ମରଣେ ସ୍ୱର୍ଗେ ଯେଣୁ ବସି ॥ ୨୬	
ଏଣୁ ଶୟନେ ଯେତେ ଜନ । କାଳଗରାସେ ନିବନ୍ଧନ ॥ ୨୭	
ପଣ୍ଡିତଜନ ଏହା ଜାଣି । ଧର୍ମ-ଅଧର୍ମ ପରିମାଣି ॥ ୨୮	
ଶୋକ-ହରଷ ପଥେ ମନ । କେବେହେଁ ନ କରନ୍ତି ଛନ୍ଦ ॥ ୨୯	
ଆତ୍ମେ ସକଳ ଏହା ଜାଣି । ଆଗମ-ନିଷାମି ପ୍ରମାଣି ॥ ୩୦	
ଏଣୁ ଏ ତୋହର ବଚନେ । ମର୍ମ-ତାଡ଼ନ ଅନୁମାନେ ॥ ୩୧	
ଆତ୍ମେ ତା କେବେହେଁ ନ ଗଣୁ । ତୁମ୍ଭର ବୀରପଣ ଜାଣୁ ॥ ୩୨	
ଶୁକ କହନ୍ତି ତୋଷମନ । ଶୁଣ ହେ ପରୀକ୍ଷ ରାଜନ ॥ ୩୩	

ଶୁକ ଉବାଚ

ଏମନ୍ତ ଇନ୍ଦ୍ରଆଗେ କହି	। ବଳି ଧନୁରେ ଗୁଣ ଦେଇ	॥ ୩୪
ଆକର୍ଷ୍ୟ ପୁରି ଦଶବାଣ	। ବେଗେ ବିକିଳା ଦୈତ୍ୟରାଣ	॥ ୩୫
ଇନ୍ଦ୍ର ଉପରେ ବେଗେ ବାଜି	। ତଳେ ପଡ଼ିଲେ ସର୍ବେ ଭାଜି	॥ ୩୬
ଗଜ ଶରୀରେ ପୁଷ୍ପମାଳ	। ବାଜି ପଡ଼ଇ ଯେହ୍ନେ ତଳ	॥ ୩୭
ଇନ୍ଦ୍ର ଅମୋଘ ବକ୍ର ଧରି	। ହୁଙ୍କାରେ ବଳିକି ପ୍ରହାରି	॥ ୩୮
ହୃଦୟେ ବାଜି ଶସ୍ରଗୋଟି	। ତକ୍ଷଣେ ବକ୍ଷସ୍ଥଳ ପୁଟି	॥ ୩୯
ବଳି ମଡ଼ିଲା ମହାତଳେ	। ଶୂନ୍ୟ ଦେଖନ୍ତି ଦିଗପାଳେ	॥ ୪୦
ବଳିକି ଭୂମିଗତ ଚାହିଁ	। ଜୟ ମିଳିଲା ଓବେଗେ ଯାଇ	॥ ୪୧
ଦେଖଣ ସଖାର ମରଣ	। ଆବୋରି କଲା ଘୋରରଣ	॥ ୪୨
ସିଂହ-ବାହନେ ମହାବଳୀ	। ହୁଙ୍କାରନାଦେ ଗଦା ତୋଳି	॥ ୪୩
ଇନ୍ଦ୍ର ଉପରେ ପ୍ରହାରିଲା	। ସେ ଗଦା ହସ୍ତୀରେ ବାଜିଲା	॥ ୪୪
ଗଦା-ପ୍ରହାରେ ଜ୍ଞାନ ହାରି	। ଗଜ ପଡ଼ିଲା ଇନ୍ଦ୍ର ଧରି	॥ ୪୫
ଅଗ୍ରଚରଣ ବେନି ପାଡ଼ି	। ଗର୍ଜଇ ମୋଘ ଘଡ଼ଘଡ଼ି	॥ ୪୬
ପଡ଼ିଲା ଅଚେତନ ହୋଇ	। ଦେଖୁ ମାତଳି ବେଗେ ଧାଇଁ	॥ ୪୭
ରଥେ ସହସ୍ର ଅଶ୍ବ ଯୋଗୁ	। ଇନ୍ଦ୍ର ନିକଟେ ଦେଲା ରଖୁ	॥ ୪୮
ବିମାନ ଦେଖୁ ସୁରପତି	। ତକ୍ଷଣେ ତେଜି ନିଜ ହସ୍ତୀ	॥ ୪୯
ବିମାନେ ବସି ବକ୍ରହସ୍ତେ	। ସମରେ ରହିଲା ଆୟତ୍ତେ	॥ ୫୦
ଜୟ ମାତଳି-କର୍ମ ଚାହିଁ	। ଧନ୍ୟ-ବଚନେ ପ୍ରଣୀୟଇ	॥ ୫୧
ଜଳନ୍ତା ଶୂଳ ଧରି ବେଗେ	। ପିଟିଲା ମାନଳିର ଅଙ୍ଗେ	॥ ୫୨
ସେ ଶୂଳ-ପ୍ରହାର ମାତଳି	। ସହେ ସ୍ବଭାବେ ମହାବଳୀ	॥ ୫୩
ଇନ୍ଦ୍ର ଧାଇଁଲା ଦେଖୁ ବେଗେ	। ବକ୍ର ପ୍ରହାରି ଜୟ ଅଙ୍ଗେ	॥ ୫୪
ବେଗେ ନାଶିଲା ତାର ପ୍ରାଣ	। ଶୁଣ ପାଣ୍ଡବ ନୃପରାଣ	॥ ୫୫
ଜୟ ମରଣ ବକ୍ରାଘାତେ	। ଦେଖୁ ତାହାର ଜୀବି ଯେତେ	॥ ୫୬
ନାରଦ ମୁଖୁଁ ବାକ୍ୟ ଶୁଣି	। ଜୟ ଅଜୟ ନ ପ୍ରମାଣି	॥ ୫୭
ନମୁଚି ବଳ ପାକ ସଙ୍ଗେ	। ଧାଇଁଲା ଶସ୍ର ଘେନି ରାଗେ	॥ ୫୮
ଇନ୍ଦ୍ର ନିକଟେ ବେଗେ ମିଳି	। ପରୁଷ ବାକ୍ୟେ ଦେଇ ଗାଳି	॥ ୫୯

ଶସ୍ତ୍ର ବରଷନ୍ତି ଗହଳେ	। ଯେସନେ ଆକାଶମଣ୍ଡଳେ	॥ ୬୦
ପବନବଳେ ମେଘମାଳ	। ପର୍ବତେ ବରଷନ୍ତି ଜଳ	॥ ୬୧
ଗର୍ଜନ କରି ବାଣପନ୍ତି	। ରଥ ଉପରେ ବରଷନ୍ତି	॥ ୬୨
ବଳ ସହସ୍ତ୍ରେ ଶର ସନ୍ଧି	। ଅଶ୍ବଙ୍କ ଉପରକୁ ବିନ୍ଧି	॥ ୬୩
ଦଶ ନାରୀତେ ଦେବରାଜ	। ଛେଦିଲେ ସହସ୍ର ନାରୀଜ	॥ ୬୪
ଶରସମୂହ ଭଗ୍ନ ଗଲା	। ତା ଦେଖୁ ପାକ କୋପ କଲା	॥ ୬୫
ଧନୁ ଆକର୍ଷି କର୍ଣ୍ଣମୂଳେ	। ବେନି ନାରୀତ କୋପାନଳେ	॥ ୬୬
ମାତଳି ଉପରେ ପ୍ରହାରେ	। ଅଦ୍ଭୁତ ଘୋରନାଦ କରେ	॥ ୬୭
ନମୁଚି କରି ମହାରୋଷ	। ବାଣ ବିନ୍ଧିଲା ପଞ୍ଚଦଶ	॥ ୬୮
ସୁବର୍ଣ୍ଣପକ୍ଷ ଲୌହମୁଖେ	। ଇନ୍ଦ୍ର ତା ଦୂରେ ଥାଇ ଦେଖେ	॥ ୬୯
ବିନ୍ଧି ଗର୍ଜଇ ଘୋରରଣେ	। ଜଳଦ ଅମ୍ଭରେ ଯେସନେ	॥ ୭୦
ଏମନ୍ତେ ଅସୁରଙ୍କ ଶସ୍ତ୍ରେ	। ଆଚ୍ଛାଦେ ଦେବରାଜ ରଥେ	॥ ୭୧
ବରଷାକାଳ ରବି ଯେହ୍ନେ	। ଜୀମୂତ ଆଚ୍ଛାଦେ ଗଗନେ	॥ ୭୨
ଅସୁର-ରଣରଙ୍ଗ ଦେଖୁ	। ଦେବେ ହୋଇଲେ ମହାଦୁଃଖୀ	॥ ୭୩
ଅନାଥ ହେଲେ ରିପୁ ତରେ	। ବଣିକେ ଯେହ୍ନେ ସିନ୍ଧୁନୀରେ	॥ ୭୪
ଅସୁରବଳ ମଧ୍ୟଗତେ	। ଦେବେ ପଡ଼ିଲେ ଅନାୟରେ	॥ ୭୫
ପିଞ୍ଜରେ ଯେହ୍ନେ ପକ୍ଷୀଗଣେ	। ଇନ୍ଦ୍ର ଯେ ଥିଲେ ଘୋରରଣେ	॥ ୭୬
ଆବୋରି ଥିଲେ ଯେ ଦାନବ	। ଏମନ୍ତ ସମୟେ ବାସବ	॥ ୭୭
ବାହାର ହେଲେ ଦିବ୍ୟରଥେ	। ରବି ଯେସନେ ନିଶି ଅନ୍ତେ	॥ ୭୮
ଅସୁର-ବାଣେ ଦେବେ ଦୁଃଖୀ	। ସମ୍ବ୍ରମେ ଇନ୍ଦ୍ର ତାହା ଦେଖୁ	॥ ୭୯
ବେରେ ଧାଇଁଲେ ରଣ ମଧ୍ୟେ	। ବକ୍ର ଉଞ୍ଚାଇ ଘୋରନାଦେ	॥ ୮୦
ସେ ଅଷ୍ଟଧାରବକ୍ରାଘାତେ	। ଜୀମୂତେ ଯେହ୍ନେ ଘୋରବାତେ	॥ ୮୧
ବଳ ପାକର ଶିର ହାଣି	। ଘୋର ଶବଦେ ବକ୍ରପାଣି	॥ ୮୨
ଦେଖୁ ତାଙ୍କର ବନ୍ଧୁକୁଳ	। ବିକଳେ ପାଡ଼ନ୍ତି ଚହଳ	॥ ୮୩
ନମୁଚି ତାଙ୍କ ବଧ ଦେଖୁ	। ଦଣ୍ଡେ ହୋଇଲା ଅଶ୍ବମୁଖୁ	॥ ୮୪
ଶୋକସାଗରେ ସେ ବୁଡ଼ିଲା	। ପୁଣି କ୍ଷଣକେ କୋପକଲା	॥ ୮୫
ଲୌହ-ନିର୍ମିତ ଶୂଳ କରେ	। ଘେନି ଧାଇଁଲା ଧାତିକାରେ	॥ ୮୬

ସେ ଶୂଳ ସୁବର୍ଣ୍ଣେ ବିରାଜେ । ଚଳ-ପ୍ରଚଳେ ଘଣ୍ଟି ବାଜେ ॥ ୮୭	
ସେ ଶୂଳ ଘେନି ଅତି ବେଗେ । ମିଳିଲା ସୁରନାଥ ଆଗେ ॥ ୮୮	
ଇନ୍ଦ୍ର ଉପରେ ପ୍ରହାରିଲା । ନିର୍ଭୟେ ସିଂହନାଦ କଲା ॥ ୮୯	
ଶୂଳ ଆସନ୍ତେ ଶୂନ୍ୟ ପଥେ । ବାସବ ଧନୁ ଧରି ହସ୍ତେ ॥ ୯୦	
ବାଣେ ଛେଦିଲେ ଶତେ ଖଣ୍ଡେ । ପାଷାଣ ଯେହ୍ନେ ଛତୁପିଣ୍ଡେ ॥ ୯୧	
ପୁଣି କୁଳିଣେ ପୁରନ୍ଦର । ପେଷିଲା ନମୁଚି କନ୍ଦର ॥ ୯୨	
ବକ୍ର-ପ୍ରହାର ନ କାଟିଲା । କନ୍ଦରୁ ଚର୍ମ ନ ଛିଡ଼ିଲା ॥ ୯୩	
ତା ଦେଖୁ ଇନ୍ଦ୍ର ବିଚାରଇ । ଅଦଭୁତ ଦେଖିଲା ତ ନାହିଁ ॥ ୯୪	
ବକ୍ରରୁ ବଞ୍ଚିଲା କେମନ୍ତେ । ଏ ବଡ଼ ସଂଶୟ ମୋ ଚିତ୍ତେ ॥ ୯୫	
ଏ ଶସ୍ତ୍ର ଅସୁରକୁ ରଣେ । ପ୍ରହାର କଲି ଅକାରଣେ ॥ ୯୬	
ଏମନ୍ତେ ରଣ-ମଧ୍ୟଗତେ । ଶବଦ ଶୁଭେ ଅଦଭୁତେ ॥ ୯୭	
ଶୁଣ ହେ ଶକ୍ର ଏକଟିରେ । ନ ଭେଦେ ଶୁଷ ଆତ୍ମି ଶସ୍ତ୍ରେ ॥ ୯୮	
ପୂର୍ବେ ଏ କଲା ତପ ଘୋର । ଏହାକୁ ଦେଇଅଛି ବର ॥ ୯୯	
ଅଜେୟ ହୋଇଲା ସ୍ୱଭାବେ । ଅଜୟ-ଯୁଦ୍ଧ-ମହାର୍ଣ୍ଣବେ ॥ ୧୦୦	
ଶୁଷ-ଆତ୍ମିକ ଅସ୍ରଶସ୍ତ୍ରେ । ଏଣୁ ନ ଭେଦେ ଏହା ଗାତ୍ରେ ॥ ୧୦୧	
ଏବେ ତୁ ଶୁଣ ମଘବାନ । ଏହା ମରଣେ କର ଧ୍ୟାନ ॥ ୧୦୨	
ଯେ ତୋତେ ଦିଶେ ଧ୍ୟାନମାର୍ଗେ । ତେଣେ ଜୀବନ ହରେ ବେଗେ ॥ ୧୦୩	
ଏମନ୍ତେ ଶୂନ୍ୟବାଣୀ ଶୁଣି । ବାସବ ଧ୍ୟାନେ ମନେ ଗୁଣି ॥ ୧୦୪	
ଧ୍ୟାନେ ଦେଖାଇ ଜଳ-ଫେନ । ତା ଦେଖୁ ବିଚାରଇ ମନ ॥ ୧୦୫	
ଏ ଆତ୍ମି-ଶୁଷ ଯେ ବୋଲାଇ । ଏଣେ ନାଶିବି ତାର ଦେହୀ ॥ ୧୦୬	
ଏମନ୍ତ ମନେ ବିଚାରନ୍ତେ । ଫେନ ମିଳିଲା ଆସି ହସ୍ତେ ॥ ୧୦୭	
ନମୁଚି ଅଙ୍ଗେ ପ୍ରହାରିଲା । ତକ୍ଷଣେ ଶିର ତା ଛିଡ଼ିଲା ॥ ୧୦୮	
ସମରେ ନମୁଚି ମରଣେ । ମିଳିଲେ ରକ୍ଷିଦେବଗଣେ ॥ ୧୦୯	
ଇନ୍ଦ୍ର ଉପରେ ପୁଷ୍ପବୃଷ୍ଟି । କରନ୍ତି ଚିତ୍ତେ ହୋଇ ତୁଷ୍ଟି ॥ ୧୧୦	
ଗନ୍ଧର୍ବେ ଅପସରାବୃନ୍ଦେ । ନୃତ୍ୟ କରନ୍ତି ଗୀତନାଦେ ॥ ୧୧୧	
ଜୟଦୁହୃତି ରଣେ ବାଜେ । ଦେବ-ଦାନବ ରଣମାଝେ ॥ ୧୧୨	
ଏହି ପ୍ରକାର ଦିଗପାଳେ । ବରୁଣ ପବନ ଅନଳେ ॥ ୧୧୩	

ଅସୁରବଳ ସର୍ବ ମାରି	। ପଶୁକୁ ଯେସନେ କେଶରୀ	॥ ୧୧୪
ଅସୁରବଳ ଭଗ୍ନ ଶୁଣି	। ନାରଦେ ପେଷି କୁଶପାଣି	॥ ୧୧୫
ଦେବଗଣଙ୍କୁ ବୋଧକଲେ	। ଯୁଦ୍ଧ ନ କର ଆଜ୍ଞାଦେଲେ	॥ ୧୧୬
ନାରଦ ସର୍ବ ଦେବଗଣେ	। ପ୍ରବୋଧ କଲେ ଜଣେ ଜଣେ	॥ ୧୧୭
ବୋଲନ୍ତି ଦେବଗଣ ଚାହିଁ	। ସମର କରୁଛ କିମ୍ପାଇଁ	॥ ୧୧୮
ସିନ୍ଧୁମନ୍ଥନେ ପାଇ ପ୍ରାସ	। ଅସୁରେ ହୋଇଲେ ନିରାଶ	॥ ୧୧୯
ତୁମ୍ଭେ ଅମୃତ ପାନ କରି	। ଲଭିଲ ସ୍ୱର୍ଗ-ଶୁଭ-ଶିରୀ	॥ ୧୨୦
କହନ୍ତି ଶୁକ ବ୍ରହ୍ମପତି	। ଶୁଣ ପରୀକ୍ଷ ମହାପତି	॥ ୧୨୧
ନାରଦ ବାକ୍ୟ ଶୁଣି ଭଲେ	। ତ୍ରିଦଶେ ସମର ନ କଲେ	॥ ୧୨୨
ଆନନ୍ଦେ ନୃତ୍ୟ ଗୀତ କରି	। ଦେବେ ଚଳିଲେ ସ୍ୱର୍ଗପୁରୀ	॥ ୧୨୩
ଯୁଦ୍ଧେ ଅସୁର ଯେତେ ଥିଲେ	। ନାରଦ ବାକ୍ୟେ ବାହୁଡ଼ିଲେ	॥ ୧୨୪
ବ୍ରହ୍ମାନନ୍ଦନ ବାକ୍ୟ ମାନି	। ବଳିର ମୃତ୍ୟୁପିଣ୍ଡ ଘେନି	॥ ୧୨୫
ସକଳେ ମିଳି ଏକମେଲେ	। ପଶ୍ଚିମ-ଅସ୍ତଗିରି ଗଲେ	॥ ୧୨୬
ଯେ ଅବା ଶିର ଉର ଛିଡ଼ି	। ରଣଭୂମିରେ ଥିଲେ ପଡ଼ି	॥ ୧୨୭
ଶୁକ୍ରର ମୃତ୍ୟୁସଞ୍ଜୀବନେ	। ସକଳେ ଲଭିଲେ ଜୀବନେ	॥ ୧୨୮
ବଳିକି ଶୁକ୍ର ଘେନି କୋଳେ	। ଆସନେ ବସାଇ ନିଷ୍ଠଲେ	॥ ୧୨୯
ଶୁକ୍ର-ସ୍ଵରଣେ ବଳି ସୁତି	। ଲଭିଲା ଇନ୍ଦ୍ରି-ବଳ-ବୃଦ୍ଧି	॥ ୧୩୦
ଶୁକ୍ରଙ୍କ ମନ୍ତ୍ରେ ତୋଷ ହୋଇ	। ବଳି ଉଠିଲା ଜ୍ଞାନ ପାଇ	॥ ୧୩୧
ଯୁଦ୍ଧେ ହାରିବା କୋପାରମ୍ଭେ	। ସଂହରି ରହେ ନିଜ ଦମ୍ଭେ	॥ ୧୩୨
ସୁଜନେ ଏଣେ କର ଭାବ	। ଏ ଭାବେ ସଂସାରୁ ଚରିବ	॥ ୧୩୩
ବୋଲଇ ଦାସ ଜଗନ୍ନାଥ	। ଅମୃତ ବିଷୁର ଚରିତ	॥ ୧୩୪

କତି ଶ୍ରୀମଦ୍ଭାଗବତେ ମହାପୁରାଣେ ପାର୍ବମହଂସ୍ୟାଂ ସଂହିତାୟାଂ
ଅଷ୍ଟମସ୍କନ୍ଧେ ଦେବାସୁର ସଂଗ୍ରାମେ ଏକାଦଶୋଽଧ୍ୟାୟଃ ॥

ଦ୍ଵାଦଶ ଅଧ୍ୟାୟ

ଶୁକ କହନ୍ତି ତୋଷମନ । ଶୁଣ ଅଭିମନ୍ୟୁ-ନନ୍ଦନ ॥ ୧

ଶୁକ ଉବାଚ

କୃଷ୍ଣ ଯେ ମୋହିନୀ-ସ୍ଵରୂପେ । ଅମୃତ ହରି ମୋହକଚ୍ଛେ ॥ ୨
 ଦେବକୁ କରାଇଲେ ପାନ । ମାୟାମୋହିନୀ ଭଗବାନ ॥ ୩
 ସେ କଥା ଶୁଣି ବିପରୀତ । ବୃଷେ ଆରୋହି ବିଶ୍ଵନାଥ ॥ ୪
 ସକଳ ଭୂତଗଣ ମେଲେ । ଅମ୍ବିକା ଘେନି ନିଜକୋଳେ ॥ ୫
 ଦେଖିବା ଅର୍ଥେ ଗଲେ ହର । ଯହିଁ ବିଜୟେ ମାୟାଧର ॥ ୬
 ଗୋବିନ୍ଦ ରୁଦ୍ର ଦେଖୁ ତୋଷେ । ଆସନେ ବସାଇ ହରଷେ ॥ ୭
 ପୂଜିଲେ ହରଗୌରୀ ପାଦେ । ରୋମହରଷ ଗଦଗଦେ ॥ ୮
 ସାନନ୍ଦ ସେ ହରଗଉରୀ । ହରଷେ ହସ୍ତେ ହସ୍ତ ଧରି ॥ ୯
 ସନ୍ତୋଷ କରି କୃଷ୍ଣମନ । ବୋଲନ୍ତି ମଧୁର-ବଚନ ॥ ୧୦

ମହାଦେବ ଉବାଚ

ହେ ଦେବଦେବ ଜଗଦ୍‌ବ୍ୟାପୀ । ଜଗଦୀଶ୍ଵର ବିଶ୍ଵରୂପୀ ॥ ୧୧
 ସର୍ବ ଶରୀରେ ଆତ୍ମାରୂପେ । ତୁ ନାଥ ବସୁ ମୋହକଚ୍ଛେ ॥ ୧୨
 ସକଳ ହେତୁ ତୋ ଗୋଚର । ତୁ ନାଥ ଧର୍ମ-ନିରାକାର ॥ ୧୩
 ନାହିଁ ତୋ ଆଦି ମଧ୍ୟ ଅନ୍ତ । ଏଣୁ ତୁ ବୋଲାଉ ଅନନ୍ତ ॥ ୧୪
 ଚରଣ କମଳ ତୋହର । ଚିନ୍ତନେ ଶ୍ରେୟ ପ୍ରାଣୀକର ॥ ୧୫
 ବିଷୟ-ସଙ୍ଗ ଦୂର କରି । ମୁନି ସନ୍ନ୍ୟାସୀ ବ୍ରହ୍ମଚାରୀ ॥ ୧୬
 ଚିନ୍ତନ୍ତି ତୋ ଚରଣ ହୃଦେ । ଅନ୍ତେ ପଶନ୍ତି ମୋକ୍ଷପଦେ ॥ ୧୭
 ତୁ ପୂର୍ଣ୍ଣବ୍ରହ୍ମ ସୁଧାସାର । ନିର୍ଗୁଣ ବିଶୋକ-ମନ୍ଦିର ॥ ୧୮
 ଆନନ୍ଦ-ମାତ୍ର ନିର୍ବିକାର । ଅନ୍ୟୋନ୍ୟ ଥାଇ ତୁ ଅନ୍ତର ॥ ୧୯
 ବିଶ୍ଵର ହେତୁ ନିରଞ୍ଜନ । ଛିତି ଉଦୟ ସଞ୍ଜମନ ॥ ୨୦
 ଆତ୍ମାର ଆତ୍ମଜ୍ଞାନରୂପୀ । ଏଣୁ ଅଶେଷ-ଦେହବ୍ୟାପୀ ॥ ୨୧
 ସୁବର୍ଣ୍ଣ-କୁଞ୍ଜଳକ ପ୍ରାୟେ । ସ୍ଵଭାବେ ଅଭେଦ ତୋ ଦେହେ ॥ ୨୨

ଅଜ୍ଞାନୀ ଦମ୍ଭେ ତୋର ଠାରେ । ବିକଳ କଳ୍ପନ୍ତି ସଂସାରେ	॥ ୨୩
ତୁ ନିରୁପାଧୁ ତୋର ଗୁଣେ । ଭେଦ କରନ୍ତି ଅକାରଣେ	॥ ୨୪
ସଦ ଅସଦ ପରେ ଛିତି । ପରମ ପୁରୁଷ କେ ଚିନ୍ତି	॥ ୨୫
ସଦ ଅସଦ ଏକ ରୂପୀ । ଅବ୍ୟୟ ଆତ୍ମା ବିଶ୍ଵବ୍ୟାପୀ	॥ ୨୬
ତୁ ବ୍ରହ୍ମ ହେତୁ ଚିଦାନନ୍ଦ । ଅନାଦିକନ୍ଦ ଆଦିକନ୍ଦ	॥ ୨୭
ପ୍ରକୃତି ପୁରୁଷ ରୂପର । କେ ସାଂଖ୍ୟ କରନ୍ତି ବିଚାର	॥ ୨୮
ଅନ୍ୟେ ବଦନ୍ତି ନବଶକ୍ତି । ଯେ ଅବା ଛନ୍ତି ପାଞ୍ଚରାତ୍ରି	॥ ୨୯
ଅବ୍ୟୟ ଆତ୍ମତନ୍ତ୍ରରୂପୀ । ତୁ ନାଥ ଠୁଳ ଶୂନ୍ୟ ବ୍ୟାପୀ	॥ ୩୦
ମୁଁ ବ୍ରହ୍ମା ଦେବ ମୁନି ଯେତେ । ତୋ ମାୟାବଳେ ଏ ଜଗତେ	॥ ୩୧
ତୋ ରୂପ ନ ଜାଣନ୍ତି କେହି । ଦୁଷ୍ଟେ ଜାଣିବେ ଅବା କାହିଁ	॥ ୩୨
ଜଗତ ଜାତ ଛିତି ନାଶ । ଭୂତଙ୍କ ଦେହେ ତୋ ପ୍ରକାଶ	॥ ୩୩
ଜୀବର ବନ୍ଧ-ମୋକ୍ଷ ବେନି । ତୁ ନାଥ କରୁ ମାୟା ଘେନି	॥ ୩୪
ଆକାଶେ ଯେହ୍ନେ ବାୟୁ ରହେ । ପାର୍ଥବରେଶୁ ବହେ ଦେହେ	॥ ୩୫
ତୋ ଦେହେ କେହି ନ ଲାଗନ୍ତି । ଏମନ୍ତ ଈଶ୍ଵରର ଚତି	॥ ୩୬
ସତରାତର ତୋର ଦେହେ । ପବନେ ରେଶୁ ପ୍ରାୟ ରହେ	॥ ୩୭
ତୁ ଏ ସଂସାର-ଉପକାରୀ । ତ୍ରିଗୁଣେ ନାନାରୂପ ଧରି	॥ ୩୮
ଯେତେ ସାଧୁଲୁ କ୍ରୀଡ଼ାଅର୍ଥେ । ସେ ରୂପେ ଦେଖିଲି ମୁଁ ତୋତେ	॥ ୩୯
ଏବେ ଯେ ସମୁଦ୍ର-ମନ୍ଥନେ । ଦେବଦାନବ ଏକମନେ	॥ ୪୦
ଅମୃତ ଅର୍ଥେ ଅନ୍ୟଅନ୍ୟେ । ତା ଦେଖୁ ଦେବେ ଦୁଃଖମନେ	॥ ୪୧
ତୋତେ ଚିନ୍ତିଲେ ଧ୍ୟାନ କରି । ତୁ ନାଥ ମାୟାରୂପ ଧରି	॥ ୪୨
ମୋହିନୀରୂପେ ଭଗବାନ । ମୋହିଲୁ ଅସୁରଙ୍କ ମନ	॥ ୪୩
ସେ ରୂପ ଦେଖାଅ ତୁ ମୋତେ । ଦେଖିବି ଗଉରୀ ସମେତେ	॥ ୪୪
ଯେ ରୂପ ପରମମଙ୍ଗଳେ । ମୁଁ ତା ଦେଖିବି କୁତୂହଳେ	॥ ୪୫
ଏମନ୍ତେ ରୁଦ୍ରବାଣୀ ଶୁଣି । ହର୍ଷ ବୋଲନ୍ତି ଚକ୍ରପାଣି	॥ ୪୬

ଭଗବାନ ଉବାଚ

ଅସୁରେ ସୁଧା ନେଲେ ବଳେ । ମୁହିଁ ଯେ ଦେବଙ୍କ ବିକଳେ	॥ ୪୭
ମାୟାମୋହିନୀ ରୂପ ଧରି । ଅସୁରଗଣେ ମାୟା କରି	॥ ୪୮

ଅମୃତ ଦେବଗଣେ ଦେଲି	। ପୁଣି ସେ ରୂପ ସଂହରିଲି	॥ ୪୯
ଏବେ ତୁ ଦେଖିବାର ଆଶେ	। ଯେବେ ମିଳିଲୁ ମୋର ପାଶେ	॥ ୫୦
ସେ ରୂପ ଦେଖାଇବି ମୁହିଁ	। ଯେବେ ସମ୍ଭାଳିପାରୁ ତୁହି	॥ ୫୧
କାମୀମାନଙ୍କ ମହାମୋହ	। ପୁରୁଷ କେ ଧରିବ ଦେହ	॥ ୫୨
ଆନନ୍ଦେ ଶୁକମୁନି କହେ	। ଶୁଣ ପରୀକ୍ଷ ମହାରାୟେ	॥ ୫୩

ଶୁକ ଉବାଚ

ଏମନ୍ତ କହି ଭଗବାନ	। ତକ୍ଷଣେ ହେଲେ ଅନ୍ତର୍ଦ୍ଧାନ	॥ ୫୪
ରୁଦ୍ର ଚାହାନ୍ତି ଦକ୍ଷଦିଶେ	। ଗଉରୀ ସଙ୍ଗେ ପ୍ରିୟବଶେ	॥ ୫୫
ଅଗ୍ରେ ଯେ ଅଛି ଉପବନ	। ନାନା କୁସୁମେ ତରୁଘନ	॥ ୫୬
ତହିଁ ବିଜୟେ ଦଇତ୍ୟାରି	। ଜଗମୋହିନୀ ରୂପ ଧରି	॥ ୫୭
କରେ କହୁକ ସାର ଶୋହେ	। ଯେ ରୂପେ ଜଗୁଜନ ମୋହେ	॥ ୫୮
ନିତୟେ ବେଷ୍ଟିତ ଅମର	। କଟି-ମେଖଳା ରତ୍ନସାର	॥ ୫୯
ହୃଦେ କମ୍ପଇ ଘନ-କୁଚ	। ହାର କାଞ୍ଚଳା ଅତି ସଞ୍ଚ	॥ ୬୦
ଅତି ସୁସଞ୍ଚ କ୍ଷୀଣମୟା	। କି ପଟାନ୍ତର ଦେବା ଦୁଜା	॥ ୬୧
ସ୍ୱଭାବେ ତମରୁ ଆକାର	। ଖଚିତ ନାନା ଅଳଙ୍କାର	॥ ୬୨
ଶିରସୀମନ୍ତ ମଣିମୟେ	। ନୀଳ-ଅଳଙ୍କେ ମୁଖଶୋହେ	॥ ୬୩
ଶିରେ ସୁନ୍ଦର ଭୁରୁ ସାଜେ	। ଚଞ୍ଚଳ-ଲୋଚନ ବିରାଜେ	॥ ୬୪
ଭାଲେ ସିନ୍ଦୂରବିନ୍ଦୁ ସାଜେ	। କମଳଲୋଚନ ବିରାଜେ	॥ ୬୫
ହେମକୁଣ୍ଡଳ ଶୋହେ କର୍ଣ୍ଣେ	। ଦକ୍ଷନ ହସିତ-ବଦନେ	॥ ୬୬
କବରୀ ମଧ୍ୟେ ପୁଷ୍ପ ଦିଶେ	। କିଏ କହର୍ପ ଦେଖୁ ହସେ	॥ ୬୭
କବରୀ ଶୁଥ ପିଟେ ବାସ	। କରଇ କହର୍ପ ବିକାଶ	॥ ୬୮
ଅଳଙ୍କା ତୋଳେ ବାମକରେ	। ସୁରଞ୍ଜ ଅଛୁଳି ଅଗ୍ରରେ	॥ ୬୯
କହୁକ ଦକ୍ଷକରେ ଧରି	। ସେ ଲୀଳା ଲୁବ୍ଧେ ମୋଦଭରି	॥ ୭୦
ଏମନ୍ତ ରୂପ ହର ଦେଖୁ	। ପିଛାଡ଼ି ନ ପାରନ୍ତି ଆଖୁ	॥ ୭୧
ଲୀଳା କଟାକ୍ଷେ ରୂପ ଚାହିଁ	। ହୃଦୟେ ଚିତ୍ତ ନରହଇ	॥ ୭୨

ସ୍ବଗଣ-ଗଉରୀ-ସମେତେ	। ସକଳେ ଚାହାନ୍ତି ଚକିତେ	॥ ୭୩
ଏମନ୍ତେ ମୋହିନୀର କରେ	। ଥିଲା କହୁକ ଖସି ଧୀରେ	॥ ୭୪
ତକ୍ଷଣେ ଭୂମିରେ ପଡ଼ିଲା	। ପଡ଼ି ଅନେକ ଦୂର ଗଲା	॥ ୭୫
କହୁକ ଆଣିବାର ଛଳେ	। ବୃକ୍ଷ-ଉହାଡ଼େ ଅତି ଖରେ	॥ ୭୬
ଧାମନ୍ତେ ଅଦ୍ଭୁତ-ଅବଳା	। କୁଚରୁ ବସ୍ତ୍ର ଉଡ଼ିଗଲା	॥ ୭୭
ପବନେ ଉଡ଼େ ଜାନୁବାସ	। ଜାନୁଯୁଗଳ ହେଲା ଦୃଶ୍ୟ	॥ ୭୮
ପବନେ ଉଡ଼ିଯାନ୍ତେ ବାସ	। ରୂପ ଦେଖିଣ ହର ବଶ	॥ ୭୯
ବସ୍ତ୍ର ତୋଳନ୍ତି ବାମହସ୍ତେ	। ପୀଡ଼ିତ ଲଜ୍ଜା-ଭୟ-ଚିତ୍ତେ	॥ ୮୦
ଅଳକା ଅଙ୍ଗୁଳିର ଅଗ୍ରେ	। କପୋଳୁ ତୋଳେ ଅତି ବ୍ୟଗ୍ରେ	॥ ୮୧
ଏମନ୍ତ ରୂପ ତାର ଦେଖୁ	। ଶଙ୍କର ଗଉରୀ ଉପେକ୍ଷି	॥ ୮୨
ମନ ବୁଡ଼ିଲା ତାର ସଙ୍ଗେ	। ମଦନବାଣ ପୀଡ଼େ ଅଙ୍ଗେ	॥ ୮୩
ଉମା ଦେଖନ୍ତେ ଲଜ୍ଜା ଛାଡ଼ି	। ଧାମନ୍ତି କାମେ ମନ ବୁଡ଼ି	॥ ୮୪
ହରକୁ ଦେଖୁ ବେଗେ ଧାଇଁ	। ବୃକ୍ଷ-ଗହଳେ ସେ ଲୁଚଇ	॥ ୮୫
ରୁଦ୍ର ଧାଇଁଲେ ଅତି ବେଗେ	। ମିଳିଲେ ବୃକ୍ଷକର ଲାଗେ	॥ ୮୬
ବୃକ୍ଷକୁ ବୃକ୍ଷ ଯାନ୍ତି ଗଳି	। ହସ୍ତ ଦେଖାନ୍ତି ବେଗେ ତୋଳି	॥ ୮୭
ଦେଖୁ ଧାମନ୍ତି ରୁଦ୍ର ବେଗେ	। ବସନ ନାହିଁ କଟିଭାଗେ	॥ ୮୮
ଜଟା-କଳାପ ଅସମ୍ଭାଳ	। କପୋଳୁ ଗଳେ ଶ୍ରମ ଝାଳ	॥ ୮୯
କରିଣୀ ଦେଖୁ ଯେହ୍ନେ ଗଜ	। ଧାମଇଁ ଉଡେ ତୋଳି ଭୁଜ	॥ ୯୦
ରୁଦ୍ର ଧଇଲେ ତାକୁ କୋଳେ	। ଆବୋରି ବେନିଭୁଜେ ବଳେ	॥ ୯୧
ପୁଣି ମୋହିନୀ କରୁଁ ଗଳି	। ଧାମଇଁ ଜାନୁବସ୍ତ୍ର ତୋଳି	॥ ୯୨
କବରୀଭାର ପିଟି ତଳେ	। ବିଞ୍ଚୁ ପଡ଼ନ୍ତି ପୁଲମାଳେ	॥ ୯୩
ପୁଣି ଧରନ୍ତେ ହର କୋଳେ	। ମୋହିନୀ ଗଳେ ଭୁଜତଳେ	॥ ୯୪
ମୁକୁଳା କେଶ ଅଧୋମୁଖେ	। ଧାମଇଁ ବଦନ-ସୁରେଖେ	॥ ୯୫
ପୃଥୁ-ନିତମ୍ବ ଚଳେ ଧୀରେ	। ପୁଣି ଧଇଲେ ରୁଦ୍ର କୋଳେ	॥ ୯୬
ଏମନ୍ତେ ବିଷ୍ଣୁମାୟା ବଳେ	। ଶଙ୍କର ମଦନ ଆକୁଳେ	॥ ୯୭
ବଜରୀ-ବାଣେ ସେ ବିକଳେ	। ପୁଣି ଧରନ୍ତି କାମଭୋଳେ	॥ ୯୮
ପୁଣି ପଳାନ୍ତି ଭୁଜ ତୋଳି	। ରୁଦ୍ର-ଶରୀରୁ ରେତ ଗଳି	॥ ୯୯

ସୁରଭୀ ଅର୍ଥେ ବୃଷ ଯେହ୍ନେ	। ଧାମଜ୍ଞ ଉଠିଣ ଅଜ୍ଞାନେ	॥ ୧୦୦
ରେତ ପଡ଼ିଲା ଯହିଁ ତହିଁ	। ମୋହିନୀ ବେଶେ ମୋହ ପାଇ	॥ ୧୦୧
ସୁନା ରୂପା ହେଲା ତକ୍ଷଣେ	। ଲତା-ଗହନ-ଘୋରବନେ	॥ ୧୦୨
ନଦୀ-ପର୍ବତ-ସରୋବରେ	। ପଡ଼ଇ ରେତ ବୃଷ୍ଟିଧାରେ	॥ ୧୦୩
ଏମନ୍ତେ ବିଷ୍ଣୁମାୟା-ବଶେ	। ଶଙ୍କର ଧାଇଁ ବନଦେଶେ	॥ ୧୦୪
ନିରାଶ ହୋଇ ନିବର୍ତ୍ତିଲେ	। ଗଉରୀ ନିକଟେ ମିଳିଲେ	॥ ୧୦୫
ବିଷ୍ଣୁମାୟାରେ ମୋହି ମନ	। ରୁଦ୍ର ହୋଇଲେ ଛନଛନ	॥ ୧୦୬
ଈଶ୍ବର ଦୁଃଖ କୃଷ୍ଣ ଦେଖୁ	। ମୋହିନୀ ଶରୀର ଉପେକ୍ଷି	॥ ୧୦୭
ନିଜ ମୂରତି ଧରି ହରି	। ଶଙ୍କର ପାଶେ ବିଜେ କରି	॥ ୧୦୮
କହନ୍ତି ରୁଦ୍ର-ମୁଖ ଚାହିଁ	। କୋମଳ-ବାକ୍ୟେ ଭାବଗ୍ରାହୀ	॥ ୧୦୯
ବୋଲନ୍ତି ପ୍ରଭୁ ଜଗନ୍ନାଥ	। ଦେଖୁଣ ଈଶ୍ବର-ଆରତ	॥ ୧୧୦

ଭଗବାନ ଉବାଚ

ହେ ଦେବଦେବ ବିଶ୍ୱନାଥ	। ତୁ ହେଲୁ ମାୟାରେ ମୋହିତ	॥ ୧୧୧
ଅଶେଷଜନ ମାୟାବଳେ	। ଭ୍ରମନ୍ତି ଅବନୀମଣ୍ଡଳେ	॥ ୧୧୨
ନାନା ପ୍ରକାରେ ତନୁ ଧରି	। କେବା ପାରିବ ମାୟା ତରି	॥ ୧୧୩
ଭୋ ରୁଦ୍ର ମହିମା ତୋହର	। ଅଜ୍ଞାନୀଜନେ ଅଗୋଚର	॥ ୧୧୪
ଯେ ବିଷ୍ଣୁମାୟା ଗୁଣମୟୀ	। ସେ ମାୟା କଳି ତ ନୁହଁଇ	॥ ୧୧୫
ତୁ ନାଥ ନିଜ ମାୟାବଳେ	। ତ୍ରିଗୁଣ ଗ୍ରାସୁ ଅନ୍ତଃକାଳେ	॥ ୧୧୬
ଶୁକ ଶ୍ରୀକୃଷ୍ଣପାଦ ଧାୟି	। କହନ୍ତି ପରୀକ୍ଷିତ ଚାହିଁ	॥ ୧୧୭

ଶୁକ ଉବାଚ

ଶୁଣ ରାଜନ ଏକତିରେ	। ହରକୁ ପ୍ରବୋଧୁ ଏମନ୍ତେ	॥ ୧୧୮
ଶିବକୁ ପ୍ରଦକ୍ଷିଣ କରି	। ନିଜ ଭୁବନେ ଗଲେ ହରି	॥ ୧୧୯
ରୁଦ୍ର ଭବାନୀଗଣ ତୁଲେ	। ନିଜ ଭୁବନେ ବିଜେ କଲେ	॥ ୧୨୦
ଗଣିକ ମଧ୍ୟେ ହର ବସି	। ବିଷ୍ଣୁଙ୍କ ମାୟା ପରଶଂସି	॥ ୧୨୧

ଶୁଣ ଉବାଚ

ଶୁଣ ଅଶେଷ ରଷିବରେ	। ବିଷ୍ଣୁରମାୟା ଏ ଶୟଳେ	॥ ୧୨୨
ଅଶେଷ-ଜନ-ମନ ହରେ	। କେବା ଏ ସଂସାରୁ ନିଶ୍ଚରେ	॥ ୧୨୩
ଶୁଣ ଗୋ ପ୍ରିୟେ କହି ଯାହା	। ଦେଖୁଲ ବିଷ୍ଣୁଙ୍କର ମାୟା	॥ ୧୨୪
ମୁଁ ମାୟାଧରଙ୍କର ଈଶ	। ତା ମାୟା ଦେଖୁ କଲି ଦ୍ରାସ	॥ ୧୨୫
ତା ମାୟାବଳେ ମୋହେ ଶିବ	। ଆନ କେ ସେ ମାୟା ତରିବ	॥ ୧୨୬
ବିଷ୍ଣୁର ମାୟା ଅଗୋଚର	। ଯହିଁ ଭ୍ରମନ୍ତି ବ୍ରହ୍ମାସୁର	॥ ୧୨୭
କହନ୍ତି ବ୍ୟାସଙ୍କ ତନୁଜ	। ଶୁଣ ପରୀକ୍ଷ ମହାରାଜ	॥ ୧୨୮

ଶୁକ ଉବାଚ

ଏମନ୍ତ ଶ୍ରୀକୃଷ୍ଣ ମହିମା	। କେ କହିପାରେ ଗୁଣସୀମା	॥ ୧୨୯
ଯେ ହରି ଜଗତ ଉଦ୍ଧରେ	। କପଟେ କୁର୍ମରୂପ ଧରେ	॥ ୧୩୦
ତାର ଚରିତ ଶୁଣି କର୍ଣ୍ଣେ	। ମୁଖେ ଗୁଣନ୍ତି ଯେବା ଜନେ	॥ ୧୩୧
ଯେ ଅବା ପ୍ରସ୍ତାବେ କହନ୍ତି	। ଘୋରସଂସାରୁ ତରିଯାନ୍ତି	॥ ୧୩୨
ଅଷ୍ଟମସ୍କନ୍ଧେ ହରି-ବାଣୀ	। ଶୁଣି ସଂସାରୁ ତର ପ୍ରାଣୀ	॥ ୧୩୩
ବୋଲଇ ବିପ୍ର ଜଗନ୍ନାଥ	। ଭାଷା-ପ୍ରବନ୍ଧେ ଭାଗବତ	॥ ୧୩୪

ଇତି ଶ୍ରୀମଦଭାଗବତେ ମହାପୁରାଣେ ପାରମହଂସ୍ୟାଂ ସଂହିତାୟାଂ
ଅଷ୍ଟମସ୍କନ୍ଧେ ଶଙ୍କରମୋହନଂ ନାମ ଦ୍ଵାଦଶୋଽଧ୍ୟାୟଃ ॥

ବ୍ରହ୍ମୋଦଶ ଅଧ୍ୟାୟ

ଶ୍ରୀକୃଷ୍ଣ ପାଦ ହୃଦେ ଚିନ୍ତି	। କହନ୍ତି ଶୁକ ବ୍ରହ୍ମପତି	॥ ୧
---------------------------	------------------------	-----

ଶୁକ ଉବାଚ

ଶୁଣ ହେ ଅଭିମନ୍ୟୁସୁତ	। ସପ୍ତମେ ମନୁବଂଶେ ଜାତ	॥ ୨
ସୂର୍ଯ୍ୟତନୟ ଅନୁପମ	। ତାହାର ଶ୍ରୀଭଦ୍ରବ ନାମ	॥ ୩
ବର୍ତ୍ତମାନ ଯା ଭୋଗକାଳ	। ଯେ ଶୁଦ୍ଧ ସୁଗୁଣ ସୁଶୀଳ	॥ ୪
ତାର ସନ୍ତତି ହଲେ ଯେତେ	। ଶୁଣ କହିବି ଏକଚିତ୍ତେ	॥ ୫

ଇକ୍ଷ୍ବାକୁ ନଭର ଶର୍ଯ୍ୟାତି	। ଧୃଷ୍ଟ ନରିଷ୍ୟନ୍ତ ସନ୍ତତି	॥ ୬
ନାଭାର ଦିଷ୍ଟ ଯେ ସପ୍ତମ	। କରୁଷ ପୃଷ୍ଠା ନବମ	॥ ୭
ଦକ୍ଷମ ବସୁମାନ ନାମ	। ବୈବସ୍ବତର ଏ ନନ୍ଦନ	॥ ୮
ସେ ମନୁକାଳେ ଦେବଗଣ	। ନାମ କହିବା ତାଙ୍କ ଶୁଣ	॥ ୯
ଆଦିତ୍ୟ ବସୁ ରୁଦ୍ର ବିଶ୍ବ	। ଅଶ୍ବିନୀ ରତ୍ନ ଅଣତାଣ	॥ ୧୦
ତାହାଙ୍କ ମଧ୍ୟେ ଦେବବର	। ଇନ୍ଦ୍ର ନାମ ପୁରନ୍ଦର	॥ ୧୧
ସେ ମନୁ କାଳେ ସପ୍ତରଷି	। ଭ୍ରମନ୍ତି ଧ୍ରୁବଚକ୍ରେ ବସି	॥ ୧୨
କଶ୍ୟପ ଅତି ରଷିଶ୍ରେଷ୍ଠ	। ତୃତୀୟ ମୁନି ଯେ ବଶିଷ୍ଠ	॥ ୧୩
ଗୌତମ ବିଶ୍ବାମିତ୍ର ଦ୍ବିଜ	। ଜମଦଗ୍ନି ଯେ ଭରଦ୍ବାଜ	॥ ୧୪
ଏ ଆଦି ନାମେ ସପ୍ତମୁନି	। ଚକ୍ରେ ଭ୍ରମନ୍ତି କର୍ମ ଘେନି	॥ ୧୫
ବଇବସ୍ବତ ମନୁ କଚ୍ଛେ	। ଗୋବିନ୍ଦ ବାମନ ସ୍ବରୂପେ	॥ ୧୬
ଜନ୍ମିଲେ ଅଦିତି ଉଦରେ	। କଶ୍ୟପ ରଷିଙ୍କର ଘରେ	॥ ୧୭
ଏ ସପ୍ତମନ୍ବନ୍ତର ଯେତେ	। କହିଲୁ ତୁମ୍ଭର ଅଗ୍ରତେ	॥ ୧୮
ଏବେ ଭବିଷ୍ୟ ମନୁ ସପ୍ତ	। ଶୁଣ ସୁମନେ ପରୀକ୍ଷିତ	॥ ୧୯
ବିଶ୍ବକର୍ମାର କନ୍ୟା ବେନି	। ସୂର୍ଯ୍ୟେ ବରିଲେ ଭାବ ଘେନି	॥ ୨୦
ରୂପେ ଦିଶନ୍ତି ଅନୁପମ	। ତାହାଙ୍କ ସଞ୍ଜା ଛାୟା ନାମ	॥ ୨୧
ସୂର୍ଯ୍ୟର ତେଜ ଅସହନେ	। ସଂଜ୍ଞା ଯେ ଅଶ୍ବରୂପେ ବନେ	॥ ୨୨
ସୂର୍ଯ୍ୟ ଶମିଲେ ତାର ତୁଲେ	। ଅଶ୍ବିନୀକୁମାର ଜନ୍ମିଲେ	॥ ୨୩
ପ୍ରଥମେ ସୂର୍ଯ୍ୟ ତୁଲେ ରମି	। ସଂଜ୍ଞା ପ୍ରସବେ ଗର୍ଭ ତିନି	॥ ୨୪
ଯମ ଯମୁନା ଭାଇ ଭଗ୍ନୀ	। ଜନ୍ମିଲେ ଶ୍ରୀକୃଷ୍ଣଦେବ ତିନି	॥ ୨୫
କହୁ ଅଛଇ ତୋତେ ଭାବେ	। ଛାୟା-ଅପତ୍ୟ ଶୁଣ ଏବେ	॥ ୨୬
ସାବର୍ଣ୍ଣି ନାମେ ଏକ ସୁତ	। କନ୍ୟା ତପତୀ ରୂପେ ଜାତ	॥ ୨୭
ତୃତୀୟ ପୁତ୍ର ଶନୈଷ୍ଠର	। ଏବେ ହୋ ଶୁଣ ନୃପବର	॥ ୨୮
ସାବର୍ଣ୍ଣି ଅଷ୍ଟମନ୍ବନ୍ତରେ	। ଭଜିବ ସଂସାର ବେଭାରେ	॥ ୨୯
ନିର୍ମୌଳ ବୀରଯଦୁ ଆଦି	। ସାବର୍ଣ୍ଣି ତନୟ ସମ୍ପାଦି	॥ ୩୦
ବିରଜ ଆଦି ଦେବଗଣେ	। ଜନମ ସଂସାର କାରଣେ	॥ ୩୧
ତାହାଙ୍କ ପାଳନ ପ୍ରବନ୍ଧେ	। ବଳି ବସିବ ଇନ୍ଦ୍ରପଦେ	॥ ୩୨

ତାହାକୁ ଛଳିବେ ବାମନ	। ଯଜ୍ଞେ ପୃଥ୍ବୀ ଦେବେ ଦାନ	॥ ୩୩
ତିନି ଚରଣ ଦାନ ଦେଇ	। ବାମନ ପାଦ ମୁଣ୍ଡେ ବହି	॥ ୩୪
କେତେହେଁ କାଳ ଦାନ ଫଳେ	। ସେ ଭୋଗ ଭୁଞ୍ଜିବ ପାତାଳେ	॥ ୩୫
ସ୍ବର୍ଗେ ବସିବ ଇନ୍ଦ୍ରପଣେ	। ଅନ୍ତେ ପଶିବ ନାରାୟଣେ	॥ ୩୬
ସେ ବଳି କାଳେ ସପ୍ତମୁନି	। ଉଦୟ ନିଜ ତେଜ ଘେନି	॥ ୩୭
ଯେ ରୂପେ ସଂସାର ଧାରଣ	। ତାହାଙ୍କ ନାମ ଏବେ ଶୁଣ	॥ ୩୮
ଗାଲବ ଦାସ୍ତିମାନ ରାମ	। କୃପାଚାର୍ଯ୍ୟ ଦ୍ରୋଣନନ୍ଦନ	॥ ୩୯
ଅପରେ ରକ୍ଷ୍ୟଶୃଙ୍ଗ ବ୍ୟାସ	। କହିଲି ରକ୍ଷିକ ବିଶେଷ	॥ ୪୦
ଏ ଆଦି ସପ୍ତରକ୍ଷିଗଣେ	। ବ୍ରହ୍ମାର ଆଜ୍ଞା ପରମାଣେ	॥ ୪୧
ହୋଇବେ ଭବିଷ୍ୟତ କାଳେ	। ଅଛନ୍ତି ଆଶ୍ରମମଣ୍ଡଳେ	॥ ୪୨
ଏହି ସାବର୍ଣ୍ଣ ମନୁଷ୍ୟରେ	। ବିଷ୍ଣୁ ଯେ ଦେବଗୃହ୍ୟ ଘରେ	॥ ୪୩
ସରସ୍ବତୀର ଗର୍ଭୁ ଜାତ	। ନାମରେ ସାର୍ବଭୌମ ଖ୍ୟାତ	॥ ୪୪
ସେ କାଳେ ବିଷ୍ଣୁ ନିଜ ଭାବେ	। ବଳିକି ଇନ୍ଦ୍ରପଦ ଦେବେ	॥ ୪୫
ହୋଇବ ସେହୁ ସୁରେଶ୍ବର	। ଅମରପୁରେ ପୁରନ୍ଦର	॥ ୪୬
ତଦନ୍ତେ ଶୁଣ ହେ ରାଜନ	। ନବମ ମନୁ ବିବରଣ	॥ ୪୭
ଏ ଅନ୍ତେ ବରୁଣ ନନ୍ଦନ	। ଦକ୍ଷସାବର୍ଣ୍ଣ ଯେ ନବମ	॥ ୪୮
ପୁତ୍ର ଜନ୍ମିବେ ତାର ରେତୁ	। ଯେ ଭୂତକେତୁ ଦାସ୍ତକେତୁ	॥ ୪୯
ପାରା ମରାଟିଗର୍ଭ ଆଦି	। ଏ ନାମେ ଦେବତା ପ୍ରସିଦ୍ଧି	॥ ୫୦
ଦେବଅଦ୍ଭୁତ ନାମେ ଇନ୍ଦ୍ର	। ଭୋଗ କରିବ ସ୍ବର୍ଗପଦ	॥ ୫୧
ରକ୍ଷିଏ ଦ୍ୟୁତିମାନ ଆଦି	। ହୋଇବେ ସେ ମନୁ ସମ୍ପାଦି	॥ ୫୨
ବିପ୍ର ଯେ ଆୟୁଷ୍ମାନ ଘରେ	। ସେ ଅମୁଧାରାର ଗର୍ଭରେ	॥ ୫୩
ରକ୍ଷଭ ନାମେ ଜାତ ହେବେ	। ଇନ୍ଦ୍ରକୁ ସ୍ବର୍ଗପଦ ଦେବେ	॥ ୫୪
ଦକ୍ଷମେ ଉପଶ୍ଳୋକ ସୁତ	। ବ୍ରହ୍ମସାବର୍ଣ୍ଣ ନାମେ ଖ୍ୟାତ	॥ ୫୫
ତାର କୁମରେ ବ୍ରହ୍ମବାଦୀ	। ଜନ୍ମିବେ ଭୂରିକ୍ଷେଣ ଆଦି	॥ ୫୬
ସୁକୃତି ସତ୍ୟ ହବିଷ୍ମାନ	। ଜୟ ଆବର ମୂର୍ତ୍ତି ପୁଣ	॥ ୫୭
ଏ ଆଦି ରକ୍ଷିଏ ବ୍ରାହ୍ମଣ	। ଏବେ ଦେବତା ନାମ ଶୁଣ	॥ ୫୮
ଦେବେ ବିରୁଦ୍ଧ ସୁବାସନ	। ଇନ୍ଦ୍ରର ନାମ ଶମ୍ଭୁ ଜାଣ	॥ ୫୯

ବିଶ୍ୱସୁଜର ଘରେ ହରି	। ବିଷ୍ଣୁଟି ଗର୍ଭେ ଅବତରି	॥ ୬୦
ବିଶ୍ୱକସେନ ନାମ ବହି	। ପାଳିବେ ନିଜ ଧର୍ମେ ମହା	॥ ୬୧
ବିଶ୍ୱକେସନ ଶମ୍ଭୁ ସଙ୍ଗେ	। ମିତ୍ର ହୋଇବେ ସତ୍ୟଯୁଗେ	॥ ୬୨
ଧର୍ମସାବର୍ଣ୍ଣ ମନୁ ହୋଇ	। ପାଳିବେ ଏକାଦଶେ ମହା	॥ ୬୩
ସତ୍ୟ ଧର୍ମାଦି ସୁତ ଦଶ	। ପାଳିବେ ମହାସ୍ୱର୍ଗଦେଶ	॥ ୬୪
ନିର୍ବାଣରୁଚି ବିହଙ୍ଗମ	। ଦେବଙ୍କ ନାମ କାଳଗମ	॥ ୬୫
ଇନ୍ଦ୍ର ହୋଇବେ ବଇଧୂତ	। ରକ୍ଷି ଅରୁଣ ଆଦି ଖ୍ୟାତ	॥ ୬୬
ବୈଧୂତା ଗର୍ଭେ ଧର୍ମସେତୁ	। ଜନମି ସେ ଆର୍ଯ୍ୟକ ରେତୁ	॥ ୬୭
ସେ ଇନ୍ଦ୍ର ଧର୍ମସେତୁ ବଳେ	। ତ୍ରେଲୋକ୍ୟ ପାଳିବ ନିଷ୍ଠଲେ	॥ ୬୮
ରୁଦ୍ରସାବର୍ଣ୍ଣ ଯେ ଦ୍ୱାଦଶେ	। ଜନ୍ମିବେ ନାରାୟଣ ଅଂଶେ	॥ ୬୯
ଯେ ଦେବବାନ ଉପଦେବ	। ଦେବଶ୍ରେଷ୍ଠ ଆଦି ସମ୍ଭବ	॥ ୭୦
ଇନ୍ଦ୍ର ହୋଇବେ ରତଧାମ	। ହରିତ ଆଦି ଦେବେ ଜାଣ	॥ ୭୧
ତପୋମୂର୍ତ୍ତି ଆର ତପସ୍ୱୀ	। ଆଶ୍ୱାଧ୍ରୁକାଦି ସପ୍ତରକ୍ଷି	॥ ୭୨
ସୁଧାମା ନାମେ ଦେବ ହରି	। ସୁନୃତା ଗର୍ଭେ ଅବତରି	॥ ୭୩
ସତ୍ୟସହ ଯେ ବିପ୍ର ଘରେ	। ସାଧୁବେ ଏହି ମନ୍ୱନ୍ତରେ	॥ ୭୪
ଦେବସାବର୍ଣ୍ଣ ତ୍ରୟୋଦଶେ	। ହୋଇବେ ନାରାୟଣ ଅଂଶେ	॥ ୭୫
ବିଚିତ୍ର ଚିତ୍ରସେନ ଆଦି	। ଦେବସାବର୍ଣ୍ଣ ପୁତ୍ର ସାଧୁ	॥ ୭୬
ସୁକର୍ମ ସୁଦ୍ରାମ ଏ ଆଦି	। ଦେବତା ରୂପେଣ ପ୍ରସିଦ୍ଧି	॥ ୭୭
ଇନ୍ଦ୍ର ଯେ ଦିବସ୍ୱତି ନାମେ	। ସୁଖେ ବସିବ ସ୍ୱର୍ଗଗ୍ରାମେ	॥ ୭୮
ନିର୍ମୌକ ତତ୍ତ୍ୱଦର୍ଶନାନେ	। ହୋଇବେ ସପ୍ତରକ୍ଷିଗଣେ	॥ ୭୯
ହରିର ଅଂଶେ ଯୋଗେଶ୍ୱର	। ଔରସେ ଦେବହୋତ୍ରଙ୍କର	॥ ୮୦
ବୃହତୀ ଗର୍ଭେ ଜାତ ହେବେ	। ଇନ୍ଦ୍ରକୁ ସାହାଯ୍ୟ କରିବେ	॥ ୮୧
ଇନ୍ଦ୍ରସାବର୍ଣ୍ଣ ଚତୁର୍ଦ୍ଦଶେ	। ହୋଇବେ ନାରାୟଣ ଅଂଶେ	॥ ୮୨
ଉରୁ ଗନ୍ଧାରବୁଦ୍ଧି ଆର	। ଜନ୍ମିବେ ତାହାର କୁମର	॥ ୮୩
ପବିତ୍ର ଚାକ୍ଷୁସ ନାମରେ	। ଦେବତା ସେହି ମନ୍ୱନ୍ତରେ	॥ ୮୪
ହୋଇବେ ଶୁଚି ନାମେ ଇନ୍ଦ୍ର	। ସୁଖେ ପାଳିବେ ଦେବବୃନ୍ଦ	॥ ୮୫
ଅଗ୍ନିବାହୁ ଯେ ଶୁଚି ଶୁଦ୍ଧ	। ମାଗଧ ଆଦି ରକ୍ଷି ସିଦ୍ଧ	॥ ୮୬

ଏ ସର୍ବେ ନିତ୍ୟେ ତପସ୍ଵାନ	। ହୋଇବେ ଏକଥା ପ୍ରମାଣ	॥ ୮୭
ବୃହଦଭାନୁ ଅବତାରେ	। ବିଷ୍ଣୁ ଯେ ସଦ୍ରାୟଣ ଘରେ	॥ ୮୮
ଜନ୍ମିବେ ବିତାନା ଉଦରେ	। ଏବେ ହୋ ଶୁଣ ନୃପବରେ	॥ ୮୯
ଚତୁରଦଶ ମନୁ ଯେତେ	। ଭାବେ କହିଲି ତୋ ଅଗ୍ରତେ	॥ ୯୦
କଳ୍ପାନ୍ତେ ମନୁ ଚତୁର୍ଦ୍ଦଶ	। ଏ ଭାବେ ବ୍ରହ୍ମାର ଦିବସ	॥ ୯୧
ସହସ୍ରଯୁଗ ଏହି ମତେ	। କଳ୍ପ ବୋଲାଉ ଏ ଜଗତେ	॥ ୯୨
ଏମନ୍ତେ ବେନିକଳ୍ପ ଗଲେ	। ବ୍ରହ୍ମାର ଅହୋରାତ୍ର ଭଲେ	॥ ୯୩
ଏମନ୍ତେ ଶୁକ ମୁଖୁ ଶୁଣି	। କହେ ପାଣ୍ଡବ-ଚୂଡ଼ାମଣି	॥ ୯୪

ରାଜା ଉବାଚ

ଏ ଭାବେ ବ୍ରହ୍ମାର ଦିବସ	। ଭାଷନ୍ତି ମନୁ ଚତୁର୍ଦ୍ଦଶ	॥ ୯୫
ଯେ ମନୁକାଳେ ଯେବା କର୍ମ	। ଯୁଗ ସ୍ଵଭାବେ ଯଥା ଧର୍ମ	॥ ୯୬
ବିଷ୍ଣୁର ଆଜ୍ଞା ପରମାଣେ	। ଯେବା ସାଧୁଲେ ଜଣେ ଜଣେ	॥ ୯୭
ସେ କଥା କହ ମୁନି ମୋତେ	। କେ ଅବା କର୍ମ କଲେ କେତେ	॥ ୯୮
ରାଜାର ତହୁଁ ଏହା ଶୁଣି	। ଶୁକ କହନ୍ତି ମନେ ଗୁଣି	॥ ୯୯

ଶୁକ ଉବାଚ

ଯେ ମନୁ ମନୁର ତନୁଜେ	। ଯେ ସପ୍ତରଷି ସୃଷ୍ଟି-ମାଝେ	॥ ୧୦୦
ଯେତେ ଏ ଇନ୍ଦ୍ର ଦେବଗଣ	। ଏ ସର୍ବରୂପ ନାରାୟଣ	॥ ୧୦୧
ତା ବିନୁ ଆନ ନାହିଁ କେହି	। ସେ ସର୍ବ ଆତ୍ମା ମଧ୍ୟେ ରହି	॥ ୧୦୨
ଯଜ୍ଞାଦିକ୍ରିୟା ତା ଶରୀର	। ସେ ହରି ଧର୍ମ-ନିରାକାର	॥ ୧୦୩
କଳ୍ପ ଅନ୍ତରେ କାଳବଳେ	। ତ୍ରେଲୋକ୍ୟ ମଜ୍ଜଇ ସଲିଲେ	॥ ୧୦୪
କାଳ ଗରାସେ ଶୁଚିପଥ	। ତ୍ରେଲୋକ୍ୟ ଦିଶଇ ଅନାଥ	॥ ୧୦୫
ରଷି ସକଳେ ତପୋବଳେ	। ଧର୍ମକୁ ଦେଖାନ୍ତି ଶୟଳେ	॥ ୧୦୬
ଧର୍ମ ପାଳନ୍ତି ମନୁଗଣେ	। ଶୁଚି-ସଂଯୋଗ-ବିଚାରଣେ	॥ ୧୦୭
ଇନ୍ଦ୍ର ପାଳଇ ତ୍ରିଭୁବନ	। ଆଦରି ବିଷ୍ଣୁର ବଚନ	॥ ୧୦୮
ସେ ହରି ସିଦ୍ଧରୂପ ବହେ	। ଯୁଗାନୁକଳ୍ପେ ଜ୍ଞାନ କହେ	॥ ୧୦୯
ସେ ହରି ପ୍ରଜାପତି ରୂପେ	। ସଂସାର-ସର୍ଜନକୁ କଳ୍ପେ	॥ ୧୧୦

ଆତ୍ମାର ମାୟାଯୋଗବଳେ । ନାନା ଶରୀରେ ଏ ଶୟଳେ ॥ ୧୧୧
 ବିହାର କରେ ପଦ୍ମନାଭ । ଯା ନାମ ଭବଜଳେ ନାବ ॥ ୧୧୨
 ଦୃଶ୍ୟ-ଅଦୃଶ୍ୟ ସେ ନ ମିଶେ । କେବଳ ବୀଜ ରୂପେ ଦିଶେ ॥ ୧୧୩
 କହିଲୁ କଳ୍ପସଂଖ୍ୟା ତୋତେ । ଯେ କଳ୍ପେ ଭୁଞ୍ଜନ୍ତି ସେ ଯେତେ ॥ ୧୧୪
 ଯେ ଏହା ଶୁଣେ କର୍ଣ୍ଣପଥେ । ନିଶ୍ଚଳ ମନେ ଶୁଦ୍ଧଚିତ୍ତେ ॥ ୧୧୫
 ଚିତ୍ତେ ନ ରହେ ଭବଭ୍ରାନ୍ତି । ଘୋର-ସଂସାରୁ ତରିଯାନ୍ତି ॥ ୧୧୬
 ବୋଲଇ ଦାସ ଜଗନ୍ନାଥ । ଭାଷା-ପ୍ରବନ୍ଧେ ଭାଗବତ ॥ ୧୧୭

ଇତି ଶ୍ରୀମଦଭାଗବତେ ମହାପୁରାଣେ ପାରମହଂସ୍ୟାଂ ସଂହିତାୟାଂ
 ଅଷ୍ଟମସ୍କନ୍ଧେ ମନ୍ତ୍ରଚରାନ୍ତବର୍ଣ୍ଣନଂ ନାମ ତ୍ରୟୋଦଶୋଽଧ୍ୟାୟଃ ॥

ଚତୁର୍ଥଶ ଅଧ୍ୟାୟ

ଶୁକ ଚରଣ କରେ ଧରି । ବୋଲେ ପରୀକ୍ଷ ଦକ୍ଷଧାରୀ ॥ ୧

ପରୀକ୍ଷିତ ଉବାଚ

ଭୋ ମୁନି ତୁମ୍ଭ ମୁଖୁଁ ଶୁଣି । ଦୁର୍ଗମ ଅସମ୍ଭବ ବାଣୀ ॥ ୨
 ସଂଶୟ କଲି ମୁହିଁ ଚିତ୍ତେ । ସେ କଥା କହ ମୁନି ମୋତେ ॥ ୩
 ବଳିର ଯଜ୍ଞ ଭଗ୍ନ ଅର୍ଥେ । ବାମନ ଜନ୍ମିଲେ କେମନ୍ତେ ॥ ୪
 କାହାର ତପକର୍ମବଳେ । ଜନ୍ମ ଲଭିଲେ କାହା କୋଳେ ॥ ୫
 ଧରଣୀ ତିନିପାଦ ଦାନେ । ବଳିକି ଛଳିଲେ ବାମନେ ॥ ୬
 ସେ ପୂର୍ଣ୍ଣ-ସ୍ୱଭାବେ ଈଶ୍ୱର । ଅଶେଷ ଦ୍ରବ୍ୟେ ଅଧିକାର ॥ ୭
 କୃପଣ ପ୍ରାୟେ ତାକୁ ଧରି । କିମ୍ପା ବାନ୍ଧିଲେ ନରହରି ॥ ୮
 ଏମନ୍ତେ ରାଜା-ବାକ୍ୟ ଶୁଣି । ଶୁକ କହନ୍ତି ମଞ୍ଜୁବାଣୀ ॥ ୯

ଶୁକ ଉବାଚ

ଶୁଣ ହେ ଅଭିମନ୍ୟୁସୁତ । ଅଦ୍ଭୁତ କୃଷ୍ଣର ଚରିତ ॥ ୧୦
 ଯେମନ୍ତେ ବିପ୍ର ରୂପେ ଛଳେ । ବଳିକି ଚାପିଲେ ପାତାଳେ ॥ ୧୧
 ପୂର୍ବେ ଯେ ଦେବାସୁର ରଣେ । ଯୁଦ୍ଧେ ଜିଣିଲେ ଦେବଗଣେ ॥ ୧୨

ବଳି ସହିତେ ମରିଗଲେ	। ଶେଷେ ଦାନବ ଯେତେ ଥିଲେ	॥ ୧୩
ବଳିର ମୃତ୍ୟୁପିଣ୍ଡ ନେଇ	। ପଣ୍ଡିତ-ଗିରିପୁଷ୍ପେ ଥୋଇ	॥ ୧୪
ଶୁକ୍ରକୁ ଆଣି ଗଉରବେ	। ବିଶ୍ୱାସି କହିଲେ ଦାନବେ	॥ ୧୫
ଅସୁରଙ୍କର ଭାବ ଘେନି	। ଶୁକ୍ର ଯେ ମୃତସଞ୍ଜୀବନୀ	॥ ୧୬
ମନ୍ତ୍ରେ କିଆଇଲେ ତକ୍ଷଣେ	। ଯେ ଅବା ମରିଥିଲେ ରଣେ	॥ ୧୭
ସକଳେ ଉଠିଲେ ତକ୍ଷଣେ	। ନମିଲେ ଶୁକ୍ରଙ୍କ ଚରଣେ	॥ ୧୮
ବୋଇଲେ ଶୁକ୍ର-ମୁଖ ଚାହିଁ	। ଅନାଥ ହୋଇଲୁ ଗୋସାଇଁ	॥ ୧୯
ଦେବେ ଯେ ଅମୃତ-ଭକ୍ଷଣେ	। ଅମର ହୋଇ ଘୋରରଣେ	॥ ୨୦
ଆତ୍ମକୁ ମାରିଗଲେ ସର୍ବେ	। ତୁମ୍ଭେ ଜୀବନ ଦେଲ ଏବେ	॥ ୨୧
ତୁମ୍ଭେ ଯେ ଆତ୍ମର ସହାୟ	। ଏବେ ହୋ କି କରିବୁ କହ	॥ ୨୨
ଏମନ୍ତେ ଅସୁରଙ୍କ ବାକ୍ୟେ	। ଶୁକ୍ର ଚିନ୍ତିଲେ ବସି ଏକେ	॥ ୨୩
ବିଚାର କରି ଶୁଦ୍ଧଚିତ୍ତେ	। କହନ୍ତି ବଳିର ଅଗ୍ରତେ	॥ ୨୪
ତୁ ମହାଯଜ୍ଞ ବେଗେ କର	। ଯେମନ୍ତେ ଜିଣିବୁ ଅମର	॥ ୨୫
ଏମନ୍ତେ ଗୁରୁବାକ୍ୟ ଶୁଣି	। ବଳି ଯଜ୍ଞର ବିଧି ଆଣି	॥ ୨୬
ରତ୍ନିକ ଆଣି ଜଣେ ଜଣେ	। ବରିଲା ଯଜ୍ଞର କାରଣେ	॥ ୨୭
ତ୍ରିପୁରଜୟ ନାମ କ୍ରତୁ	। କଲା ଅମର ଜୟ ହେତୁ	॥ ୨୮
ବ୍ରାହ୍ମଣେ ମିଳି ବେଦବାକ୍ୟେ	। ମାର୍ଜନ କଲେ ଏକେ ଏକେ	॥ ୨୯
ତ୍ରିଲୋକ ମଧ୍ୟେ ରାଜା ଏକ	। ଏ ଭାବେ କଲେ ଅଭିଷେକ	॥ ୩୦
ସୁବର୍ଣ୍ଣ ରଥ ମନ୍ତ୍ରତେଜେ	। ବାହାର ହେଲା ଅଗ୍ନି ମାଝେ	॥ ୩୧
ହରିତବର୍ଣ୍ଣ ଅଶ୍ୱଜ୍ୟୋତି	। ଯେସନେ ରବିରଥ-ଗତି	॥ ୩୨
ଗଗନ ମାର୍ଗେ ରଥ ସାଜେ	। ସୁବର୍ଣ୍ଣ-ସିଂହ ଥାଇ ଧୁକେ	॥ ୩୩
ହେମ ନିର୍ମିତ ଧନୁ ତୁଣେ	। ଅଭେଦ କବଚ ଭୂଷଣେ	॥ ୩୪
ଅମ୍ଳାନ-ପଦ୍ମମାଳା ପୁଣି	। ଗଲେ ପ୍ରହ୍ଲାଦ ଦେଲା ଆଣି	॥ ୩୫
ଭୁଗୁ ଯେ ଶଙ୍ଖ ଦେଲେ କରେ	। ଯେ ନାଦେ ତ୍ରିଭୁବନ ପୂରେ	॥ ୩୬
ବିପ୍ରେ ଆଶିଷ ମନ୍ତ୍ରବଳେ	। ସ୍ୱପ୍ତିବାଚନ ସୁମଙ୍ଗଳେ	॥ ୩୭
ବିପ୍ରକୁ ପ୍ରଦକ୍ଷିଣ କରି	। ରୋମାଞ୍ଚ-ଗାତ୍ରେ ମୋଦଭରି	॥ ୩୮
ପ୍ରହ୍ଲାଦ ପାଦେ ପ୍ରଣମିତ	। ବଳି ଆରୋହି ଦିବ୍ୟରଥ	॥ ୩୯

ମାଳା କବଚ କଳେବରେ	। ଧନୁ ଖଡ୍ଗ ଶୋହେ କରେ	॥ ୪୦
ରତ୍ନ-କେୟୁର ବାହୁମୂଳେ	। ବିରାଜେ ମୁକୁଟ କୁଣ୍ଡଳେ	॥ ୪୧
ସେ ବଳି ରଥ ମଧ୍ୟେ ବସି	। ଅନଳ ତେଜ ପ୍ରାୟ ଦିଶି	॥ ୪୨
ଅଷ୍ଟ ଐଶ୍ବର୍ଯ୍ୟ ବଳ ତେଜେ	। ଅସୁରବଳ ମଧ୍ୟେ ରାଜେ	॥ ୪୩
ଏମତ ଦୈତ୍ୟବଳ ଘେନି	। ଚଳନ୍ତେ କମ୍ପଇ ମେଦିନୀ	॥ ୪୪
ସକଳେ ହୋଇ ଏକମନ	। ଦିଶେ କି ପିଇବେ ଗଗନ	॥ ୪୫
ଅସୁରସେନା ରଥେ ବସି	। ଧାଇଁଲେ ଗଗନ ଗରାସି	॥ ୪୬
ଚଳନ୍ତେ କମ୍ପେ ଦଶଦିଶ	। କେ ସହୁ ଅସୁରକ ବ୍ରାସ	॥ ୪୭
ମିଳିଲେ ଜହର ଭୁବନେ	। ସକଳେ ବିଧୁର ବିଧାନେ	॥ ୪୮
ନନ୍ଦନବନେ ପଡ଼ିପଡ଼ି	। କଳ୍ପ-ପାଦପେ ବିରାଜନ୍ତି	॥ ୪୯
ବିହଙ୍ଗ-ମିଥୁନେ ନାଚନ୍ତି	। ମରକୋକିଳେ ରାବ ଦ୍ୟନ୍ତି	॥ ୫୦
ହଂସ ସାରସ ଚକ୍ରବାକ	। କାରଣ୍ଡବ ଆଦି ତାହୁକ	॥ ୫୧
ପଲ୍ଲବ-ଫଳ-ପୁଷ୍ପଭରେ	। ପାଦପେ ଲୋଚନ୍ତି ଭୂମିରେ	॥ ୫୨
ନଳିନୀବନ ମନୋହର	। ସୁରକାମିନୀ କ୍ରୀଡ଼ାଘର	॥ ୫୩
ସୁସଞ୍ଚ ପରିଖା ଯେସନ	। ଆକାଶ ଗଙ୍ଗାରେ ଭୂଷଣ	॥ ୫୪
ପାଚେରୀ ଦିଶେ ଅଗ୍ନିବର୍ଣ୍ଣ	। ଅଙ୍ଗାଳୀ ଭେଦିଛି ଗଗନ	॥ ୫୫
ଦ୍ଵାରେ କବାଟ ହେମମୟେ	। ଦେଖନ୍ତା ପ୍ରାଣୀ ମନ ମୋହେ	॥ ୫୬
ଞ୍ଚଟିକମୟ ପୁରଦ୍ଵାର	। ଯେହ୍ନେ ବିରାଜେ ନିଶାକର	॥ ୫୭
କେ କହୁ ରୂପରାଶି ସୀମା	। ଯାହା ଗଢ଼ିଲା ବିଶ୍ଵକର୍ମା	॥ ୫୮
ସତା ଚନ୍ଦ୍ରର ପଥ ଶୋହେ	। ତପସ୍ଵୀଜନ ମନ ମୋହେ	॥ ୫୯
ଅପୂର୍ବ-ବିମାନ ସମୂହେ	। ମଣି ନିର୍ମିତ ଝରା ଶୋହେ	॥ ୬୦
ପ୍ରବାଳ-ବେଦିକା ବିରାଜେ	। ମଣି ଶୋଭିତ ମହାତେଜେ	॥ ୬୧
ଦିବ୍ୟକାମିନୀଗଣ ଯହିଁ	। ନବବୟସୀ ରୂପ ବହି	॥ ୬୨
ଶ୍ୟାମ-ବିରଜ-ବସ୍ତ୍ର-ଯୁତ	। ଯହିଁ ଚଳନ୍ତି ଯୁଥ ଯୁଥ	॥ ୬୩
ଶୋଭା ଦିଶନ୍ତି ନାନାବର୍ଣ୍ଣେ	। ପ୍ରଦୀପ-ଶିଖା-ଅଗ୍ନି ଯେହ୍ନେ	॥ ୬୪
କଚରୀବଶେ ଭୂଞ୍ଜମାଳା	। ଅମର-ପ୍ରସୂନ ମେଖଳା	॥ ୬୫
ନାନାସୁଗନ୍ଧ ଲେପ ଦେହେ	। ପ୍ରମୋଦେ ମୋଦବାୟୁ ବହେ	॥ ୬୬

ସୁବର୍ଣ୍ଣକାଢ଼େ ଜଳାରଣ୍ଡେ	। ମୋହେ ଅଗୁରୁ ଧୂପ ଗହେ	॥ ୬୭
ମାର୍ଗେ ସୁଗନ୍ଧ ଧୂପ ଧୂଆଁ	। ମଧ୍ୟେ ଚଳନ୍ତି ସୁରପ୍ରିୟା	॥ ୬୮
ପାଣ୍ଡୁର ଦିଶେ ପକ୍ତିପକ୍ତି	। ଧୂମପାଣ୍ଡଳ ସଞ୍ଚରନ୍ତି	॥ ୬୯
ମଣ୍ଡିମଣ୍ଡିତ ହେମକାଢ଼େ	। ଛାୟା ଦିଶନ୍ତି ମାର୍ଗେ ଯାତେ	॥ ୭୦
ଜଗତୀ ଅଜାଳୀ ସୁସଞ୍ଚେ	। ପତାକା ଶୋହେ ଅତି ଭଜେ	॥ ୭୧
ମୟୂର ପାରାବତ ନାଦେ	। ସଙ୍ଗୀତ ମଙ୍ଗଳ ଶବଦେ	॥ ୭୨
ମୃଦଙ୍ଗ ଶଙ୍ଖ ଭେରୀ ନାଦ	। ତାଳ ମୂରଲୀ ବୀଣାବାଦ୍ୟ	॥ ୭୩
ତାଣ୍ଡବେ ନାନା ବାଦ୍ୟ ଶୋହେ	। ଗୀତ-ପ୍ରବହେ ମନମୋହେ	॥ ୭୪
ଯେ ପୁର ଭୋଗେ ତପଦାହି	। ପାପିଣ୍ଡେ ନ ପାରନ୍ତି ଯାଇ	॥ ୭୫
ଭୂତ-ସତ୍ତାପୀ ଖଳ ଜନେ	। ସୁଜନେ ପୀଡ଼ନ୍ତି ଅଜ୍ଞାନେ	॥ ୭୬
ଶଠ ହୃଦୟ କାମୀ ଲୋଭୀ	। ଯେ ଚିତ୍ତେ ପରହିଁସା ଭାବି	॥ ୭୭
ସେ କାହିଁ ଯିବେ ସେ ଭୁବନେ	। ଯାହା ଚିନ୍ତନ୍ତି ଯୋଗୀଜନେ	॥ ୭୮
ଏମନ୍ତ ପୁରେ ରାତ୍ରକାଳେ	। ବଳି ମିଳିଲା ବାହୁବଳେ	॥ ୭୯
ବେଗେ ରୁଷିଲା ଅଷ୍ଟଦିଗ	। କେ ସହୁ ଅସୁରଙ୍କ ବେଗ	॥ ୮୦
ଭୂମି-ଗଗନ-ଅନ୍ତରାଳେ	। ବାକ୍ୟ ନ ଶୁଭଜା ଚହଳେ	॥ ୮୧
ଶୁକ୍ରର ଶଙ୍ଖ କରେ ଘେନି	। ବଳି କରଇ ଘୋରଧ୍ବନି	॥ ୮୨
ଶବଦେ ଭୁବନ କମିଲା	। ସେ ରବେ ଇନ୍ଦ୍ର ଭୟ କଲା	॥ ୮୩
ବଳି-ଉଦ୍ୟମ ଇନ୍ଦ୍ର ଶୁଣି	। ସଭୟ ଚିତ୍ତେ ମନେ ଗୁଣି	॥ ୮୪
ବିଚାର କଲା ଗୁରୁମେଳେ	। କେମନ୍ତେ ରହିବି ନିଶ୍ଚଳେ	॥ ୮୫
ଅସୁରେ ଅମୃତ ନ ପାଇ	। ସମରେ ମଳେ ରୋଷ ବହି	॥ ୮୬
ଶକ୍ରର ମୃତ୍ୟୁସଞ୍ଜୀବନେ	। ପ୍ରାଣ ପାଇଲେ ଯାତୁଧାନେ	॥ ୮୭
କିବା ଉଦ୍ୟମ ପରିମାଣି	। ଅଜଳେ ଆମ୍ଭେ ତ ନ ଜାଣି	॥ ୮୮
ଭୋ ଗୁରୁ ନମୁଁତୋର ପାୟେ	। ସ୍ବର୍ଗେ କେମନ୍ତେ ଥିବୁ ଭୟେ	॥ ୮୯
କହ କି କରୁଛୁ ଉପାୟେ	। ଯାବତ ରଜନୀ ନ ପାହେ	॥ ୯୦
ଦେଖ ଏହାର ତେଜରାଶି	। ଅଗ୍ନିର ଶିଖାପ୍ରାୟ ଦିଶି	॥ ୯୧
ମୁଖେ କି ଆକାଶ ପିଇବ	। ତ୍ରିଦଶେ ଜିହ୍ଵାରେ ଲେହିବ	॥ ୯୨
ଇନ୍ଦ୍ରର ବାକ୍ୟ ବୃହସ୍ପତି	। ଇନ୍ଦ୍ରକୁଶଳ ମନେ ଚିନ୍ତି	॥ ୯୩

ବୋଲନ୍ତି ଶୁଣ ସୁରପତି	। ତୁ ବେଗେ ଛାଡ଼ ବାରସ୍ବତି	॥ ୯୪
ଶୁକ୍ର ଯେ ଅସୁରକୁ ତାରି	। ଚିତ୍ତେ ପ୍ରତିଜ୍ଞା ଅଛି କରି	॥ ୯୫
ସକଳ କରି ପୁରୋହିତେ	। ଯଜ୍ଞ-କଳ୍ପିଲା ଇନ୍ଦ୍ର-ଜିତେ	॥ ୯୬
ତାହାର ମନ୍ତ୍ରବଳ-ତେଜେ	। ତୁ କାହିଁ ଥିବୁ ଦେବରାଜ୍ୟେ	॥ ୯୭
ଜୀବନେ ଯେବେ ଅଛି କାର୍ଯ୍ୟ	। ବେଗେ ଅମରାବତୀ ତେଜ	॥ ୯୮
ମୁଁ ଏହା ଜାଣେ ଯୋଗଧ୍ୟାନେ	। ବଳି ଯେ ଶୁକ୍ରର ବଚନେ	॥ ୯୯
ଘୋରସମରେ ତୋତେ ଜିଣି	। ତିନିଭୁବନେ ବୀରମଣି	॥ ୧୦୦
ରାଜା ହୋଇବ ଯଜ୍ଞବଳେ	। ତୁ ଏବେ ରହ ଯା ନିରୋଳେ	॥ ୧୦୧
ହରିକି ପଣ ଯା ଶରଣ	। ତୋତେ ରଖିବେ ନାରାୟଣ	॥ ୧୦୨
କାଳର ବଶେ ବଞ୍ଚି ଏବେ	। ଚିତ୍ତି ଶ୍ରୀହରିପାଦ ଭାବେ	॥ ୧୦୩
ଯାବତ ବଳି ତେଜ ନାଶେ	। ତାବତ ରହ ବନବାସେ	॥ ୧୦୪
ଦୁର୍ଗମେ କାମରୂପେ ଚର	। ଯହିଁ ପର୍ବତ ବନଘୋର	॥ ୧୦୫
ଏମନ୍ତ ଗୁରୁବାକ୍ୟ ଶୁଣି	। ଅମୃତ ପ୍ରାୟ ଚିତ୍ତେ ମଣି	॥ ୧୦୬
ମିଳି ସକଳ ଦେବଗଣେ	। ଭୟେ ପଶିଲେ ଘୋରବନେ	॥ ୧୦୭
ଏମନ୍ତେ ରଜନୀ ପ୍ରଭାତେ	। ବଳି ଅସୁରଙ୍କ ସମେତେ	॥ ୧୦୮
ବସିଲା ଇନ୍ଦ୍ର ଆସନେ	। ଭୁଗୁବଚନେ ତୋଷମନେ	॥ ୧୦୯
ଇନ୍ଦ୍ରଆସନେ ବସି ତୋଷେ	। ତ୍ରିଲୋକକଳା ଆମ୍ବବଶେ	॥ ୧୧୦
ଶତାଶ୍ବମେଧଯାଗ ପଳେ	। ସଂସାରେ ଯଶ ଲଭେ ହେଲେ	॥ ୧୧୧
ସୁଜନେ ଏଣେ କର ମତି	। ତରିବ ବିଷୟ ଦୁର୍ଗତି	॥ ୧୧୨
ମନ ନିବେଶ ହରିପାଦେ	। ମାୟା ତରିବ ଅପ୍ରମାଦେ	॥ ୧୧୩
ମନବଚନେ ଭାବ ଏବେ	। ତରିବ ବିଷ୍ଣୁମାୟା ଯେବେ	॥ ୧୧୪
ବୋଲଇ ଦାସ ଜଗନ୍ନାଥ	। ଭାଷା ପ୍ରବନ୍ଧେ ଭାଗବତ	॥ ୧୧୫

କିଛି ଶ୍ରୀମଦ୍ଭାଗବତେ ମହାପୁରାଣେ ପାରମହଂସ୍ୟାଂ ସଂହିତାୟାଂ
ଅଷ୍ଟମସ୍କନ୍ଧେ ବଳିରାଜା ସ୍ବର୍ଗବିଜୟେ ନାମ ଚତୁର୍ଦ୍ଦଶୋଧ୍ୟାୟଃ ॥

ପଞ୍ଚଦଶ ଅଧ୍ୟାୟ

କହନ୍ତି ବ୍ୟାସକର ସୁତ । ଶୁଣ ସୁମନେ ପରାକ୍ଷିତ ॥ ୧

ଶୁକ ଉବାଚ

ଏମତେ ପୁତ୍ରକର ରିଷ୍ଟ । ସେ ଦେବମାତା ମନେ କଷ୍ଟ ॥ ୨
 ଇନ୍ଦ୍ରର ଇନ୍ଦ୍ରପଣ ଗଲା । ଗିରି-ଦୁର୍ଗମେ ଆଶ୍ରେ କଲା ॥ ୩
 ଦେବେ ଲୁଚିଲେ ଘୋରବନେ । ଶୁଣି ଅଦିତି ଦୁଃଖମନେ ॥ ୪
 ରାତ୍ର-ଦିବସ ନ ଜାଣଇ । ନିରତେ ଥାଏ ଗୃହେ ଶୋଇ ॥ ୫
 ତାର ଭୁବନେ ଏକବେଳେ । କଶ୍ୟପ ରକ୍ଷି ବିଜେ କଲେ ॥ ୬
 ଅଦିତି ଶୟନ ସମାପେ । କଶ୍ୟପ ବସି ମନସ୍ଥାପେ ॥ ୭
 ଦେଖିଲେ ଅଦିତିଭୁବନ । ଅଷ୍ଟସମ୍ପଦ ଅତିହୀନ ॥ ୮
 ଉତ୍ସବ ଆନନ୍ଦ ନ ଦିଶେ । ଆଦିତ୍ୟ ଯେହ୍ନେ ଧୂମଦ୍ରାସେ ॥ ୯
 ଶୟନ ସେ କୁଣ ଆସନେ । ଚାହିଁଲେ ଅଦିତି ବଦନେ ॥ ୧୦
 ଦେଖିଲେ ମୁଖେ ସୁଖ ନାହିଁ । ଶୋକଆକୁଳେ କମ୍ପେ ଦେହି ॥ ୧୧
 ଶୋକ-କଲୁଷ ଦେଖୁ ମନ । ବୋଲନ୍ତି ମରାଚିନନ୍ଦନ ॥ ୧୨
 ଶୁଣ ସୁନ୍ଦରି ଶୁଦ୍ଧଚିତ୍ତେ । କହଇ ତୋହର ଅଗ୍ରତେ ॥ ୧୩
 ବ୍ରହ୍ମା ସଞ୍ଚିତ ସୃଷ୍ଟିମଧ୍ୟେ । ବ୍ରାହ୍ମଣେ ବସନ୍ତି ଆନନ୍ଦେ ॥ ୧୪
 ତାହାଙ୍କ ଗୃହେ ଦୁଃଖ ନାହିଁ । ଏବେ ବିପରୀତ ଦେଖଇ ॥ ୧୫
 ଧନସମ୍ପଦ ସୁଖ ନୋହେ । ଶୁଣ ନିଗମ ଯାହା କହେ ॥ ୧୬
 ଅଶେଷ ବିଷ୍ଣୁର ଜଗତ । କର୍ମର ବଳେ ଆତଯାତ ॥ ୧୭
 ଶୁଭ-ଅଶୁଭ ଭାବବଳେ । କାଳ କ୍ରୀଡ଼ଇ ଅନ୍ତରାଳେ ॥ ୧୮
 କାଳର ବଣ ଏ ସଂସାର । କେ ଭୃତ୍ୟ କେ ଅବା ଈଶ୍ବର ॥ ୧୯
 ଭୋଗ ସମ୍ପଦ ଅର୍ଥ ଗୃହେ । ପ୍ରାଣୀ ସାଧନ୍ତି ଅତି ମୋହେ ॥ ୨୦
 ଏ ଭାବେ ସଂସାର ରଚିତ । କିବା ହୋଇଲା ଆତମିତ ॥ ୨୧
 ବିପ୍ର ଅତିଥି କିବା ଘରେ । କୁଟୁମ୍ଭ ଭରଣ ବେଭାରେ ॥ ୨୨
 ପୂଜା ନ ପାଇ ଏ ଭୁବନେ । କି ଅବା ଗଲେ ଦୁଃଖମନେ ॥ ୨୩
 ଯା ପୁରୁ ଅତିଥି ବାହୁଢ଼ । ସେ ପ୍ରାଣୀ ପ୍ରେତ ମୁଖେ ପଡ଼େ ॥ ୨୪

ତାର ସଞ୍ଜଳା ପୁଣ୍ୟ ଯେତେ	। ଗମନ୍ତି ଅତିଥୁ ସଙ୍ଗତେ	॥ ୨୪
ଅଗ୍ନିରେ ଯଥାକାଳେ ହବି	। ନ ଦେଇ ହୁଅ ପରାଭବୀ	॥ ୨୬
ମୋର ପ୍ରବାସେ ତୋର ଚିତ୍ତ	। କିବା ହୋଇଲା ମୋହଗତ	॥ ୨୭
ଅଗ୍ନି-ପୂଜନେ ଶୁଦ୍ଧମନେ	। ସେ କାମଧେନୁ ଯଜମାନେ	॥ ୨୮
ସମ୍ପଦ ବିପ୍ରଜନେ ଦ୍ୟନ୍ତି	। ଦେବେ ଯେ କଲ୍ୟାଣ ବାଞ୍ଛନ୍ତି	॥ ୨୯
ବିପ୍ର ଅଗ୍ନିକି ନ ପୂଜିଲେ	। କଲ୍ୟାଣ ଲଭେ କାହିଁ ଭଲେ	॥ ୩୦
ହରିକି କାହିଁ ସେ ପାଇବ	। ଯାକୁ ନ ପାନ୍ତି ବ୍ରହ୍ମାଣିବ	॥ ୩୧
ଉଭୟ ଲୋକେ ନାହିଁ ସୁଖ	। ସର୍ବଦା ଲଭନ୍ତି ବିମୁଖ	॥ ୩୨
ତୋର ତନୁଜ ଦେବତାଏ	। ସ୍ୱର୍ଗେ ଅଛନ୍ତି ନା ନିର୍ଭୟେ	॥ ୩୩
ଇନ୍ଦ୍ର କୁଶଳ ନ ଦେଖୁ	। କିବା ହୋଇଛୁ ମନେ ଦୁଃଖୀ	॥ ୩୪
ଏମନ୍ତ ସ୍ୱାମୀବାକ୍ୟ ଶୁଣି	। କହଇ ଦକ୍ଷର ଦୁଲ୍ଲୀନୀ	॥ ୩୫

ଅଦିତି ଉବାଚ

ଗୋରୁ-ବ୍ରାହ୍ମଣ-ସୃଷ୍ଟିଲୋକେ	। ଏ ସର୍ବେ ଛନ୍ତି ନାନାସୁଖେ	॥ ୩୬
ଧର୍ମ ହିଁ ଅଛି ମୋର ପୁରେ	। ଆଗମ ନିଗମ ବେତାରେ	॥ ୩୭
ଦ୍ରିବର୍ଗ ମୋହର ଭୁବନେ	। କେବେହେଁ ନ ତୁଟଇ ଦିନେ	॥ ୩୮
ଅଗ୍ନି-ଅତିଥୁ ମୋର ଗୃହେ	। ନିରାଶ ନୁହଁନ୍ତି କେବେହେଁ	॥ ୩୯
ସକଳ ଶୁଭ ତୁମ୍ଭ ବଳେ	। ଯେ ଯାହା କର୍ମର କୁଶଳେ	॥ ୪୦
ତୁମ୍ଭେ କହିଲ ଯେତେ ଧର୍ମ	। ଗୃହସ୍ଥ ସ୍ୱଭାବେ ଯେ କର୍ମ	॥ ୪୧
ସର୍ବସମ୍ପଦେ ମୋର ଚିତ୍ତ	। କେବେହେଁ ନୁହଁଇ ମୋହିତ	॥ ୪୨
ତୁମ୍ଭେ ଯେ ଦେବଙ୍କ କୁଶଳେ	। ନିରତେ ଭଜ ଯୋଗବଳେ	॥ ୪୩
ଏ ସୃଷ୍ଟିମଧ୍ୟେ ଯେତେ ଜନ	। ସକଳେ ତ୍ରିଗୁଣେ ବନ୍ଧନ	॥ ୪୪
ଅର୍ଜିଲା କର୍ମର ଆୟତ୍ତେ	। ଜନ୍ମ ସଞ୍ଚରନ୍ତି ଜଗତେ	॥ ୪୫
ତଥାପି ଭକ୍ତକୁ ଭଜନ୍ତି	। ବ୍ରହ୍ମା ଶଙ୍କର ଲକ୍ଷ୍ମୀପତି	॥ ୪୬
ଶୁଣ ହେ ସ୍ୱାମୀ ବ୍ରହ୍ମାସୁତ	। ତୁମ୍ଭ ପ୍ରସାଦେ ମୋର ଚିତ୍ତ	॥ ୪୭
ଦୁର୍ଲ୍ଲଭ ଚତୁର୍ବର୍ଗ ନୋହେ	। ସେବକା ପଣେ ତୁମ୍ଭ ଗୃହେ	॥ ୪୮
ତୁମ୍ଭର ଚିତ୍ତ ପ୍ରଜାହିତେ	। ଯେ ଧର୍ମ କହ ମୋ ଅଗ୍ରତେ	॥ ୪୯

ତୁମ୍ଭର ପୁତ୍ର ଦୁର୍ଜନତେ	। ଦେବ-ଅସୁର ଏ ଜଗତେ	॥ ୫୦
ଏହାଙ୍କ ଭଲ ତୁମ୍ଭେ ଜଳ	। ଏହା ମୁଁ ଦେଖଇ ପ୍ରତ୍ୟକ୍ଷ	॥ ୫୧
ମୋ ପୁତ୍ରେ ସଦ୍‌ଗୁଣେ ଥାନ୍ତି	। ଅସୁରେ ରଜ-ତମ ଚିନ୍ତି	॥ ୫୨
ପାତ୍ରା କରନ୍ତି ସାଧୁଜନେ	। ଧର୍ମ ରଖନ୍ତି ମୋ ନୟନେ	॥ ୫୩
ମୋ ସୁତେ ଅସୁରଙ୍କ ତରେ	। ଲୁଚିଲେ ବନ-ଗିରି-ଘୋରେ	॥ ୫୪
ଜନ୍ତୁକୁ ନ ଦେଖୁ ମୋ ମନ	। ନିରତେ ହୁଏ ଜନଜନ	॥ ୫୫
କହ କି କରିବି ଉପାୟେ	। କେମନ୍ତେ ଜନ୍ମ ସ୍ୱର୍ଗେ ରହେ	॥ ୫୬
ମୋର ସପତ୍ନୀପୁତ୍ର ବଳେ	। ବିଚାର କରି ଗୁରୁମେଳେ	॥ ୫୭
ଶୁକ୍ରର ମନ୍ତ୍ରବଳ-ତେଜେ	। ବଳି ବସିଲା ସ୍ୱର୍ଗରାଜ୍ୟେ	॥ ୫୮
ମିଳିଲେ ଅନେକ ଦାନବ	। ହରିଲେ ଜନ୍ମର ବିଭବ	॥ ୫୯
ସେ ଏବେ ହୋଇ ସ୍ଥାନଭ୍ରଷ୍ଟ	। ଅନେକ ପାଉଅଛି କଷ୍ଟ	॥ ୬୦
ମୋ ତହୁଁ ଦୁଃଖୀ କେ ଶୟଳେ	। କହିଲି ତୁମ୍ଭ ପାଦତଳେ	॥ ୬୧
ତୋର କୁମରେ ଭଲେ ଥିବେ	। ମୋ ପୁତ୍ରେ ସ୍ୱହ୍ମାନେ ରହିବେ	॥ ୬୨
ଏମନ୍ତ ଆଜ୍ଞା ମୋତେ କର	। ତୁମ୍ଭେ ତ ବୁଦ୍ଧିରେ ଈଶ୍ୱର	॥ ୬୩
ଏମନ୍ତ ଅଦିତି ବଚନେ	। କଶ୍ୟପ ବିଚାରନ୍ତି ମନେ	॥ ୬୪
ଦେଖ ଏ ବିଷ୍ଣୁମାୟା ବଳେ	। ଜୀବର ବନ୍ଧନ ଶୟଳେ	॥ ୬୫
ପଞ୍ଚଭୌତିକ ଏ ଶରୀର	। ଆତ୍ମା ନିର୍ଲେପ ନିରାକାର	॥ ୬୬
ଶରୀର ପଦ୍ମା ପୁତ୍ର ଆଦି	। ଏ ବିଷ୍ଣୁ ମାୟାରେ ସମ୍ପାଦି	॥ ୬୭
କେ ଏହା ଅନ୍ୟଥା କରିବ	। ବ୍ରହ୍ମା ଶଙ୍କର ବାସୁଦେବ	॥ ୬୮
ପଦ୍ମାର ବଚନ ପ୍ରଶଂସି	। କହନ୍ତି ପ୍ରଜାପତି ହସି	॥ ୬୯
ତୁ ଏବେ ମୋର ବୋଲ କର	। ହରି ଚରଣ ମନେ ଧର	॥ ୭୦
ସେ ହରି ତୋର ମନଦୁଃଖ	। ନିବାରି ଦେବେ ସ୍ୱର୍ଗସୁଖ	॥ ୭୧
ଆରତଜନ-ବନ୍ଧୁ ହରି	। ସେ ପାରେ ଆରତ ନିବାରି	॥ ୭୨
ଯାର ଚରଣ ଆଶ୍ରେ କଲେ	। ସକଳ ତରେ ପ୍ରାଣୀ ଭଲେ	॥ ୭୩
ତାର ଚରଣେ ସେବା କର	। ନିର୍ଭୟେ ମନଦୁଃଖୁଁ ତର	॥ ୭୪
କଶ୍ୟପ ମୁଖୁଁ ଏହା ଶୁଣି	। ଅଦିତି କହେ ଯୋଡ଼ି ପାଣି	॥ ୭୫

ଅଦିତି ଉବାଚ

ଭୋ ନାଥ କହ ବୁଦ୍ଧି ମୋତେ । ହରିଜି ସେବିବି କେମନ୍ତେ ॥ ୭୬
 ଯେମନ୍ତେ ମୋର ମନୋରଥ । ସଫଳ କରେ ଜଗନ୍ନାଥ ॥ ୭୭
 ପୁତ୍ର ବସିବ ଇନ୍ଦ୍ରପଦେ । ଭୋ ନାଥ ନମେ ତୋର ପାଦେ ॥ ୭୮
 ଏମନ୍ତେ ପଦ୍ମା-ବାକ୍ୟ ଶୁଣି । ବ୍ରହ୍ମାନନ୍ଦନ ମନେ ଗୁଣି ॥ ୭୯

କଶ୍ୟପ ଉବାଚ

ବୋଲନ୍ତି ଶୁଣ ମୋ ଘରଣୀ । ହରିତୋଷଣ ସେବାବାଣୀ ॥ ୮୦
 ଯେ ବ୍ରତେ ପ୍ରଭୁ ହୁଷୀକେଶ । ତୋହର ଉଦରେ ପ୍ରବେଶ ॥ ୮୧
 ସେ ବିଷ୍ଣୁ ଦ୍ଵିଜ ଖର୍ବ ରୂପେ । ବଳିକି ଛଳି ଦାନକନ୍ତେ ॥ ୮୨
 ତୋର ପୁତ୍ରକୁ ସେ ରଖିବ । ତୁ ଏବେ ହରି ପାଦେ ସେବ ॥ ୮୩
 ହରିତୋଷଣ ବ୍ରତ କର । ଏ ଦୁଃଖସାଗରୁ ନିସ୍ତର ॥ ୮୪
 ଶୁଣ କହିବା ବେଦମତେ । ଏ ବ୍ରତ କରିବୁ ଯେମନ୍ତେ ॥ ୮୫
 ପାଲ୍ଲବୁନ-ଶୁକ୍ଳପକ୍ଷ-ଯୁତେ । ଦ୍ଵାଦଶଦିନ ପଞ୍ଚୋବ୍ରତେ ॥ ୮୬
 ଅର୍ଚ୍ଚନ କରି ଭକ୍ତିବଳେ । ଶ୍ରୀକୃଷ୍ଣ ତରଣ କମଳେ ॥ ୮୭
 ସେବା କରିବ ଯେବାମତେ । ଶୁଣ କହିବା କଳ୍ପ ତୋତେ ॥ ୮୮
 ପ୍ରାତଃ ଅମାବାସ୍ୟା ଦିନ । ମନ୍ଦିରୁ ଗମିବ ବହନ ॥ ୮୯
 ବରାହ ଦନ୍ତ ଖାତେ ଯାଇ । ମୃତ୍ତିକା ବାମ ହସ୍ତେ ଲାଇଁ ॥ ୯୦
 ଶୁଣ ମନ୍ତ୍ରବ ଯେଉଁ ମନ୍ତ୍ରେ । ଅଙ୍ଗେ ଘେନିବ ଯେବା ତନ୍ତ୍ରେ ॥ ୯୧
 ଭୋ ଦେବି ତୁ ଯେ ଅନ୍ତଃକାଳେ । ନିମନ୍ତେ ଥିଲୁ ମହାଜଳେ ॥ ୯୨
 ପାତାଳ-ଜଳ-ପଙ୍କେ ଥିଲୁ । ବରାହ-ଦଶନେ ଉଠିଲୁ ॥ ୯୩
 ବରାହ-ଦନ୍ତ-ଅଗ୍ରବାସୀ । ତୁ ମୋର ହର ପାପରାଶି ॥ ୯୪
 ଏମନ୍ତେ ମୃତ୍ତିକା ମନ୍ତ୍ରବ । ଶରୀର-ସର୍ବାଙ୍ଗେ ଲେପିବ ॥ ୯୫
 ସ୍ନାନ କରିବ ପ୍ରାତଃକାଳେ । ସୂର୍ଯ୍ୟ-ଉଦୟେ ଶୁଦ୍ଧଜଳେ ॥ ୯୬
 ମାର୍ଜନା ସାରି ଶୁଦ୍ଧଗାତ୍ରେ । ସଂଯମ ଆତ୍ମା ଶୁଦ୍ଧଚିତ୍ତେ ॥ ୯୭
 ମୂର୍ତ୍ତିରେ ଅଥବା ଅନଳେ । ଛଣ୍ଡିଳେ ଆଦିତ୍ୟମଣ୍ଡଳେ ॥ ୯୮
 ଜଳେ ଅଥବା ଗୋରୁଗାତ୍ରେ । ଅର୍ଚ୍ଚନା କରିବ ଏ ମତେ ॥ ୯୯

ଏମନ୍ତେ ପୂଜାହ୍ମାନେ ଚିନ୍ତି	। ଶୁଣ କରିବ ଯେବା ସ୍ତୁତି	॥ ୧୦୦
ନମସ୍ତେ ପ୍ରଭୁ ଭଗବାନ	। ମହାପୁରୁଷ ଶୁଦ୍ଧଧାମ	॥ ୧୦୧
ହେ ଭଗବତ ନମସ୍ତୁତେ	। ସାକ୍ଷୀ ସ୍ବରୂପ ଏ ଜଗତେ	॥ ୧୦୨
ସକଳ-ଭୂତର ନିବାସ	। ନମସ୍ତେ ପ୍ରଧାନ ପୁରୁଷ	॥ ୧୦୩
ଚତୁର୍ବିଂଶତି-ଗୁଣ-ଜ୍ଞାତା	। ଗୁଣ ସଂଖ୍ୟାନେ ହେତୁ କର୍ତ୍ତା	॥ ୧୦୪
ଦ୍ଵିଶିର ତ୍ରିଚରଣ ତୁହି	। ଚକ୍ର ଶୁଦ୍ଧ ତନ୍ତ୍ର ଦେହୀ	॥ ୧୦୫
ସପତହସ୍ତ ଯଜ୍ଞରୂପୀ	। ଆତ୍ମା ତୋ ତିନିବେଦ ବ୍ୟାପୀ	॥ ୧୦୬
ନମସ୍ତେ ଶିବ-ରୁଦ୍ରବର	। ନମସ୍ତେ ସର୍ବ-ଶକ୍ତିଧର	॥ ୧୦୭
ସକଳ ବିଦ୍ୟା ଅଧିପତି	। ସର୍ବଭୂତଙ୍କ ଆତ୍ମାଗତି	॥ ୧୦୮
ହିରଣ୍ୟଗର୍ଭ ନମୋନମ	। ଜଗତ-ପ୍ରାଣ ଆତ୍ମାରାମ	॥ ୧୦୯
ଯୋଗ-ଐଶ୍ଵର୍ଯ୍ୟ ଯା ଶରୀର	। ଯୋଗର ହେତୁ ଯୋଗେଶ୍ଵର	॥ ୧୧୦
ନମସ୍ତେ ଆଦିଦେବଦେବ	। ନମସ୍ତେ ସଂସାର-ପ୍ରଭବ	॥ ୧୧୧
ନମସ୍ତେ ନର-ନାରାୟଣ	। ନମସ୍ତେ ପରମ-କଲ୍ୟାଣ	॥ ୧୧୨
ନମୋ ମର୍ଦ୍ଦତ-ଶ୍ୟାମ-ଦେହ	। ନମସ୍ତେ କମଳା-ଆଶ୍ରୟ	॥ ୧୧୩
ନମୋ ଗୋବିନ୍ଦ ପୀତବାସ	। ନମସ୍ତେ ଭକତ-ବିଶ୍ଵାସ	॥ ୧୧୪
ନମସ୍ତେ ସର୍ବବରଦାତା	। ନମସ୍ତେ ସର୍ବ ମାତାପିତା	॥ ୧୧୫
ଶରଣଜନେ ରକ୍ଷାକରୁ	। ନମୋ ଭକତ-କଳ୍ପତରୁ	॥ ୧୧୬
ତୋ ପାଦରେଶୁ ଧରି ଶିରେ	। ମୋକ୍ଷ-ସାଧନ ଯୋଗବଳେ	॥ ୧୧୭
ଯେ ପାଦପଦ୍ମେ ଭକ୍ତ ସେବେ	। ଭାବେ ଖଟନ୍ତି ଦେବୀଦେବେ	॥ ୧୧୮
ତୋ ପାଦସରୋଜ-ସୁବାସେ	। ଅଶେଷ-ଭବଭୟ ନାଶେ	॥ ୧୧୯
ଏମନ୍ତେ ଆବାହନ କରି	। ନିଷ୍କଳଚିତ୍ତେ ଭାବଭରି	॥ ୧୨୦
ଏମନ୍ତେ ପାଦ୍ୟ ଅର୍ଘ୍ୟ ଆଦି	। ଶ୍ରଦ୍ଧା-ଭକତିରେ ନିବେଦି	॥ ୧୨୧
ଅର୍ଚ୍ଚନା କରି ଗନ୍ଧମାଲ୍ୟ	। ପୂଜିବ ଆନନ୍ଦେ ନିଷ୍କଳେ	॥ ୧୨୨
ଉତ୍ତମବସ୍ତ୍ର-ଅଳଙ୍କାର	। ସୁଗନ୍ଧ-ଧୂପ ମନୋହର	॥ ୧୨୩
ନୈବେଦ୍ୟ କରି ଷଡ଼ରସେ	। ପୂଜିବ ପ୍ରପାନ-ପାୟସେ	॥ ୧୨୪
ଦଧି-ଶାକର-ମଧୁ-ଘୃତେ	। ସୁଶାଳିଅନ୍ନ ଦୁଗ୍ଧମୁତେ	॥ ୧୨୫
ନାନା ପ୍ରକାରେ ଭୋଗ ଦେଇ	। ହୃଦେ ଭକତିଭାବ ବହି	॥ ୧୨୬

ଯେ ମନ୍ତ୍ର ଦ୍ଵାଦଶଅକ୍ଷର	। ଜପିବ ଶହେଆଠ ବାର	॥ ୧୨୭
ହୋମ କରିବ ହୃତାଶନେ	। ଉଚ୍ଚାରି ମୂଳମନ୍ତ୍ର ଧ୍ୟାନେ	॥ ୧୨୮
ଶ୍ରୋତ୍ରିୟ-ବ୍ରାହ୍ମଣ ବସାଇ	। ସୁସ୍ବାଦୁ ଅନ୍ନ ଭୋଗ ଦେଇ	॥ ୧୨୯
ବିପ୍ରକୁ ଦେଇ ଆଚମନ	। ନିବେଦି ସୁମୁଖବାସନ	॥ ୧୩୦
ଅତିଥୁ ଅନ୍ଧ ରଜା ଦୁଃଖୀ	। ତାକୁ ଭୋଜନେ କରି ସୁଖୀ	॥ ୧୩୧
ତାହାକୁ ଅଳ୍ପଦାନ ଦେଇ	। ସତୋଷ ଚିତ୍ତେ ଆଜ୍ଞା ପାଇ	॥ ୧୩୨
ଅନ୍ନ ଭୁଞ୍ଜିବ ସାୟଂକାଳେ	। ବାଳକ ପାଞ୍ଚ-ସାତ ମେଳେ	॥ ୧୩୩
ରାତ୍ରେ ବଞ୍ଚିବ ବିଷ୍ଣୁଗୀତେ	। ସଂଯତ-ବ୍ରହ୍ମଚାରୀ-ବ୍ରତେ	॥ ୧୩୪
ରାତ୍ର ଅନ୍ତରେ ପ୍ରାତଃକାଳେ	। ସ୍ନାନ କରିବ ଶୁଦ୍ଧଜଳେ	॥ ୧୩୫
ଯଥାର୍ଥ ବିଧି ସମ୍ପତିରେ	। ସୁଗନ୍ଧଜଳ ଦୁଗ୍ଧଯୁକ୍ତେ	॥ ୧୩୬
ସ୍ନାନ କରାଇ ଦେବମୂର୍ତ୍ତି	। ପୟ-ଭକ୍ଷଣେ ପୟୋବ୍ରତୀ	॥ ୧୩୭
ପୂର୍ବର ପ୍ରାୟ ହୋମକରି	। ବିପ୍ରମାନଙ୍କୁ ଭୋଜ୍ୟେ ବରି	॥ ୧୩୮
ଦ୍ଵାଦଶ ଦିନ ଏହିମତେ	। ବଞ୍ଚିବ ଶୁଚି ପୟୋବ୍ରତେ	॥ ୧୩୯
ଏମନ୍ତ ହରି-ଆରାଧନେ	। ହୋମାଦି ବ୍ରାହ୍ମଣ ଭୋଜନେ	॥ ୧୪୦
ପ୍ରତୀପଦିନୁ ଏ ଅଭ୍ୟାସି	। ଯାବତ ଶୁକ୍ଳ-ବ୍ରହ୍ମୋଦଶୀ	॥ ୧୪୧
ତ୍ରିକାଳେ କରିବ ସ୍ନାନ	। ରଜନୀ ଧରଣୀ ଶୟନ	॥ ୧୪୨
ଅସାଧୁ-ଆଳାପ ତେଜିବ	। ନିହିତଭୋଗ ନ କରିବ	॥ ୧୪୩
ହିଂସା ତେଜିବ ସର୍ବଭୂତେ	। ବିଷ୍ଣୁ-ଆଶ୍ରୟ କରି ନିତ୍ୟେ	॥ ୧୪୪
ଏମନ୍ତେ ବ୍ରହ୍ମୋଦଶୀ ଦିନ	। ବିଷ୍ଣୁଙ୍କୁ କରାଇ ସ୍ନାନ	॥ ୧୪୫
ଶାସ୍ତ୍ର-ପ୍ରମାଣେ ପଞ୍ଚାମୃତେ	। କରିବ ବେଦବିଧି-ମତେ	॥ ୧୪୬
ପୂଜା କରିବ ଶୁଦ୍ଧଚିତ୍ତେ	। ସମ୍ଭାର ଶକ୍ତି-ଅନୁମତେ	॥ ୧୪୭
ଶ୍ରୀହରି ରୂପ ଧ୍ୟାନେ ଧରି	। ଅନଳେ ମନ୍ତ୍ରେ ହୋମ କରି	॥ ୧୪୮
ପାୟସ ଚରୁ ପଞ୍ଚାମୃତେ	। ମନ୍ତ୍ର ଉଚ୍ଚାରି ଶୁଦ୍ଧଚିତ୍ତେ	॥ ୧୪୯
ନାନା ପ୍ରକାରେ ନଜବେଦ୍ୟ	। କରୁ ମଧୁର ଆଦି ସ୍ବାଦ	॥ ୧୫୦
ନିବେଦି ବିଷ୍ଣୁ-ପ୍ରୀତିଅର୍ଥେ	। ପୂଜା କରିବ ନାନାମତେ	॥ ୧୫୧
ଅଗ୍ନିପୂଜନ କର୍ମ ସାରି	। ଗୁରୁ-ଆଚାର୍ଯ୍ୟ ପାଦ ଧରି	॥ ୧୫୨
ଧନ-ବସନ-ଅଳଙ୍କାର	। ଯେବା ଦକ୍ଷିଣା ବ୍ରତସାର	॥ ୧୫୩

ରତ୍ନିଜନ ମନ ତୋଷି	। ଦୁଃଖୀ-ଦରିଦ୍ରକୁ ଆଶ୍ୱାସି	॥ ୧୫୪
ଭୋଜନେ ତୋଷି ସର୍ବପ୍ରାଣୀ	। ଯେଣେ ସନ୍ତୋଷ ଚକ୍ରପାଣି	॥ ୧୫୫
ସକଳ ଜାତି-ବନ୍ଧୁମେଳେ	। ଭୋଜନ ସାରି ସାନ୍ଧ୍ୟକାଳେ	॥ ୧୫୬
ସୁବାଦ୍ୟ-ନୃତ୍ୟ-ଗୀତସ୍ୱରେ	। ଉତ୍ସବ କରିବ ମନ୍ଦିରେ	॥ ୧୫୭
ଏମନ୍ତେ ପୟୋବ୍ରତ କରି	। ଯେବା ଜଗତେ ନରନାରୀ	॥ ୧୫୮
ମନୋବାଞ୍ଛିତ ସେ ଲଭନ୍ତି	। ଅନ୍ତେ ବିଷ୍ଣୁମାୟା ତରନ୍ତି	॥ ୧୫୯
ଏ ବ୍ରତ ବ୍ରହ୍ମାମୁଖୁଁ ପୂର୍ବେ	। ମୁହିଁ ଯେ ଶୁଣିଛି ପ୍ରସ୍ତାବେ	॥ ୧୬୦
ତୁ ଯେଣୁ ମୋହର ଭାବିନୀ	। ତେଣୁ କହିଲି ଭାବସ୍ନେହି	॥ ୧୬୧
ଏହା ତୁ ଶୁଣିଚିରେ ଧର	। ଏ ବ୍ରତ ସର୍ବଯଜ୍ଞସାର	॥ ୧୬୨
ହରି-ସନ୍ତୋଷେ ବ୍ରତ କର	। ଦୁର୍ଗମ-ସଙ୍କଟୁ ଉଦ୍ଧର	॥ ୧୬୩
ସର୍ବଭୂତକ ପୂଜା ଏହି	। ଦାନ-ଯଜ୍ଞାଦି ଯେତେ ଧାନ୍ତି	॥ ୧୬୪
ଏ ବ୍ରତେ ଈଶ୍ୱର-ଅର୍ପଣ	। ଚତୁରବର୍ଗର କାରଣ	॥ ୧୬୫
ଯମ-ନିୟମ ଏଣେ ସାଧୁ	। ଏ ଧର୍ମେ ବିଷ୍ଣୁକୁ ସମାଦି	॥ ୧୬୬
ତୁ ଏହା ଏକମନେ ଧର	। ହରି-ସନ୍ତୋଷେ ବ୍ରତ କର	॥ ୧୬୭
ତୋର ବାଞ୍ଛିତ ହରି ଦେବେ	। ଦେବକୁ ନିଶ୍ଚିନ୍ତେ ରଖିବେ	॥ ୧୬୮
କହଇ ଦାସ ଜଗନ୍ନାଥ	। ଅଦିତି ଶୁଣି ପୟୋବ୍ରତ	॥ ୧୬୯
ଚିରେ ଚିନ୍ତିଲା ଭଗବାନ	। ସୁଜନେ ଏଣେ କର ଧ୍ୟାନ	॥ ୧୭୦

କତି ଶ୍ରୀମଦଭାଗବତେ ମହାପୁରାଣେ ପାରମହଂସ୍ୟାଂ ସଂହିତାୟାଂ
ଅଷ୍ଟମସ୍କନ୍ଦେ ଅଦିତି-ପୟୋବ୍ରତ-କଥନଂ ନାମ ପଞ୍ଚଦଶୋଽଧ୍ୟାୟଃ ॥

ଷୋଡ଼ଶ ଅଧ୍ୟାୟ

ଶ୍ରୀକୃଷ୍ଣେ ଚିନ୍ତି ମନେମାନ । କହନ୍ତି ବ୍ୟାସକ ନନ୍ଦନ ॥ ୧

ଶୁକ ଇବାଚ

ଶୁଣ ପରୀକ୍ଷ ନୃପମଣି । କଶ୍ୟପ ମୁଖୁଁ ଏହାଶୁଣି ॥ ୨
ଅଦିତି କଳ୍ପି ଅତର୍ଗତେ । ବିଧିପୂର୍ବକ ପୟୋବ୍ରତେ ॥ ୩

ଦ୍ଵାଦଶ ଦିନ ବିଧିମତେ	। ସଂଯମେ ରହିଲା ଯୁଗତେ	॥ ୪
ଏକାଗ୍ରଚିତ୍ତେ ହରିପାଦେ	। ସେବା କଳ୍ପିଲା ଅପ୍ରମାଦେ	॥ ୫
ସୁଦୃଢ଼ ମନ ବୁଦ୍ଧିବଳେ	। ଇନ୍ଦ୍ରିକି ନିରୋଧୁ ନିଷ୍ଠାଳେ	॥ ୬
ଏକାଗ୍ରଚିତ୍ତେ ହରିପାଦେ	। ଧ୍ୟାନ ସମ୍ପାଦି ଅପ୍ରମାଦେ	॥ ୭
ଦ୍ଵାଦଶଦିନ ପୟୋବ୍ରତେ	। ବିଷ୍ଣୁ ସେବିଲା ଅବିରତେ	॥ ୮
ଅଦିତି ପୟୋବ୍ରତ ତୋଷେ	। ବିଷ୍ଣୁ ମିଳିଲେ ତାର ପାଶେ	॥ ୯
ଶରୀର କାନ୍ତି ନୀଳଘନ	। ପୀତବସନ ପରିଧାନ	॥ ୧୦
ଆଜାନୁଲମ୍ବେ ଚାରିଭୁଜେ	। ଗଦାବ୍ର-ଶଙ୍ଖ-ଚକ୍ର ସାଜେ	॥ ୧୧
ସମୀପେ ବଞ୍ଚୁ ରୂପ ଦେଖୁ	। ଉଦ୍ଘାଳ କଲା ବେନି ଆଖୁ	॥ ୧୨
ଉଠିଲା ଅଶ୍ରୁ ଗଦଗଦେ	। ଶିର ନିବେଶି ପଦ୍ମପାଦେ	॥ ୧୩
ଭୂମିରେ ଦକ୍ଷବତେ ଶୋଭ	। କରଅଞ୍ଜଳି ଶିରେ ଦେଇ	॥ ୧୪
ଆନନ୍ଦ-ସାଗରେ ବୁଡ଼ିଲା	। ନିଜ ଶରୀର ପାସୋରିଲା	॥ ୧୫
ଶରୀର କମ୍ପିଲା ବିକଳେ	। କଷ୍ଟ କୁଣ୍ଠିତ ଅଶ୍ରୁଜଳେ	॥ ୧୬
ବଦନୁ ବଚନ ନ ଝୁରେ	। ପ୍ରାଣ ହୋଇଲ୍ୟ କଷ୍ଟଦ୍ଵାରେ	॥ ୧୭
ଚକୋର ଚନ୍ଦ୍ର ଦେଖୁ ଯେହ୍ନେ	। ଅମୃତ ପିଅଇ ଲୋଚନେ	॥ ୧୮
ମନ ନିବେଶି କୃଷ୍ଣପାଦେ	। ଆନନ୍ଦେ ଶୋକ ଗଦଗଦେ	॥ ୧୯
ବୋଲଇ ବିଷ୍ଣୁମୁଖ ଚାହିଁ	। ସାନନ୍ଦେ ଶିରେ କର ଦେଇ	॥ ୨୦

ଅଦିତି ଭବାତ

ହେ ଯଜ୍ଞେଶ୍ଵର ଜଗନ୍ନାଥ	। ତୋର ଚରଣେ ସର୍ବତୀର୍ଥ	॥ ୨୧
ସର୍ବମଙ୍ଗଳ ତୋର ନାମ	। ରୂପ-ଅରୂପ ଅନୁପମ	॥ ୨୨
ଶରଣାଗତ ଦୁଃଖ ହର	। ତୁ ନାଥ କରୁଣାସାଗର	॥ ୨୩
କରୁଣାକର ବିଶ୍ଵବ୍ୟାପୀ	। ବିଶ୍ଵଭାବନ ବିଶ୍ଵରୂପୀ	॥ ୨୪
ହିତି ଉତ୍ତରି ସଂହାରଣ	। ତୁ ନାଥ ପରମକାରଣ	॥ ୨୫
ଆୟୁ ସମ୍ପଦ ବୁଦ୍ଧି ଜ୍ଞାନ	। ତୋର ସତ୍ତୋଷେ ପାନ୍ତି ଜନ	॥ ୨୬
କୈବଲ୍ୟ-ପ୍ରାପ୍ତ ତୋ ସତ୍ତୋଷେ	। ଅନ୍ତେ ପରମପଦେ ମିଶେ	॥ ୨୭
ଭୋ ନାଥ ତୋର ଶ୍ରୀଚରଣ	। ଯେ ପ୍ରାଣୀ ପଶନ୍ତି ଶରଣ	॥ ୨୮

ସେ ସର୍ବ ଦୁର୍ଗତି ତରନ୍ତି	। ଇନ୍ଦ୍ର-ମରଣୁଁ ନିସ୍ତରନ୍ତି	॥ ୨୯
ଭୋନାଥ ପ୍ରଭୁ ଆଦିମୂଳ	। ଶୁଣିମା ମୋହର ବିକଳ	॥ ୩୦
ଦୁଃଖେ କୁଣ୍ଡିତ ମୋର ପ୍ରାଣ	। ପଶିଲି ତୋ ପାଦେ ଶରଣ	॥ ୩୧
ପୁତ୍ରେ ନ ରହି ସ୍ୱର୍ଗପୁରେ	। ଲୁଚିଲେ ବନ-ଗିରି-ଘୋରେ	॥ ୩୨
ସର୍ବ ଦାନବ ସଙ୍ଗେ ମିଳି	। ବସିଲା ଇନ୍ଦ୍ରାସନେ ବଳି	॥ ୩୩
ଶୁକ୍ରର ଯଜ୍ଞତେଜ ବଳେ	। ଭୟେ ଭାଜିଲେ ଦିଗପାଳେ	॥ ୩୪
ଇନ୍ଦ୍ର ହୋଇଲା ଅରକ୍ଷିତ	। ତ୍ରାହି କରିବ ଜଗନ୍ନାଥ	॥ ୩୫
ମୋର ପୁତ୍ରକୁ ରକ୍ଷାକର	। ଭୋନାଥ ଶରଣ ତୋହର	॥ ୩୬
ସପତ୍ନୀଦୁଃଖ କି ନ ଜାଣୁ	। ତୁ ନାଥ ଅନ୍ତର୍ଯ୍ୟାମୀ ଯେଣୁ	॥ ୩୭

ଶୁକ ଉବାଚ

ଶୁଣିଣ ଅଦିତି-ବଚନ	। ପ୍ରସନ୍ନେ କମଳଲୋଚନ	॥ ୩୮
ଅଦିତି ବଦନକୁ ଚାହିଁ	। ବୋଲନ୍ତି ପ୍ରଭୁ ଭାବଗ୍ରାହୀ	॥ ୩୯

ଭଗବାନ ଉବାଚ

ଶୁଣ ଅଦିତି ଦେବମାତ	। ଜାଣଇଁ ତୋର ମନୋରଥ	॥ ୪୦
ବଳି ଯେ ବଳେ ସ୍ୱର୍ଗ ନେଲା	। ବିକଳେ ଇନ୍ଦ୍ର ପଳାଇଲା	॥ ୪୧
ତାର ସଙ୍ଗତେ ଦେବଗଣେ	। ପଶିଲେ ଗିରି-ଘୋରବନେ	॥ ୪୨
ଏବେ ସେ ଆସି ସ୍ୱର୍ଗପୁରେ	। ଶତ୍ରୁକୁ ଜିଣି ରଣଘୋରେ	॥ ୪୩
ସ୍ୱର୍ଗେ ସେ ବସିବ ନିଶିନ୍ଦ୍ରେ	। ତୁ ଏହା କଷ୍ଟିଅଛୁ ଚିରେ	॥ ୪୪
ସମରେ ଅସୁର-ମରଣେ	। କାହିଁବେ ତାଙ୍କ ବଧୂଗଣେ	॥ ୪୫
ସ୍ୱାମୀ-ମରଣେ ଅତି ଦୁଃଖୀ	। ତୁ ତାହା ଦେଖୁ ହେବୁ ସୁଖୀ	॥ ୪୬
ସ୍ୱର୍ଗେ ବସିବ ଇନ୍ଦ୍ର ତୋର	। ସଙ୍ଗତେ ଘେନି ସର୍ବ ସୁର	॥ ୪୭
ସକଳ ସମ୍ପଦ ମିଳିବ	। ତ୍ରିଲୋକ ନିଶ୍ଚିନ୍ଦ୍ରେ ପାଳିବ	॥ ୪୮
ଏମନ୍ତ ଚିରେ କଳ୍ପ ତୁହି	। ଶୁଣ କହଇ ଯାହା ମୁହିଁ	॥ ୪୯
ଅସୁରେ ଯାଇ ସ୍ୱର୍ଗପୁର	। ବଳେ ହୋଇଲେ ବଳୀୟାର	॥ ୫୦
ବଳି ସଙ୍ଗତେ ଘୋରରଣେ	। କାହିଁ ଜିଣିବେ ଦେବଗଣେ	॥ ୫୧
ଏକଥା ଭଲେ ମୁଁ ଜାଣଇଁ	। ତୋର ପୁତ୍ରକୁ ଭୟ ନାହିଁ	॥ ୫୨

ଯେମନ୍ତେ ତୋହର କୁମରେ । ସୁଖେ ବସିବେ ସ୍ୱର୍ଗପୁରେ ॥ ୫୩	
ତୁ ଯେ ମୋହର ପାଦଗତେ । ସେବିଲୁ ପୟୋବ୍ରତ ମତେ ॥ ୫୪	
ଏକଥା ଅନ୍ୟଥା ନୋହିବ । ଏହା ଜାଣନ୍ତି ବ୍ରହ୍ମାଣିବ ॥ ୫୫	
ବ୍ରତେ ତୁ ତୋଷିଅଛୁ ମୋତେ । ଇନ୍ଦ୍ର-ସମ୍ପଦ ରକ୍ଷା ଅର୍ଥେ ॥ ୫୬	
ମୋହର ସେବା-ବ୍ରତ ଫଳ । କେବେହେଁ ନୁହଁଇ ବିଫଳ ॥ ୫୭	
ମୁଁ ନିଜ-ଅଂଶେ ତୋର ଗର୍ଭେ । ଜନ୍ମିବି ପୟୋବ୍ରତ-ଭାବେ ॥ ୫୮	
ଏ ବ୍ରତ ମହିମା ଏମନ୍ତ । ଅବଶ୍ୟ ମୋତେ ଲଭେ ସୁତ ॥ ୫୯	
ତୋର ପୁତ୍ରକୁ ମୁଁ ରଖିବି । ଶତ୍ରୁଙ୍କ ଭୟ ନିବାରିବି ॥ ୬୦	
ନିଶ୍ଚୟ ରଖିବି ଦେବକୁଳ । ତୁ ସ୍ୱାମୀ ସଙ୍ଗେ କର ମୋଳ ॥ ୬୧	
ଏ ବ୍ରତଫଳ ଯେବେ ପାଇ । ବିଶ୍ୱାସେ ପରକୁ ନ କହି ॥ ୬୨	
ସର୍ବସମ୍ପଦ ଲଭ ତୁହି । ଦେବମାତାଙ୍କୁ ଏତେ କହି ॥ ୬୩	
ତକ୍ଷଣେ ହୋଇଲେ ଅନ୍ତର । ଶୁଣ ପରୀକ୍ଷ ନୃପବର ॥ ୬୪	
ଏମନ୍ତ ବିଷ୍ଣୁର ବଚନ । ଶୁଣି ଅଦିତି ତୋଷମନ ॥ ୬୫	
ଆନନ୍ଦେ ପ୍ରଭୁ ହୃଷୀକେଶ । କଶ୍ୟପ-ଶରୀରେ ପ୍ରବେଶ ॥ ୬୬	
ବିଷ୍ଣୁର ତେଜେ ବ୍ରହ୍ମରକ୍ଷି । ଉଦୟ-ରବି ପ୍ରାୟ ଦିଶି ॥ ୬୭	
ଅମରଗୁରୁ-ଲଗ୍ନ ବେଳେ । ଉଚ୍ଚେ ଅଛନ୍ତି ଗ୍ରହବଳେ ॥ ୬୮	
ମୁହୂର୍ତ୍ତ ନାମ ଅଭିଜିତ । ପତି-କାମିନୀ ଏକ ଯୁକ୍ତ ॥ ୬୯	
ରତି ଆନନ୍ଦେ ରଜ-ବୀର୍ଯ୍ୟେ । ଗର୍ଭ-ସଞ୍ଚାର ଅତି ତେଜେ ॥ ୭୦	
ଦାରୁ-ସଂଯୋଗେ ଅଗ୍ନି ଯେହ୍ନେ । ତେଜ ପ୍ରକାଶେ ଅନୁଦିନେ ॥ ୭୧	
ଅଦିତି ବିଷ୍ଣୁ ଗର୍ଭେ ଧରି । ଶଶାଙ୍କ ପ୍ରାୟେ ମନୋହାରୀ ॥ ୭୨	
ଦିଶଇ ଅତି ରୂପକାନ୍ତି । ବିଜୁଳି ଯେହ୍ନେ ଝଟକନ୍ତି ॥ ୭୩	
ଦିନକୁ ଦିନ ଶୁଭ୍ରଜ୍ୟୋତି । ଯହିଁ ବିଜୟେ ବିଷ୍ଣୁମୂର୍ତ୍ତି ॥ ୭୪	
ଅଦିତି-ଗର୍ଭର ସଞ୍ଚାର । ଜାଣିଲେ ପ୍ରଭୁ ବେଦବର ॥ ୭୫	
ରଜନୀ-ଅର୍ଦ୍ଧକାଳେ ଆସି । ଅଦିତି ନିଦ୍ରାସ୍ଥାନେ ବସି ॥ ୭୬	
ଗର୍ଭକୁ ଚାହିଁ ପ୍ରଜାପତି । ଆନନ୍ଦେ କଲେ ଦିବ୍ୟସ୍ମୃତି ॥ ୭୭	

ବ୍ରହ୍ମା ଭବାତ

ଜୟ ଅନନ୍ତ ଉରୁକ୍ରମ	। ନମସ୍ତେ ପ୍ରଭୁ ତ୍ରିବିକ୍ରମ	॥ ୭୮
ନମୋ ବ୍ରହ୍ମଣ୍ୟ ଭାଗବତ	। ନମସ୍ତେ ତ୍ରିଗୁଣ ଅଜିତ	॥ ୭୯
ନମସ୍ତେ ବିଶ୍ୱଗର୍ଭ-ରୂପୀ	। ନମସ୍ତେ ଦ୍ରଷ୍ଟବେଦବ୍ୟାପୀ	॥ ୮୦
ତ୍ରିନାଭ ତ୍ରିପୁଷ୍ପ ତୋ ନାମ	। ଶିପିବିଷ୍ଣୁ ଯେ ତୋର ଧାମ	॥ ୮୧
ଏ ସୃଷ୍ଟି ଆଦ୍ୟ-ମଧ୍ୟ-ଅନ୍ତେ	। ତୁ ନାଥ ବିହରୁ ନିଷ୍ପିନ୍ତେ	॥ ୮୨
ତୁ ସେ ଅନନ୍ତ-ଶକ୍ତିଧର	। ମନ-ବଚନେ ଅଗୋଚର	॥ ୮୩
ତୁ କାଳରୂପେ ଏ ଜଗତ	। ସୃଷ୍ଟି ପାଳନ କରୁ ଅନ୍ତ	॥ ୮୪
ତୁଣ ଯେସନେ ଜଳସ୍ରୋତେ	। ପଶେ ଜଳଧି ଗର୍ଭଗତେ	॥ ୮୫
ଏ ସୃଷ୍ଟି ସଂହରୁ ତେମନ୍ତେ	। ଅନନ୍ତଶୟନେ ନିଷ୍ପିନ୍ତେ	॥ ୮୬
ସ୍ଥାବର ଆଦି ଜନ୍ତୁ ଚାରି	। ତୁ ବସୁ ଆମ୍ଭାରୁପ ଧରି	॥ ୮୭
ତୋର ମାୟାର ବଳେ ଜନେ	। ତୋ ରୂପ ଜାଣିବେ କେସନେ	॥ ୮୮
ଜନ୍ତୁଙ୍କ ବାହ୍ୟ-ଅଭ୍ୟନ୍ତରେ	। ତୋ ତହିଁ କେବା ଅଛି ପରେ	॥ ୮୯
ଜଳେ ପଡ଼ନ୍ତି ଯେତେ ପ୍ରାଣୀ	। ଯେବେ ନ ଲଭନ୍ତି ତରଣୀ	॥ ୯୦
ସେ କାହିଁ ଜଳଧି ତରିବେ	। ଯେ ନ ପଶନ୍ତି ତୋର ଭାବେ	॥ ୯୧
ଏମନ୍ତେ କରି ଦିବ୍ୟସ୍ତୁତି	। ନିଜ ଭୁବନେ ପ୍ରଜାପତି	॥ ୯୨
ଆନନ୍ଦମନେ ବିଜେ କଳା	। ଶୁଣ ରାଜନ ବିଷ୍ଣୁଲୀଳା	॥ ୯୩
ବାମନ ରୂପ ଧରି ଭାବେ	। ବିଷ୍ଣୁ ଯେ ବଳି କି ଛଳିବେ	॥ ୯୪
ଏ ବାଣୀ ଏକମନେ ଶୁଣି	। ନିସ୍ତର ଭବ ତରଙ୍ଗଣୀ	॥ ୯୫
ସଂସାର ଅନ୍ଧକୃପେ ଥାଇ	। ଏ ବିନ୍ଦୁ ଉପାୟ ତ ନାହିଁ	॥ ୯୬
କହିଲା ଦାସ ଜଗନ୍ନାଥ	। ଭାଷା ପ୍ରବନ୍ଧେ ଭାଗବତ	॥ ୯୭

ଇତି ଶ୍ରୀମଦ୍ଭାଗବତେ ମହାପୁରାଣେ ପାରମହଂସ୍ୟାଂ ସଂହିତାୟାଂ
ଅଷ୍ଟମସ୍କନ୍ଧେ ବାମନ ପ୍ରାଦୁର୍ଭାବେ ଷୋଡ଼ଶୋଽଧ୍ୟାୟଃ ॥

ଶ୍ରୀକୃଷ୍ଣ ଚିନ୍ତି ରାଜା ଚାହିଁ । ଶୁକ କହନ୍ତି ଭାବବହି ॥୧॥

ଶୁକ ଉବାଚ

ଶୁଣ ଅଭିମନ୍ୟୁନନ୍ଦନ । ଯେମନ୍ତେ ଜନ୍ମିଲେ ବାମନ ॥୨॥
 ଅଦିତି ପୟୋବ୍ରତ ପଳେ । ବିଷ୍ଣୁ ଜନ୍ମିଲେ ତାର କୋଳେ ॥୩॥
 ତାଙ୍କ ଚରିତ ଶୁଣ ଏବେ । ଯେ ରୂପେ ବଳିକି ଛଳିବେ ॥୪॥
 ବ୍ରହ୍ମାର ସ୍ତୁତି ଶୁଣି ତୋଷେ । ସେ ହରି ପରମ-ହରଷେ ॥୫॥
 ଅମୃତବେଳେ ସୁଶରୀରେ । ହେଲେ ବାମନ ଅବତାରେ ॥୬॥
 ଗଗନେ ଯେହ୍ନେ ଦିନକର । ବାମନ ଉଦରୁ ବାହାର ॥୭॥
 ଅଦିତି ତହିଁ ଭୂମିଗତେ । ବାମନ ଦେଖିଲେ ଅଗ୍ରତେ ॥୮॥
 ନୀଳନୀରଦ ତନୁ ବର୍ଣ୍ଣ । ପ୍ରକାଶ କମଳଲୋଚନ ॥୯॥
 ଆଜାନୁ ଲମ୍ବେ ଭୁଜ ଚାରି । ଶଙ୍ଖାନ୍ତ ଗଦା ଚକ୍ର ଧରି ॥୧୦॥
 ପୀତବସନ କଟାଭାଗେ । ତଡ଼ିତ ଯେହ୍ନେ ନୀଳମେଘେ ॥୧୧॥
 ରତ୍ନକୃଷ୍ଣଳ କର୍ଣ୍ଣଯୁଗେ । ଶ୍ରୀବତ୍ସଚିହ୍ନ ହୃଦଭାଗେ ॥୧୨॥
 ଉରେ ଲମ୍ବଜ ବନମାଳ । ସୁନ୍ଦର ଅଳକା କପୋଳ ॥୧୩॥
 ମଣିମୁକୁଟ ଶିରେ ସାଜେ । ରତ୍ନମେଖଳା କଟି ମାଝେ ॥୧୪॥
 ନୃପୁର କଙ୍କଣ ବିରାଜେ । ତେଜେ ଅନଙ୍ଗ-ରୂପ ଗଞ୍ଜେ ॥୧୫॥
 କଣ୍ଠେ ଶ୍ରୀକଉସୁଭମଣି । ଅମୃତାମ୍ବର ସୁଖଞ୍ଜଣି ॥୧୬॥
 ପ୍ରସନ୍ନ ଦଶଦିଗ ଦିଶେ । ସାରିଲେ କମଳ ପ୍ରକାଶେ ॥୧୭॥
 ଜଳଧି ଉଛୁଳେ ଉଲ୍ଲୋଳେ । କାନନେ ନାନାପୁଷ୍ପ ଲୋଳେ ॥୧୮॥
 ରତ୍ନ ବହଜ ଗୁଣମତେ । ପ୍ରସରେ ଶରଦ ବସନ୍ତେ ॥୧୯॥
 ସୁଗନ୍ଧ ପବନେ ଆମୋଦ । ଗଗନେ ମଙ୍ଗଳ-ଶବଦ ॥୨୦॥
 ବ୍ରାହ୍ମଣଗଣେ ବେଦନାଦେ । ଅନଳ ପୂଜନ୍ତି ସମିଧେ ॥୨୧॥
 ଗୋ ବିପ୍ର ଦେବ ଭୂ ପର୍ବତ । ଆକାଶ ହେଲେ ପ୍ରପୁଲ୍ଲିତ ॥୨୨॥
 ଭାଦ୍ରବ ମାସ ଶୁକ୍ଳପକ୍ଷେ । ଦ୍ଵାଦଶୀ ଶ୍ରବଣା ଯେ ରକ୍ଷେ ॥୨୩॥
 ମୁହୂର୍ତ୍ତ ନାମ ଅଭିଜିତ । ଗ୍ରହ ନକ୍ଷତ୍ର ସୁପ୍ରଶସ୍ତ ॥୨୪॥
 ସର୍ବ ନକ୍ଷତ୍ର ତାରାଗଣେ । ପ୍ରଶସ୍ତ ମଙ୍ଗଳ ଦକ୍ଷିଣେ ॥୨୫॥
 ବିଜୟାଯୋଗର ମଧ୍ୟାହ୍ନେ । ଶଙ୍ଖଦୁହ୍ନି ବାଦ୍ୟସ୍ଵନେ ॥୨୬॥

ମୃଦଙ୍ଗ ପଟହ ସମାନେ	। ଶୁଭନ୍ତି ଭେରୀନାଦ ସ୍ବନେ	॥ ୨୭
ବାଜନ୍ତି ଗୋମୁଖ ଆନକ	। ପଣବ ତୁରୀ ଯେ ଅନେକ	॥ ୨୮
ଗୀତ ବିନୋଦ ନୃତ୍ୟଗୋଳ	। ଦିଗ ଉଛୁଳନ୍ତି ତୁମ୍ବଳ	॥ ୨୯
ନାଚନ୍ତି ଅପସରାବୃନ୍ଦ	। ଗନ୍ଧର୍ବେ ତାଳ ଯନ୍ତ୍ରବାଦ୍ୟ	॥ ୩୦
ଦେବତା-ପିତୃ-ମୁନିଗଣେ	। ଅଗ୍ନି ସହିତେ ଜଣେ ଜଣେ	॥ ୩୧
ସୁବନ୍ତି ସିନ୍ଧ-ବିଦ୍ୟାଧରେ	। ତୁଲେ କିଂପୁରୁଷ-କିନ୍ନରେ	॥ ୩୨
ଚାରଣ ଯକ୍ଷ ରକ୍ଷ ଆଦି	। ପିଣ୍ଡାତ ଗୁହ୍ୟକ ପ୍ରସିଦ୍ଧି	॥ ୩୩
ସୁତି-ବଚନେ ଗୀତସ୍ବରେ	। ପୁଷ୍ପ ବର୍ଣ୍ଣନ୍ତି ନିରନ୍ତରେ	॥ ୩୪
ଅଦିତି ପରେ ପୁଷ୍ପବୃଷ୍ଟି	। ଯେଣେ ଖଣ୍ଡିବ ଜନ୍ମରିଷ୍ଟି	॥ ୩୫
ଅଦିତି ନିଜ ପୁତ୍ର ଦେଖୁ	। ନିର୍ମଳ କଳା ବେନିଆଖୁ	॥ ୩୬
ଶ୍ରୀହରି ନିଜ ଯୋଗତେଜେ	। ଜନ୍ମିଲେ କଣ୍ୟପର ବୀର୍ଯ୍ୟେ	॥ ୩୭
କଣ୍ୟପ ଜୟ ଜୟ ବାଣୀ	। ମଙ୍ଗଳ ବେଦବାକ୍ୟ ଭଣି	॥ ୩୮
ତକ୍ଷଣେ ପ୍ରଭୁ ଭଗବାନ	। ରୂପ ପ୍ରକାଶିଲେ ବାମନ	॥ ୩୯
ଦେଖିଲେ ସର୍ବଦିଗପାଳେ	। ଦେବୀ ଦେବତା ଅନ୍ତରାଳେ	॥ ୪୦
ବରୁ ବାମନ ରୂପ ଦେଖୁ	। ମୁନିଏ ଆଶ୍ରମ ଉପେକ୍ଷି	॥ ୪୧
କଣ୍ୟପ-ଆଶ୍ରମେ ମିଳିଲେ	। ଜୟମଙ୍ଗଳ ସୁତି କଲେ	॥ ୪୨
ବିଧାତା ଆଦି ମୁନି ତୁଲେ	। ପୁତ୍ରର ଜାତକର୍ମ କଲେ	॥ ୪୩
ବାମନ-ଉପନୟ ଦେଖୁ	। ସବିତା ଗଗନ ଉପେକ୍ଷି	॥ ୪୪
ସାବିତ୍ରୀମନ୍ତ୍ର କର୍ଣ୍ଣେ କହେ	। ଯେଣେ ସବିତା ତେଜ ବହେ	॥ ୪୫
ଗୁରୁ ପଞ୍ଜତା ଦେଲେ କଷେ	। କଣ୍ୟପ ମେଖଳା ଆନନ୍ଦେ	॥ ୪୬
ଅବନୀ କୃଷ୍ଣାଜିନ ଦେଲା	। ଶଶାଙ୍କ ଦକ୍ଷ ସମର୍ପିଲା	॥ ୪୭
ଅଦିତି ଦେଲା କଉପୀନ	। ଆକାଶ କଳା ଛତ୍ର ଦାନ	॥ ୪୮
ମୁନିଏ କରେ ଦେଲେ ଦର୍ଭ	। କମଣ୍ଡଳୁ ଯେ ବେଦଗର୍ଭ	॥ ୪୯
ଶାରଦା ଦେଲେ ଅକ୍ଷମାଳା	। ଯେମନ୍ତେ ବୁଦ୍ଧି ଅନର୍ଗଳା	॥ ୫୦
କୁବେର ରାଜା ଶୁଦ୍ଧତିରେ	। ଭିକ୍ଷାପାତ୍ରେକ ଦେଲା ହସ୍ତେ	॥ ୫୧
ଅମ୍ବିକା ଭିକ୍ଷା ଦେଲେ ଆଣି	। ସଙ୍ଗତେ ବିପ୍ରଗଣ ଘେନି	॥ ୫୨
ମୁନିଏ ବ୍ରହ୍ମତେଜ ଦେଲେ	। ସୁତିବଚନେ ତୋଷ କଲେ	॥ ୫୩

କଣ୍ୟାପ ହୋମ କରାଇଲେ	। ବିଧାତା ପୁରୁଷର ବୋଲେ	॥ ୫୪
ଏମନ୍ତେ ବିପ୍ରରୂପ ଧରି	। ପୂର୍ଣ୍ଣ ଆହୁତି ହୋମ କରି	॥ ୫୫
ତେଣେ ଶୁକ୍ର ଯେ ଯଜ୍ଞବିଧି	। ବଳିର ଶତେ ଅଶ୍ୱମେଧ	॥ ୫୬
କରାଏ ନିଜ ମନ୍ତ୍ରବଳେ	। ଅମରେ ଛାପିବ ନିଶ୍ଚଳେ	॥ ୫୭
ସେକଥା ଜାଣି ଭଗବାନ	। ଯେ ରୂପ ଅଦ୍ଭୁତ ବାମନ	॥ ୫୮
ବଳି-ଭୁବନକୁ ଗମନ୍ତେ	। ଭୂମି କମ୍ପଇ ପାଦଦ୍ୱାତେ	॥ ୫୯
ନର୍ମଦା ନଦୀର ଉତ୍ତରେ	। ଭୃଗୁକଞ୍ଚେ ଯେ ବିପ୍ରବରେ	॥ ୬୦
ବଳିକି ଯଜମାନେ ବରି	। ମିଳି ଭୃଗୁକୁ ଆଗ କରି	॥ ୬୧
ଯଜ୍ଞ କରନ୍ତି ମନ୍ତ୍ରବଳେ	। ଯେମନ୍ତେ ଅମର ମଣ୍ଡଳେ	॥ ୬୨
ବଳି ବସିବ ଦୃଢ଼ଚିରେ	। ନିର୍ଭୟେ କଞ୍ଚ ପରିଯନ୍ତେ	॥ ୬୩
ଏମନ୍ତେ ବଳି-ଯଜ୍ଞବାଚେ	। ବାମନ ମିଳିଲେ କପଟେ	॥ ୬୪
ରବି-କିରଣେ ତାରାପତି	। ଯେସନେ ହୋନ୍ତି ହୃତଜ୍ୟୋତି	॥ ୬୫
ଭାର୍ଗବ ଆଦି ପୁରୋହିତେ	। ସଦସ୍ୟ ଯଜମାନ ଯେତେ	॥ ୬୬
ବାମନ-ତେଜେ ଅସ୍ତଗଲେ	। ତମ ଯେସନେ ପ୍ରାତଃକାଳେ	॥ ୬୭
ରବି ଶଶାଙ୍କ କିବା ବହ୍ନି	। ମିଳିଲେ ନିଜ ତେଜ ଘେନି	॥ ୬୮
କିବା ସନତ ବ୍ରହ୍ମାସୁତ	। ଯଜ୍ଞ ପ୍ରେକ୍ଷଣେ ଉପଗତ	॥ ୬୯
ଏମନ୍ତେ ଜାଣି ନ ପାରିଲେ	। ବାମନ ତେଜେ ଅସ୍ତ ଗଲେ	॥ ୭୦
ମୁହୂର୍ତ୍ତେ ରହି ଖେଦମାନେ	। ଚାହାନ୍ତି ମୋହିତ ନୟନେ	॥ ୭୧
କରି ନ ପାରି ଅନୁମାନ	। ସର୍ବେ ହୋଇଲେ ହୃତଜ୍ଞାନ	॥ ୭୨
ଉଦକ କମଣ୍ଡଳୁ ଘେନି	। କରନ୍ତି ସାମବେଦ ଧ୍ୱନି	॥ ୭୩
ବିଷ୍ଣୁ ମିଳିଲେ ଯଜ୍ଞବାଚେ	। ବଳି ନୃପତିର ନିକଟେ	॥ ୭୪
କଟିରେ ମର୍ଜିତ ମେଖଳା	। ଯଜ୍ଞୋପବୀତ ଅକ୍ଷମାଳା	॥ ୭୫
କନ୍ଧରେ କୃଷ୍ଣାଜିନ ଶୋହେ	। ଉତ୍ତରୀ ପ୍ରାୟ ନିଜଦେହେ	॥ ୭୬
ଅଦ୍ଭୁତ ବାମନ ଶରୀର	। ଶିରେ ବିରାଜେ ଜଟାଭାର	॥ ୭୭
ମାୟାବାମନ ରୂପ ଦେଖୁ	। ତକ୍ଷଣେ ଆସନ ଉପେକ୍ଷି	॥ ୭୮
ଭୃଗୁ ସହିତେ ଶିଷ୍ୟ ଯେତେ	। ଆସନୁ ଉଠିଲେ ଦ୍ୱରିତେ	॥ ୭୯
ଅଞ୍ଜଳିହସ୍ତ କରି ବେଗେ	। ମିଳିଲେ ବାମନର ଆଗେ	॥ ୮୦

ବଳି ବାମନ ରୂପ ଚାହିଁ । ଆସନ ଦେଲା ବେଗେ ନେଇ ॥ ୮୧
 ଚରଣେ ନମସ୍କାର କରି । କୁଶଳ ବାରତା ପଚାରି ॥ ୮୨
 ପବିତ୍ରଜଳେ ଧୋଇ ପାଦ । ଆନନ୍ଦେ କଷ୍ଟ ଗଦଗଦ ॥ ୮୩
 ପାଦ ଉଦକ ଘେନି ଶିରେ । ରୋମହରଷ କଳେବରେ ॥ ୮୪
 ଯାର ଚରଣସ୍ପର୍ଶ-ଜଳ । ଖଣ୍ଡଇ ସର୍ବ ଅମଙ୍ଗଳ ॥ ୮୫
 ଗିରିଶ ପରମ ଭକ୍ତିରେ । ଯେ ପାଦୋଦକ ଧରେ ଶିରେ ॥ ୮୬
 ବଳି ଯେ ବେନିକର ଯୋଡ଼ି । କହେ ବାମନ ପାଦେ ପଡ଼ି ॥ ୮୭

ବଳି ଉବାଚ

ଭୋ ବିପ୍ର ନମୁଁତୋ ଚରଣେ । ଅଶେଷ କୁଶଳ କାରଣେ ॥ ୮୮
 ବ୍ରହ୍ମରକ୍ଷିକ ତେଜ ପ୍ରାୟେ । ମୁହିଁ ଦେଖଇ ତୋର ଦେହେ ॥ ୮୯
 ତୁ ବ୍ରହ୍ମସ୍ବରୂପ ସାକ୍ଷାତେ । ତୋ ରୂପ ନାହିଁ ଏ ଜଗତେ ॥ ୯୦
 କି ଅର୍ଥେ ତୋହର ଆଗମ । କହ ତୋହର କିସ ନାମ ॥ ୯୧
 ମୋ ପିତୃଗଣେ ଆଜ ତୋଷ । ପବିତ୍ର ମୋର ଗୃହବାସ ॥ ୯୨
 ଆଜ ମୋ ସୁଫଳ ଜୀବନ । ଯେଣୁ ତୋହର ଆଗମନ ॥ ୯୩
 ପବିତ୍ର ହୋଇଲା ମୋ କୁଳ । ଲଭିଲି ଶତକ୍ରତୁ ଫଳ ॥ ୯୪
 ଆଜ ଅନଳେ ଘୃତରାଶି । ଶୁଷ୍କେଜଳିତ ମୋତେ ତୋଷି ॥ ୯୫
 ଏ ଭୂମି ପବିତ୍ର ମୋହର । ନିର୍ମଳ ଯେହ୍ନେ ସ୍ବର୍ଗପୁର ॥ ୯୬
 ଭୋ ବିପ୍ର ଦାନ ମାଗ ମୋତେ । ଯେ ଅବା ଇଚ୍ଛା କର ତିରେ ॥ ୯୭
 ଗୋରୁ କାଞ୍ଚନ ଦିବ୍ୟପୁର । କିବା ପ୍ରାସାଦ ମନୋହର ॥ ୯୮
 ଗ୍ରାମ ପାଟଣା କନ୍ୟାଧନ । ଅମୂଲ୍ୟ ବସ୍ତ୍ର ରତ୍ନମାନ ॥ ୯୯
 ଅନବସନ ଆଦି ଯେତେ । ଭୋ ବିପ୍ର ମାଗ ତୋଷତିରେ ॥ ୧୦୦
 ଗଜ ତୁରଙ୍ଗ ସୁଖାସନ । ରଥ ପଲ୍ୟକ ଯହିଁ ମନ ॥ ୧୦୧
 କି ଅବା ଅଛି ତୋର ତିରେ । ଭୋ ବିପ୍ର ମାଗ ଇଚ୍ଛା ଯେତୋ ॥ ୧୦୨
 ଦେବି ମୁଁ ସତ୍ୟ ମୋ ବଚନ । ଦାରା ତନୟ ବା ଜୀବନ ॥ ୧୦୩
 ଏମନ୍ତେ ବଳି ଶୁଷ୍କତିରେ । କହିଲା ବାମନ ଅଗ୍ରତେ ॥ ୧୦୪
 ଏମନ୍ତ ବଳି ବାକ୍ୟ ଶୁଣି । ବାମନ ଧରି କୁଶ ପାଣି ॥ ୧୦୫

ମଙ୍ଗଳ ସ୍ଵରେ ବେଦଧ୍ଵନି । କରନ୍ତି ବଳି ମନଘେନି ॥ ୧୦୬
 ତିନିଭୁବନ କମ୍ପେ ନାଦେ । ସୁଜନେ ଚିନ୍ତ କୃଷ୍ଣପାଦେ ॥ ୧୦୭
 କହଇ ବିପ୍ର ଜଗନ୍ନାଥ । ଭାଷା ପ୍ରବକ୍ଷେ ଭାଗବତ ॥ ୧୦୮

ଇତି ଶ୍ରୀମଦ୍ଭାଗବତେ ମହାପୁରାଣେ ପାରମହଂସ୍ୟାଂ ସଂହିତାୟାଂ
 ଅଷ୍ଟମସ୍କନ୍ଧେ ବାମନ ପ୍ରାଦୁର୍ଭାବେ ବଳିବାମନ ସମ୍ବାଦେ
 ସପ୍ତଦଶୋଧ୍ୟାୟଃ ॥

ଅଷ୍ଟାଦଶ ଅଧ୍ୟାୟ

ଶୁକ କହନ୍ତି ତୋଷମନେ । ଶୁଣ ପରୀକ୍ଷ ସାବଧାନେ ॥ ୧

ଶୁକ ଉବାଚ

ଏମନ୍ତେ ବଳି ବାକ୍ୟ ଶୁଣି । ସନ୍ତୋଷେ ପ୍ରଭୁ ପଦ୍ମପାଣି ॥ ୨
 ବଳିର ବାକ୍ୟେ ପ୍ରୀତି କରି । ବଚ୍ଚୁ ବାମନ ରୂପ ଧରି ॥ ୩
 ବୋଲନ୍ତି ମଧୁର ବଚନ । ଯେ ବାକ୍ୟ ମୋହେ ପ୍ରାଣୀ ମନ ॥ ୪

ଉଗ୍ରବାନ ଉବାଚ

ହେ ବଳିରାଜା ତୁହି ଧନ୍ୟ । କୁଳ ଉଚିତ ତୋ ବଚନ ॥ ୫
 ଧର୍ମସଂଯୁତ ଯଶଃସ୍ଵର । ପାରଲୌକିକ ଧର୍ମପର ॥ ୬
 ଯାହାର ବଂଶେ ପୁରୋହିତ । ଭାର୍ଗବ ପଦ୍ମଯୋନିସୁତ ॥ ୭
 ପ୍ରହ୍ଲାଦ ଯାର ପିତାମହ । ବିଷ୍ଣୁ ଭଜନେ ମହାଶୟ ॥ ୮
 ଏ କୁଳେ ନାହିଁ ବଳହୀନ । ନିଃସବ୍ଦ କୃପଣ ଜୀବନ ॥ ୯
 ବ୍ରାହ୍ମଣେ ଦାନ ତୁମ୍ଭ କୁଳେ । ପ୍ରସିଦ୍ଧ ଭୁବନ ମଣ୍ଡଳେ ॥ ୧୦
 ଯାହାର ବଂଶେ ରଣତୀର୍ଥ । ସଂଗ୍ରାମେ ନୁହଁନ୍ତି ନିସତ ॥ ୧୧
 ଅତିଥୁ ଆଗମନେ ସୁଖୀ । ଦୁଃଖୀଜନଙ୍କ ଦୁଃଖେ ଦୁଃଖୀ ॥ ୧୨
 ନିର୍ମଳ ଯଶ ଯାର କୁଳେ । ବିଖ୍ୟାତ ଭୁବନମଣ୍ଡଳେ ॥ ୧୩
 ପ୍ରହ୍ଲାଦ ଜାତ ଯେଉଁ କୁଳେ । ଯେହ୍ନେ ଶଶାଙ୍କ ତାରା ମେଳେ ॥ ୧୪
 ଯେ ବଂଶେ ହିରଣ୍ୟାକ୍ଷ ବୀର । ଦେବ-ଦାନବେ ଅଗୋଚର ॥ ୧୫

ହିରଣ୍ୟାକ୍ଷ ଯେ ଗଦାପାଣି	। ଉଦ୍ଦେଶ୍ଚେ ଭ୍ରମଜ ଧରଣୀ	॥ ୧୬
ତାହାର ସଙ୍ଗେ ଗଦାଯୁକ୍ତେ	। କେହି ନ ମିଳେ ରଣମଧ୍ୟେ	॥ ୧୭
ଯଜ୍ଞବରାହ' ରୂପେ ହରି	। ଦନ୍ତାଗ୍ରେ ଧରଣୀ ଉଦ୍ଧରି	॥ ୧୮
ପାତାକୁ ଆଗମନ କାଳେ	। ସେ ବୀର ଥିଲା ମହାଜଳେ	॥ ୧୯
ଅନେକ ମାୟାଯୁକ୍ତ କଲା	। ବିଷ୍ଣୁର ଗଦାଦ୍ଵାତେ ମଲା	॥ ୨୦
ତାର ମହିମା ଚକ୍ରପାଣି	। ଆନନ୍ଦେ ରୁଦ୍ର ଆଗେ ଭଣି	॥ ୨୧
ହରଗଉରାଙ୍କ ଅଗ୍ରତେ	। ସେ ବିଷ୍ଣୁ କହେ ତୋଷଟିରେ	॥ ୨୨
ସେ ହରି ହିରଣ୍ୟାକ୍ଷ ମାରି	। ଦନ୍ତାଗ୍ରେ ଧରଣୀ ଉଦ୍ଧରି	॥ ୨୩
ଆତ୍ମାକୁ ବୀରଜୟା ମଣି	। ସକଳ ସଭାମଧ୍ୟେ ଭଣି	॥ ୨୪
ତାହାର ବଧ ଶୁଣି ରଣେ	। ହିରଣ୍ୟକଶିପୁ ତକ୍ଷଣେ	॥ ୨୫
ଭ୍ରାତୃ ମରଣେ କ୍ରୋଧ କରି	। ପ୍ରଚଣ୍ଡ ଶୂଳ କରେ ଧରି	॥ ୨୬
ଶମନ ତୁଲ୍ୟ କୋପମନେ	। ମିଳିଲା ବିଷ୍ଣୁର ଭୁବନେ	॥ ୨୭
ଗୋବିନ୍ଦ ତାର ଆଗମନ	। ଦେଖୁଣ ତେଜିଲେ ଆସନ	॥ ୨୮
କୃତାନ୍ତ ପ୍ରାୟ ଶୂଳ ତୋଳି	। ଧାମର୍ଜ୍ଜ କୋପେ ମହାବଳୀ	॥ ୨୯
ସେ ବିଷ୍ଣୁମାୟା ଯୋଗବଳେ	। ଅଦ୍ଭୁତ ଦେଖୁ ପଳାଇଲେ	॥ ୩୦
ଲୀଳାଏ ଯାନ୍ତେ ବନମାଳୀ	। ଦେଖୁ ବିଚାରେ ମହାବଳୀ	॥ ୩୧
ଏ ମୋର ମାରିଅଛି ଭାଇ	। ନିଶ୍ଚୟେ ଶତ୍ରୁ ମୋର ଏହି	॥ ୩୨
ଏହାକୁ ପ୍ରାଣେ ନାଶ କଲେ	। ତେବେ ଜୀବନେ ଥିବି ଭଲେ	॥ ୩୩
ଏମନ୍ତେ ଚିନ୍ତି ଶୂଳ ଧରି	। ପଛେ ଧାଉଁଲା ରୋଷଭରି	॥ ୩୪
ବିଷ୍ଣୁ ପଳାନ୍ତି ତାକୁ ଦେଖୁ	। ସଂଭ୍ରମେ ଭୁବନ ଉପେକ୍ଷି	॥ ୩୫
ଯେଣେ ପଳାନ୍ତି ନରହରି	। ଧାଏଁ ଅସୁର ଶୂଳ ଧରି	॥ ୩୬
ସେ ବିଷ୍ଣୁ କରନ୍ତି ବିଚାର	। ସ୍ଵଭାବେ ଅଜେୟ ଅସୁର	॥ ୩୭
ଏହାକୁ ମାୟା ମୁଁ ନ କଲେ	। କେମନ୍ତେ ପୁରେ ଥିବି ଭଲେ	॥ ୩୮
ଏହାର ହୃଦୟେ ମୁଁ ପଶି	। ମାୟାରେ ମନକୁ ଆକର୍ଷି	॥ ୩୯
ଯେମନ୍ତେ ମୋତେ ଏ ନ ପାଇ	। ବିମୁଖେ ନିଜ ପୁରେ ଯାଇ	॥ ୪୦
ମୋର ବିଷୟେ କରି କ୍ରୋଧ	। କାଳେ ହୋଇବ ପ୍ରାଣେ ବଧ	॥ ୪୧

ଏମନ୍ତେ ବିଷ୍ଣୁ ବିଚାରିଲେ	। ମାୟାରେ ଅନ୍ତର ହୋଇଲେ	॥ ୪୨
ତାର ଶରୀର ପ୍ରାଣରନ୍ତ୍ରେ	। ବିଷ୍ଣୁ ପଶିଲେ ଯୋଗବନ୍ଧେ	॥ ୪୩
ବିଷ୍ଣୁ ନ ଦେଖୁ ମହାକ୍ରୋଧେ	। ଗର୍ଜିଲା ଭୟଙ୍କର ନାଦେ	॥ ୪୪
ଆକାଶ ଦିଗ ଯେ ବିବର	। ପୃଥ୍ବୀ ସ୍ପର୍ଶ ଯେ ସାଗର	॥ ୪୫
ସର୍ବତ୍ର ଅନ୍ୱେଷଣ କଲା	। କୁଦ୍ରାପି ହରି ନ ପାଇଲା	॥ ୪୬
ସେ ବୀର ବିଚାରଇ ମନେ	। ଏ ତ ଭାଜିଲା ଭୟଛନ୍ଦେ	॥ ୪୭
ନିଷ୍ଠୁର ବୈକୁଣ୍ଠକୁ ଗଲା	। ଏମନ୍ତ ବୋଲି ବାହୁଡ଼ିଲା	॥ ୪୮
ପଥେ ଚଳନ୍ତେ ମନେ ଭାବି	। ବୋଲଇ ଅବଶ୍ୟ ମାରିବି	॥ ୪୯
ସେ ମୋର ଭ୍ରାତୃ-ହତ୍ୟାକାରୀ	। ଏମନ୍ତେ ମନେ କ୍ରୋଧଭରି	॥ ୫୦
ଜୀବନ ଥିବା ପରିଯନ୍ତେ	। ବିଷ୍ଣୁ ନ ଭଜେ କୋପଚିତ୍ତେ	॥ ୫୧
ହରିର ତୁଲେ ବାଦ କଲା	। ଅନ୍ତେ ସେ ବୈକୁଣ୍ଠକୁ ଗଲା	॥ ୫୨
ତାର ତନୟ ପ୍ରହଲ୍ଲାଦ	। ତୋ ପିତା ତାହାର ଦାୟାଦ	॥ ୫୩
ବିଷ୍ଣୁଭକତ ମହାଶୟ	। ଦେବଦାନବେ ସେ ଅଜେୟ	॥ ୫୪
ଦେବଙ୍କ କପଟ ଜାଣିଲା	। ବ୍ରାହ୍ମଣ ବୋଲି ଆୟୁ ଦେଲା	॥ ୫୫
ତାହାର ବଂଶେ ତୁହି ଜାତ	। ସ୍ୱଭାବେ ଅଟୁ ଭାଗ୍ୟବନ୍ତ	॥ ୫୬
ବ୍ରହ୍ମାଣ୍ଡେ ମହିମା ତୋହର	। ଏ କୁଳେ ଅତି ଯଶସ୍କର	॥ ୫୭
ତିନିଭୁବନେ ତୁ ଯେ ରାଜା	। ସର୍ବେ କରନ୍ତି ପାଦପୂଜା	॥ ୫୮
ଏଣୁ ତୋହର ହସ୍ତେ ତୁହି	। ନିବାସ ଅର୍ଥେ କିଛି ଭୂଇଁ	॥ ୫୯
ମୋହର ପାଦେ ପାଦ ତିନି	। ମାପିଣ ଦିଅ ହେ ମେଦିନୀ	॥ ୬୦
ଦାରା ତନୟ ମୋର ନାହିଁ	। କେବଳ ବାସ୍ତୁ ମୁଁ ଇଚ୍ଛଇ	॥ ୬୧
ଏ ଭୂମିଦାନ ଦିଅ ମୋତେ	। ଯେମନ୍ତେ ରହିବି ନିଷ୍ଠିନ୍ତେ	॥ ୬୨
ତୁ ଅଟୁ ଜଗତ ଈଶ୍ୱର	। ଆନେ କି ପ୍ରୟୋଜନ ମୋର	॥ ୬୩
କହନ୍ତି ବ୍ୟାସଙ୍କ ତନୁଜ	। ଶୁଣ ପରୀକ୍ଷ ମହାରାଜ	॥ ୬୪
ବଳି ବାମନ-ବାକ୍ୟ ଶୁଣି	। ହସି କହଇ ମନେ ଗୁଣି	॥ ୬୫

ବଳି ଭବାଟ

ଭୋ ବିପ୍ର ଶୁଣ ମୋ ଉତ୍ତର । ତୁ ଅଟୁ ବାଳକ ଶରୀର ॥ ୬୬	
ବୃଦ୍ଧର ପ୍ରାୟେ କଥା କହୁ । ବିଚାରେ ବାଳକ ତୁ ନୋହୁ ॥ ୬୭	
ସ୍ୱଭାବେ ବାଳବୁଦ୍ଧି ଘେନି । ନ ଜାଣୁ ଆତ୍ମା-ଲାଭ-ହାନି ॥ ୬୮	
ଅଜ୍ଞାନ ପ୍ରାୟେ ବହୁମତି । ଏ ତୋର ବିପରୀତ ଗତି ॥ ୬୯	
ମୁହିଁ ତ୍ରିଲୋକେ ଏକ ରାଜା । ସର୍ବେ କରନ୍ତି ପାଦପୂଜା ॥ ୭୦	
ତ୍ରିପାଦ ଭୂମି ମାଗୁଁ ମୋତେ । ଏ ଦାନ ଦେବି ମୁଁ କେମନ୍ତେ ॥ ୭୧	
ଲୋକେ କରିବେ ଉପହାସ । ଏ କଥା ନୋହଇ ବିଶ୍ୱାସ ॥ ୭୨	
ଯେ ବିପ୍ର ମୋର ଦାନ ନେବ । ସେ କିମ୍ପା ଆତ୍ମକୁ ମାଗିବ ॥ ୭୩	
ଏଣୁ ବହୁତ-ବୃଦ୍ଧିକାରୀ । ଭୋ ବିପ୍ର ମାଗ ବସୁନ୍ଧରୀ ॥ ୭୪	
ଏମନ୍ତ ବଳି ମୁଖୁଁ ଶୁଣି । ବଟୁ-ବାମନ କହେ ପୁଣି ॥ ୭୫	

ବାମନ ଭବାଟ

ଶୁଣ ହୋ ବଳି ନୃପନାଥ । ଅଜ୍ଞାନୀଜନଙ୍କର ମତ ॥ ୭୬	
ସମୁଦ୍ର ଆବରଣେ ମହା । ଏତେ ସମ୍ପଦ ଯେବେ ପାଇ ॥ ୭୭	
ତେବେ ହେଁ ଆଶା ନ ପୂରଇ । ଶୁଣ ନୃପତି ମନଦେଇ ॥ ୭୮	
ସପତଦ୍ୱାପେ ଅଧିପତି । ଥିଲେ ଯେ ଅନେକ ନୃପତି ॥ ୭୯	
ବେଶତନୟ ଗୟ ଆଦି । ଅସଂଖ୍ୟ-ଅତୁଳ-ସମ୍ପତ୍ତି ॥ ୮୦	
ସେ ଅର୍ଥ-କାମ ଯେତେ କଲେ । ତୃଷ୍ଣାର ଅନ୍ତ ନ ପାଇଲେ ॥ ୮୧	
ପୂର୍ବର କର୍ମଫଳ ଲଭ । ଯେ ଦିନେ ଯେ ଅବା ମିଳଇ ॥ ୮୨	
ତେଣେ ସନ୍ତୋଷ ଚିତ୍ତ ଯାର । ସେ ପ୍ରାଣୀ ତ୍ରିଜଗତେ ସାର ॥ ୮୩	
ସନ୍ତୋଷେ ତେଜ ବଢ଼େ ଭଲେ । ଘୃତେ ଅନଳ ଯେହ୍ନେ ଜଳେ ॥ ୮୪	
ଯେ ଅର୍ଥ-କାମେ ଅସନ୍ତୋଷ । ହେଲେ ତା ତେଜ ହୋଏ ନାଶ ॥ ୮୫	
ଉଭୟଲୋକେ ସୁଖ ନାହିଁ । ସେ ପ୍ରାଣୀ ଥିବ ଅବା କାହିଁ ॥ ୮୬	
ଅର୍ଜନେ ଅସନ୍ତୋଷ ହେଲେ । ଅତୁଷ୍ଟେ ପଡ଼ଇ ପାତାଳେ ॥ ୮୭	
ଅତୁଷ୍ଟ ଜଳବିନ୍ଦୁ ହୋଇ । ଅଗ୍ନିର ତେଜ ସେ ଲିଭାଇ ॥ ୮୮	
ଏଣୁ ସମ୍ପଦେ କାର୍ଯ୍ୟ ନାହିଁ । ତ୍ରିପାଦ ଭୂମି ଦିଅ ତୁହି ॥ ୮୯	
ଏକଇ ମାତ୍ର ମୋ ଜୀବନ । ଅଧିକେ କିବା ପ୍ରୟୋଜନ ॥ ୯୦	
ଆନନ୍ଦେ କହେ ବ୍ୟାସସୁତ । ଶୁଣ ହେ ନୃପ ପରୀକ୍ଷିତ ॥ ୯୧	

ଶୁକ ଉବାଚ

ଏମନ୍ତ ବିପ୍ର ଯହୁଁ ଭାଷି	। ସେ ବାକ୍ୟ ଶୁଣି ବଳି ହସି	॥ ୯୨
ବୋଲଇ ଧରି କୁଶପାଣି	। ତୋ ପାଦ-ପ୍ରମାଣେ ଧରଣୀ	॥ ୯୩
ଦେବଙ୍କୁ ସତ୍ୟ ମୋ ବଚନ	। ଭୋ ବିପ୍ର ତୋଷିତରେ ଘେନ	॥ ୯୪
ଶୁକ୍ର ଯେ ବଳି ପାଶେ ଥିଲା	। ଦାନର ନିର୍ଣ୍ଣୟ ଜାଣିଲା	॥ ୯୫
କରଅଞ୍ଜଳି ବ୍ୟଗ୍ରେ ଧରି	। ବଳିକି କହେ ଆଗସରି	॥ ୯୬

ଶୁକ ଉବାଚ

ଶୁଣ ହେ ବିରୋଚନ ସୁତ	। ତୋର ଦେଖଇଁ ବିପରୀତ	॥ ୯୭
ପାତ୍ର-ଅପାତ୍ର ତୁ ନ ଜାଣୁ	। ବିପ୍ରଙ୍କୁ ଦାନେ ପରିମାଣୁ	॥ ୯୮
ଦେଖ ଏ ପ୍ରଭୁ ଭଗବାନ	। କପଟେ ଶରୀର ବାମନ	॥ ୯୯
ବିରୂପକୁଳ ରକ୍ଷା କାର୍ଯ୍ୟେ	। ଜନ୍ମିଲେ କଣ୍ୟପର ବୀର୍ଯ୍ୟେ	॥ ୧୦୦
ଅଦିତି-ଗର୍ଭେ ଜାତ ହୋଇ	। ଅଇଲେ ତୋର ମନମୋହି	॥ ୧୦୧
ଅର୍ଥ ଅନର୍ଥ ତୁ ନ ଜାଣି	। ହସ୍ତେ ଧଇଲୁ କୁଶପାଣି	॥ ୧୦୨
ଦିତିର ଗର୍ଭେ ଜାତ ହୋଇ	। ଏମନ୍ତ ଦେଖିଲା ତ ନାହିଁ	॥ ୧୦୩
ଏ ବିଷ୍ଣୁ ତୋର ଯଶଶିରୀ	। ମାୟା ବାମନ ରୂପେ ହରି	॥ ୧୦୪
ଇନ୍ଦ୍ରକୁ ଦେବ ବୁଦ୍ଧିବଳେ	। ତୁ ମୃତ ପଶିବୁ ପାତାଳେ	॥ ୧୦୫
ତିନିଚରଣେ ତିନିପୁର	। ସମ୍ପଦ ହରିବ ତୋହର	॥ ୧୦୬
ସର୍ବସ୍ବ ବିଷ୍ଣୁ ହସ୍ତେ ଦେଇ	। ତୁ ମୃତ ବିଶ୍ରାମିବୁ କାହିଁ	॥ ୧୦୭
ପାଦକେ ଅବନୀ ପୂରିବ	। ଶରୀର ବ୍ରହ୍ମାଣ୍ଡେ ଘୋଟିବ	॥ ୧୦୮
ଦ୍ବିତୀୟ ପାଦେ ହୁଷୀକେଶ	। ବିକ୍ରମି ଘେନିବ ଆକାଶ	॥ ୧୦୯
ତୃତୀୟ ପାଦ କାହୁଁ ଦେବୁ	। ନିଷ୍ଠୟେ ନରକେ ପଡ଼ିବୁ	॥ ୧୧୦
ସକଳ କରି ଦାନ ଅର୍ଥେ	। ପଛେ ନ ଦ୍ୟତି ଯେ ଯୁଗତେ	॥ ୧୧୧
ସେ କାହିଁ ଥିବେ ଏ ସଂସାରେ	। ପଡ଼ନ୍ତି ଅନ୍ଧତମ ଘୋରେ	॥ ୧୧୨
ଯେ ଦାନେ ବୁଦ୍ଧି ଯାଏ ନାଶ	। କୁଳ ସମ୍ପଦ ଧର୍ମ ଯଶ	॥ ୧୧୩
ସେ ଦାନ କେବେ ହେଁନ କରି	। ଯଶ ସମ୍ପଦ ପରିହରି	॥ ୧୧୪
ଧର୍ମ ଅର୍ଥ ଯେ ଯଶ କାମ	। ଆବର କୁରୁମ୍ଭ ପୋଷଣ	॥ ୧୧୫

ଏଥକୁ ରଖୁ ଦାନ କଲେ । ଆନନ୍ଦ ଲଭେ ପ୍ରାଣୀ ତଲେ ॥ ୧୧୧୬
 ପୂର୍ବେ ଯେ ସିଦ୍ଧମୁନି ଯେତେ । ସେ କହିଛନ୍ତି ଧର୍ମଶାସ୍ତ୍ରେ ॥ ୧୧୧୭
 ତାହା କହିବା ତୋ ଅଗ୍ରତେ । ରାଜନ ଶୁଣ ଏକଟିତେ ॥ ୧୧୧୮
 ମନବତନେ ସତ୍ୟକରି । ଓଁ କାର-ବାକ୍ୟ ଯେ ଉଚ୍ଚାରି ॥ ୧୧୧୯
 ଦେବି ମୁଁ ବୋଲି ସତ୍ୟକରେ । କେ ତାହା ଜ୍ଞାନ ଆଉଁ ହରେ ॥ ୧୧୨୦
 ମିଥ୍ୟା ବୋଲିତି ତାର ନାମ । ଜାଣ ହେ ଅସୁରଭରମ ॥ ୧୧୨୧
 ଏ ଦେହ-ବୃକ୍ଷ ମିଥ୍ୟାମୂଳ । ସତ୍ୟ ଯେ ତାର ଫୁଲଫଳ ॥ ୧୧୨୨
 ବୃକ୍ଷର ନାଶେ ନାଶ ଯାନ୍ତି । ବୃକ୍ଷର ମୂଳ ଥିଲେ ଥାନ୍ତି ॥ ୧୧୨୩
 ସକଳ-ସତ୍ୟ ନାଶ ଯାନ୍ତେ । ଅକୁର ନୁହଁଇ ବିହିତେ ॥ ୧୧୨୪
 ଅ କାର ଉ କାର ମ କାରେ । ଶବ୍ଦ ଉଚ୍ଚାରି ପ୍ରଣବରେ ॥ ୧୧୨୫
 ଯେ ତାହା ଅଜ୍ଞାନେ ହରନ୍ତି । ନିଜ ଶରୀର ନ ଧରନ୍ତି ॥ ୧୧୨୬
 ରତି-ସମ୍ଭୋଗେ ନାରୀ ସଙ୍ଗେ । ବିବାହେ କନ୍ୟାବର ଯୋଗେ ॥ ୧୧୨୭
 ବୃତ୍ତ୍ୟର୍ଥେ ପ୍ରାଣର ସକଟେ । ଗୋରୁ-ବ୍ରାହ୍ମଣଙ୍କର କଷ୍ଟେ ॥ ୧୧୨୮
 ମିଥ୍ୟା କହିଲେ ଯେବେ ତରେ । ଏ କଥା କେ ଅବା ନ କରେ ॥ ୧୧୨୯
 ଗୁରୁ ଏମନ୍ତ ବାକ୍ୟ କହି । ବଳି ତା ବାକ୍ୟେ ମନ ଦେଇ ॥ ୧୧୩୦
 ସଂଶୟ ରହିଲା ତା ଚିତ୍ତେ । ଗୁରୁ ବଚନେ ଧର୍ମମତେ ॥ ୧୧୩୧
 ବଳି-ବାମନ ବାକ୍ୟବଦ୍ଧେ । ଯେମନ୍ତେ ଏ ଅଷ୍ଟମସ୍କନ୍ଦେ ॥ ୧୧୩୨
 ସୁଜନେ ଶୁଣ ଏକ ଚିତ୍ତେ । ହରିଚରିତ ଭାଗବତେ ॥ ୧୧୩୩
 ଶ୍ରୀହରି-ଚରିତ ଏ ଭାବ । ଭାବିଲେ ସଂସାରୁ ତରିବ ॥ ୧୧୩୪
 ବୋଲଇ ବିପ୍ର ଜଗନ୍ନାଥ । ଭାଷା-ପ୍ରବନ୍ଧେ ଭାଗବତ ॥ ୧୧୩୫

ଇତି ଶ୍ରୀମଦ୍ଭାଗବତେ ମହାପୁରାଣେ ପାରମହଂସ୍ୟାଂ ସଂହିତାୟାଂ
 ଅଷ୍ଟମସ୍କନ୍ଦେ ବାମନ ପ୍ରାଦୁର୍ଭାବେ ଅଷ୍ଟାଦଶୋଽଧ୍ୟାୟଃ ॥

ଜନବିଂଶ ଅଧ୍ୟାୟ

ଶୁକ ଭବାତ

ଶୁକ କହନ୍ତି ମୁଦୁବାଣୀ	। ଶୁଣ ପାଣ୍ଡବ-ବୃତ୍ତାମଣି	॥ ୧
ବଳି ଯେ ଅସୁରକ ପତି	। ସ୍ବଭାବେ ଧର୍ମେ ଶୁଦ୍ଧମତି	॥ ୨
କୁଳ ଆଚାର୍ଯ୍ୟ ବାକ୍ୟ ଶୁଣି	। ଧର୍ମ ଅଧର୍ମ ମନେ ଗୁଣି	॥ ୩
ତୁମ୍ଭି ହୋଇଲା କ୍ଷଣମାତ୍ର	। ଶିଥିଲେ କମ୍ପାନ ଗାତ୍ର	॥ ୪
କ୍ଷଣକେ ଗୁରୁ ମୁଖ ଚାହିଁ	। ବୋଲଇ ଶିରେ କର ଦେଇ	॥ ୫

ବଳି ଭବାତ

ଭୋ ଗୁରୁ ସତ୍ୟ ତୁମ୍ଭ କଥା	। ଗୃହସ୍ଥ ଧର୍ମର ବ୍ୟବସ୍ଥା	॥ ୬
ଯେ ଧର୍ମେ ଅର୍ଥ କାମ ଯଶ	। ବୃତ୍ତି ସହିତେ ଯିବ ନାଶ	॥ ୭
ଏବେ ମୁଁ ଧନେ ହୋଇ ଲୋଭୀ	। ବିପ୍ରକୁ କେମନ୍ତେ ଲଂଘିବି	॥ ୮
ସର୍ବଦେବତା ବିଷ୍ଣୁ ଦେହେ	। ବ୍ରାହ୍ମଣ ଦେହେ ବିଷ୍ଣୁ ରହେ	॥ ୯
ଏକ ବିପ୍ରକୁ ବଞ୍ଚାଇଲେ	। ବ୍ରହ୍ମାଣ୍ଡ ନାଶ ଯାଇ ଭଲେ	॥ ୧୦
ମୁଁ ପ୍ରହଲ୍ଲାଦ ବଂଶେ ଜାତ	। ଏ କଥା ଜଗତେ ବିଖ୍ୟାତ	॥ ୧୧
କେମନ୍ତେ ସତ୍ୟବାକ୍ୟ କହି	। କପଟ କରି ମାୟା ବହି	॥ ୧୨
ଲଂଘିବି ପାପ-କର୍ମ-ବଳେ	। ଅଯଶ ଲଭିବି ଶୟଳେ	॥ ୧୩
ସତ୍ୟ ଉପରେ ଧର୍ମ ନାହିଁ	। ଏକଥା ଭୁମି ଅଛି କହି	॥ ୧୪
ସର୍ବ ଅପ୍ରାଧ ସହିପାରେ	। ମିଥ୍ୟାର ଭାରେ ମୁହିଁ ତରେ	॥ ୧୫
ଅଧର୍ମ କରନ୍ତି ଯେ ଜନେ	। ନରକେ ପଡ଼ନ୍ତି ସେମାନେ	॥ ୧୬
ନ ତରେ ଦୁଃଖ ପାରାବାରେ	। ନରକେ କିବା ମରଣରେ	॥ ୧୭
ସ୍ବଚ୍ଛାନ ଭ୍ରଷ୍ଟେ ନାହିଁ ତାପ	। ବିପ୍ର-ଲଘନେ ମହାପାପ	॥ ୧୮
ଏ ଭୂମି ଛାଡ଼ି ଅନ୍ତକାଳେ	। ମୁହିଁ ଗମିବି ଅନ୍ତରାଳେ	॥ ୧୯
ଏ ଭୂମି ବିପ୍ରକରେ ଦେଇ	। କେମନ୍ତେ ଲଘିବଇଁ ମୁହିଁ	॥ ୨୦
ପ୍ରାଣୀକ ହିତେ ସାଧୁଜନ	। ତ୍ୟଜନ୍ତି ଏ ଧନ-ଜୀବନ	॥ ୨୧
ଦୟାଳି ଆଦି ରକ୍ଷି ଯେତେ	। ପୂର୍ବେ ଯେ ସାଧବ ସମସ୍ତେ	॥ ୨୨
ପୃଥ୍ବୀ ଆତ୍ମବଶ କଲେ	। ସଙ୍ଗତେ କିବା ଘେନିଗଲେ	॥ ୨୩

ମୋହର ବଂଶର ଅସୁରେ । ଏ ଭୂମି ମଧ୍ୟେ ଯେତେ ଥିଲେ ॥ ୨୪
 ସେ ସର୍ବ କାଳେ ଅସ୍ତ୍ର ଗଲେ । ଯଶ ରହିଲା ମହାତଳେ ॥ ୨୫
 ସମରେ ଯେ ବୀରେ ପଶନ୍ତି । ଆତ୍ମ-ବିଚାର ନ କରନ୍ତି ॥ ୨୬
 ଯେ ତାଥେଁ ତ୍ୟଜନ୍ତି ଶରୀର । ସ୍ଵଧର୍ମେ କରନ୍ତି ବିଚାର ॥ ୨୭
 ଯେ ସତପାତ୍ରେ ଦ୍ୟନ୍ତି ଦାନ । ସେ ସର୍ବେ ସାହିକ-ଜୀବନ ॥ ୨୮
 ଏ ସତ୍ୟ-ଧର୍ମ ଦୂର କରି । ତୁମ୍ଭ ବଚନ ମନେ ଧରି ॥ ୨୯
 ଏ ମୋର ଶରୀର ନଥିବ । ଏଥକୁ ସାକ୍ଷୀ ସଦାଶିବ ॥ ୩୦
 ବ୍ରହ୍ମାର ବଂଶେ ଜାତ ହୋଇ । ଏମନ୍ତ କହ କାହିଁପାଇଁ ॥ ୩୧
 ନିଷ୍ଠେ ଧରଣୀ ଦେବି ଦାନ । ଏଥକୁ ସାକ୍ଷୀ ଭଗବାନ ॥ ୩୨
 ବେଦ-ବିଧାନ ଯେ ଜାଣନ୍ତି । ଆତ୍ମାକୁ ସର୍ବଭୂତେ ଚିନ୍ତି ॥ ୩୩
 ଅନେକ ଯଜ୍ଞମତେ ଚିନ୍ତି । ଯାର ଚରଣ ନ ଲଭନ୍ତି ॥ ୩୪
 ସେ ହରି ମୋତେ ଦୟା କରୁ । ଅଥବା ଶରୀର ସଂହାରୁ ॥ ୩୫
 ତହିଁକି ଚିନ୍ତା ମୋର ନାହିଁ । ବିପ୍ରେ ଧରଣୀ ଦେବି ମୁହିଁ ॥ ୩୬
 ଅଧର୍ମ-ମାର୍ଗେ ଯେବେ ମୋତେ । ବିପ୍ର ମାରିବ କୋପଚିତ୍ତେ ॥ ୩୭
 ଏ ବ୍ରହ୍ମତନୁ ଇଷ୍ଟ ମୋର । ମୁଁ ତ ଏହାର ନିର୍ବିଭର ॥ ୩୮
 ଇଦ୍ରେ ବ୍ରାହ୍ମଣ ରୂପ ଧରି । ବିଷ୍ଣୁ ମୋ ସଙ୍ଗେ ବାଦ କରି ॥ ୩୯
 ଯେବେ ମାରିବେ ଯୁଦ୍ଧେ ମୋତେ । ମୋ ତହୁଁ ଧନ୍ୟ କେ ଜଗତେ ॥ ୪୦
 ବ୍ୟାସତନୟ କହେ ଧୀର । ଶୁଣ ପରୀକ୍ଷ ମହାଧୀର ॥ ୪୧

ଶୁକ ଭବାଚ

ଏମନ୍ତ ଶୁଣି ବଳି ମୁଖେ । ସେ ଭଗ୍ନସୁତ ମନଦୁଃଖେ ॥ ୪୨
 ବଳିର ସତ୍ୟକଳ୍ପ ଦେଖୁ । କ୍ରୋଧେ ଅରୁଣ କଳା ଆଖୁ ॥ ୪୩
 କଟାକ୍ଷ ନୟନେ ଅନାଇଁ । ମୁଖେ କି ଅନଳ ଜଳଜ ॥ ୪୪
 ନିର୍ଦ୍ଦାତେ କମ୍ପିତ-ନିଃଶ୍ଵାସେ । ବଳିକି ଶାପ ଦେଲା ରୋଷେ ॥ ୪୫

ଶୁକ୍ର ଭବାଚ

ତୁ ସତ୍ୟସନ୍ନ ନୃପମଣି । ମୋହର ମହିମା ନ ଜାଣି ॥ ୪୬
 ଗର୍ବ ବଢ଼ିଲୁ ଯେବେ ଦୁଷ୍ଟ । ସର୍ବ ସମ୍ପଦ ହୁଅ ଭ୍ରଷ୍ଟ ॥ ୪୭

ଏମନ୍ତେ ଗୁରୁଶାପ ପାଇ	। ଧରଣୀ-ଦାନେ ମନଦେଇ	॥ ୪୮
ବାମନବେନିପାଦ ଧରି	। ବିଧିପୂର୍ବକ ପୂଜା କରି	॥ ୪୯
ବଳିର ପଦ୍ମା ବିନ୍ଧ୍ୟାବଳୀ	। କଷ୍ଟେ ଭୃଷଣ ରତ୍ନମାଳା	॥ ୫୦
ଉଦକେ ପୂର୍ଣ୍ଣ ଘଟ ବେଗେ	। ଘେନି ମିଳିଲା ସ୍ବାମୀ ଆଗେ	॥ ୫୧
ବଳି ବାମନପାଦ ଯୁଗେ	। ଜଳ ଢାଳିଲା ନେଇ ବେଗେ	॥ ୫୨
ପାଦଉଦକ ଘେନି ଶିରେ	। ଆନନ୍ଦ ପୁଲକ ଶରୀରେ	॥ ୫୩
ଯେ ଜଳ ଭୁବନପାବିନୀ	। କାନ୍ତକାମିନୀ ଶିରେ ଘେନି	॥ ୫୪
କୃତାର୍ଥ ହୋଇ କରଯୋଡ଼ି	। କିଙ୍କର ପ୍ରାୟେ ପାଦେ ପଡ଼ି	॥ ୫୫
ଆନନ୍ଦ-ସାଗରେ ବୁଡ଼ିଲେ	। ଶୂନ୍ୟ ଯେ ଦେବେ ଦେଖୁଥିଲେ	॥ ୫୬
ଗନ୍ଧର୍ବଗଣ ବିଦ୍ୟାଧର	। ସୁସିଦ୍ଧ ଚାରଣ କିନ୍ତର	॥ ୫୭
କରନ୍ତି ଜୟ ଜୟ ବାଣୀ	। କୁସୁମ କନ୍ଧବୃକ୍ଷ ଆଣି	॥ ୫୮
ସିଞ୍ଚଣ ମହାକିନୀ-ବାରି	। ପୁଷ୍ପ ବରଷି ସୁତି କରି	॥ ୫୯
ସହସ୍ର ଦୁହୁଲି ଶବଦ	। ବଜାନ୍ତି ଚତୁର୍ବିଧ ବାଦ୍ୟ	॥ ୬୦
ନୃତ୍ୟ କରନ୍ତି ଅପସରୀ	। ମଙ୍ଗଳ ନାଦେ ମୋଦଭରି	॥ ୬୧
ଆଗରେ ଉଭା ତାର ରାଣୀ	। ବଳି ଘେନିଲା କୁଶ ପାଣି	॥ ୬୨
ବେଦ-ବଚନେ ବାଜ୍ୟ କରି	। କାନ୍ତ-କାମିନୀ ମୋଦଭରି	॥ ୬୩
ବାମନ କଲେ ବେଦନାଦ	। ଧରଣୀ ଦେଲା ତିନିପାଦ	॥ ୬୪
ଆତ୍ମସନ୍ତୋଷେ ଯେତେ ଧନ	। ଦକ୍ଷିଣା ଦେଲା ଯଜମାନ	॥ ୬୫
ତାର ଦୁର୍ଲ୍ଲଭ କଥା ଶୁଣି	। ଦେବେ କରନ୍ତି ଜୟବାଣୀ	॥ ୬୬
ବାମନ କରେ ଜଳ ଘେନି	। ପାଦକେ ଢାକିଲେ ଅବନୀ	॥ ୬୭
ବାମନ ବଳି-ମୁଖ ଚାହିଁ	। ବୋଲନ୍ତି ଆଉ ମହା କାହିଁ	॥ ୬୮
ବଳି ବୋଇଲା ଦେବି ସ୍ବର୍ଗ	। ବାମନ ପାଦ ଦେଲେ ବେଗ	॥ ୬୯
ଦ୍ବିତୀୟ ପାଦେ ସ୍ବର୍ଗ ଝାମ୍ପେ	। ଘୋର-ଶବଦେ ଦିଗ କମ୍ପେ	॥ ୭୦
ଅଦ୍ଭୁତ ବାମନ ଶରୀର	। ପୂରିଲା ସ୍ବର୍ଗ-ଅଭ୍ୟନ୍ତର	॥ ୭୧
ବଳି ଯେ ଆଚାର୍ଯ୍ୟ ସହିତେ	। ଅଛନ୍ତି ବାମନ ଅଗ୍ରତେ	॥ ୭୨
ଦେଖଇ ବାମନ ଶରୀର	। ଦେବଦାନବେ ଅଗୋଚର	॥ ୭୩
ନିର୍ଗୁଣଆତ୍ମା ସେ ସ୍ବଭାବେ	। କିବା ଉପମା ଦେବା ଏବେ	॥ ୭୪

ବେନିଚରଣ ଭୂ-ଆକାଶେ	। ପର୍ବତଗଣ ଜଂଘଦେଶେ	॥ ୭୪
ବିହଙ୍ଗଗଣ ଜାନୁମୂଳେ	। ଉଡ଼ନ୍ତି ଜନ୍ତୁ ଅନ୍ତରାଳେ	॥ ୭୫
ସନ୍ଧ୍ୟା ଦିଶଇ ବସ୍ତ୍ରପ୍ରାୟେ	। ନିଜ ସ୍ୱଭାବେ ବିଶ୍ୱକାୟେ	॥ ୭୬
ଗୁହ୍ୟଦେଶରେ ପ୍ରଜାପତି	। ଜଘନେ ଅସୁରେ ବସନ୍ତି	॥ ୭୮
ନାଭି ପ୍ରଦେଶେ ନଭ ଦିଶେ	। ସପତ ସିନ୍ଧୁ କୁକ୍ଷିଦେଶେ	॥ ୭୯
ଉରେ ବିରାଜେ ତାରାଗଣ	। ଯେହ୍ନେ ଅଳଙ୍କାର-ଭୂଷଣ	॥ ୮୦
ଧର୍ମ ବିରାଜେ ହୃଦମଧ୍ୟେ	। ନିଜ ଶରୀର ଅଧରଣ୍ଡେ	॥ ୮୧
ସ୍ତନମଣ୍ଡଳେ ରତ-ସତ୍ୟ	। ମନେ ନିବାସ ନିଶାନାଥ	॥ ୮୨
କମଳା ହୃଦୟେ ବିରାଜେ	। ବେନି କମଳ କରେ ସାଜେ	॥ ୮୩
କଷେ ବିରାଜେ ସାମବେଦ	। ଆବର ଯେ ଅବା ଶବଦ	॥ ୮୪
ବାସବ ଆଦି ଦିଗପାଳେ	। ଭୁଜେ ବସନ୍ତି ଅନ୍ତରାଳେ	॥ ୮୫
ଗଗନ ଦିଶେ ଶିର ଦେଶେ	। ମେଘେ ଦିଶନ୍ତି କେଶପାଶେ	॥ ୮୬
ନାସିକା ମଧ୍ୟେ ହୋଇ ଶ୍ୱାସ	। ବହେ ପବନ ଅଶତାଶ	॥ ୮୭
ବେନି ଲୋଚନେ ରବି ଦିଶେ	। ବଦନେ ଅନଳ ପ୍ରକାଶେ	॥ ୮୮
ସପତ ଛନ୍ଦ ବାଣୀ ଦେଶେ	। ଜିହ୍ୱାରେ ବରୁଣ ପ୍ରକାଶେ	॥ ୮୯
ବିଧି ନିଷେଧ ଭୂରୁ ଦେଶେ	। ରାତ୍ର ଦିବସ ପକ୍ଷେ ଦିଶେ	॥ ୯୦
ଲଲାଟେ କ୍ରୋଧ ପ୍ରକାଶଇ	। ଅଧର ଓଷ୍ଠେ ଲୋଭ ବହି	॥ ୯୧
ସ୍ୱରଣେ କନ୍ଦର୍ପ ରହଇ	। ରେତେ ସଲିଳ ବିରାଜଇ	॥ ୯୨
ଅଧର୍ମ ପୁଷ୍ପ ଦେଶେ ରହେ	। କ୍ରମଶ ମାର୍ଗେ ଯଜ୍ଞ ଶୋହେ	॥ ୯୩
ଛାୟାରେ ମୃତ୍ୟୁ ବିରାଜଇ	। ହସିତ ମାୟାରେ ବସଇ	॥ ୯୪
ବୃକ୍ଷ-ଔଷଧ ରୋମଗଣ	। ଆଶ୍ରିତ ନାନା ପୁଷ୍ପବନ	॥ ୯୫
ନଦୀ-ସମୂହ ନାଡ଼ୀଦେଶେ	। ଅଳକକୁଳ ନଖେ ବସେ	॥ ୯୬
ବ୍ରହ୍ମା ବିରାଜେ ବୁଦ୍ଧି ମଧ୍ୟେ	। ପ୍ରାଣେ ଦେବତା-ରକ୍ଷି-ସାଧେ	॥ ୯୭
ଛାବର ଜଙ୍ଗମ ସହିତେ	। କୀଟ ପତଙ୍ଗ ଦିଶେ ଗାତ୍ରେ	॥ ୯୮
ସର୍ବାଙ୍ଗେ ଦିଶେ ତିନିପୁର	। ଦେବମାନବେ ଅଗୋଚର	॥ ୯୯
ନିଜ ଆୟୁଧ ଅଷ୍ଟଭୁଜେ	। ଶଙ୍ଖ କମଳ ଚକ୍ର ସାଜେ	॥ ୧୦୦
ଗଦା ସାରଙ୍ଗ ଅସିବର	। ତୁଣ ଅକ୍ଷୟ ବାଣ ଶର	॥ ୧୦୧

ସୁନନ୍ଦ ଆଦି ପାରିଷଦେ	। ସମୀପେ ଖଚନ୍ତି ଆନନ୍ଦେ	॥ ୧୦୨
ଦିଗ ଉଭାରି ଦିଗପାଳେ	। ମୁନି ବିବୁଧ ଅନ୍ତରାଳେ	॥ ୧୦୩
କିରୀଟ ଅଙ୍ଗଦ ଉଜ୍ଜ୍ୱଳ	। ଶ୍ରବଣେ ମକରକୁଣ୍ଡଳ	॥ ୧୦୪
ଶ୍ରୀବତ୍ସତିହ୍ନ ବନମାଳା	। କଟାରେ ସୁବର୍ଣ୍ଣ ମେଖଳା	॥ ୧୦୫
ବନମାଳାର ଗନ୍ଧ ଆଶେ	। ଭ୍ରମରେ ଉତୁଛନ୍ତି ପାଶେ	॥ ୧୦୬
ପାଦକେ ଧରଣୀ ପୁରିଲା	। ଦ୍ୱିତୀୟେ ସ୍ୱର୍ଗ ଗ୍ରସ୍ତ ହେଲା	॥ ୧୦୭
ଦିଗ ପୁରିଲା ଅସ୍ତଭୁଜେ	। ମେଘେ ଦିଶନ୍ତି ଚୁଳ ମାଝେ	॥ ୧୦୮
ଏମନ୍ତେ ବାମନର ଦେହୀ	। ଚୂଡ଼ାୟ ପାଦ ଠାବ ନାହିଁ	॥ ୧୦୯
ମହତ-ଜନ-ତପ-ଲୋକେ	। ଲୁଚିଲେ ବାମନ ମସ୍ତକେ	॥ ୧୧୦
ବୋଲଇ ଦାସ ଜଗନ୍ନାଥ	। ଅଦ୍ଭୁତ ବାମନ ଚରିତ	॥ ୧୧୧
ସୁଜନେ ଚିନ୍ତ ଏକ ଚିତ୍ତେ	। ଭାଷା ପ୍ରବନ୍ଧେ ଭାଗବତେ	॥ ୧୧୨
ବଳି-ବାମନର ପ୍ରସାବ	। ଶୁଣି ତ୍ରିତାପୁ ନିସ୍ତରିବ	॥ ୧୧୩

ଇତି ଶ୍ରୀମଦ୍ଭାଗବତେ ମହାପୁରାଣେ ପାରମହଂସ୍ୟାଂ ସଂହିତାୟାଂ
ଅଷ୍ଟମସ୍କନ୍ଧେ ବାମନବିଶ୍ୱରୂପଦର୍ଶନଂ ନାମ ଉନବିଂଶୋଽଧ୍ୟାୟଃ ॥

ବିଂଶ ଅଧ୍ୟାୟ

କହନ୍ତି ବ୍ୟାସକର ବଳା । ଶୁଣ ପରୀକ୍ଷ କୃଷ୍ଣଲୀଳା ॥ ୧

ଶୁକ ଉବାଚ

ବାମନ ବିଶ୍ୱରୂପ ଦେଖୁ	। ବୁଝିଲେ ହରବ୍ରହ୍ମା ଆଖୁ	॥ ୨
ଭୟେ ମିଳିଲେ ବିଷ୍ଣୁପାଶେ	। ଅଭୟ ଚରଣ ବିଶ୍ୱାସେ	॥ ୩
ଅମର ଆଦିମୁନିଗଣେ	। ନମିଲେ ବାମନ ଚରଣେ	॥ ୪
ସନନ୍ଦ ଆଦି ଯୋଗୀଜନେ	। ବେଦ ଉପବେଦ ସୁମନେ	॥ ୫
ଯମ ନିୟମ ବେନିପାଶେ	। ସର୍ବେ ମିଳିଲେ ମହାଦ୍ରାସେ	॥ ୬
ତର୍କ ପୁରାଣ ଇତିହାସ	। ଆଗମ ନିଗମ ପ୍ରକାଶ	॥ ୭
ଅପର ଯୋଗୀ ସିଦ୍ଧ ଯେତେ	। ଜ୍ଞାନ-ଅନଳ ଜାଳି ଚିତ୍ତେ	॥ ୮
ଅଶେଷ କର୍ମବନ୍ଧ-ପାଶି	। ଯେ କରିଛନ୍ତି ଭସ୍ମରାଶି	॥ ୯

ବେଗେ ମିଳିଲେ ମୋଦଭରି । ସୁତି-ବନ୍ଦନ ମୁଖେ କରି ॥ ୧୦
ହର ବିରଞ୍ଚି ଚୋଷମନେ । କରସଂପୂର୍ତ୍ତ ଉପାୟନେ ॥ ୧୧
ବାମନ ପାଦତଳେ ଥୋଇ । ତକ୍ଷଣେ ବ୍ରହ୍ମା ଆଗ ହୋଇ ॥ ୧୨
ଯେ ବିଷ୍ଣୁ ନାଭିପଦ୍ମ ଜାତ । ଯାହାରେ ସର୍ଜିଲା ଜଗତ ॥ ୧୩
ଆନନ୍ଦେ ଭରି କମଣ୍ଡଳେ । ଶୁଚି ପବିତ୍ର ଶୁଦ୍ଧକଳେ ॥ ୧୪
ମନ୍ତ୍ର ଉଚ୍ଚାରି କରେ ଘେନି । ଯେ ନୀର ଭୁବନ ପାବନୀ ॥ ୧୫
ବାମନ-ପାଦ ଶୂନ୍ୟ ଗଲା । ବାଜନ୍ତେ ବ୍ରହ୍ମାଣ୍ଡ କମ୍ପିଲା ॥ ୧୬
ସେ ଅଷ୍ଟ ଭେଦି ଜଳରାଶି । ବେଗେ ବ୍ରହ୍ମାଣ୍ଡ ମଧ୍ୟେ ପଶି ॥ ୧୭
ବିଷ୍ଣୁ-ଚରଣ ପଟାଳିଲା । ପତିତପାବନୀ ହୋଇଲା ॥ ୧୮
ସେ ଜଳ କମଣ୍ଡଳେ ଘେନି । ବିଷ୍ଣୁ ସମୀପେ ପଦ୍ମଯୋନି ॥ ୧୯
ସଙ୍ଗତେ ଘେନି ଦେବଗଣ । ଯେ ସିଦ୍ଧ କିନ୍ନର ଚାରଣ ॥ ୨୦
ଯେ ଯାର ଘେନି ଉପାୟନ । ମିଳିଲେ ବିଷ୍ଣୁ ସନ୍ନିଧାନ ॥ ୨୧
ନମି ବାମନ ପାଦତଳେ । ନିଜ ଅଧିକାର ନିଶ୍ଚଳେ ॥ ୨୨
ଗଙ୍ଗା ଯେ କମଣ୍ଡଳେ ଥିଲା । ବ୍ରହ୍ମା ବିଷ୍ଣୁପାଦେ ତାଳିଲା ॥ ୨୩
ଶୁଦ୍ଧ ପବିତ୍ର ଜଳରାଶି । ଗୋବିନ୍ଦ ଋଷକୋଣେ ପଶି ॥ ୨୪
ତହୁଁ ଉଚ୍ଛଳି ଅନ୍ତରୀକ୍ଷେ । ପଡ଼ିଲା ମୁନିଙ୍କ ସମକ୍ଷେ ॥ ୨୫
ସୋମ ଆଦିତ୍ୟଲୋକ ଜିଣି । ସ୍ୱର୍ଗେ ପଡ଼ିଲା ଚରଞ୍ଜିଣୀ ॥ ୨୬
ସୁମେରୁଶିଖେ ଅନ୍ତରୀକ୍ଷେ । ସେ ଜଳ ପଡ଼ିଲା ପ୍ରତ୍ୟକ୍ଷେ ॥ ୨୭
ଚତୁରଦିଗେ ଚାରିଧାରେ । ପଡ଼ିଲା ଧରଣୀ ଉପରେ ॥ ୨୮
ସମୁଦ୍ରେ ମିଶେ ଚାରିଦିଗେ । ନଦୀ ସ୍ୱରୂପେ ଅତିବେଗେ ॥ ୨୯
ଏବେ ହୋ ଶୁଣ ମହାପତି । ଚରଣ ଘୋର ପ୍ରଜାପତି ॥ ୩୦
ଘେନି ସୁଗନ୍ଧ ପୁଷ୍ପମାଳ । ଚନ୍ଦନ କର୍ପୁର ଶୀତଳ ॥ ୩୧
ସନ୍ନିଧେ ଧୂପ ଦୀପ ଥୋଇ । ଫଳ ଅକ୍ଷତ ଲାଜା ଦେଇ ॥ ୩୨
ଜୟ ଶବ୍ଦେ ସୁତି ଭଣି । ନିର୍ମଳ ବାଦେ । ବେଦବାଣୀ ॥ ୩୩
ବିଷ୍ଣୁର ମହିମା ଉଚ୍ଚତେ । ତାଣ୍ଡବଦାସ୍ୟ ନୃତ୍ୟଗୀତେ ॥ ୩୪
ଶଙ୍ଖଦୁହ୍ୱାଣି ଶୂନ୍ୟ ଘୋଷେ । ସର୍ବେ ମିଳିଲେ ବିଷ୍ଣୁପାଶେ ॥ ୩୫
ଅତି ଉଲ୍ଲାସେ କାନ୍ଦିବାନ । ମିଳିଲା ବିଷ୍ଣୁ ସନ୍ନିଧାନ ॥ ୩୬

ବିଷ୍ଣୁର ଯଶ ଗାଢ ତୋଷେ	ଯେ ଯଶ ପୂରେ ଦଶଦିଶେ	॥ ୩୭
ଏମନ୍ତ ମହୋତ୍ସବ ଦେଖୁ	ଅସୁର ଭୁବନ ଉପେକ୍ଷି	॥ ୩୮
ଦ୍ଵିପାଦ ଦାନେ ସ୍ୱର୍ଗ ମହା	ପୂରିଲା ବାମନର ଦେହୀ	॥ ୩୯
ସ୍ଵସ୍ଥାନେ ରହି ନ ପାରିଲେ	ବଳିର ସମୀପେ ମିଳିଲେ	॥ ୪୦
ଗୁରୁବଚନେ କୋପଟିରେ	ବୋଲନ୍ତି ବଳିର ଅଗ୍ରତେ	॥ ୪୧

ଅସୁରଗଣ ଉବାଚ

ବ୍ରାହ୍ମଣ ନୋହେ ଏ ବାମନ	ପ୍ରତ୍ୟକ୍ଷେ ପ୍ରଭୁ ଭଗବାନ	॥ ୪୨
ମାୟାବାମାନଙ୍କ ମୋହନ	କପଟେ ମାଗେ ଭୂମିଦାନ	॥ ୪୩
ମାୟାବାମାନଙ୍କର ବର	ସମ୍ପଦ ହରିଲା ତୋହର	॥ ୪୪
ବାମନରୂପ ଏ ଜଗତେ	ଦେବଙ୍କ କାର୍ଯ୍ୟସିଦ୍ଧି ଅର୍ଥେ	॥ ୪୫
ଏ ବଳି ନିତ୍ୟ ସତ୍ୟବ୍ରତ	ବିଶେଷେ ବ୍ରାହ୍ମଣ ଭକତ	॥ ୪୬
କେବେ ହେଁ ମିଥ୍ୟା ଏ ନ କହେ	ଦୁଃଖୀଜନକୁ ଦୟା ବହେ	॥ ୪୭
ଆମ୍ଭର ପ୍ରଭୁ ଏ ରାଜନ	ନିଷ୍ଠେ ବଜରୀ ଏ ବାମନ	॥ ୪୮
ଆସ ଏହାକୁ ବଧ କର	ବଳିକି ସକଟୁ ଉଦ୍ଧର	॥ ୪୯
ଏ ମଲେ ଶତ୍ରୁ ନାହିଁ ଦୁଜା	ବଳି ହୋଇବ ସ୍ୱର୍ଗେ ରାଜା	॥ ୫୦
ଆମ୍ଭେ କରିବୁ ତୋର କାର୍ଯ୍ୟ	ହେ ଦୈତ୍ୟ ବଳି ମହାରାଜ	॥ ୫୧
ଏମନ୍ତ ବୋଲି ଏକଟିରେ	ଅସୁରେ ଧାଇଁଲେ ତୁରିତେ	॥ ୫୨
ଶୂଳ ଖଡ୍ଗ ଧରି କରେ	ଧାଇଁଲେ ଘୋରନାଦଭରେ	॥ ୫୩
ଶବଦେ ଭୁବନ କମ୍ପିଲା	ସିନ୍ଧୁ କି ଉଚ୍ଛୁଳି ପଡ଼ିଲା	॥ ୫୪
ତାହାକୁ ଦେଖୁ ବିଷ୍ଣୁଗଣେ	ତକ୍ଷଣେ ଉଡ଼ାରିଲେ ରଣେ	॥ ୫୫
ମିଳିଲେ କରେ ଶସ୍ତ୍ର ଧରି	ଶଙ୍ଖ-ଶବଦେ ମୋଦ ଭରି	॥ ୫୬
ନୟ ସୁନୟ ଜୟ ଆଦି	ବିଜୟ ପ୍ରବଳ ସୁବୁଦ୍ଧି	॥ ୫୭
ବଳ କୁମୁଦ କୁମୁଦାକ୍ଷ	ବିନତାସୁତ ଆଦି ଦକ୍ଷ	॥ ୫୮
ବିଶ୍ଵକସେନ ଯେ ଜୟନ୍ତ	ସୁବାହୁ ପିଣ୍ଡାଣୀ ସମସ୍ତ	॥ ୫୯
ସାଦୃତ ପୁଷ୍ପଦନ୍ତ ବୀର	ଶୂତଦେବ ଯେ ମନୋହର	॥ ୬୦
ଦଶସହସ୍ର ହସ୍ତୀବଳ	ସ୍ଵଭାବେ ତେଜ ଅନର୍ଗଳ	॥ ୬୧

ବେଗେ ମିଳିଲେ ଘୋରରଣେ । କୁଞ୍ଜରେ ଯେହ୍ନେ ପଦ୍ମବନେ ॥ ୬୨
 ଅସୁରବଳ ନାଶ ଦେଖୁ । ବଳି ହୋଇଲା ମନେ ଦୁଃଖୀ ॥ ୬୩
 ଗୁରୁବଚନ ମନେ ସ୍ମରି । ବୋଲଇ ଜଣ ଜଣ କରି ॥ ୬୪
 ହେ ବିପ୍ରଚିତ୍ତି ବ୍ୟଗ୍ରଗତି । ହେ ରାହୁ କରଣପପତି ॥ ୬୫
 ମୋର ବଚନ ଚିତ୍ତେ ଧର । କେବେ ହେଁ ସମର ନ କର ॥ ୬୬
 ଆମ୍ଭର ନୋହେ ଜୟକାଳ । ଉତ୍ତର-ମାୟା ଅନ୍ତରାଳ ॥ ୬୭
 ଯେ ପ୍ରଭୁ ବଳେ ବଳବନ୍ତ । ପ୍ରାଣୀଙ୍କ ଦୁଃଖ-ସୁଖ-ଦାତା ॥ ୬୮
 ସେ ଯେ ଅଶେଷ ମାୟାଧର । ସଂସାର ଯାର ଖେଡ଼ଘର ॥ ୬୯
 ସେ ଯାକୁ କାଳେ ବାମ ହୋଇ । ତାହାର ଜୟ ଯଶ କାହିଁ ॥ ୭୦
 ଯେବେ ଦଇବ ଆମ୍ଭପକ୍ଷେ । ସୁକାଳ ହୋଇବ ପ୍ରତ୍ୟକ୍ଷେ ॥ ୭୧
 ତେବେ ଜିଣିବା ଆମ୍ଭେ ରଣେ । ଏମନ୍ତ ବୋଧୁ ଜଣେ ଜଣେ ॥ ୭୨

ଶୁକ ଉବାଚ

ବଳି ବଚନ ବୀରେ ଶୁଣି । ଜୟଅଜୟ ପରିମାଣି ॥ ୭୩
 ପୁଣି ମିଳିବୁ ଜୟକାଳେ । ଏମନ୍ତ ବୋଲି ରସାତଳେ ॥ ୭୪
 ପଶିଲେ ମନେ କ୍ରୋଧଭରି । ଏବେ ହୋ ଶୁଣ ଦକ୍ଷଧାରୀ ॥ ୭୫
 ଗରୁଡ଼ ବିଷ୍ଣୁ ଆଜ୍ଞା ପାଇ । ବଳି ସମୀପେ କ୍ରୋଧ ବହି ॥ ୭୬
 ବରୁଣପାଶୁ ଘେନି କରେ । ବଳିକୁ ଯଜ୍ଞର ଶାଳରେ ॥ ୭୭
 ସୋମ-ଅଭିଷେକ-ଦିବସେ । ବଳିକୁ ବାନ୍ଧେ ଅତି ରୋଷେ ॥ ୭୮
 ଶୁଭିଳା ହାହାକାର ନାଦ । ଅସୁରେ ଲଢ଼ିଲେ ବିଷାଦ ॥ ୭୯
 ବଳିର ଦେଖୁଣ ବନ୍ଧନ । ବୋଲନ୍ତି ପ୍ରଭୁ ଭଗବାନ ॥ ୮୦
 ତୃତୀୟପାଦ ମୋର କରେ । ଦେଲୁ ଯେ ଓଁକାର ଉକ୍ତାରେ ॥ ୮୧
 ଭୂମି ଗଗନେ ବେନିପାଦ । ଆବର ପାଦ ଶୂନ୍ୟ ଭେଦ ॥ ୮୨
 ତୃତୀୟପାଦ ଏବେ ଦିଅ । ସକଳ ଦୋଷୁ ପାରି ହୁଅ ॥ ୮୩
 ଯାବତ ଚନ୍ଦ୍ର ସୂର୍ଯ୍ୟ ଦିଶେ । ପବନ ଅନଳ ପ୍ରକାଶେ ॥ ୮୪
 ତାବତ ଭୂମି ଏ ତୋହର । ମୁଁ ଯେ ଘେନିଲି ବେନିପୁର ॥ ୮୫
 ତୃତୀୟପାଦେ ସ୍ଥାନ ଦେଇ । ତୁ ଏବେ ରହ ସୁଖୀ ହୋଇ ॥ ୮୬

ନ ଦେଲେ ପଡ଼ିବୁ ନରକେ । ଅଯଶ ହେବ ତିନିଲୋକେ ॥ ୮୭
 ଏମନ୍ତ ବଳି ଆଗେ କହି । ବିଷ୍ଣୁ ରହିଲେ ଛିର ହୋଇ ॥ ୮୮
 ବଳିର ସତ୍ୟ ଧ୍ୟାନ କରି । ମାୟାସଂସାରୁ ଯାନ୍ତି ତରି ॥ ୮୯
 ସୁଜନେ ଏଣେ ମନ ଦିଅ । ଯେବେ ଖଣ୍ଡିବ ମାୟାମୋହ ॥ ୯୦
 ବୋଲଇ ଦାସ ଜଗନ୍ନାଥ । ସୁଜନ ହିତେ ଭାଗବତ ॥ ୯୧

ଇତି ଶ୍ରୀମଦଭାଗବତେ ମହାପୁରାଣେ ପାରମହଂସ୍ୟାଂ ସଂହିତାୟାଂ
 ଅଷ୍ଟମସ୍କନ୍ଧେ ବାମନ ପ୍ରାଦୁର୍ଭାବେ ବଳିନିଗ୍ରହୋ ନାମ ବିଂଶୋଽଧ୍ୟାୟଃ

ଏକବିଂଶ ଅଧ୍ୟାୟ

କହନ୍ତି ଶୁକମୁନି ହସି । ଶୁଣ ପାଣ୍ଡବବଂଶ-ଶଶୀ ॥ ୧
 ରାଜନ ଶୁଣ ଛିର ହୋଇ । ହରିଚରଣେ ମନ ଦେଇ ॥ ୨

ଶୁକ ଭବାଚ

ବଳିକି ହରି ଯେତେବେଳେ । ବନ୍ଧନ କଲେ ଦାନଛଳେ ॥ ୩
 ବନ୍ଧନ-ଦୁଃଖେ ବଳି ମନ । ସାବିତ୍ରେ ନ ଭଜିଲା ଛନ୍ଦ ॥ ୪
 ବିଷ୍ଣୁର ପାଦେ ମନ ଦେଇ । କହନ୍ତି ଶ୍ରୀମୁଖକୁ ଚାହିଁ ॥ ୫

ବଳି ଭବାଚ

ଭୋ ନାଥ ମୋର ବାକ୍ୟ ଯେବେ । ମୁହିଁ ଲଂଘିବି ମୃତ୍ୟୁ ଭାବେ ॥ ୬
 ଏ କଥା କେବେହେଁ ନ ଘଟେ । ଯେବେ ଜୀବନ ମୋର ତୁଟେ ॥ ୭
 ତୃତୀୟପାଦ ତୋର ହସ୍ତେ । ଦେଇ ମୁଁ ଲଂଘିବି କେମନ୍ତେ ॥ ୮
 ଚରଣ ଅଛି ଯେବେ ତୋର । ଭୋ ନାଥ ଦିଅ ମୁଣ୍ଡେ ମୋର ॥ ୯
 ନରକେ ମୋର ଭୟ ନାହିଁ । ପାଶ-ବନ୍ଧନେ ନ ତରଇ ॥ ୧୦
 ତୋର ନିଗ୍ରହେ ନାହିଁ ଭୟ । ଅସାଧୁବାଦେ ମୋର ଭୟ ॥ ୧୧
 ତୋ ଅନୁଗ୍ରହ ଯାରେ ହୋଏ । ସେ ପ୍ରାଣୀ ସର୍ବଦୁଃଖ ସହେ ॥ ୧୨
 ତୁ ନାଥ ଅସୁରଙ୍କ ପକ୍ଷେ । ପରୋକ୍ଷ-ଗୁରୁ ତୁ ପ୍ରତ୍ୟକ୍ଷେ ॥ ୧୩
 ଆତ୍ମର ଚକ୍ଷୁ ମଦେ ଅନ୍ଧ । ସତ୍ୟ ଯେ ମଣୁ ଏ ସମ୍ପଦ ॥ ୧୪

ଏ ମଦେ ଅଞ୍ଜନ ସଦୃଶ	। ଦୟାରେ କରୁ ତୁ ପ୍ରକାଶ	॥ ୧୫
ବଜରୀ କରି ତୋ ବିଷୟେ	। ପୂର୍ବେ ଯେ ଥିଲେ ମହାରାୟେ	॥ ୧୬
ଅନ୍ତେ ଲଭିଲେ ତୋ ଚରଣ	। ଯେ ଗତି ମୁନି-ସିଦ୍ଧଗଣ	॥ ୧୭
ତୁ ନାଥ ମୋତେ ଦୟା କଲୁ	। ବରୁଣପାଶେ ଯା ବାନ୍ଧିଲୁ	॥ ୧୮
ନିଗ୍ରହ କରୁ ଯେତେ ମୋତେ	। ସେ ଭୟ ନାହିଁ ମୋର ଚିତ୍ତେ	॥ ୧୯
ତୋ ଭକ୍ତ ମୋର ପିତାମହ	। ସାଧୁ ସୁଗୁଣ ମହାଶୟ	॥ ୨୦
ତୋର ଚରଣେ ଆଶ୍ରେ କରି	। ପିତାର ଦଣ୍ଡରୁ ନିସ୍ତରି	॥ ୨୧
ଜାଣଇ ମିଥ୍ୟା ଏ ସଂସାର	। କେ ମିତ୍ର ବନ୍ଧୁ କେବା ପର	॥ ୨୨
କେବା ଜନନୀ ଭ୍ରାତା-ତାତ	। କିବା ସମ୍ପଦ ଏ ଜଗତ	॥ ୨୩
ପଦ୍ମୀ ତନୟ କେହି ନୋହେ	। ସର୍ବେ ଯନ୍ତ୍ରିତ ମାୟା ମୋହେ	॥ ୨୪
ଏ ଯେତେ ସଂସାର ଦେଖଇ	। ଜନ୍ମ ମରଣେ ହେତୁ ତୁହି	॥ ୨୫
ସେ ପୁଣି ଏମନ୍ତ ବିଚାରି	। ତୋ ପାଦେ ଚିତ୍ତ ଦୃଢ଼କରି	॥ ୨୬
ଅନ୍ତେ ପଶିଲା ତୋର ପାଦେ	। ମାୟାକୁ ଜିଣି ଅପ୍ରମାଦେ	॥ ୨୭
ରହିଲା ପାରିଷଦ ହୋଇ	। ଜନ୍ମ-ମରଣ ଆର କାହିଁ	॥ ୨୮
ତୋର ମହିମା ଭାବଗ୍ରାହୀ	। ମୁଁ ମୃତ୍ ଜାଣିବି ତା କାହିଁ	॥ ୨୯
କହନ୍ତି ଶୁକ ବ୍ରହ୍ମପତି	। ଶୁଣ ହେ ଉତ୍ତରା-ସନ୍ତତି	॥ ୩୦

ଶୁକ ଉବାଚ

ଏମନ୍ତେ କହୁଁ କହୁଁ ବଳି	। ପ୍ରତ୍ୟକ୍ଷେ ଯେସନେ ବିଜୁଳି	॥ ୩୧
ଗଗନେ ଶୁଭେ ଶଙ୍ଖନାଦ	। ତକ୍ଷଣେ ମିଳେ ପ୍ରହଲ୍ଲାଦ	॥ ୩୨
ବଳି ନମିଲା ତାକୁ ଦେଖୁ	। ବାମନ-ସଙ୍ଗତ ଉପେକ୍ଷି	॥ ୩୩
ବିଷ୍ଣୁର ପ୍ରାୟେ ତାର ତେଜ	। ତୁଲ୍ୟ ନୋହିବେ ଗ୍ରହରାଜ	॥ ୩୪
ପୀତବସନ ପରିଧାନ	। ସୁନ୍ଦର ନଳିନ ନୟନ	॥ ୩୫
ଆଜାନୁ ବେନିବାହୁ ଶୋହେ	। ରୂପେ ଅନଙ୍ଗ ସମ ନୋହେ	॥ ୩୬
ବଳି ଆନନ୍ଦ ରଦଗଦେ	। କଷ୍ଟେ କୁଣ୍ଡିତ-ବାକ୍ୟ ରୁହେ	॥ ୩୭
ଚରଣେ ଦକ୍ଷବତ ହୋଇ	। ମନ-କଳ୍ପିତେ ଅର୍ଘ୍ୟ ଦେଇ	॥ ୩୮
ରହିଲା ପିତାମହ ଯାଣେ	। ବାମନ-ଅନୁଗ୍ରହ ଆଣେ	॥ ୩୯

ସେ ପ୍ରହଲ୍ଲାଦ ଅତି ବେଗେ । ନମିଲା ବିଷ୍ଣୁପାଦଯୁଗେ ॥ ୪୦	
ନୟନେ ଅଶ୍ରୁଜଳ ଭରି । କର-ଅଞ୍ଜଳି ଶିରେ ଧରି ॥ ୪୧	
ଆନନ୍ଦେ ଶୋକ ଗଦଗଦ । ସ୍ତୁତି କରଇ ପ୍ରହଲ୍ଲାଦ ॥ ୪୨	

ପ୍ରହ୍ଲାଦ ଉବାଚ

ତୁ ନାଥ ଅନୁଗ୍ରହ ମନେ । ଏହାକୁ ଛାପି ଇନ୍ଦ୍ରାସନେ ॥ ୪୩	
ପୁଣି ଭ୍ରମାଉ ସୁଖସ୍ଥାନୁ । ଯେଣୁ ହୋଇଲା ତୋର ମନ୍ୟୁ ॥ ୪୪	
ନିଶ୍ଚୟ କଲୁ ଅନୁଗ୍ରହ । ଯେଣୁ ନାଶିଲୁ ମାୟାମୋହ ॥ ୪୫	
ନମସ୍ତେ ଜଗତ ଈଶ୍ବର । ନମସ୍ତେ ଶଙ୍ଖ-ଚକ୍ରଧର ॥ ୪୬	
ତୁ ନାରାୟଣ ବିଶ୍ବରୁପ । ମହାମହିମ ମହାମେରୁ ॥ ୪୭	
ତୁ ନାରାୟଣ ବିଶ୍ବରୂପ । ବିଶ୍ବସମୃତ ବିଶ୍ବବ୍ୟାପୀ ॥ ୪୮	
ଆତ୍ମାପ୍ରକାଶ ସର୍ବଭୂତେ । ତୋ ନାଥ ନମସ୍ତେ ନମସ୍ତେ ॥ ୪୯	

ଶୁକ ଉବାଚ

ପ୍ରହଲ୍ଲାଦର ଭକ୍ତି ଦେଖୁ । ହିରଣ୍ୟଗର୍ଭ ମନେ ସୁଖୀ ॥ ୫୦	
ବେଗେ ନମିଲେ ବିଷ୍ଣୁପାଦେ । ଚତୁରମୁଖେ ବେଦନାଦେ ॥ ୫୧	
ବଳିର ପଦ୍ମୀ ଆସି ବେଗେ । ବିଷ୍ଣୁଚରଣେ ଅନୁରାଗେ ॥ ୫୨	
ସ୍ବାମୀ କଷଣେ ଅତି ଦୁଃଖୀ । ସ୍ତୁତି କରଇ ଅଶ୍ରୁମୁଖୀ ॥ ୫୩	

ବିନ୍ଦ୍ୟାବଳୀ ଉବାଚ

ତୋ ନାଥ ନିଜ କ୍ରୀଡ଼ାଅର୍ଥେ । ତୋର ପ୍ରକାଶ ଏ ଜଗତେ ॥ ୫୪	
ତୋହର ମହିମା ନ ଜାଣି । ଗର୍ବ ବହନ୍ତି ଯେତେ ପ୍ରାଣୀ ॥ ୫୫	
ଜ୍ଞାନ ହରାନ୍ତି ସୁଖଭୋଳେ । ସେ କାହିଁଥିବେ ଏ ଶୟଳେ ॥ ୫୬	
ତୋ ପାଦ ସର୍ବ ସୁଖଘର । ଆତ୍ମକୁ ଅନୁଗ୍ରହ କର ॥ ୫୭	
ବ୍ରହ୍ମା ବାମନ ମୁଖ ଚାହିଁ । ସୁବନ୍ଧି ଶିରେ କର ଦେଇ ॥ ୫୮	

ବ୍ରହ୍ମା ଉବାଚ

ଭୂତଭାବନ ଭୂତଭଣ୍ଡ । ହେ ଦେବଦେବ ଜଗଦୀଶ ॥ ୫୯	
ଏହାକୁ ନିଗ୍ରହ ତୁ କଲୁ । ସକଳ ସମ୍ପଦ ହରିଲୁ ॥ ୬୦	

ସର୍ବସମ୍ପଦ ଦେଇ ତୋତେ । ଭ୍ରାନ୍ତି ନ କଲା କିଛି ଚିରେ ॥ ୬୧
 ନିର୍ମଳ ଚିରେ ତୋର ପାଦେ । ଅର୍ଘ୍ୟ ନିବେଶି ଅପ୍ରମାଦେ ॥ ୬୨
 ତ୍ରିଲୋକଦାନ ତୋତେ ଦେଲା । ଚିରେ ବିଷାଦ ନ ଚିନ୍ତିଲା ॥ ୬୩
 ତୁ ନାଥ ବସୁ ସର୍ବଭୂତେ । ଏହାକୁ ବାନ୍ଧିଲୁ କେମନ୍ତେ ॥ ୬୪
 ତୁ ନାଥ ସର୍ବଚିତ୍ତ ଜାଣୁ । କେ ତୋର ମହିମା ବଖାଣୁ ॥ ୬୫

ଶୁକ ଉବାଚ

ବ୍ରହ୍ମା ବଚନ ଶୁଣି ହରି । ବଳିକି ଚିରେ ଦୟା କରି ॥ ୬୬
 ବୋଲନ୍ତି ପ୍ରଭୁ ଭଗବାନ । ବିଧାତା ଶୁଣ ମୋ ବଚନ ॥ ୬୭

ଭଗବାନ ଉବାଚ

ମୁଁ ଯାକୁ ଅନୁଗ୍ରହ ବହି । ତା ସର୍ବ ସମ୍ପଦ ହରଇ ॥ ୬୮
 ଯେ ଅର୍ଥ-ମଦେ ମଉ ହୋଇ । ପର ଅପର ନ ଜାଣଇ ॥ ୬୯
 ମୁଁ ଯେ ବସଇ ସର୍ବଭୂତେ । ମୋତେ ନ ଗଣେ ଗର୍ବଚିତ୍ତେ ॥ ୭୦
 ଏ ଜୀବଆତ୍ମା ନିଜ କର୍ମେ । ମାୟାରେ ସର୍ବଭୂତେ ଭ୍ରମେ ॥ ୭୧
 ନାନା-ଯୋଗିରେ ଜନ୍ମ ହୋଏ । ଜ୍ଞାନ ନ ଲଭେ ମାୟାମୋହେ ॥ ୭୨
 ଜନ୍ମ କରମ ବୟ ରୂପ । ବିଦ୍ୟା ଐଶ୍ୱର୍ଯ୍ୟ ଧନାୟୁସ ॥ ୭୩
 ଏ ଭାବେ ଯାର ଗର୍ବ ନାହିଁ । ମୋହର ଅନୁଗ୍ରହ ତହିଁ ॥ ୭୪
 ଯେ ଜନ ମାନଗର୍ବ ବହେ । ଧନ ସମ୍ପଦ ରୂପ ଦେହେ ॥ ୭୫
 ସେ ମୋତେ ଜାଣିବ କେମନ୍ତେ । ମାୟା-ମୋହିତ ଅବିଚିତେ ॥ ୭୬
 ଏ ଯେ ଦାନବ ଦୈତ୍ୟରାଜା । ନିଜ ସ୍ୱଭାବେ ମହାତେଜା ॥ ୭୭
 ଅସୁରବୁଦ୍ଧି ନ ଘେନିଲା । ଗୁରୁବଚନ ନ ମାନିଲା ॥ ୭୮
 ବନ୍ଧୁ-ବାନ୍ଧବ-ଜ୍ଞାତି ଯେତେ । ଏହାକୁ ଛାଡ଼ିଲେ ସମସ୍ତେ ॥ ୭୯
 କେବେ ହେଁ ସତ୍ୟ ନ ଛାଡ଼ିଲା । ମୋର ବଚନେ ମନ ଦେଲା ॥ ୮୦
 ଏ ଭୂମିଦାନ ଦେଲା ମୋତେ । ଏ ଲୋକେ ଥିବ ଏ କେମନ୍ତେ ॥ ୮୧
 ଏହାକୁ ଦେବି ଦିବ୍ୟସ୍ଥାନ । ସ୍ୱର୍ଗହୁଁ ଦୁର୍ଲ୍ଲଭ ଭୁବନ ॥ ୮୨
 ନିର୍ମିତ ବିଶ୍ୱକର୍ମା ପୁର । ଦେବ-ଦାନବେ ଅଗୋଚର ॥ ୮୩

ଯେ ପୁରେ ଆଧି-ବ୍ୟାଧି ନାହିଁ । କାଳର ତେଜ ନ ଲାଗଇ ॥ ୮୪	
ସେ ପୁରେ ଥିବ ଏ ନିଶ୍ଚିନ୍ତେ । ସାବର୍ଣ୍ଣମନୁ ପରିଯନ୍ତେ ॥ ୮୫	
ସେ ମନୁକାଳେ ସ୍ୱର୍ଗପୁରେ । ବସିବ ଅମର ଶରୀରେ ॥ ୮୬	
ଜନ୍ମ ହୋଇବ ସ୍ୱର୍ଗଦେଶେ । ମୁଁ ଏବେ ଥିବି ଏହା ପାଶେ ॥ ୮୭	
ନିଶ୍ଚିନ୍ତେ ଥାଉ ଏ ସୁତଳେ । ଦାରା ତନୟ ଜାତି ମେଳେ ॥ ୮୮	
ଧନ ହିଁ ଥିବ ଅପ୍ରମିତ । ଶତ୍ରୁ ନୋହିବ ଉପଗତ ॥ ୮୯	
ସୁଦରଶନ ତା ଅଗ୍ରତେ । ଆବୋରି ଥିବ ଅବିରତେ ॥ ୯୦	
ଦୈତ୍ୟଦାନବ ତାର ସଙ୍ଗେ । ନିରତେ ଥିବେ ମନରଙ୍ଗେ ॥ ୯୧	
ମୁହିଁ ଯେ କରେ ଗଦା ଧରି । ଥିବି ତା ପୁର ଆବୋରି ॥ ୯୨	
ନିରତେ ଦେଖୁଥିବ ମୋତେ । ଥିବି ମୁଁ ଏହାର ଅଗ୍ରତେ ॥ ୯୩	
ଏମନ୍ତ କହି ଭଗବାନ । ଫେଡ଼ିଲେ ବଳିର ବନ୍ଧନ ॥ ୯୪	
ସେ ହରିଚରଣ ପଙ୍କଜେ । ବ୍ରାହ୍ମଣ ଜଗନ୍ନାଥ ଭଜେ ॥ ୯୫	

ଇତି ଶ୍ରୀମଦଭାଗବତେ ମହାପୁରାଣେ ପାରମହଂସ୍ୟାଂ ସଂହିତାୟାଂ
ଅଷ୍ଟମସ୍କନ୍ଧେ ବାମନ-ପ୍ରାତୁର୍ଭାବେ ବଳି-ବାମନ ସମ୍ବାଦୋ ନାମ
ଏକବିଂଶୋଧ୍ୟାୟଃ ॥

ଦ୍ୱାବିଂଶ ଅଧ୍ୟାୟ

ହରଷେ କହେ ବ୍ୟାସସୁତ । ଶୁଣ ରାଜନ ପରୀକ୍ଷିତ ॥ ୧

ଶୁକ ଭବାତ

ଏମନ୍ତ ବିଷ୍ଣୁ ମୁଖୁଁ ଶୁଣି । ବଳି କୃତାର୍ଥ ପ୍ରାୟ ମଣି ॥ ୨	
ସାଧୁ ସୁମତି ସେ ସ୍ୱଭାବେ । ପ୍ରସନ୍ନମନେ ପ୍ରିୟ ଭାବେ ॥ ୩	
କର-ଅଞ୍ଜଳି ଶିରେ ଧରି । ରୋମ-ପୁଲକେ ଅଶ୍ରୁଭରି ॥ ୪	
ପ୍ରଣାମ କରି ବିଷ୍ଣୁପାଦେ । ବୋଲେ ଆନନ୍ଦ ଗଦଗଦେ ॥ ୫	

ବଳି ଭବାତ

ମୋହର ଭାଗ୍ୟ ଏ ଜଗତେ । ଦାନ ମୁଁ ଦେଲି ତୋର ହସ୍ତେ ॥ ୬	
ବ୍ରହ୍ମା-ସୃଷ୍ଟିରେ ହୋଇ ଜନ୍ମ । କେବା ଲଭିବ ଏଡ଼େ କର୍ମ ॥ ୭	

ଭୋ ନାଥ ଅନୁଗ୍ରହ ତୋର	। ଦିଗପାଳକୁ ଅଗୋଚର	॥ ୮
କମଳା-ଆଶ୍ରୟ ଯେ ପାଦ	। ଦୁର୍ଲ୍ଲଭ ଲଭିଲି ପ୍ରସାଦ	॥ ୯
କହନ୍ତି ଶୁକମୁନିବର	। ଶୁଣ ପାଶ୍ଚବ୍ୟଂଶଧାର	॥ ୧୦

ଶୁକ ଉବାଚ

ଏମନ୍ତ ବିଷ୍ଣୁପାଦେ କହି	। ପୁତ୍ର-କଳତ୍ର ସଙ୍ଗେ ଲଜ	॥ ୧୧
ବଳି ଯେ ବସିଲା ନିଶ୍ଚଳେ	। ଗୋବିନ୍ଦ ଶ୍ରୀଚରଣତଳେ	॥ ୧୨
ହୁଙ୍କାର ନାଦ ବେଗେ କରି	। ନାଭିରୁ ପାଦ ଜାତ କରି	॥ ୧୩
ତାହାର ଶିରେ ପାଦ ଦେଇ	। ଚାପିଲେ ବ୍ରହ୍ମାଣ୍ଡଗୋସାଇଁ	॥ ୧୪
ବଳି ଦେଖନ୍ତେ ବେନିତୋଳେ	। ଗୋବିନ୍ଦ ଚାପିଲେ ପାତାଳେ	॥ ୧୫
ଭକ୍ତବତ୍ସଳ ଭାବଗ୍ରାହୀ	। ସୁତଳପୁରେ ଠାବ ଦେଇ	॥ ୧୬
ତକ୍ଷଣେ ସୁତଳେ ପ୍ରବେଶ	। ଶୁଭିଳା ଜୟ ଜୟ ଘୋଷ	॥ ୧୭
ଇନ୍ଦ୍ରକୁ ଆଣି ତୋଷମନେ	। ସ୍ଥାପିଲେ ଅମରଭୁବନେ	॥ ୧୮
ଅଦିତି କଲା ପଘୋବ୍ରତ	। ସଫଳ କଲେ ଜଗନ୍ନାଥ	॥ ୧୯
ଦେଖଣ ନିଜ ନାତି ଗତି	। କୃତାର୍ଥ ପ୍ରହଲ୍ଲାଦ ମତି	॥ ୨୦
ଖଣ୍ଡିଲେ ଜଗତ ବିଷାଦ	। ବଳି ଲଭିଲା ପଦ୍ମପାଦ	॥ ୨୧
ଏମନ୍ତେ ନମି ବିଷ୍ଣୁପାଦେ	। ଆନନ୍ଦେ ଅଶ୍ରୁ ଗଦଗଦେ	॥ ୨୨
ହିରଣ୍ୟକଶିପୁକୁମାର	। ବୋଲଇ ଦେଖ ଭାଗ୍ୟ ମୋର	॥ ୨୩
ଏ ଜଗନ୍ନାଥଙ୍କ ପ୍ରସାଦ	। ଲଭି ନ ପାରେ ବ୍ରହ୍ମା ରୁଦ୍ର	॥ ୨୪
କମଳା ବକ୍ଷସ୍ଥଳେ ବସେ	। କଟାକ୍ଷେ ଜନଦୁଃଖ ନାଶେ	॥ ୨୫
ସର୍ବଦା ସମୀପେ ବସଇ	। ପ୍ରସାଦ ଲଭି ନ ପାରଇ	॥ ୨୬
ଯାହା ନ ଲଭେ ବାମଦେବ	। ଆନ ବା କେ ତାହା ପାଇବ	॥ ୨୭
ଯେ ପାଦପଦ୍ମ-ରେଣୁ ଆଶେ	। ଯୋଗୀଏ ଯୋଗ ସାଧୁ ପ୍ରାପେ	॥ ୨୮
ଅଷ୍ଟାଙ୍ଗଯୋଗେ ପାଇ ବ୍ରାସ	। ଚରଣେ କରୁଥାନ୍ତି ଆଶ	॥ ୨୯
ସେ କାହିଁ ଲଭିବେ ସେ ଭାବ	। ଯାହା ନ ପାନ୍ତି ବ୍ରହ୍ମାଣିବ	॥ ୩୦
ଏମନ୍ତ ପ୍ରହଲ୍ଲାଦ କହି	। ବାମନପାଦେ ଶିର ଦେଇ	॥ ୩୧

ଦେଖୁ ସନ୍ତୋଷ ଭଗବାନ । କହନ୍ତି କୋମଳ ବଚନ ॥ ୩୨

ଭଗବାନ ଉବାଚ

ପ୍ରହ୍ଲାଦ ଶୁଣ ମୋ ଉତ୍ତର । ଯାଅ ତୁ ସୁତଳ ମନ୍ଦିର ॥ ୩୩
ଆନନ୍ଦେ ନିଜ ପୌତ୍ର ତୁଲେ । ସୁଖେ ବିହର ଛାତି ମେଲେ ॥ ୩୪
ମୁଁ ଥିବି ଉଦାପାଣି ହୋଇ । ନିତ୍ୟେ ଦେଖୁଛୁ ମୋତେ ତୁହି ॥ ୩୫
ମୋ ଆହ୍ଲାଦ ମୋ ଦର୍ଶନ । ନାଶିବ କର୍ମର ବନ୍ଧନ ॥ ୩୬

ଶୁକ ଉବାଚ

ବିଷ୍ଣୁର ବଚନ ଶୁଣିଲା । ଅନେକ ମତେ ସ୍ମୃତି କଲା ॥ ୩୭
ପ୍ରହ୍ଲାଦ ସଙ୍ଗେ ଦୈତ୍ୟବଳ । ସକଳେ ମିଳିଲେ ସୁତଳ ॥ ୩୮
ଏବେ ହୋ ଶୁଣ ପରାକ୍ଷିତ । ଅଦ୍ଭୁତ ଗୋବିନ୍ଦ ଚରିତ ॥ ୩୯
ଏଥୁ ଅନ୍ତରେ ସେ ବାମନ । ଶୁକ୍ରକୁ ଆଜ୍ଞା ଦେଲେ ପୁଣି ॥ ୪୦
ଯାଗର ଶେଷ ତୁମ୍ଭେ କର । ବଳିକି ନ କର ବିଚାର ॥ ୪୧
ଯେ ଯଜ୍ଞେ ସନ୍ତୋଷ ଭୁଗୁର । ନ୍ୟୁନାତିରିକ୍ତ କାହିଁ ତାର ॥ ୪୨
ଶ୍ରୀକୃଷ୍ଣ ବାକ୍ୟେ ଭୁଗୁତୋଷ । ଯଜ୍ଞାବଶେଷ କରି ଶେଷ ॥ ୪୩
ଯଜ୍ଞାନ୍ତେ ସେ ଯଜ୍ଞପୁରୁଷ । ତକ୍ଷଣେ ହୋଇଲେ ସନ୍ତୋଷ ॥ ୪୪
ଯଜ୍ଞପୁରୁଷ ରୂପେ ହରି । ଅନଳକୁଷ୍ଠ ଅବତରି ॥ ୪୫
ଭୁଗୁବଦନ ଚାହିଁ ତୋଷେ । ବୋଲନ୍ତି ସ୍ୱଧର୍ମ ବିଶ୍ୱାସେ ॥ ୪୬
ଯଜ୍ଞେ ସ୍ୱଭାବେ ବ୍ରହ୍ମା ଆଦି । ବିପ୍ରେ ଅଛନ୍ତି ବେଦବାଦୀ ॥ ୪୭
ତାହାକୁ ଗଉରବ କରି । କହନ୍ତି ଯଜ୍ଞରୂପଧାରୀ ॥ ୪୮

ଯଜ୍ଞପୁରୁଷ ଉବାଚ

ତୁ ବ୍ରହ୍ମସନାତନ ଶିଷ୍ୟ । ଜାଣୁ ତୁ ଏ ଭୂତ ଭବିଷ୍ୟ ॥ ୪୯
ଆଗମ ନିଗମ ବିଦିତ । ମୁଁ ତ ଦେଖୁଛି ବିପରୀତ ॥ ୫୦
ଯଜ୍ଞ ସଙ୍କଳ୍ପ କଲୁ ହାବେ । ବଳି ବସିବ ଇନ୍ଦ୍ରପଦେ ॥ ୫୧
ଏବେ ତୁ କର୍ମହିତ୍ର ଦେଖୁ । ରହିଲୁ ଯଜ୍ଞକୁ ଉପେକ୍ଷି ॥ ୫୨
ଯଜ୍ଞ ଲଂଘନ-କର୍ମ କଲେ । କେମନ୍ତେ ବଞ୍ଚିବୁ ତୁ ଭଲେ ॥ ୫୩

ଏ ଯଜ୍ଞ ତୋହର ଗୋଚର । ତୁ ଏବେ ପୂର୍ଣ୍ଣାହୁତି କର ॥ ୫୪
 ଫଳ ପାଇବ ଯଜମାନ । ତା କୁଳେ ଥିବ ତୋର ମାନ୍ୟ ॥ ୫୫

ଶୁକ ଉବାଚ

ଯଜ୍ଞପୁରୁଷ ମୁଖୁଁ ଶୁଣି । ଭୁଗୁ ଅନେକ ସ୍ତୁତି ଭଣି ॥ ୫୬
 ଚାହିଁ ସେ ବାମନ ଚରଣ । ଯଜ୍ଞସ୍ବରୂପୀ ନାରାୟଣ ॥ ୫୭
 ବୋଲଇ ଯୋଡ଼ି ବେନିକର । ପୁଲକ ଆନନ୍ଦ ଶରୀର ॥ ୫୮
 ଭୋ ନାଥ ଏ ଯଜ୍ଞଶରୀର । ଅଶେଷ ଜନ ଉପକାର ॥ ୫୯
 କର୍ମର ଈଶ୍ଵର ତୁ ଯହିଁ । ତା କର୍ମ ଛିଦ୍ର ହୋଇ କାହିଁ ॥ ୬୦
 ଯେ ମନ୍ତ୍ର ଆଦି ଦେଶକାଳ । ଯେ ଛିଦ୍ର ହୁଅଇ ସକଳ ॥ ୬୧
 ତୋ ନାମ-କୀର୍ତ୍ତନେ ସଫଳ । ଅଛିଦ୍ର ହୁଅଇ ସକଳ ॥ ୬୨
 ତୁ ପ୍ରଭୁ ସଂସାର-କାରଣ । ନମୋ ନମସ୍ତେ ନାରାୟଣ ॥ ୬୩
 ଏମନ୍ତ ଆଜ୍ଞା ଘେନି ମାଥେ । ଶ୍ରୁବ ଧଇଲା ଦକ୍ଷହସ୍ତେ ॥ ୬୪
 ରଢ଼ିକ ରକ୍ଷିଗଣ ସଙ୍ଗେ । ଆହୁତି ଦେଲା ବେଦମାର୍ଗେ ॥ ୬୫
 ଆନନ୍ଦେ ହୋଇ ଦ୍ରବୀଭୂତ । ଭୁଗୁ ହୋଇଲେ କୃତକୃତ୍ୟ ॥ ୬୬
 ଶ୍ରୀକୃଷ୍ଣପାଦ କରି ଧ୍ୟାନ । କହନ୍ତି ବ୍ୟାସଙ୍କ ନନ୍ଦନ ॥ ୬୭
 ଏବେ ତୁ ଶୁଣ ହେ ରାଜନ । ବାମନ ରୂପେ ଭଗବାନ ॥ ୬୮
 ବଳିର ହସ୍ତ ଘେନି ଦାନ । କପଟେ ଏ ତିନିଭୁବନ ॥ ୬୯
 ଇନ୍ଦ୍ରକୁ ଇନ୍ଦ୍ରପଦେ ସ୍ଥାପି । ତିନିଭୁବନେ ତନୁ ବ୍ୟାପୀ ॥ ୭୦
 ବିଷ୍ଣୁର ଦେଖୁ ଦିବ୍ୟଗତି । ସକଳଦେବେ ବେଦପତି ॥ ୭୧
 ଭୁଗୁ-ଅଜିତା ଘେନି ତୁଲେ । ପିତୃ-ରାଜର୍ଷି-ଦକ୍ଷ ମେଲେ ॥ ୭୨
 କୁମାରମେଲେ ଭୂତପତି । ମିଳିଲେ କଣ୍ୟପ-ଅଦିତି ॥ ୭୩
 ଦିଗପାଳଙ୍କ ମଧ୍ୟେ ଆଣି । କଞ୍ଚକୁସୁମ ଗଙ୍ଗାପାଣି ॥ ୭୪
 ବାମନେ କରି ଅଭିଷେକ । ସର୍ବସମ୍ପଦେ ମନ ସୁଖ ॥ ୭୫
 ଅଶେଷ ନୃତ୍ୟ-ଗୀତ-ବାଦ୍ୟେ । ଇନ୍ଦ୍ରକୁ ସ୍ଥାପି ଇନ୍ଦ୍ରପଦେ ॥ ୭୬
 ସର୍ବସମ୍ପଦ ସଙ୍ଗେ ଘେନି । ମଙ୍ଗଳ-ବେଦନାଦେ ମୁନି ॥ ୭୭
 ବ୍ରହ୍ମାଣଙ୍କର ତୋଷମନେ । ବାମନେ ବସାଇ ବିମାନେ ॥ ୭୮

ଆନନ୍ଦେ ପ୍ରଜାପତି ବୋଲେ । ସକଳେ ସ୍ୱର୍ଗପୁର ଗଲେ ॥ ୭୯	
ଇନ୍ଦ୍ର ବାମନ ଭୁଜବଳେ । ସକଳ ଦିଗପାଳ ମେଲେ ॥ ୮୦	
ନିଷ୍ଠିତେ ସ୍ୱର୍ଗେ ସେ ବସିଲା । ଯେଣୁ ଅଦିତି ବ୍ରତ କଲା ॥ ୮୧	
ଏବେ ହୋ ପରୀକ୍ଷିତ ଶୁଣ । ବ୍ରହ୍ମାଣଙ୍କର ଦେବଗଣ ॥ ୮୨	
ବାମନପଦେ ସ୍ଥୁତି କଲେ । ଆନନ୍ଦେ ନିଜପୁରେ ଗଲେ ॥ ୮୩	
ବଳି-ବାମନର ପ୍ରସ୍ତାବେ । ପ୍ରତୋଷେ କହିଲୁ ତୋ ଭାବେ ॥ ୮୪	
ତୁ ଯେଣୁ ପଚାରିଲୁ ମୋତେ । ବାମନରୂପ ତୋ ଅଗ୍ରତେ ॥ ୮୫	
କହିଲୁ ଆଦି-ଅନ୍ତ କରି । ଯେ କଥା-ଶ୍ରବଣେ ନିସ୍ତରି ॥ ୮୬	
ବିଷ୍ଣୁ-ମହିମା କେ କହିବ । ଯାହା ନ ଜାଣେ ବ୍ରହ୍ମାଣିବ ॥ ୮୭	
ଭୂମିରେ ରେଣୁ ଅଛି ଯେତେ । ଆକାଶେ ନକ୍ଷତ୍ର ସହିତେ ॥ ୮୮	
ମେଘ-ବରଷା ଯେତେ ଧାର । ଯେ ବିନ୍ଦୁ ପ୍ରକାଶ ନିହାର ॥ ୮୯	
ଏହା ଗଣି ତ ଅତିରେକେ । ଜଗତେ ଅଛନ୍ତି ନା ଲୋକେ ॥ ୯୦	
ହରି-ମହିମା ସଂଖ୍ୟାକାରୀ । ସଂସାରେ ନାହିଁ ଦେହଧରି ॥ ୯୧	
ଅଦ୍ଭୁତ ଚରିତ ବାମନ । ଯେ କରେ ଶ୍ରବଣ କାର୍ତ୍ତନ ॥ ୯୨	
ସକଳ ବିଘ୍ନ ନାଶ ଯାଇ । ଅନ୍ତେ ପରମଗତି ପାଇ ॥ ୯୩	
ସେ ହରି ଚରଣପକ୍ଷେ । ବ୍ରାହ୍ମଣ ଜଗନ୍ନାଥ ଭଜେ ॥ ୯୪	

ଇତି ଶ୍ରୀମଦଭାଗବତେ ମହାପୁରାଣେ ପାରମହଂସ୍ୟାଂ ସଂହିତାୟାଂ
ଅଷ୍ଟମସ୍କନ୍ଧେ ବାମନାବତାର ଚରିତେ ନାମ ଦ୍ୱାବିଂଶୋଽଧ୍ୟାୟଃ ॥

ବ୍ରହ୍ମୋବିଂଶ ଅଧ୍ୟାୟ

ଚିନ୍ତି ଶ୍ରୀକୃଷ୍ଣ-ପଦାୟୁଜ । କହନ୍ତି ବ୍ୟାସଙ୍କ ତନୁଜ ॥ ୧

ଶୁକ ଉବାଚ

ଶୁଣ ହେ ଅଭିମନ୍ୟୁବଳା । ଏମନ୍ତ ଈଶ୍ବରର ଲୀଳା ॥ ୨
ମାୟାକଳ୍ପିତ ଏ ସଂସାରେ । ମହ୍ୟାଦି ନାନା ଅବତାରେ ॥ ୩
ଧର୍ମକୁ ପାଳେ ଯୁଗେଯୁଗେ । ସାଧୁଙ୍କୁ ରଖେ ଅନୁରାଗେ ॥ ୪
ଦୁଷ୍ଟ ନିବାରୀ ସକ୍ତ ପାଳେ । ରୂପ ପ୍ରକାଶେ ଯଥାକାଳେ ॥ ୫
ତା ରୂପ କେ କରିବ ଅନ୍ତ । ସ୍ବଭାବେ ମହିମା ଅନନ୍ତ ॥ ୬
ଏମନ୍ତ ଶୁକମୁଖୁଁ ଶୁଣି । ଆନନ୍ଦମନେ ନୃପମଣି ॥ ୭
ବୋଲେ ଚରଣେ କର ଦେଇ । ଭୋ ମୁନି ନିଶ୍ଚରିଲି ମୁହିଁ ॥ ୮

ପରାକ୍ଷିତ ଉବାଚ

ବୋଲ ଯେ ମୀନ ଅବତାର । ହୋଇଲେ ଜଗତ ଈଶ୍ବର ॥ ୯
ନିହିତ ଜଳତର ରୂପେ । ଦେହ ବହିଲେ କେଉଁ କଳ୍ପେ ॥ ୧୦
କେବଣ କାର୍ଯ୍ୟେ କିସ ଅର୍ଥେ । ପ୍ରସନ୍ନେ କହ ମୋ ଅଗ୍ରତେ ॥ ୧୧
ତାର ଚରିତ ପାପହର । ଅଶେଷ ପ୍ରାଣୀ ସୁଖଘର ॥ ୧୨
ଅନାଦି ପ୍ରଭୁ ନାରାୟଣ । ମାୟାର ପରମ କାରଣ ॥ ୧୩
ସୂତ କହନ୍ତି ମୁନିମଧ୍ୟେ । ଅତି ଆନନ୍ଦ ଗଦଗଦେ ॥ ୧୪

ସୂତ ଉବାଚ

ଶୁଣ ସକଳ ମୁନିଗଣେ । ଶୁକ ପରୀକ୍ଷେ ଯା ବଖାଣେ ॥ ୧୫
ଏମନ୍ତେ ରାଜାବାକ୍ୟ ଶୁଣି । ପରମାନନ୍ଦ ଶୁକମୁନି ॥ ୧୬
ଅତି ହରଷେ ଗଦଗଦେ । କହନ୍ତି ପରମ ଆନନ୍ଦେ ॥ ୧୭

ଶୁକ ଉବାଚ

ଶୁଣ ହୋ ଅଭିମନ୍ୟୁସୂତ । କହିବା ବିଷ୍ଣୁର ଚରିତ ॥ ୧୮
ଅନାଦି ପ୍ରଭୁ ନାରାୟଣ । ଅଶେଷ ବ୍ରହ୍ମାଣ୍ଡ କାରଣ ॥ ୧୯

ଯେ ପ୍ରଭୁ ଜଗତ ଇଶ୍ବର	। ବ୍ରହ୍ମାଣ୍ଡ ଯାର ଖେଳଘର	॥ ୨୦
ସୃଜନ ପାଳନ ସଂହରେ	। ସଂସାରେ ନାନାରୂପ ଧରେ	॥ ୨୧
ଧର୍ମ ଛାପନେ ଦେହ ଧରି	। ଅଧର୍ମ ସମୂହ ନିବାରୀ	॥ ୨୨
ଅସାଧୁକୁଳ ସଂହାରିଣୀ	। ସାଧୁକୁ ରଖେ ନାରାୟଣ	॥ ୨୩
ଶୁଣ ତୁ ଯେବା ଅର୍ଥେ ହରି	। ଜଞ୍ଜାରେ ମାନରୂପ ଧରି	॥ ୨୪
ବ୍ରହ୍ମା ଯେ ସୃଷ୍ଟି-ଅତଃକାଳେ	। ବେଦପୁସ୍ତକ ଥୋଇ କୂଳେ	॥ ୨୫
ଜଳେ ପଶିଲେ ସନ୍ଧ୍ୟା କରି	। ସେ ବେଦ ହସ୍ତଗ୍ରାବ ହରି	॥ ୨୬
ଅଗାଧ-ଜଳେ ପଶିଗଲା	। ବିଧାତା ବିଷ୍ଣୁକୁ ଚିହ୍ନିଲା	॥ ୨୭
ଦାନବ ଦୁଷ୍ଟମତି ଜାଣି	। ତକ୍ଷଣେ ପ୍ରଭୁ ଚକ୍ରପାଣି	॥ ୨୮
ଶପରାରୂପକୁ ଧଇଲେ	। ସେ ମହାଜଳରେ ପଶିଲେ	॥ ୨୯
ଯେମନ୍ତେ ମାଇଲେ ଅସୁର	। ବେଦ ଉଦ୍ଧରି ଚକ୍ରଧର	॥ ୩୦
ସେ କଥା ଶୁଣ ଏକଚିତ୍ତେ	। ଭାବେ କହିବି ତୋ ଅଗ୍ରତେ	॥ ୩୧
ପ୍ରବେଶ ବ୍ରହ୍ମାର ରଜନୀ	। କଞ୍ଚର ନାମ ଦୈନନ୍ଦିନି	॥ ୩୨
ଏମନ୍ତେ ପ୍ରଳୟ ନିକଟେ	। ରାଜାଏ ଥିଲା ସିନ୍ଧୁତଟେ	॥ ୩୩
ତାହାର ନାମ ସତ୍ୟବ୍ରତ	। ଅଶେଷ ଗୁଣରେ ଭୂଷିତ	॥ ୩୪
ସ୍ବଭାବେ ବିଷ୍ଣୁ-ପରାୟଣ	। ତପସାଧନେ ଦୃଢ଼ମନ	॥ ୩୫
ତପ ସାଧଇ ସିନ୍ଧୁତୀରେ	। ଜଳ ଭକ୍ଷଣେ ଦିନ ହରେ	॥ ୩୬
ସେ ତପ ସାଧୁ କଷ୍ଟଅନ୍ତେ	। ମନୁ ହୋଇବ ଭବିଷ୍ୟତେ	॥ ୩୭
ଆଦିତ୍ୟ ବୀର୍ଯ୍ୟେ ଜନ୍ମ ହୋଇ	। ସେ ଶ୍ରାବଦେବ ନାମ ବହି	॥ ୩୮
ମନୁ ହୋଇବ ଏ ଜଗତେ	। ହରି ଛାପିବେ ତୋଷଟିରେ	॥ ୩୯
ଏବେ ହୋ ଶୁଣ ନରପତି	। ସେ ସତ୍ୟବ୍ରତ ରାଜା କୀର୍ତ୍ତି	॥ ୪୦
ସେ ସତ୍ୟବ୍ରତ ଏକକାଳେ	। ମିଳିଲା କୃତମାଳା କୂଳେ	॥ ୪୧
ସେ ନଦୀଜଳେ ସ୍ନାନ କରି	। ଗୋବିନ୍ଦ ନାମ ଚିତ୍ତେ ସ୍ମରି	॥ ୪୨
ସ୍ନାନ ସାରି ସନ୍ଧ୍ୟା ଅର୍ଥେ	। ଜଳଅଞ୍ଜଳି କଲା ହସ୍ତେ	॥ ୪୩
ତକ୍ଷଣେ ପ୍ରଭୁ ନରହରି	। ମାୟାରେ ମାନରୂପ ଧରି	॥ ୪୪
ପଶିଲେ ଜଳାଞ୍ଜଳି ମଧ୍ୟ	। ଶପରାରୂପେ ଆଦିକନ୍ଦ	॥ ୪୫
ସେ ସତ୍ୟବ୍ରତ ତା ଦେଖିଲା	। ଜଳଅଞ୍ଜଳି ପକାଇଲା	॥ ୪୬

ରାଜାର ହସ୍ତ ପଡ଼ି ଜଳେ	। ସେ ମାନ ତାକିଲା ବିକଳେ	॥ ୪୭
ମହାକାରୁଣ୍ୟ ହେ ରାଜନ	। ମୁଁ ଦୁଃଖୀ ତୁ ଦାନପାଳନ	॥ ୪୮
ଜଳେ ଯେ ପକାଇଲୁ ମୋତେ	। ମୋ ଜ୍ଞାତି ରିପୁ ଏ ସମସ୍ତେ	॥ ୪୯
ମୋତେ ଗିଳିବେ ବୋଲି ତରେ	। ପଶିଲି ତୋର ଅଞ୍ଜଳିରେ	॥ ୫୦
ମୋତେ ଗିଳିବେ ଏହିକ୍ଷଣି	। ମୋ ପ୍ରାଣ ରଖ ନୃପମଣି	॥ ୫୧
ପ୍ରାଣୀ ଜୀବନ ରକ୍ଷା କଲେ	। ଆପଣେ ରକ୍ଷା ପାଇ ଭଲେ	॥ ୫୨
ଏବେ ମୁଁ ତୋହର ଶରଣ	। ପଶିଲି ରଖ ମୋର ପ୍ରାଣ	॥ ୫୩
ଏମନ୍ତ ଶତ୍ରୁରୀ ବଚନେ	। ସେ ରାଜା ଶୁଣି ଅବଧାନେ	॥ ୫୪
ଜଳଅଞ୍ଜଳି କରେ ଧରି	। ମାନକୁ ଜଳରୁ ଉଦ୍ଧରି	॥ ୫୫
ଜନ୍ମୁ ଜୀବନେ ଦୟା କରି	। ଥୋଇଲା କମଣ୍ଡଳେ ଭରି	॥ ୫୬
ଜଳେ ତର୍ପଣ ବେଗେ ସାରି	। ଗୃହେ ମିଳିଲେ ଦଣ୍ଡଧାରୀ	॥ ୫୭
ସେ ମାନ କମଣ୍ଡଳ-ଜଳେ	। ରହି ନ ପାରି ରାତ୍ରକାଳେ	॥ ୫୮
ବିକଳେ କରଇ ରୋଦନ	। ମୋ ପ୍ରାଣ ରଖ ହେ ରାଜନ	॥ ୫୯
ଚଳି ନ ପାରେ କମଣ୍ଡଳେ	। ବେଗେ ତୁ ଥୁଅ ଅନ୍ୟଜଳେ	॥ ୬୦
ଏମନ୍ତ ଶତ୍ରୁରୀ ବଚନ	। ଶୁଣି ସଂଭ୍ରମେ ସେ ରାଜନ	॥ ୬୧
ସେ ମାନ କମଣ୍ଡଳୁ ଫେଇ	। କଳସଜଳ ମଧ୍ୟେ ଥୋଇ	॥ ୬୨
ଏମନ୍ତେ ରଜନୀ ପାହିଲା	। ପୁଣି ସେ ମାନ ତାକଦେଲା	॥ ୬୩
ବୋଲଇ ଶୁଣ ଦଣ୍ଡଧର	। କଳସୁ ମୋ ପ୍ରାଣ ଉଦ୍ଧର	॥ ୬୪
ମୋ ଦେହ କଳସେ ନ ଚଳେ	। ବେଗେ ତୁ ଥୁଅ ଅନ୍ୟ ଜଳେ	॥ ୬୫
ଯେ ଜଳେ ଆନନ୍ଦେ ବିହରି	। ଅଳପ ଜଳେ ପ୍ରାଣହାରି	॥ ୬୬
ତକ୍ଷଣେ କଳସୁଁ ଉଦ୍ଧରି	। କୃପେ ଥୋଇଲା ଦଣ୍ଡଧାରୀ	॥ ୬୭
ମୁହୂର୍ତ୍ତେ କୃପ ମଧ୍ୟେ ରହି	। ବିସ୍ତାର କଲା ତାର ଦେହୀ	॥ ୬୮
କୃପେ ସେ ତାକଇ ବିକଳେ	। ହେ ନୃପ ଥୁଅ ଅନ୍ୟଜଳେ	॥ ୬୯
କୃପେ ମୁଁ ନ ପାରଇ ରହି	। ମୋର ଜୀବନ ରଖ ତୁହି	॥ ୭୦
ଶତ୍ରୁରୀ ବାକ୍ୟେ ନୃପମଣି	। କୃପୁଁ ଉଦ୍ଧରି ବେଗେ ଆଣି	॥ ୭୧
ତକ୍ଷଣେ ଖାତଜଳେ ଥୋଇ	। ଖାତେ ପୁରିଲା ତାର ଦେହୀ	॥ ୭୨
ତାକଇ ଜୀବନ ବିକଳେ	। ଭୋ ନୃପ ରଖ ଅନ୍ୟଜଳେ	॥ ୭୩

ଏମନ୍ତେ ଖାତୁଁ ନେଇ ଧୀରେ । ବେଗେ ଥୋଇଲା ସରୋବରେ ॥ ୭୪
 ଦିବସେ ସରୋବରେ ରହି । ଜଳେ ନ ଚଳେ ତାର ଦେହୀ ॥ ୭୫
 ପୁଣି ତାଙ୍କର ଭୟଙ୍କରେ । ଭୋ ନୃପ ଥୁଆ ଅନ୍ୟ ନୀରେ ॥ ୭୬
 ତକ୍ଷଣେ ତଡ଼ାଗୁଁ ଉଦ୍ଧରି । ହ୍ରଦେ ରଖିଲା ଦଣ୍ଡଧାରୀ ॥ ୭୭
 ସେ ମାନ ଦଣ୍ଡେ ହ୍ରଦେ ରହେ । ତହିଁ ବଢ଼ିଲା ମହାକାୟେ ॥ ୭୮
 ପୁଣି ତାଙ୍କିଲା ଘୋରନାଦେ । ରାଜନ ରହି ନୋହେ ହ୍ରଦେ ॥ ୭୯
 ତା ଶୁଣି ହ୍ରଦୁଁ ତୋଳି ବଳେ । କ୍ଷେପିଲା ସମୁଦ୍ରର ଜଳେ ॥ ୮୦
 ସେ ମାନ ପଡ଼ି ସିନ୍ଧୁଜଳେ । ତାଙ୍କିଲା ଜୀବନ ବିକଳେ ॥ ୮୧
 ଭୋ ନୃପ ରଖ ମୋର ପ୍ରାଣ । ତୋରେ ମୁଁ ପଶିଛି ଶରଣ ॥ ୮୨
 ଶରଣଜନ ଉପେକ୍ଷିଲେ । କେ ତାକୁ ପ୍ରଣୟକ ଭଲେ ॥ ୮୩
 ଏ ଜଳେ ଜୀବ ଛନ୍ତି ଯେତେ । ବଳେ ଭକ୍ଷିବେ ଏବେ ମୋତେ ॥ ୮୪
 ଏମନ୍ତ ମାନ ମୁଖୁଁ ଶୁଣି । ମନେ ବିଚାରେ ନୃପମଣି ॥ ୮୫
 ଏ କି ଅଦ୍ଭୁତ କର୍ମ ମୁହିଁ । ଜଗତେ ଦେଖିଲିତନାହିଁ ॥ ୮୬
 କେଉଁ ଦେବତା ମାୟାବଳେ । ମୋତେ ଛଳକ ମାନଛଳେ ॥ ୮୭
 କି ବୁଦ୍ଧି କରିବଇଁ ମୁହିଁ । ଭାଳଇ ମାନ ମୁଖ ଚାହିଁ ॥ ୮୮
 ବିଷ୍ଣୁର ମାୟାରେ ମୋହିତ । ଦଣ୍ଡେ ରହିଲା ସ୍ତମ୍ଭାଭୂତ ॥ ୮୯
 ପୁଣି କ୍ଷଣକେ ନୃପବର । କପୋଳେ ଦେଇ ବେନିକର ॥ ୯୦
 ବୋଲଇ ମାନମୁଖ ଚାହିଁ । ମୋହର ଧର୍ମ ରଖ ତୁହି ॥ ୯୧
 କେଉଁ ଦେବତା ଆସି ଛଳେ । ମୋତେ ମୋହିଲୁ ମାୟାବଳେ ॥ ୯୨
 ଏ ତୋର ବିଶ୍ୱରୂପ ଦେହ । ମାୟା ନ କରି ସତ୍ୟ କହ ॥ ୯୩
 ଏମନ୍ତ ଜଳଚର-ଦେହୀ । ଜଗତେ ଦେଖିଲା ତ ନାହିଁ ॥ ୯୪
 ଭୋ ମାନ ତୋହର ଶରୀରେ । ଶତେ-ଯୋଜନ-ହ୍ରଦ ପୂରେ ॥ ୯୫
 ନିଷ୍ଠେ ଜାଣିଲି ତୋତେ ଆଜ । ତୁ ନାରାୟଣ ଦେବରାଜ ॥ ୯୬
 ଅନାଦି ପ୍ରଭୁ ନିରଞ୍ଜନ । ଅବ୍ୟକ୍ତ-ରୂପ ଭଗବାନ ॥ ୯୭
 ପ୍ରାଣୀଙ୍କ ନିଷ୍ଠାରଣ ଅର୍ଥେ । ମାନ ଶରୀର ଏ ଜଗତେ ॥ ୯୮
 ଶିତି-ପାଳନ-ସଂହାରଣ । ତୁ ନାଥ ପରମକାରଣ ॥ ୯୯

ନମସ୍ତେ ଜଳଚର-ଦେହୀ	। ଭୋ ନାଥ କର ମୋତେ ଦ୍ରାହି	॥ ୧୦୦
ତୋର ମାୟାରେ ଭ୍ରମ ହୋନ୍ତି	। ହର ବିରଞ୍ଚ ସୁରପତି	॥ ୧୦୧
ତୁ ନାଥ ଜନ ଉପକାରେ	। ନାନା ଶରୀରେ ଏ ସଂସାରେ	॥ ୧୦୨
ତୋ ଅବତାର ଭକ୍ତହିତେ	। ଧର୍ମ-ଛାପନ ଶୁଭ ଅର୍ଥେ	॥ ୧୦୩
କି କାର୍ଯ୍ୟେ ମାନଅବତାର	। କହ ହେ କମଳାର ବର	॥ ୧୦୪
ଏମନ୍ତ ରାଜାବାକ୍ୟ ଶୁଣି	। କହନ୍ତି ପ୍ରଭୁ ଚକ୍ରପାଣି	॥ ୧୦୫

ଭଗବାନ ଉବାଚ

ଶୁଣ ରାଜନ ସତ୍ୟବ୍ରତ	। ତୁ ଯେଣୁ ମୋହର ଭକତ	॥ ୧୦୬
ଯେ କାର୍ଯ୍ୟେ ମାନରୂପ ମୋର	। କହୁଛି ଶୁଣ ନୃପବର	॥ ୧୦୭
ତେଣୁ ଅଜଳି ତୋତେ କହି	। ଅଦ୍ଭୁତ ମାନରୂପ ହୋଇ	॥ ୧୦୮
ମାୟାବୀ ପ୍ରଚଣ୍ଡ ଦାନବ	। ନାମ ଯାହାର ହୟଗ୍ରୀବ	॥ ୧୦୯
ବ୍ରହ୍ମାର ବେଦ ହରି ବଳେ	। ବେଗେ ପଶିଲା ମହାଜଳେ	॥ ୧୧୦
ପ୍ରଳୟଜଳେ ମୁଁ ବିହରି	। ସେ ବେଦଭଞ୍ଜାରଣ କରି	॥ ୧୧୧
ରଞ୍ଜି ସଂସାରର ବୀଜ	। ହରିବି ହୟଗ୍ରୀବ ତେଜ	॥ ୧୧୨
ତୁ ଏବେ ରହ ମୋ ବଚନେ	। ଆଜହୁଁ ଗଣି ସାତଦିନେ	॥ ୧୧୩
ପ୍ରଳୟଜଳେ ତିନିପୁର	। ନଶିବ ଶୁଣ ନୃପବର	॥ ୧୧୪
ଅଠରଖଣ୍ଡ ମେଘ ମିଳି	। ଖୁରିବ ପ୍ରଚଣ୍ଡେ ବିଜୁଳି	॥ ୧୧୫
ବହିଶ ଅଶତାଶ ବାତ	। ଆକାଶେ ବିଜୁଳି ପୁରିତ	॥ ୧୧୬
ଗଢ଼ାରନାଦେ ମେଘମାଳ	। ପ୍ରଚଣ୍ଡେ ବରଷିବେ ଜଳ	॥ ୧୧୭
କ୍ଷଣକେ ସିନ୍ଧୁ ଉଜ୍ଜ୍ୱଳିବ	। ଉଲ୍ଲୋଳ ଗଗନେ ମିଶିବ	॥ ୧୧୮
ସପତରଞ୍ଜିକ ମଣ୍ଡଳେ	। ଜଳଧି ଲାଗିବ ଉଲ୍ଲୋଳେ	॥ ୧୧୯
ବ୍ରହ୍ମାର ରଜନୀ ହୋଇବ	। ଏ ତିନିପୁର ନାଶଯିବ	॥ ୧୨୦
ତୁ ଏବେ ମୋର ବୋଲ କର	। ଔଷଧି ବୀଜ ସଙ୍ଗେ ଧର	॥ ୧୨୧
ତୋର କୁଟୁମ୍ବକ୍ତି ଯେତେ	। ସକଳ ଘେନିଶ ସଙ୍ଗତେ	॥ ୧୨୨
ଆଜହୁଁ ସପତ ଦିବସେ	। ନାବ ମିଳିବ ଆସି ପାଶେ	॥ ୧୨୩
ଯେ ନାବ ସମୁଦ୍ରର କୂଳେ	। ତୋତେ ମିଳିବ ସନ୍ଧ୍ୟାକାଳେ	॥ ୧୨୪

ତୁ ତହିଁ ବସ ସର୍ବ ଘେନି	। ତରିବୁ ବ୍ରହ୍ମାର ରଜନୀ	॥ ୧୨୫
ଆଗତକଳ୍ପ ପରିଯନ୍ତେ	। ତୁ ଥୁବୁ ରକ୍ଷିକ ସଙ୍ଗତେ	॥ ୧୨୬
ସେ ନାବ ମୋର ଶୁଙ୍ଖେ ବାନ୍ଧି	। ମୁହିଁ ବିହରିବି ଜଳଧି	॥ ୧୨୭
ବ୍ରହ୍ମା ରଜନୀକାଳ ଯେତେ	। ସେ ନାବେ ଥୁବୁ ତୁ ନିଶ୍ଚିନ୍ତେ	॥ ୧୨୮
ସପତରକ୍ଷି ସଙ୍ଗେ ଘେନି	। ବଞ୍ଚୁବୁ ବ୍ରହ୍ମାର ରଜନୀ	॥ ୧୨୯
ସେ ମହାଜଳେ ଯେବେ ନାବ	। ପ୍ରଳୟ ପବନେ କମ୍ପିବ	॥ ୧୩୦
ତହିଁକି ନ କରିବୁ ଭୟ	। କହଇ ଶୁଣ ମହାରାୟ	॥ ୧୩୧
ମୋହର ଶୁଙ୍ଖେ ସେ ନିଶ୍ଚଳେ	। ବନ୍ଧନେ ଥୁବ ଯୋଗବଳେ	॥ ୧୩୨
ପରମବ୍ରହ୍ମ ମୋ ମହିମା	। ଜାଣି ନ ପାରେ ହରବ୍ରହ୍ମା	॥ ୧୩୩
ମୋ ଅନୁଗ୍ରହେ ମୋତେ ଜାଣି	। ସକଟୁ ତର ନୃପମଣି	॥ ୧୩୪
ଏମନ୍ତ କହି ଚକ୍ରଧର	। ତକ୍ଷଣେ ହୋଇଲେ ଅନ୍ତର	॥ ୧୩୫
ଗୋବିନ୍ଦ ଆଜ୍ଞା ଘେନି ଶିରେ	। ରାଜା ମିଳିଲେ ସିନ୍ଧୁତୀରେ	॥ ୧୩୬
ଘେନାଇ ସର୍ବ ଅଭୟଧି	। ରାଜାର ଯେତେକ ସମୃଦ୍ଧି	॥ ୧୩୭
ସମୁଦ୍ରତୀରେ କୁଶ ପାଡ଼ି	। କପୋଳେ ବେନିକର ଯୋଡ଼ି	॥ ୧୩୮
ମାନରୂପକୁ ଧ୍ୟାନ କରି	। କୃଷ୍ଣଚରଣ ମନେ ଧରି	॥ ୧୩୯
ସମୁଦ୍ରତୀରେ ସେ ରହିଲା	। ଏମନ୍ତେ ସାତଦିନ ଗଲା	॥ ୧୪୦
ରାତ୍ରହୁଁ ମେଘ ସଙ୍ଗେ ମିଳି	। ପ୍ରଚଣ୍ଡେ ପ୍ରକାଶେ ବିଜୁଳି	॥ ୧୪୧
ବହେ ପବନ ଅଶରାଣ	। ଶବଦେ କମ୍ପେ ଦଶଦିଶ	॥ ୧୪୨
ଘୋର ଶବଦେ ଜଳରାଶି	। ହସ୍ତୀ-ଶୁଷ୍କ ପ୍ରାୟେ ବରଷି	॥ ୧୪୩
ସମୁଦ୍ର ଉଜ୍ଜୁଳିଲା ବେଗେ	। ଘୋର-ପ୍ରଚଣ୍ଡ-ବାତ ଘୋରେ	॥ ୧୪୪
ଗୋବିନ୍ଦ ଆଜ୍ଞା ପରମାଶେ	। ନାବ ମିଳିଲା ତତକ୍ଷଣେ	॥ ୧୪୫
ରକ୍ଷିଏ ଶୂନ୍ୟମାର୍ଗୁ ଆସି	। ରାଜା ସହିତେ ନାବେ ବସି	॥ ୧୪୬
ଦେଖିଲେ ସର୍ବ ଅଭୟଧି	। ରାଜାର ଯେତେକ ସମୃଦ୍ଧି	॥ ୧୪୭
ସେ ନାବେ ରାଜା ସଙ୍ଗେ ବସି	। ମୁନିଏ ରାଜାକୁ ପ୍ରଶଂସି	॥ ୧୪୮
ବୋଲନ୍ତି ତୁମ୍ଭେ ଭାଗ୍ୟବନ୍ତ	। ସକଟୁ ରଖୁଲୁ ଆତ୍ମନ୍ତ	॥ ୧୪୯
ଏବେ ଆତ୍ମର ବୋଲକର	। ଏ ନାବେ ବିଷ୍ଣୁକୁ ସୁମର	॥ ୧୫୦
ତୋହର ଭାବେ ସେ ମାଧବ	। ଆତ୍ମକୁ ସକଟୁ ଚାରିବ	॥ ୧୫୧

ଏମନ୍ତେ ରକ୍ଷିକ ବଚନେ	। ରାଜା ବସିଲା ବିଷୁଧାନେ	॥ ୧୫୨
ତକ୍ଷଣେ ପ୍ରଭୁ ନରହରି	। ମିଳିଲେ ମାନରୂପ ଧରି	॥ ୧୫୩
ଏକଇଶ୍ଵର ଶିରେ ସାଜେ	। ରୂପେ ସୁବର୍ଣ୍ଣତେଜ ଗଞ୍ଜେ	॥ ୧୫୪
ମେରୁର ପ୍ରାୟେ ଅତିଦମ୍ଭ	। ନିୟୁତଯୋଜନ ତା ଲମ୍ବ	॥ ୧୫୫
ସେ ଶୃଙ୍ଗେ ନାବ ବାନ୍ଧି ବଳେ	। ସେ ରାଜା ବସିଲା ନିଷ୍ଠୁଳେ	॥ ୧୫୬
ସେ ନାବେ ମୁନିଙ୍କ ସଜ୍ଜିତେ	। କୃଷ୍ଣଙ୍କୁ ଧ୍ୟାନ କଲା ଚିତ୍ତେ	॥ ୧୫୭
ମହାପ୍ରଳୟେ ନାବେ ବସି	। ଗୋବିନ୍ଦ-ବଚନେ ବିଶ୍ଵାସି	॥ ୧୫୮
ଆକୁଳେ ଶିରେ କର ଦେଇ	। ବୋଲଇ ରଖ ଭାବଗ୍ରାହୀ	॥ ୧୫୯
ଏ ଘୋର-ସଙ୍କଟ ତରଣେ	। ଶରଣ ଗଲୁ ତୋ ଚରଣେ	॥ ୧୬୦
କପୋଳେ ଦେଇ ବେନିକର	। ଗୋବିନ୍ଦ ଚିତ୍ତେ ନୃପବର	॥ ୧୬୧
ସପତରକ୍ଷିକ ବଚନେ	। ନିଷ୍ଠୁଳେ ବସି ଯୋଗଧାନେ	॥ ୧୬୨
ମନ-ବଚନ ହୃଦେ ଛଦି	। ଚଞ୍ଚଳକ୍ରନ୍ଦିତ ନିରୋଧୁ	॥ ୧୬୩
ଅନ୍ତରେ ମନ ଘିରି କଲା	। ସୁମରି ଗୋବିନ୍ଦର ଲୀଳା	॥ ୧୬୪
ଆନନ୍ଦମନେ ସତ୍ୟବ୍ରତ	। ସୁବଳ ଯୋଡ଼ି ବେନିହସ୍ତ	॥ ୧୬୫

ରାଜା ଉବାଚ

ଭୋ ନାଥ ସଙ୍କଟ ତାରଣ	। ତୋ ପାଦେ ପଶିଲି ଶରଣ	॥ ୧୬୬
ଅଶେଷ ବ୍ରହ୍ମାଣ୍ଡ-ଠାକୁର	। ଏ ଘୋର-ସଙ୍କଟୁ ଉଦ୍ଧର	॥ ୧୬୭
ଅନାଦି ଅବିଦ୍ୟାର ବଳେ	। ପ୍ରାଣୀ ଭ୍ରମନ୍ତି ଏ ଶୟଳେ	॥ ୧୬୮
ଅଶେଷ-ବ୍ରହ୍ମାଣ୍ଡ-କାରଣ	। ତୋ ପାଦେ ରଖ ନାରାୟଣ	॥ ୧୬୯
ଯାବତ ତୋ ପାଦ ନ ଚିତ୍ତେ	। ତାବତ ସୁଖୀ କେ ଜଗତେ	॥ ୧୭୦
ତୁ ନାଥ ତାପତ୍ରୟୁଁ ତାରୁ	। ଅଶେଷ ଗୁରୁକର ଗୁରୁ	॥ ୧୭୧
ଅଜ୍ଞାନୀଜନ ଏ ଜଗତେ	। ବନ୍ଧନ କର୍ମର ଆୟତ୍ତେ	॥ ୧୭୨
ସୁଖର ଲୋଭେ ଦୁଃଖେ ପଡ଼େ	। ଯାବତ ଭକ୍ତିମାର୍ଗ ହୃଦେ	॥ ୧୭୩
ତାବତ ସୁଖ ନାହିଁ ତାର	। ଲଭଇ ଦୁଃଖ ମହାଘୋର	॥ ୧୭୪
ଯାବତ ନ ଜାଣଇ ତୋତେ	। ତାବତ ଭ୍ରମଇଁ ଜଗତେ	॥ ୧୭୫
ତୋହର ମାୟା ଏ ସଂସାର	। ଦୁର୍ଗମ ଘୋର ଅନ୍ଧକାର	॥ ୧୭୬

ତୋର ଭଜନ ରବିଦ୍ରାସ	। ଆତ୍ମାର ତମ କରେ ନାଶ	॥ ୧୭୭
ତୁମ୍ଭ ପ୍ରସାଦାୟତ ଲେଶ	। ଯେ ଗୁରୁଦେବେ ଅପ୍ରକାଶ	॥ ୧୭୮
ସମସ୍ତ କହିଲୁ ପ୍ରକାଶ	। ସୁଗତି ତୁମ୍ଭେ କର ଦୃଶ୍ୟ	॥ ୧୭୯
ବରଣ କରି ଗୁରୁ କଲୁ	। ସକଳ କଲୁଷ ଛେଦିଲୁ	॥ ୧୮୦
ମୂର୍ଖକୁ ମୂର୍ଖ କଲେ ଗୁରୁ	। ତରିକି ପାରେ ତମଘୋରୁ	॥ ୧୮୧
ଏ ଭୟେ ତୋ ପାଦେ ସେବିଲୁ	। ଜ୍ଞାନଦୀପକୁ ପ୍ରକାଶିଲୁ	॥ ୧୮୨
ତୁମ୍ଭେ ସକଳ ପ୍ରିୟବନ୍ଧୁ	। ଗୁରୁର ଜ୍ଞାନେ କୃପାସିନ୍ଧୁ	॥ ୧୮୩
ଏ ମହାପ୍ରଭୁ ହୃଦେ ଛିତି	। ଜୀବ ନ ଜାଣେ ତୁମ୍ଭ ଗତି	॥ ୧୮୪
ହେ ପ୍ରଭୁ ବରଦ ଈଶ୍ବର	। ତୁମ୍ଭରେ ଶରଣ ମୋହର	॥ ୧୮୫
ହୃଦୟ-ମଳ-ଗ୍ରନ୍ଥି ନାଶ	। ତୁମ୍ଭର ଶରୀର ପ୍ରକାଶ	॥ ୧୮୬
କହନ୍ତି ଶୁକ ମୁନିବର	। ହୃଦୟେ ଚିନ୍ତି ଗଦାଧର	॥ ୧୮୭

ଶୁକ ଉବାଚ

ଏମନ୍ତ ଭାବେ ଦକ୍ଷଧାରୀ	। ଚିତ୍ତେ ଅନେକ ସ୍ମୃତି କରି	॥ ୧୮୮
ରହିଲା ସମାଧି ନିଶ୍ଚଳେ	। ନାବେ ଗୋବିନ୍ଦ ପାଦମୂଳେ	॥ ୧୮୯
ଏମନ୍ତେ ଶୁଣ ନୃପମଣି	। ତକ୍ଷଣେ ପ୍ରଭୁ ଚକ୍ରପାଣି	॥ ୧୯୦
ପ୍ରଳୟକଳେ ମାନରୂପ	। ହୟଗ୍ରୀବର ହରି ଦର୍ପ	॥ ୧୯୧
ଜଳେ ଅସୁର ପ୍ରାଣହରି	। ବ୍ରହ୍ମାର ବେଦକୁ ଉଦ୍ଧରି	॥ ୧୯୨
ମିଳିଲେ ନୃପତିର ଆଗେ	। ସଦୟତାରେ ଅନୁରାଗେ	॥ ୧୯୩
ବୋଲନ୍ତି ରାଜାମୁଖ ଚାହିଁ	। ସଂସାରେ ଭାଗ୍ୟବନ୍ତ ତୁହି	॥ ୧୯୪
ଏମନ୍ତ କହି ଭଗବାନ	। ଆନନ୍ଦେ ଦେଲେ ତତ୍ତ୍ଵଜ୍ଞାନ	॥ ୧୯୫
ବୋଇଲେ ଦିବାକର ବଂଶେ	। ଜନ୍ମ ଲଭିବୁ ଆୟୁ ଶେଷେ	॥ ୧୯୬
ବଜ୍ରବସ୍ତ୍ରତ ମନୁ ହୋଇ	। ପ୍ରଜା ପାଳିବୁ ଧର୍ମ ବହି	॥ ୧୯୭
ଏ ଜ୍ଞାନେ ତୋହର ଜୀବନ	। ମନୁଙ୍କ ମଧ୍ୟେ ହେଉ ଧନ୍ୟ	॥ ୧୯୮
ଏ ମୋର ମାନଅବତାର	। ଧ୍ୟାନେ ରହିବ ତୋ ଅନ୍ତର	॥ ୧୯୯
ତୋହର ତୁଲେ ମୋ ସମ୍ପାଦ	। ଶୁଣନ୍ତେ ତୁଚ୍ଛ ପ୍ରମାଦ	॥ ୨୦୦
ଏମନ୍ତ କହି ଭଗବାନ	। ତକ୍ଷଣେ ହେଲେ ଅନ୍ତର୍ଦ୍ଧାନ	॥ ୨୦୧

ଅଷ୍ଟମସ୍କନ୍ଦେ ଏ ଚରିତ	। ଅମୃତ ରସମୟ ଗୀତ	॥ ୨୦୨
ସୁଜନେ ଶୁଣ ଏକତିଭେ	। ସଂସାରୁ ତରିବ ଯେମନ୍ତେ	॥ ୨୦୩
ଖଣ୍ଡିବ ଅଶେଷ ଦୁର୍ଗତି	। ସୁଜନେ ଏଣେ କର ମତି	॥ ୨୦୪
ବୋଲଇ ବିପ୍ର ଜଗନ୍ନାଥ	। ଭାଷା-ପ୍ରବନ୍ଧେ ଭାଗବତ	॥ ୨୦୫

ଇତି ଶ୍ରୀମଦ୍ଭାଗବତେ ମହାପୁରାଣେ ପାରମହଂସ୍ୟାଂ ସଂହିତାୟାଂ
 ଅଷ୍ଟମସ୍କନ୍ଦେ ମତ୍ସ୍ୟାବତାର ଚରିତ ଅନୁବର୍ଣ୍ଣନଂ ନାମ
 ବ୍ରହ୍ମେବିଂଶୋଧ୍ୟାୟଃ ॥



ଅର୍ଥଦୀପିକା

ସପ୍ତମ - ଅଷ୍ଟମ ସ୍କନ୍ଧ

ଅର୍ଥଦୀପିକା

ସପ୍ତମ ଓ ଅଷ୍ଟମ ସ୍କନ୍ଧ

ଅଭରିଷତ୍‌ବର୍ଗ : କାମ, କ୍ରୋଧ,
ଲୋଭ, ମୋହ, ମଦ ଓ ମାନ୍ୟତା ।

ଅଜ୍ଞାନକାର : ସ୍ବାକାର, ଗ୍ରହଣ
କରିବା, ପ୍ରତିଶ୍ରୁତି, ପ୍ରତିଜ୍ଞା ।

ଅବଳ : ପର୍ବତ, ଶିଳାସମୂହ ।

ଅବିତ୍ : ଅଜ୍ଞାନ

ଅଶରୀର : କଣ୍ୟାପ ଓ ଦିତିଙ୍କ
ପୁତ୍ର ଅଶରୀର ସଂସ୍କୃତ ମିତ୍ରଦ୍ୱରା ।

ଅତୁଷ୍ଟ : ପୂର୍ବଭାଗ୍ୟ, ଯାହା
ଦେଖାଯାଇ ନଥାଏ ।

ଅତୁଷ୍ଟପୂର୍ବ : ଯାହା ପୂର୍ବରୁ
ଦେଖାଯାଇ ନାହିଁ ।

ଅତୁଷ୍ଟସୁପାକ : ଭାଗ୍ୟର
ପରିପକ୍ୱତା, ସୌଭାଗ୍ୟବଶତଃ ।

ଅଧ୍ୟାତ୍ମ : ଆତ୍ମା ବା ବ୍ରହ୍ମବିଷୟକ,
ଏଠାରେ ଆଧ୍ୟତ୍ମିକ, ଆଦିଦେବିକ
ଓ ଆଧ୍ୟାତ୍ମିକ ତାପ ଅର୍ଥାତ୍ ତ୍ରିତାପ ।

ଅନ୍ତବନ୍ଧ : ଭାବ, ଉପକ୍ରମ,
ପ୍ରସଙ୍ଗ, ଉପଲକ୍ଷ ।

ଅନ୍ତକ : ଯମ, ନାଶକ, ହତ୍ୟାକାରୀ

ଅନ୍ତର୍ଜଳ : ଅନଶନ, ଅନଶନକ୍ରତ

ଅନ୍ତଃ ସମୁଦ୍ର : ପ୍ରାଣୀମାନଙ୍କ
ହୃଦୟ ଭୂପକ ସିନ୍ଧୁ ।

ଅପକ୍ଷୟ : ଅମାବାସ୍ୟା ।

ଅପବର୍ଗ : ମୋକ୍ଷ ।

ଅବଗାହନ : ଗାଧୋଇବା ।

ଅବ୍ଜ : ପତ୍ତ ।

ଅବତଂସ : କୁଣ୍ଡଳ, କର୍ଣ୍ଣଭୂଷଣ,
ମୁକୁଟ ।

ଅମ୍ବର : ଲୁଗା ।

ଅମ୍ଳାନ : ଯାହା ଶୁଖିଯାଇନାହିଁ,
ଯାହା ମଉଳି ନାହିଁ, ସଜ, ତଟକା ।

ଅୟସ୍କାତ : ବୁଲକ ପଥର ।

ଅଯାଚିତ : ଅପ୍ରାର୍ଥିତ, ଅମଗା,
ଆପେ ମିଳିବା ।

ଅରହଣ : ଅର୍ହଣ, ଯୋଗ୍ୟ ।

ଅରିଷ୍ଟ : ରିପାତଳ, ଅଦୃଢ଼ିଶାଳ,
ଅନିଷ୍ଟ, ଘୋଳହରି, ଗୁଡ଼ମିଶ୍ରିତ
ଆୟୁର୍ବେଦୀୟ ଔଷଧ ବିଶେଷ ।

ଅଳକା : କୁସୁକ୍ତଞ୍ଜିଆ କେଶ,
କୁବେରପୁରୀ, ସ୍ତ୍ରୀମାନଙ୍କ ଶିରଭୂଷଣ
ବିଶେଷ ।

ଅଷ୍ଟକାଦିତ୍ୟ : ମାର୍ଗଶିର,
ପୌଷ, ମାଘ ଓ ଫାଲ୍‌ଗୁନ ମାସର
ଶୁକ୍ଳ ସପ୍ତମୀ ଏହି ଗୁଣିତନରେ
ଦିଆଯାଉଥିବା ଶ୍ରୀକୃଷ୍ଣ ଅଷ୍ଟକାଶ୍ରୀ
କୁହାଯାଏ ।

ଅଷ୍ଟଦିଗ୍ଗଜ : ଐରାବତ,
ପୁଣ୍ଡରୀକ, ବାମନ, ବୃହତ, ଅଜନ,
ପୁଷ୍କଦନ୍ତ, ସାର୍ବଭୌମ ଓ ସୁପ୍ରତାଳ ।

ଏମାନେ ଯଥାକ୍ରମେ ପୂର୍ବ, ଅଗ୍ନି, ଦକ୍ଷିଣ,
ନୈରତ, ପଶ୍ଚିମ, ବାୟୁ, ଉତ୍ତର ଓ
ଐଶାନ୍ୟ ଦିଗ ଓ କୋଣର ଅଧିପତି ।
ଏମାନେ ପୃଥିବୀକୁ ଧାରଣ କରିଛନ୍ତି
ବୋଲି କୁହାଯାଏ ।

ଅଷ୍ଟଦିଗ୍ଗଜା- ଅଷ୍ଟଦିଗ୍ଗଜଙ୍କ ପଦା
ଯଥାକ୍ରମେ ଅଭ୍ୟୁ, କପିଳା, ପିଙ୍ଗଳା,
ତାମ୍ରକର୍ଣ୍ଣୀ, ଶୁଭ୍ରଦତ୍ତା, ଅଙ୍ଗନା,
ଅଞ୍ଜନାବତୀ ଓ ଅନୁପମା ।

ଅଷ୍ଟନାଗ- ଆଠଗୋଟି ପ୍ରସିଦ୍ଧ
ସର୍ପ ଓ ତାଙ୍କ ପତ୍ନୀ ଅନନ୍ତ, ବାସୁକି,
ତକ୍ଷକ, କର୍କୋଟକ, ଶଙ୍ଖ, କୁଳିକ,
ପଦ୍ମ, ମହାପଦ୍ମ । ସେମାନଙ୍କ ପତ୍ନୀଙ୍କ
ନାମ ଯଥାକ୍ରମେ - ପଦ୍ମା, ଉତ୍ପଳା,
ସୁମଧ୍ୟମା, ସୁପଥା, ଦଧିର୍ଯ୍ୟା,
ଶ୍ରେତମୁଖା, ସୁନେତ୍ରା, ସୁଗନ୍ଧିନୀ ।

ଅଷ୍ଟନାଗ- ଆଠଗୋଟି ଦିଗ ଓ
କୋଣରେ ପୃଥିବୀକୁ ଧରି ରଖୁଥିବା
ଆଠଗୋଟି ହସ୍ତା (ଅଷ୍ଟଦିଗ୍ଗଜ ଦେଖ) ।

ଅଷ୍ଟ ପ୍ରକୃତିମୂଳପ୍ରକୃତି, ମହତତ୍ତ୍ୱ
ଓ ପଞ୍ଚ ତନ୍ମାତ୍ରା, ପୃଥିବୀ, ଜଳ,
ତେଜ, ବାୟୁ, ଆକାଶ, ମନ, ବୁଦ୍ଧି ଓ
ଅହଙ୍କାରା

ଅଷ୍ଟ- ବାଜ ସ୍ୱରୂପ, ମଞ୍ଜି ଯେପରି
ତରୁ, ଲତା ଓ ଗୁଳ୍ମର କାରଣ
ହୋଇଥାଏ।

ଅହତ- ଯାହା ଯନ୍ତ୍ର ନିର୍ମିତ ନୁହେଁ ।

ଅହତଂ ଯନ୍ତ୍ରନିର୍ମିତଂ ମୁତଂ ବାସ
ସ୍ୱୟମ୍ଭବା । ଶସ୍ତ୍ରଂ ତନ୍ମାଙ୍ଗଲିକେଷୁ
ତାବକ୍ଳାତ୍ରେଣ ସର୍ବଦା । (ଶବ୍ଦକଳ୍ପଦ୍ରୁମ)
ଆତପ- ଶରା, କିନ୍ତୁ ଏଠାରେ
ବିଦ୍ୟା ଓ ଜ୍ଞାନ ଅର୍ଥରେ ବ୍ୟବହୃତ ।

ଆତ୍ମାଭୂତ- ବନ୍ଧୁସ୍ୱରୂପ,
ଆତ୍ମାସ୍ୱରୂପ, ଅତ୍ୟନ୍ତ ଆପଣାର ।

ଆତ୍ମା ଉପଶାନ୍ତ- ଆତ୍ମଜ୍ଞାନା
ଯୋଗା ।

ଆତ୍ମାସ୍ୱଭାବ- ନିତ୍ୟ, ଅବ୍ୟୟ,
ଶୁଦ୍ଧ, ଅଦ୍ୱିତୀୟ, କ୍ଷେତ୍ରଜ୍ଞ, ସର୍ବାନ୍ତ-
ର୍ଯ୍ୟାମା, ସର୍ବ ଆଶ୍ରୟଭୂତ, ନିଷ୍କ୍ରିୟ,
ସର୍ବବ୍ୟାପି, ଅନାବୃତ୍ତ, ପରିପୂର୍ଣ୍ଣ,
ଅସଙ୍ଗଂ, ସର୍ବକାରଣ କାରଣ,
ସ୍ୱୟଂପ୍ରକାଶ ।

ଆଦିତ୍ୟ - ଶଶାଙ୍କ ଗ୍ରାସ -
ସୂର୍ଯ୍ୟୋପରାଗ ଓ ଚନ୍ଦ୍ରଗ୍ରହଣ ।

ଆଦିମୁନି - ସନକ, ସନନ୍ଦନ,
ସନାତନ ଓ ସନତ୍କୁମାର ଏବଂ
ମରାଚି, ଅତ୍ରି, ଅଙ୍ଗିରା, ପୁଲସ୍ତ୍ୟ,
ପୁଲହ, କୃତୁ, ବଶିଷ୍ଠଙ୍କୁ ଆଦିମୁନି
କୁହାଯାଏ । କାରଣ ଏମାନେ ପୃଷ୍ଟିର
ଆରମ୍ଭରେ ବିଧାତାଙ୍କ ମାନସରୁ ଜାତ
ହୋଇଥିଲେ ।

ଆନକ- ଭେରା ।

ଆବୃତ- ବେଦିଥିବା ।

ଆଭାସ- ପ୍ରତିବିମ୍ବ, ମୂଳବସ୍ତୁ ପରି
ଜଣାପଡ଼ିବା ।

ଆମୋଦ- ମନମୁଗ୍ଧକାରୀ ସୁଗନ୍ଧ ।

ଆର୍ଜବ - ସରଳତା, ସାରଲ୍ୟ,
କୁଟିଳତାବିହୀନ ।

ଇନ୍ଦନ- କାଠ ।

ଇକ୍ଷିତ- ଅଳ୍ପ ।

ଇକ୍ଷା- ଦେଖିବା, ଦର୍ଶନ ।

ଇଶତତ୍ତ୍ୱ- ଭଗବାନଙ୍କ ଯୋଗମାୟା,
ଶଶ୍ୱରଙ୍କ ବିଧାନ ।

ଉଚ୍ଛ୍ୱତିବା- ହାତରୁ ଖସିଯିବା, ଛିଟିକି
ଯିବା ।

ଉପଥ- ଅବାଟ, ବିପଥ, ଯାହା
ପ୍ରକୃତ ମାର୍ଗ ନୁହେଁ, ଅଜ୍ଞାନ ଓ
ଅବିଦ୍ୟାମାର୍ଗ

ଉପଳ- ନାଳକଇଁ ।

ଉଦକ- ଜଳ ।

ଉଦଧୂ- ସମୁଦ୍ର ।

ଉନିତ୍ର-ଜାଗରଣ, ଅଜ୍ଞାନ ରହିତ ।

ଉନ୍ମାଳ-ଅଳ୍ପ ଆଖିଖୋଲି ଗୁହଁବା ।

ଉପନୟ- ଉପନୟନ, ପଇତା
ଧାରଣ ।

ଉପଶମ- ନିବୃତ୍ତ, ଉପରତି, ଶାନ୍ତ,
ଶୁଦ୍ଧ ।

ଉପଶାନ୍ତି- ନିବୃତ୍ତି ।

ଉପସ - ଲିଙ୍ଗ ।

ଉପହୃତ- ଉପହାର ସ୍ୱରୂପ ପ୍ରାପ୍ତ ।

ଉପାୟନ ଉପହାର ,

ପାରିତୋଷିକ, ଉପହାର ଦ୍ରବ୍ୟ ।

ଉର୍ଜ ମାସ- କାର୍ତ୍ତିକ ମାସ ।

ଉର୍ଣ୍ଣନାଭ-ରୁଡ଼ାଆଶା, ମାଙ୍କଡ଼ଘା ।

ଉଷ୍ମ- ଗରମ, ଗତିଲା ।

ରକ୍ଷ- ନକ୍ଷତ୍ର, ଭାଲୁ, ପର୍ବତ ।

ରତ୍ନିଜ- ଯଜ୍ଞରେ ଆହୁତି ଦେଉଥିବା

ଯାଜ୍ଞିକ ବ୍ରାହ୍ମଣ ।

ଓଁକାର ବାକ୍ୟ ସଂସ୍କୃତରେ ଓମ୍
ହଁ ଅର୍ଥରେ ବ୍ୟବହାର କରାଯାଏ ।

ପ୍ରଣବ, ମନ୍ତ୍ରରେ ବ୍ୟବହୃତ ଅଭମ
ଏହି ତିନୋଟି ଅକ୍ଷରର ସଂଯୋଗ
ବର୍ଣ୍ଣ ।

କଞ୍ଚ-ତାର, କୂଳ, ଜଳମୟ ଅଞ୍ଚଳ ।

କଞ୍ଚକାକାର୍ଣ୍ଣ ବେଣୁ -

କଞ୍ଚାବାଉଁଶରୁଡ଼ା ।

କଛୁକ- ପେଣୁ, ଖେଳନା ।

କପିଳ- ପାଣ୍ଡୁର ବର୍ଣ୍ଣ, ଯୋଗସିଦ୍ଧ
ମହର୍ଷି

କପୋଳ- ଗନ୍ତଦେଶ, ଗାଲ ।

କବ୍ୟ- ପିତୃଶ୍ରାଦ୍ଧରେ ଦିଆଯାଉଥିବା
ପିଣ୍ଡ ଆଦି ଦ୍ରବ୍ୟ ।

କମ୍ପୁ- ଶଙ୍ଖ ।

କଳତ୍ର- ଭାର୍ଯ୍ୟା ।

କଳ୍ପ- ବିଧିବିଧାନ, ବ୍ରହ୍ମାଙ୍କର ଗୋଟିଏ
ଦିନ ଅର୍ଥାତ୍ ଗୁଣିଶହ ବତିଶ କୋଟି
ବର୍ଷ, ଅଭାଷ୍ଟ, ବେଦାଙ୍ଗ ବିଶେଷ ।

କହ୍ନାର- ଶ୍ୱେତପଦ୍ମ ।
 କାଞ୍ଚଳା- ନାରାୟଣଙ୍କ ବକ୍ଷ ବେଢ଼ଣୀ ।
 କାରଣବ-ବାଳିହଂସ, ପାତିହଂସ ।
 କିଂଶୁକ- ପଲାଶ ।
 କିଙ୍କର- ସେବକ ।
 କୀଚକ- ବାଉଁଶ, ମହାଭାରତରେ
 ବର୍ଣ୍ଣିତ ବିରାଟ ରାଜାଙ୍କ ଶାଳକ ।
 କୀଟଗ୍ରାମ- କୀଟ ସମୂହ ।
 କୁକ୍ଷି- ଉଦର, ପେଟ ।
 କୁଞ୍ଜର- ହାତୀ ।
 କୁମୁଦ- ଜଳଫୁଲ ।
 କୁରରୀ- କପୋତୀ ।
 କୁଳିଙ୍ଗ- ଏକ ପ୍ରକାର ପକ୍ଷୀ, ଯେକି
 କନ୍ଦମୂଳ ଖାଏ ।
 କୁଳିଙ୍ଗ- ବଜ୍ର ।
 କୁଶପାଣି- ବ୍ରହ୍ମା ।
 କୂଟଜ- ଗିରିମଲ୍ଲିକା, ବଟମଲ୍ଲ ।
 କୃତାନ୍ତ- ଯମ ।
 କୃତ୍ୟାହୋମ- ମାରଣ, ଯୋହନ,
 ବଶ୍ୟ, ଉଚ୍ଚେଦନ, ସ୍ତମ୍ଭନ ଉଦ୍ଦେଶ୍ୟରେ
 କରାଯାଉଥିବା ହୋମ । କୃତ୍ୟା ନାମକ
 ତାନ୍ତ୍ରିକ ଦେବାଙ୍କ ପାଇଁ ହୋମ ।
 କୃଷ୍ଣାଜିନ-କୃଷ୍ଣବର୍ଣ୍ଣ ମୃଗର ଚର୍ମ ।
 କେଶିନୀ- ରାବଣର ମାତା ନିକଷାର
 ଅନ୍ୟ ନାମ ।
 କୈତବ- ଠକ ।
 କୋବିଦାର-ରକ୍ତ କଞ୍ଚନ ଫୁଲ ।

କୋଯଷ୍ଟକ- ବତକ ।
 କୋଳ- ବରାହ, ଘୁଷୁରି, କ୍ରୋଡ଼ ।
 କୋଷକାରୀ- ଖୋଷା ତିଆରି
 କରୁଥିବା ଯୋଦ୍ଧା, ରେଶମ ଯୋଦ୍ଧା,
 ଭ୍ରମର ।
 କ୍ରତୁ- ଯଜ୍ଞ ।
 କ୍ରମଣ- ପାଦ ପକାଇବା ।
 କ୍ଷତ୍ରଜ୍ଞ- ଆତ୍ମଜ୍ଞାନୀ
 କ୍ଷେତ୍ର- ସାନ, କିନ୍ତୁ ଏଠାରେ ଶରୀର
 ଅର୍ଥରେ କ୍ଷେତ୍ର ଶବ୍ଦ ପ୍ରୟୋଗ
 କରାଯାଇଛି । (୭ । ୭ । ୮୪)
 କ୍ଷେମ- ମଙ୍ଗଳ, କୁଶଳ ।
 ଖଡ୍ଗ- ଖଣ୍ଡା, ତରବାରୀ, କୁମ୍ଭାରର
 ଖଟ । ଗଣ୍ଡାର ମୂନିଆଁ ଶିଙ୍ଗ ।
 ଖନିତ୍ର- ଖଣିତି, ଖୋଳିବା ଯନ୍ତ୍ର ।
 ଗଜ- ହାତୀ, ଏଠାରେ ଅଷ୍ଟ ବିଗୁଣ
 ଅର୍ଥରେ ବ୍ୟବହୃତ ।
 ଗଦାବ୍ଦନ- ଗଦା ଓ ପଦ୍ମ ।
 ଗାତ୍ର- ଶରୀର, ଦେହ ।
 ଗୁରୁ- ବୃହସ୍ପତି, ଦେବଗୁରୁ ।
 ଗୁହ୍ୟ- ଗୋପନୀୟ, ଲୁଚାଇବା ।
 ଗୁହ୍ୟଦ୍ୱାର- ମଳଦ୍ୱାର ।
 ଗୁହ୍ୟପାଳ- କୁକୁର ।
 ଗୋପୁର- ମୁଖଶାଳା, ପ୍ରବେଶଦ୍ୱାରା
 ଗୋମୁଖ- ଶିଙ୍ଗାବାଦ୍ୟ, ଗାଈମୁହ-
 କୁମ୍ଭାର, ଯକ୍ଷ ।
 ଗ୍ରହଚାକ- ସୂର୍ଯ୍ୟ ।

ଗ୍ରାମ୍ୟଧର୍ମ-ଅଶିଷ୍ଟ ତଥା ନିହିତ
ଆଶ୍ରୟ, ବେଦନିହିତ କର୍ମ ।

ଗ୍ରାହ- କୁମ୍ଭାର ।

ଘନ- ମେଘ, ଗାଡ଼ ।

ଘଟାକାଶ- କେତୋଟି ଜଳପୂର୍ଣ୍ଣ
ଘଟ ଥୋଇ ଦେଖିଲେ ସେଥିମଧ୍ୟରୁ
ପ୍ରତ୍ୟେକ ଘଟରେ ଆକାଶ ପ୍ରତିବିମ୍ବିତ
ହୁଏ । ସବୁ ଘଟକୁ ଏକତ୍ର ରଖି
ଦେଖିଲେ ସେଥିରେ ମଧ୍ୟ ଆକାଶ
ଦେଖାଯାଏ । ସେହିପରି ଈଶ୍ବର ଏକ
ହୋଇଥିଲେ ମଧ୍ୟ ଘଟଘଟବାସୀ ବା
ସର୍ବବ୍ୟାପକ ଅଟନ୍ତି ।

ଗଞ୍ଜାକହାସ- ଘୋର ଅଳ୍ପହାସ ।
ଶବ୍ଦାୟମାନ ବିକୃତ ହସ, ତାଳଲ୍ୟପୂର୍ଣ୍ଣ
ହସ ।

ଚତୁଃସନ- ସନ ଆଦ୍ୟରେ ଥିବା
ଗୁଣିତଶ ମୂଳି - ସନକ, ସନନ୍ଦନ
ସନତ୍କୁମାର, ସନାତନ ।

ଚତୁରଆଶ୍ରମ- ବ୍ରହ୍ମଚର୍ଯ୍ୟ, ଗୃହସ,
ବାନପ୍ରସ୍ଥ, ସନ୍ନ୍ୟାସ ।

ଚତୁରଶୃଙ୍ଗ- ଚକ୍ର, ଯନ୍ତ୍ରଃ ସାମ
ଓ ଅଧର୍ବରୂପା ଗୁଣିବେଦ ଯାହାର
ଶୃଙ୍ଗ ସ୍ବରୂପ ଅର୍ଥାତ୍ ବେଦମୟ ।

ଚତୁର୍ଥ ବାଦ୍ୟ ଚମଡ଼ାଛାଉଣି
ହୋଇଥିବା ତାରଯୁକ୍ତ, ଧାତୁ ନିର୍ମିତ,
ପବନ ଯୋଗେ ବାଜୁଥିବା ବାଦ୍ୟ

ବିଶେଷ, ଯଥାକ୍ରମେ ଢୋଲ, ବାଣା,
କଂସାଳ, ବଂଶା ।

ଚର୍ମ- ଚମଡ଼ା, ଏଠାରେ କୃଷ୍ଣବର୍ଣ୍ଣ
ମୃଗର ଚମଡ଼ା ଅର୍ଥରେ ବ୍ୟବହୃତ,
ଗଣ୍ଡାଚର୍ମରେ ପ୍ରସ୍ତୁତ ଢାଳ ।

ଗୁରି ଅତଃକର - ମନ, ବୃଦ୍ଧି,
ଚିତ୍ତ ଓ ଅହଙ୍କାର

ଗୁରି ଆଶ୍ରମ - ଚତୁର ଆଶ୍ରମ
ଦେଖ ।

ଚିତ୍ - ଜ୍ଞାନ ।

ଚିତ୍ରଗତି- ବିଚିତ୍ର ଗତି, ବଙ୍କେଇ
ବଙ୍କେଇ ଯିବା ।

ଚିଦାତ୍ମକ- ଜ୍ଞାନ ସ୍ବରୂପ ।

ଚେଦିପତି- ଚେଦିଦେଶର ଅଧିପତି
ଶିଶୁପାଳ ।

ଛନ୍ଦ- ଅନ୍ୟତମ ବେଦାଙ୍ଗ, ବେଦକୁ
ଗାନ କରାଯାଉଥିବା ନିୟମ, 'ଛନ୍ଦଃ
ଯାଦସୁ ବେଦସ୍ୟ' ବୋଲି କୁହାଯାଇଛି ।
ବେଦ, କାବ୍ୟ, ମହାକାବ୍ୟ, ଚମ୍ପୂ ଆଦି
ଗାନ କରାଯିବାର ନିୟମ । ଏହା
ପ୍ରଥମେ ଗାୟତ୍ରୀ, ଉଷ୍ଟିକ୍, ଅନୁଷ୍ଟୁପ୍,
ବୃହତୀ, ପଞ୍ଚକ୍ତି, ଜଗତୀ ନାମରେ
ସପ୍ତଛନ୍ଦ ବ୍ୟବହୃତ ହେଉଥିଲା ।
ପରବର୍ତ୍ତୀ କାଳରେ ଅସଂଖ୍ୟ ଛନ୍ଦ
କାବ୍ୟ ଛନ୍ଦ, ଯୁଗରେ ବ୍ୟବହୃତ
ହୋଇଛି । ଦୁର୍ଦ୍ଦିବା ବେଳେ ଗାଲର
ଗୋଡ଼କୁ ବାନ୍ଧିବା ଦଉଡ଼ି ।

ଛାୟା- ସୂର୍ଯ୍ୟଙ୍କ ପତ୍ନୀ, ଛାଇ, କିନ୍ତୁ ଏଠାରେ ଅବିଦ୍ୟା ବା ଅଜ୍ଞାନ ଅର୍ଥରେ ବ୍ୟବହୃତ ।

ଜନ୍ମାଦି ସଂସ୍କାର - ଜାତକର୍ମ, ନ୍ୟାସକରଣ, ବହିର୍ନିଷ୍ପନ୍ନାଶ, ଅଳପ୍ରାଣନ, ତୃତୀକରଣ, ଉପନୟନ, ବେଦାରମ୍ଭ, ସମାବର୍ତ୍ତନ, ବିବାହ ଓ ମୃତ୍ୟୁ ଆଦି କର୍ମ ।

ଜାମୂତ- ମେଘ ।

ତଡ଼ିତ୍ - ବିଦୁଳି ।

ତରୁ-ତରୁ-ତନ୍ତୁରୁହ- ଲୋମ ।

ତକୁ- ସନ୍ନତାର, ବୁଢ଼ାଆଣା ଜାଲର ସୂତା, ବିସାର, ବର୍ମସୂତ ।

ତପସ୍ବାଗ୍ରାମ- ତପସ୍ବାସମୂହ ।

ତିତିଷା - କ୍ଷମା, ସହିଷ୍ଣୁତା, ସହନଶୀଳତା ।

ତିନିଗୁଣ- ସତ୍ତ୍ୱ, ରଜ, ତମ ।

ତିନିବେଦ ଆତ୍ମା ରଜ୍, ଯଜୁଃ, ସାମ ଶାଷ୍ଟକ ତିନିବେଦ ଯାହାର ଆତ୍ମା ସ୍ୱରୂପ ଅର୍ଥାତ୍ ପରମାତ୍ମା ।

ତିମିଙ୍ଗିଳ- ସମୁଦ୍ରରେ ଥିବା ଏକ ବିରାଟ ମନ୍ୟଜାତୀୟ ଜନ୍ତୁ, ଯେକି ତିମି ମାଛକୁ ଗିଳିଦିଏ ।

ତିମିର- ରାତ୍ରି ।

ତିରୋହିତ- ଅନ୍ତର୍ଦ୍ଧାନ, ଅଦୃଶ୍ୟ, ଉଦ୍ଭେଦିବା ।

ତୁରଙ୍ଗ- ଘୋଡ଼ା, ଇନ୍ଦ୍ରିୟ ।

ତୁରାୟ ଅବସା- ଆତ୍ମବିଭୋର ଅବସା, ସତ୍ତ୍ୱ, ରଜ, ତମୋଗୁଣର ଉର୍ଦ୍ଧ୍ୱ ଅବସା, ସମାଧି ଅବସା । ବ୍ରହ୍ମ ବିତ୍ତାରେ ବିଭୋର ଅବସା ।

ତେଜଧାମ-ତେଜସ୍ୱୀ, ତେଜର ସ୍ଥାନ **ତ୍ରୟୀ-** ରଜ୍, ଯଜୁଃ, ସାମ ବେଦକୁ ତ୍ରୟୀ କୁହାଯାଏ । ବ୍ରହ୍ମା, ବିଷ୍ଣୁ, ମହେଶ୍ୱର **ତ୍ରିଭଗବା** - ଉତ୍ତରା ଫାଲ୍ ଗୁନି, ଉତ୍ତରାଷ୍ଟାଦ୍ଧା, ଉତ୍ତର ଭାଦ୍ରପଦ ନକ୍ଷତ୍ର ତ୍ରୟ ।

ତ୍ରିଗୁଣ- ସତ୍ତ୍ୱ, ରଜ, ତମ ।

ତ୍ରିଗୁଣ ଅହଙ୍କାର - ସାତ୍ତ୍ୱିକ ଅହଙ୍କାର ଯଥା ମନ, ଇନ୍ଦ୍ରିୟ, ଦେବତା । ରାଜସ୍ୱ ଅହଙ୍କାର ହେଉଛି- ଦଶଇନ୍ଦ୍ରିୟ - କର୍ଣ୍ଣ, ବର୍ମ, ଚକ୍ଷୁ, ଜିହ୍ୱା, ନାସିକା, ବାକ୍, ପାଣି, ପାଦ, ପାୟୁ, ଉପସ । ପ୍ରଥମ ପାଞ୍ଚଗୋଟି ଜ୍ଞାନେନ୍ଦ୍ରିୟ ଓ ଶେଷୋକ୍ତ ପାଞ୍ଚଗୋଟି କର୍ମେନ୍ଦ୍ରିୟ ନାମରେ କଥିତ ।

ତାମସ ଅହଙ୍କାର - ଜଡ଼ବସ୍ତୁ ବା ନିଷ୍ପ୍ରାଣ ବସ୍ତୁରେ ଅହଙ୍କାର ।

ତ୍ରିବରଣ- ପ୍ରାଣ, ମଧ୍ୟାହ୍ନ ଓ ସାୟଂ କାଳର ତ୍ରିସବନ ଅର୍ଥାତ୍ ତିନିଥର ସ୍ନାନ, ସୋମରସ ପାନ, ଘୃତପାନ ଯାହାଙ୍କର ତିନିପାଦ ଅର୍ଥାତ୍ ଯଜ୍ଞପୁରୁଷ **ତ୍ରିତାପ-** ଆଧିଭୌତିକ, ଆଧିଦେବିକ ଓ ଆଧ୍ୟାତ୍ମିକ ତାପ ।

ତ୍ରିଦଶ-ଦେବତା, ତିରିଶ, ତେର ।
ତ୍ରିନାଭ- ବିଷ୍ଣୁ, ଯାହାଙ୍କ ନାଭିରେ
ତ୍ରିଲୋକର କର୍ତ୍ତା ବ୍ରହ୍ମା ଅବସାନ
କରିଛନ୍ତି ।

ତ୍ରିପୁଷ୍ପ- ତ୍ରିଲୋକ ଅର୍ଥାତ୍ ଭୂ,
ଭୁବ, ସ୍ୱର୍ଲୋକର ଉପରିଭାଗରେ
ସିତ - ମହଲୋକ ବା ମହଲୋକର
ଅଧିବାସୀ ।

ତ୍ରିବର୍ଗ- ଧର୍ମ, ଅର୍ଥ, କାମ ।
ତ୍ରିବୃତ-ତ୍ରିଗୁଣ, ସତ୍ତ୍ୱ, ରଜ, ତମ ।
ତ୍ରେଣୀ- ତୃଣାର, ଶର ରଖିବା
ପେଡ଼ି ବା ମୁଣା ।

ଦକ୍ଷ- ବ୍ରହ୍ମାଙ୍କ ପୁତ୍ର, ସତୀଙ୍କ ପିତା,
ଶିବଙ୍କ ଶ୍ୱଶୁର । ଯାହାଙ୍କର ଯଜ୍ଞ
ପୁରାଣ ପ୍ରସିଦ୍ଧ । ସେହି ଯଜ୍ଞରେ ସତୀ
ଶିବଙ୍କ ନିନ୍ଦା ସହି ନ ପାରି ଆତ୍ମାହୁତି
ଦେଇଥିଲେ । ଅନ୍ୟତମ ପ୍ରଜାପତି ।

ଦକ୍ଷକନ୍ୟା- ଦକ୍ଷଙ୍କର ଷାଠିଏ ଗୋଟି
କନ୍ୟା ଥିଲେ । ଏଠାରେ କଣ୍ୟପରୁଷିଙ୍କ
ପତ୍ନୀ ଦିତି ଅର୍ଥରେ ବ୍ୟବହୃତ ।

ଦକ୍ଷିଣ- ଅନୁକୂଳ, ଶୁଭସୂଚକ,
ବାମେତର, ଅନ୍ୟତମ ଦିଗ ।

ଦକ୍ଷଶୂଳ- ସର୍ପ ।

ଦମ- ଦମନ, ଇନ୍ଦ୍ରିୟ ଦମନ ।

ଦର୍ଢ଼- କୁଶ ।

ଦର୍ଢ଼ହସ୍ତ ବା ଦର୍ଢ଼ପାଣି-
କୁଶହସ୍ତ, ବ୍ରାହ୍ମଣ ।

ଦଶଭୁରଙ୍ଗ- ଦଶଟି ଘୋଡ଼ା, ଦଶଟି
ଇନ୍ଦ୍ରିୟ (ତ୍ରିଗୁଣ ଅହଙ୍କାର ଦେଖ) ।

ଦାନ୍ତ- ଜିହ୍ୱାଦ୍ୱୟ, ଦଶନ ।

ଦାଦାଗ୍ନି-ବଣରେ ଲାଗିଥିବା ନିଆଁ
ଦିବସା ଚିଥୁ ଅନୁସାରେ
ପିତୃପିତାମହ, ପ୍ରପିତାମହ ଆଦିଙ୍କ
ଶ୍ରାଦ୍ଧଦିବସ ।

ଦୁର୍ଜା- ଦ୍ୱିତୀୟ ।

ଦୁଃଖପତି- କଷ୍ଟପାଇ ।

ଦୁର୍ବାସାଙ୍କ ଶାପ - ଦୁର୍ବାସା
ବନରେ ବୁଲୁଥିବା ସମୟରେ
ଦେଖିଲେ ଯେ, ଜଣେ ବିଦ୍ୟାଧାରୀ
ସନ୍ତାନକ ବୃକ୍ଷର ପୁଷ୍ପରେ ମାଳା
ପ୍ରସ୍ତୁତ କରି, ହାତରେ ଧରି ଭ୍ରମଣ
କରୁଛି । ସେ ମାଳାଟିକୁ ଦେଖି ଦୁର୍ବାସାଙ୍କ
ମନରେ ଲୋଭ ଜାତ ହେଲା । ସେ
ମାଳାଟିକୁ ମାଗିବା ମାତ୍ରେ ବିଦ୍ୟାଧାରୀ
ତାହା ରକ୍ଷିଙ୍କୁ ପ୍ରଦାନ କଲା । ମାଳାଟିକୁ
ନେଇ ଦୁର୍ବାସା ବନ ମଧ୍ୟରେ ଆଉ
କିଛିଦୂର ଅଗ୍ରସର ହେଲେ । ସେହି
ବନ ମଧ୍ୟରେ ଦେବରାଜ ଇନ୍ଦ୍ର
ଐରାବତ ଉପରେ ବସି ପରିଭ୍ରମଣ
କରୁଥିଲେ । ଦୁର୍ବାସା ସନ୍ତାନକ
ପୁଷ୍ପମାଳାଟିକୁ ଇନ୍ଦ୍ରଙ୍କୁ ଅର୍ପଣ କରନ୍ତେ,
ସେ ତାହା ଐରାବତ ହସ୍ତାର
କୁମ୍ଭପଳରେ ଲୟାଇ ଦେଲେ ।
ଐରାବତ ମାଳାଟିକୁ ଶୁଷ୍କରେ କିଛି

ସମୟ ଧରିବା ପରେ, ତଳେ
ପକାଇଦେଇ ଗୋଡ଼ରେ ଢଳିଦେଲା ।
ଏହା ଦେଖି କୋପମୁନି ଦୁର୍ବାସା ଇନ୍ଦ୍ରଙ୍କ
ଉପରେ ପ୍ରବକ୍ତ ଭାବରେ ଗାରିଯାଇ,
ତାଙ୍କର ଶ୍ରୀ ଓ ସଂପତ୍ତି ଅତିରେ ନଷ୍ଟ
ହେଉ ବୋଲି ଅଭିଶାପ ଦେଲେ ।
ପରିଶେଷରେ ଇନ୍ଦ୍ର ବହୁଜଣଙ୍କରେ ସେ
ଅଭିଶାପରୁ ମୁକ୍ତ ହେଲେ ।

ଦୁର୍ବିତ୍ତ- ଖରାପ କାର୍ଯ୍ୟ କରୁଥିବା
ବ୍ୟକ୍ତି

ଦୁରାଶୟ- ମନ୍ଦ ଅଭିଳାଷ ।

ଦୁର୍ବିତ- ପାପ ।

ଦୁଷ୍ଟ୍ୟଜ- ଯାହାକୁ ସହଜରେ ଛାଡ଼ି
ଛୁଏନାହିଁ ।

ଦେବମତେ - ଦେବତାମାନଙ୍କ
ଗଣନା ଅନୁସାରେ । ମନୁଷ୍ୟଙ୍କର
ଏକବର୍ଷରେ ଦେବତାଙ୍କର ଏକଦିନ
ହୁଏ ।

ଦେବଯଜ୍ଞ ହୋମ କରିବା, ଦେବତା
ପୂଜା କରିବା, ଦେବତାଙ୍କ ଉଦ୍ଦେଶ୍ୟରେ
ବଳି ଭୋଜ୍ୟ ଆଦି ଅର୍ପଣ କରିବା ।

ଦେବଲଙ୍କ ଶାପ- ହୁ ହୁ ନାମକ
ଗନ୍ଧର୍ବ ଜଳରେ ପଶି ସ୍ତ୍ରୀ ସହିତ କ୍ରାଡ଼ା
କରୁଥିବା ସମୟରେ ଦେବଲ ରକ୍ଷି
ସେହିଠାରେ ସ୍ନାନ କରୁଥିଲେ । ସେ
ମୁନିଙ୍କ ପାଦ ଧରି କୌତୂହଳରେ
ପାଣିରେ ଘୋଷାରି ନେବାରୁ ରକ୍ଷି

କ୍ରୋଧରେ ଅଗ୍ନିଶର୍ମା ହୋଇ, ତୁ କୁମ୍ଭାର
ହୋଇଯା' ବୋଲି ଅଭିଶାପ ଦେଲେ ।
ଗନ୍ଧର୍ବ ମୁନିଙ୍କ ପାଦଧରି ଶାପରୁ ଉଦ୍ଧାର
ପାଇବା ପାଇଁ ଅନୁରୋଧ କଲା ।
ଯେତେବେଳେ କୁମ୍ଭାର ରୂପା ଗନ୍ଧର୍ବ
ଗଜେନ୍ଦ୍ରର ପାଦକୁ କାମୁଡ଼ି ଧରିବ ଓ
ସେ ବିଷ୍ଣୁଙ୍କୁ ସ୍ମରଣ କରିବ,
ସେତିକିବେଳେ ବିଷ୍ଣୁଙ୍କ ଚକ୍ରରେ ପ୍ରାଣ
ଦେଇ ତୁମେ ଉଦ୍ଧାର ପାଇବ ବୋଲି
ମୁନି ବରଦାନ ଦେଲେ ।

ଦ୍ରୋଣ- ଜଳାଶୟ, ପାଣିଥିବା ଖାଲୁଆ
ସାନ, କୌରବ ଓ ପାଣ୍ଡବ ମାନଙ୍କ
ଗୁରୁଦେବ ।

ଦ୍ରୋଣୀ-ପର୍ବତ ଗନ୍ଧର, ଗିରିସଙ୍କଟ ।

ଦ୍ଵିପଞ୍ଚ- ଦଶ । ଏଠାରେ ଦଶଭୟିୟ
ଅର୍ଥରେ ବ୍ୟବହୃତ ହୋଇଛି ।

ଦ୍ଵିଶିର- ଯଜ୍ଞ ପୁରୁଷ ବିଷ୍ଣୁଙ୍କର
ଦୁଇଟି ମନ୍ତ୍ରକ ହେଉଛି - 'ପ୍ରାୟଶାୟ'
ଓ 'ଉଦୟନାୟ' ନାମକ ଯଜ୍ଞର
କର୍ମବିଶେଷ ।

ଧୃତି- ଧୈର୍ଯ୍ୟ ।

ନକ୍ର- କୁମ୍ଭାର ।

ନବଧାଉଳି- ଭଟ୍ଟର ନଅଟି ଅଙ୍ଗ-
ଶ୍ରବଣ, କାର୍ତ୍ତିକ, ସ୍ମରଣ, ପୂଜା,
ସ୍ତୋତ୍ରପାଠ, ପାଦସେବା, ଦୀପାଦାନରେ
ନିଜକୁ ସମର୍ପଣ, ସଖା ଭାବରେ

ଲୀଳା, ଆତ୍ମସମର୍ପଣ ।

ଶ୍ରବଣଂ କାର୍ତ୍ତନଂ ବିଷ୍ଣୋଃ
ସ୍ମରଣଂ ପାଦସେବନମ୍ ।
ଅର୍ଚ୍ଚନଂ ବନ୍ଦନଂ ଦାସ୍ୟଂ
ସଖ୍ୟମାତ୍ମନିବେଦନମ୍ ।

(୭ ।୫ ।୨୩)

ନବଶକ୍ତି- ବିମଳା, ଉତ୍କର୍ଷିଣୀ,
ଜ୍ଞାନା, କ୍ରିୟା, ଯୋଷା, ପ୍ରହ୍ଲା, ସତ୍ୟା,
ଜ୍ଞାନୀ, ଅନୁଗ୍ରହା । ଏହି ନବଶକ୍ତି
ହେଉଛନ୍ତି ପରମପୁରୁଷଙ୍କର ସ୍ୱରୂପା
ବୋଲି 'ପଞ୍ଚରାତ୍ର'ରେ କୁହାଯାଇଛି ।
ନଭ- ଆକାଶ, ଶୂନ୍ୟ ।
ନିଗ୍ରହ- ଅସଦ୍ଭୁଷ, ସଂଯମ, ଦମନ,
ଶାସନ, ନିରୋଧ, ତଣ୍ଡ, ଲାଞ୍ଜନା,
ପ୍ରହାର, ଅପମାନ, ପାତନ ।
ନିରୀହ- କୌଣସି ଦେଖା ନଥିବା,
ଅତିଶାନ୍ତ, ନିର୍ବିରୋଧ, ଅହିଂସ, ବିଚରା,
ନିଃସ୍ପନ୍ଧ, ନିଶ୍ଚେଷ୍ଟ ।
ନିରୀହ ରୂପ ଦେଖାବିହୀନ
ସ୍ୱରୂପ, ପରମାତ୍ମା ।
ନିଶାନାଥ- ଚନ୍ଦ୍ର ।
ନିହାର- କୁହୁଡ଼ି, ବରଫ, ତୁଷାର,
ଶିଶିର, କାକର ।
ନୀପ- କଦମ୍ବ ।
ନେମି- ଚକ୍ରର ଧାର ।
ନ୍ୟଗ୍ରୋଧ- ବରଗଛ ।

ନୃ୍ୟନାତିରିକ୍ତ- ଉଣାଅଧିକ ।

ପଞ୍ଜ- ପଲକ, ଆଖିପିଛଡ଼ା, ଆଖିପତା
ପଞ୍ଚଦଶ ଅର- ଦଶ ଇନ୍ଦ୍ରିୟ ଓ
ପଞ୍ଚପ୍ରାଣ ।

ପଞ୍ଚଦାକ୍ଷୀ- ଯଜନ, ଯାଜନ, ପଠନ,
ପାଠନ, ଦାନ ।

ପଞ୍ଚଭୂତ- ପୃଥିବୀ, ଜଳ, ଅଗ୍ନି,
ବାୟୁ, ଆକାଶ ।

ପଞ୍ଚଭୌତିକ- ପଞ୍ଚଭୂତର ସମ୍ପର୍କ
ପ୍ରାଣୀ ।

ପଞ୍ଚରାତ୍ର- ନାରଦାୟ ପଞ୍ଚରାତ୍ର,
ବୈଷ୍ଣବ ଧର୍ମ ତନ୍ତ୍ର ଗ୍ରନ୍ଥ ।

ପଟ୍ଟ- ପାଟଡୋଲ, ବଡ଼ବାଜା,
ଡକ୍କା ।

ପତନୀ- ପାଟ ଲୁଗା ।

ପଲ୍ଲୟୋନି ବ୍ରହ୍ମା, ବିଷ୍ଣୁଙ୍କ
ନାଭିକମଳରୁ ଜାତ ଆଦିପୁରୁଷ
ବିଧାତା ।

ପଲ୍ଲୟୋନି ତନ୍ତ୍ର- ବ୍ରହ୍ମାଙ୍କ ପୁତ୍ର,
ସନକାଦି ମୁନି, ନାରଦାଦି ଦେବର୍ଷି ।

ପରଅବର ପରଆପଣା,
ଉଚ୍ଚନାଚ ।

ପରିମୁଖ- ସମ୍ମୁଖ, ଅଗ୍ରଭାଗ ।

ପରୁଷ- କଠୋର, କର୍ଜଣ ।

ପର୍ବକାଳ- ଅମାବାସ୍ୟା ଓ ପୂର୍ଣ୍ଣିମା
ତିଥି ।

ପାଶ- କାଳ ।

ପାଶବ୍ୟ- ପଶୁମାନଙ୍କ ଯୋଗ୍ୟ ।
 ପିତୃଯଜ୍ଞ- ଶ୍ରାବ ।
 ପିପିଲି କା- ପିମ୍ପୁଡ଼ି ।
 ପାତ- ହଳଦାବର୍ଣ୍ଣ- ।
 ପୁଲି ନ- ବାଲୁକାମୟ ତଟ ।
 ପୁରୁହୂତ- ବହୁନାମଧାରୀ ଇନ୍ଦ୍ର ।
 ପେଶସୂତି- ଧରିଆଣିଥିବା ଜନ୍ତୁକୁ
 ନିଜ ରୂପ ପ୍ରଦାନ କରିବା । ଭ୍ରମର
 ଝିଝିକାକୁ ଧରିଆଣି ତା' ଗର୍ଭରେ
 ରଖେ। ଝିଝିକା ଭ୍ରମର ଭୟରେ ତା'ରି
 ରୂପ ଧାରଣ କରେ ।
 ପୌଗଣ୍ଡ ସମୟ-ପୋଗଣ୍ଡ, ପାଞ୍ଚ
 ବର୍ଷରୁ ପନ୍ଦରବର୍ଷ ପର୍ଯ୍ୟନ୍ତ ବାଳକର
 ସମୟ ।
 ପ୍ରଣବ- ଓଁକାର, ଅ ଉ ମ ଯୋଗରେ
 ନିର୍ଦ୍ଦିଷ୍ଟ ଅକ୍ଷର ।
 ପ୍ରଧାନ- ଶ୍ରେଷ୍ଠ, ପ୍ରକୃତି ।
 ପ୍ରପକଜନ- ଦୁଃସଜନ, ଦାନଜନ ।
 ପ୍ରପାନ- ସୁବାସିତ ଜଳ, ପ୍ରପାନକ,
 ସୁମିଷ୍ଟ ପାନାୟ ।
 ପ୍ରସର - ବ୍ୟାପ୍ତ, ପରିତ୍ୟାପ୍ତ,
 ଗୁରିଆଡ଼କୁ ଖେଳିଯିବା ।
 ପ୍ରସୂନ- ଫୁଲ ।
 ପ୍ରହୂତ- ଶ୍ରାବରେ ପିଣ୍ଡଦାନ ।
 ପ୍ରାକାର- ପ୍ରାଚୀର ।
 ପ୍ରାଣୀ ବହୁବିଧ- ସ୍ୱେଦଜ, ଅଣ୍ଡଜ,
 ଜରାୟୁଜ, ଉଦ୍ଭିଦଜ ।

ପ୍ରେକ୍ଷଣ- ଦର୍ଶନ ।
 ବଞ୍ଚୁଳକ- ବେତ, ଅଶୋକ ।
 ବଦନସୁରେଶେ - ନାକ ସଳଖା ।
 ବନ- ଜଳ, ଅରଣ୍ୟ ।
 ବନଜାତ - ଅରଣ୍ୟରେ ଜାତ
 ଫଳଫୁଲ ଓ ଅନ୍ୟାନ୍ୟ ଜିନିଷ ।
 ବରହା- ବର୍ହା, ମୟୂର ।
 ବର୍ମ- କବଚ, ସାଞ୍ଜୁ ।
 ବଲ୍ଲୀକ- ଉଲ୍ଲ ।
 ବାଜି- ଘୋଡ଼ା ।
 ବାରଣ- ହାତୀ ।
 ବାରସ୍ୱତୀ- ସ୍ୱର୍ଣ୍ଣପୁର ।
 ବାରିଧି- ସମୁଦ୍ର ।
 ବାସବ- ଇନ୍ଦ୍ର ।
 ବିଟପା- ବୃକ୍ଷ, ଚରିତ୍ରହୀନା ସ୍ତ୍ରୀ ।
 ବିତାନ- ଗୁମୁଆ ।
 ବିପାକମୟ- ନଷ୍ଟଶାଳ ।
 ବିରୁଧ- ଦେବତା, ପଣ୍ଡିତ ।
 ବିରଜ- ନିର୍ମଳ, ଚକଚକିଆ ।
 ବିରୁଧ- ବୃକ୍ଷ ।
 ବିସର୍ଗ ଶକ୍ତି - ସାଧନ ଶକ୍ତି,
 କାର୍ଯ୍ୟକାରଣ ରୂପ ଶକ୍ତି ।
 ବୃତ୍ତିକଳ୍ପନ- ପେଟପୋଷଣ ।
 ବୃତ୍ତିକାରୀ ଜାତିକା ଉପାର୍ଜନକାରୀ
 ବୃନ୍ଦାବନ- ଦେବତା ।
 ବୃଶ୍ଟିକ- ବିଛା ।
 ବୃକ୍ଷଣ - ଲିଙ୍ଗ ।

ବୃକ୍ଷାକପି-ଇନ୍ଦ୍ର, ଅଗ୍ନି, ଶିବ, ବିଷ୍ଣୁ ।
ବେଣତନୟ ବେଣ ନାମକ ଜଣେ
 ଦୁର୍ଗୁରିତ୍ର ରାଜା ଥିଲେ । ମୁନିମାନେ
 ତାଙ୍କୁ ହତ୍ୟା କରି ତାଙ୍କ ଶରୀରକୁ
 କୁଶରେ ମଢ଼ନ କରିଥିଲେ । ସେଥିରୁ
 ପୃଥୁ ନାମକ ଏକ ଅଂଶାବତାର ପୁତ୍ର
 ଜାତ ହୋଇ, ଗୋରୁପ ଧାରିଣୀ ପୃଥ୍ବୀକୁ
 ଦୋହନ କରି ସମସ୍ତଙ୍କ ମନସ୍କାମନା
 ପୂରଣ କରିଥିଲେ ।

ବେଦଗର୍ଭ ବ୍ରହ୍ମା, ତାଙ୍କର
 ଗୁଣିମୁଖରୁ ରକ୍, ଯଜୁଃ, ସାମ ଓ
 ଅଥର୍ବ ବେଦ ନିଶ୍ଚୟିତ ହୋଇଥିଲା ।

ବେଦନିଧି- ବ୍ରହ୍ମା ।

ବେନି ଅୟନ ଗୋଟିଏ ବର୍ଷରେ
 ଦୁଇଟି ଅୟନ ହୁଏ । ଶ୍ରାବଣ ଠାରୁ
 ପୌଷ ମାସ ପର୍ଯ୍ୟନ୍ତ ଦକ୍ଷିଣାୟନ ଓ
 ମାଘ ଠାରୁ ଆଷାଢ଼ ମାସ ଯାଏଁ
 ଉତ୍ତରାୟଣ ହୁଏ । ଦକ୍ଷିଣାୟନକୁ
 ଅଶୁଭ କାଳ ବୋଲି ମନେ କରାଯାଏ
 ଏବଂ ଉତ୍ତରାୟଣ ଶୁଭକାଳ ରୂପେ
 ଶାସ୍ତ୍ରକାର ମାନେ ମନେ କରନ୍ତି ।

ବୈରାତ୍ର ବନ୍ଧ- ଶତ୍ରୁଭାବ ।

ବ୍ୟତିପାତ - ଜ୍ୟୋତିଷ ଶାସ୍ତ୍ର
 ଅନୁସାରେ ଅଶୁଭ ଲକ୍ଷଣ ।

ବ୍ରହ୍ମାନିର୍ମାଣ ଗୁହ୍ୟତ୍ତ୍ବବେଦ,
 ସେଇଥି ପାଇଁ ବ୍ରହ୍ମାଙ୍କୁ ବେଦଗର୍ଭ,
 ବେଦତନ୍ତୁ, ବେଦନିଧି ବୋଲି
 କୁହାଯାଏ ।

ଭଲ୍ଲୀତକ- ଭାଲିଆ, ଭାଲିଆବୃକ୍ଷ ।
ଭାର୍ଗବ-ଭୃଗୁଙ୍କ ପୁତ୍ର - ଶୁକ୍ରାଗ୍ରଯ୍ୟ ।

ଭାସ- ଶାଗୁଣୀ ।

ମତି-ଦୁର୍ଦ୍ଧ, ମନ ।

ମଧୁକ- ମହୁଲ ।

ମନ୍ତ୍ର୍ୟ-କ୍ରୋଧ ।

ମମତ୍ତ- ଆପଣାର ବୋଲି ଜ୍ଞାନ ।

ମହାଭୂତ-ପଞ୍ଚ ମହାଭୂତ-ପୃଥ୍ବୀ,
 ଜଳ, ଅଗ୍ନି, ପବନ, ଆକାଶ ।

ମହୋରଗ- ମହା ଉରଗ, ବଡ଼
 ବଡ଼ସାପ । ଅଜଗର, ଅହିରାଜ ।

ମାତ୍ରା- ପଞ୍ଚତନ୍ମାତ୍ରା - ସ୍ବର, ଶବ୍ଦ,
 ରୂପ, ରସ, ଗନ୍ଧ । ସ୍ବର - ନିୟମ
 ଅନୁସାରେ ହ୍ରସ୍ବ ଓ ଦୀର୍ଘବର୍ଣ୍ଣ ।

ମାର୍ଗଶ୍ର- ସୂର୍ଯ୍ୟ ।

ମୁରଜ- ମୃଦଙ୍ଗ ।

ମୃତ୍ୟୁର୍ଧନ- ବିବେକହୀନ ଧର୍ମ ।
 ମନ୍ଦ ଉଦ୍ଦେଶ୍ୟରେ ଧର୍ମାବରଣ,
 ତାମସିକ ଧର୍ମ ।

ମେଖଳା- ଛଣି ଛୋଟରେ ତିଆରି
 ହୋଇଥିବା ଲୁଗା, ଯାହାକୁ ଉପନୟନ
 କର୍ମରେ ବ୍ରହ୍ମଗୁରା ପିନ୍ଧନ୍ତି । ଅଣ୍ଟାସୂତା,
 ବନ୍ଧୁହାର

ମେତ୍ର- ଲିଙ୍ଗ, ମେଷା ।

ଯକ୍ଷ- କୃପଣ ଅର୍ଥରେ ବ୍ୟବହୃତ

ଶବ, ଦେବଯୋନି ବିଶେଷ, କୁବେରଙ୍କ
ଅନୁବର, ପିଶାଚ ।

ଯାବ୍‌ଝା- ମାଗିବା ।

ଯଜ୍ଞବାଚ- ଯାଗଶାଳା, ଯଜ୍ଞଗୃହ ।

ଯାତୁଧାନ - ଅସୁର ।

ଯାତୁଧାନା- ଅସୁର ।

ରଶ୍ମି- କିରଣ, ଦଉଡ଼ି ।

ରସନା- ଜିହ୍ଵା, ଅଣ୍ଟାସୂତା ।

ରାଗ- ଅନୁରାଗ, ଆସକ୍ତି, ସଙ୍ଗୀତର
ରାଗ ପଦ୍ଧତି ।

ରିପୁଭୋଗ- ଶତ୍ରୁତା ପାସୋରି-
ଦେବା ।

ଲୀଳା- ଖେଳ, ଲିଆ ।

ଲୁହକ- ଲୋଭା, ଶିକାରୀ ।

ଲେଶ- ଅଳ୍ପ, ସାମାନ୍ୟ ।

ଶକ୍ତ- ଇନ୍ଦ୍ର ।

ଶତାପତି- ଇନ୍ଦ୍ର ।

ଶତକ୍ରତୁ- ଶହେଟି ଅଶ୍ଵମେଧ ଯଜ୍ଞ,
ଦେବରାଜ ଇନ୍ଦ୍ର ଶହେଟି ଅଶ୍ଵମେଧ
ଯଜ୍ଞ କରିଥିବାରୁ, ତାଙ୍କୁ ଶତକ୍ରତୁ
କୁହାଯାଏ ।

ଶତପତ୍ର- ପତ୍ର ।

ଶଫରୀ-କରାଣ୍ଡି ବା ଦଣ୍ଡିକିରୀ ମାଛ ।

ଶମ- ଶାନ୍ତି ।

ଶମର ଦୈତ୍ୟ- ଶମର ନାମକ
ପ୍ରସିଦ୍ଧ ମାୟାବା ଦୈତ୍ୟ । ଅଦ୍ଭୁତଶାଳରୁ
ଗ୍ରାବ୍ୟ ଓ ରୁକ୍ମିଣୀଙ୍କ ପ୍ରଥମ ପୁତ୍ର

ପ୍ରତ୍ୟୁମ୍ନଙ୍କୁ ନିଜର ଭାବି ଶତ୍ରୁ ବୋଲି
ଜାଣି ଅପହରଣ କରିନେଇଥିଲା ।
ସେ ଚିରଶତ୍ରୁ ପ୍ରତ୍ୟୁମ୍ନକୁ ସମୁଦ୍ରରେ
ପକାଇ ଦେଲା । ଛୋଟ ପିଲାଟିକୁ
ଗୋଟିଏ ବଡ଼ ମାଛ ଗିଳିଦେଲା ।
ସେହି ମାଛଟିକୁ ଦୈତ୍ୟାଦି,
କେତକମାନେ ଧରିଆଣି ଶମରାସୁର
ଗୃହରେ ଦେଲେ । ଯେତେବେଳେ
କାମଦେବ ଶିବଙ୍କ ତୃତୀୟ ନେତ୍ରରେ
ଜଳି ପାଉଁଶ ହୋଇଗଲା ।
ସେତେବେଳେ ଅସହାୟା କାମପତ୍ନୀ
ରତିକୁ ଶମରାସୁର ଅପହରଣ
କରିନେଇ, ନିଜ ବାସ-ଭବନରେ
ରଖାଇ ଥିଲା । ରତି ମାୟାବଳରେ
ପ୍ରତିଦିନ ଗୋଟିଏ ରୂପବତୀ ସ୍ତ୍ରୀ ଉତ୍ପନ୍ନ
କରାଇ ଶମରକୁ ପ୍ରଦାନ କରିବା
ସଙ୍ଗେ ସଙ୍ଗେ ନିଜ ସଚ୍ଚିତ୍ର ରକ୍ଷା
କରିଥିଲା । ରତି ମାଛ ପେଟରୁ
ପିଲାଟିଏ ପାଇ ତାକୁ ଆନନ୍ଦରେ
ପାଳନ କଲା । ଦେବର୍ଷି ନାରଦ ଆସି
ରୁକ୍ମିଣୀଙ୍କ ପୁତ୍ର ପ୍ରତ୍ୟୁମ୍ନର ପରିଚୟ
ଦିଅନ୍ତେ, ରତି ନିଜ ପତି କାମଦେବଙ୍କୁ
ସମ୍ବଦ୍ଧ ପାଳନ କଲା । ଏବଂ ସେହି ପୁତ୍ର
ପ୍ରତ୍ୟୁମ୍ନ ଶମରାସୁରକୁ ବଧ କରି, ରତି
ସହିତ ଦ୍ଵାରକାପୁରକୁ ଫେରିଗଲା ।
ସେଇଥିପାଇଁ ପ୍ରତ୍ୟୁମ୍ନଙ୍କ ଅନ୍ୟନାମ
ଶମରାଗି ଓ ରତିପତି ।

ଶୟଳ- ପୃଥ୍ବୀ ।

ଶରତ- ଆଠଗୋଟି ଗୋଡ଼ ବିଶିଷ୍ଟ
ମୃଗ ଓ ଓଡ଼ ।

ଶଲ୍ୟ- ଝିଙ୍କପକ୍ଷୀ ।

ଶଶାଙ୍କ- ଚନ୍ଦ୍ର । ଶଶକର ଚିହ୍ନ
ଚନ୍ଦ୍ରଙ୍କ ଦେହରେ ରହିଛି ।

ଶାଳାବୃକ- ବଣବିରାଡ଼ି, କଟାସ,
ବଣୁଆ କୁକୁର, ଏକପ୍ରକାର ମୃଗ ।

ଶାର୍ଦ୍ଦ ନା- ପିଣ୍ଡାବିନା, ତାହାଣୀ ।

ଶାସ୍ତ୍ରକକ୍ଷା- ବେଦ ଯାହାଙ୍କର ଚକ୍ଷୁ
ବେଦବିତ୍, ବେଦାଧ୍ୟାୟୀ ।

ଶାସ୍ତ୍ରମୁଖ- ପୁରାଣ ଆଦି ଧର୍ମଗ୍ରନ୍ଥ-
ଗୁଡ଼ିକର ବାଣୀ । ଶାସ୍ତ୍ରଙ୍କ ବିଦ୍ବାନ ।

ଶିପିବିଷ୍ଣୁ- ବିଷ୍ଣୁ, ଶିବ, ଯଜ୍ଞ ।

ଶିବଙ୍କ ପଞ୍ଚମୁଖ- ତତ୍ପୁରୁଷ,
ଅଘୋର, ସଦେହାଜାତ, ବାମଦେବ,
ଜଗାନ ।

ଶିଳୋଞ୍ଜ- ଖୁଣ୍ଟିକରି, ସାଉଁଟି କରି
ଧାନ୍ୟ ଆଦି ଶସ୍ୟ ଆଣିବା ।

ଶାଳ- ସ୍ୱଭାବ, ଚରିତ୍ର, ଆଚାର-
ବିଚାର, ଗାତିନାତି, କୌଳିନ୍ୟ ।

ଶାଳାଦିଗୁଣ- ଗୁଣ୍ଡଣ୍ୟତା, ଦେବ
ପିତୃଭକ୍ତି, ସୌମ୍ୟତା, ମୃଦୁତା, ମୈତ୍ରତା,
କାରୁଣ୍ୟତା, ପ୍ରିୟବାଦିତା, ଅନସୂୟତା

ଶୁଦ୍ଧିଦେଶ- ପବିତ୍ରସ୍ଥାନ, ଯେଉଁ
ସାନକୁ ପୂଜା ଓ ଯଜ୍ଞାଦି ପାଇଁ ବନ୍ଧାଯାଏ

ଶୁନଃ ଶେଫ- ରତାକ ଗନ୍ଧିଙ୍କ

ପୁତ୍ର । ଗନ୍ଧି ତାହାକୁ ଧନକୋଭରେ
ନରବଳି ପାଇଁ ବିକ୍ରୟ କରିଥିଲେ ।

ସେ ମହର୍ଷି ବିଶ୍ୱାମିତ୍ରଙ୍କ ଦୟାରୁ
ମନ୍ତ୍ରପାଠ କରି ଯମ ଓ ଅଗ୍ନିଙ୍କୁ ସନ୍ତୁଷ୍ଟ
କରି ଜୀବନ ରକ୍ଷା କରିବା ସଙ୍ଗେ
ସଙ୍ଗେ ଜଣେ ଶାସ୍ତ୍ରପ୍ରଜ୍ଞା ମୁନିରୂପେ
ପରିଚିତ ହୋଇଥିଲେ ।

ଶୁଭ- ବେଦ, ବେଦପାଠ ।

ଶୁଦ୍ଧିମୁଖ- ବେଦ ସମ୍ବନ୍ଧୀୟ ବିଚାର
ଥିବା ପୁରାଣାଦି ପୁସ୍ତକ ।

ଶୁଦ୍ଧି ସଙ୍କୁଳ - ବେଦ ସମୂହ ।
ଭକ୍ତ, ଯଜୁଃ, ସାମ, ଅଥର୍ବ ବେଦ ।

ଶୁଥ- ଢିଲା, ଫିଟିବା, ଓହଳି ପଡ଼ିବା
ଷଟ୍ କର୍ମ- ଅଧ୍ୟୟନ, ଅଧ୍ୟାପନ,

ଯଜନ, ଯାଜନ, ଦାନ, ପ୍ରତିଗ୍ରହ
(ଦାନଗ୍ରହଣ) ।

ଷଡ଼ଙ୍ଗ ଭକ୍ତି- ସ୍ମୃତିକରଣ, ପୂଜା,
ପାଦସ୍ନେହ, ଗୁଣଗ୍ରବଣ, ସୁପୁଣ୍ୟ କର୍ମ,
କର୍ମ ସମର୍ପଣ ।

ଷଡ଼ନାତି- ଆତ୍ମାକ୍ଷିକି (ଭୂତବିଦ୍ୟା
ଓ ପ୍ରାଣାବିଦ୍ୟା), ଦଣ୍ଡନାତି, ତର୍କବିଦ୍ୟା,
ଅର୍ଥଶାସ୍ତ୍ର, ଆୟୁର୍ବେଦ, ଧନୁର୍ବେଦ ।

ଷଡ଼ବିକାର- ଚକ୍ର, ବଞ୍ଚରାଗ ଆଶା,
ବୃଦ୍ଧି, ପରିମାଣ, କ୍ଷୟ ଓ ବିନାଶ ।

ଷୋଡ଼ଶବିକାର ପଞ୍ଚଜ୍ଞାନେନ୍ଦ୍ରିୟ,
ପଞ୍ଚ କର୍ମେନ୍ଦ୍ରିୟ, ପଞ୍ଚମହାଭୂତ ଓ ମନ ।

ଷୋଡ଼ଶାଗ- ଷୋଳଗୋଟି ଅର

ବିଶିଷ୍ଟ । ଏହାର ତାତ୍ତ୍ୱିକ ଅର୍ଥ ହେଉଛି
- ଜ୍ଞାନେନ୍ଦ୍ରିୟ ପାଞ୍ଚ, କର୍ମେନ୍ଦ୍ରିୟ ପାଞ୍ଚ,
ମନ ଏକ, ଶବ୍ଦ, ରୂପ, ରସ, ଗନ୍ଧ,
ସ୍ପର୍ଶ ମିଶି ଷୋହଳ । ଏହାକୁ ଆୟତ
କଲେ, ମନୁଷ୍ୟ ଶ୍ରେଷ୍ଠ ସାଧକ
ହୋଇପାରେ ।

ସଞ୍ଜୁଳ- ସମୂହ ।

ସତ୍ୟସଂଯୁତ- ସତ୍ୟସ୍ୱରୂପ - ବିଷ୍ଣୁ ।

ସଧେ- ସାଧନକରେ, ଶ୍ରଦ୍ଧାରେ ।

ସନତ - ସନତ୍ କୁମାର ମୁନି ।

ସପତ ହସ୍ତ - ସାତ ହାତ । କିନ୍ତୁ
ଏଠାରେ ଅନୁଷ୍ଠୁୟ ଆଦି ସାତଗୋଟି
ଛନ୍ଦ ଯାହାଙ୍କର ହସ୍ତ ସ୍ୱରୂପ - ବେଦ,
ବ୍ରହ୍ମା, ବିଷ୍ଣୁ ।

ସପ୍ରତତୁ- ଅଗ୍ନିଷୋମାଦି ଯଜ୍ଞ,
ଯାହାଙ୍କର ଶରୀର ବିଷ୍ଣୁ ।

ସବିତା - ସୂର୍ଯ୍ୟ ।

ସମୁଦୁ- ଜନ୍ମଠାରୁ ।

ସର୍ଗ- ସୃଷ୍ଟି, ଅଧ୍ୟାୟ ।

ସର୍ବଧାତା - ସମସ୍ତଙ୍କ ପାଳନକର୍ତ୍ତା-
ବିଷ୍ଣୁ ।

ସହ- ପ୍ରାଣ, ସହିତ ।

ସାତ୍ତ୍ୱତ - ସାତବଂଶ ଯାଦବଙ୍କ
ମଧ୍ୟରେ ଅନ୍ୟତମ ବଂଶ ।

ସାୟୁଜ୍ୟ- ପୂର୍ଣ୍ଣ ମୋକ୍ଷ ।

ସାହାସ- ଶ୍ୱାସ, ଧର୍ମସର୍ବ ହେବା,
ଅଶନିଃଶ୍ୱାସା ହେବା ।

ସୁପର୍ଣ୍ଣ- ବିଷ୍ଣୁଙ୍କ ବାହନ ଗରୁଡ଼,
ଅସଙ୍ଗ, ବ୍ରହ୍ମସ୍ୱରୂପ ।

ସୁରନାଥ- ଇନ୍ଦ୍ର

ସୁସଞ୍ଚ- ସୁନ୍ଦର, ଲାଗିଲାଗି ହୋଇ
ରହିବା ।

ସୂକ୍ଷ୍ମଭୂତ - ସୂକ୍ଷ୍ମଭୂପରେ ସିତ
ପଞ୍ଚଭୂତ ।

ସୌଦାମିନୀ- ବିଭୁଳି ।

ସୁଞ୍ଜଳ- ହୋମ ନିମିତ୍ତ ତିଆରି-
ହୋଇଥିବା ବାଲୁକା ମଣ୍ଡଳ । ହୋମ
ନିମିତ୍ତ ପରିଷ୍କୃତ ସ୍ଥାନ ।

ସାବର- ଅଚେତନ, ଜଡ଼, ଭୂତଶାଳ,
ବୃକ୍ଷ, ପର୍ବତ, ଭୂମି ଆଦି ।

ସ୍ୱସ୍ତ୍ୟୟନ - ମଙ୍ଗଳକଲ,
ଆନନ୍ଦଜନକ ।

ହନୁ- ଦୁଇପାଖ ଗାଲ ।

ହବ୍ୟ- ହୋମଯୋଗ୍ୟ, ହୋମରେ
ଅର୍ପଣ କରାଯାଇଥିବା ପଦାର୍ଥ, ଘୃତପାକ
ଅଳ ।

ହରି- ବାନର, ସିଂହ, ବିଷ୍ଣୁ, ଇନ୍ଦ୍ର,
ଯମ, ଅଗ୍ନି, ସୂର୍ଯ୍ୟ, ଚନ୍ଦ୍ର, ସର୍ପ,
ବେଙ୍ଗ, ହଂସ, ହରିଦ୍ବର୍ଣ୍ଣ ।

ହୃତ - ବେଶ୍ୱଦେବ, ଦେବତାଙ୍କ
ଉଦ୍ଦେଶ୍ୟରେ ଅଗ୍ନିରେ କ୍ଷିପ୍ତ ।

ହୃତାଶନ- ଅଗ୍ନି ।

